












3-178

व  
३२६

क  
२२





॥  
२५

८१  
~~५५५~~  
३२५



# वेदान्तसमुच्चयः ।



श्रीमच्छङ्कराचार्यैर्विरचित-

वेदान्तस्तोत्राणां सञ्चयरूपः ।

अयं

श्रीगुर्जरदेशान्तर्गतसाबरमतीगङ्गातटे अहमदाबादस्थेन

औदीच्यटोळकज्ञातीयशाण्डिल्यगोत्रोत्पन्नब्रह्मर्षि-

सुश्ररामतनुजनुपा

ब्रह्मर्षिहरेरामशर्मणा

मुंवर्यां

निर्णयसागरमुद्रणालये मुद्रयित्वा प्रकाशितः ।


अस्य पुनर्मुद्रणाधिकाराः प्रकाशयित्रा स्वायत्तीकृताः ।

शकाब्दाः १८३७, संवत् १९७१, सन १९१५.

मूल्यम् रु. २-८-०



Printed by Ramchandra Yesu Shedge, at the Nirnaya-Sagar  
Press, 23 Kolbhat Lane, Bombay.



Published by Brahmarishi Hari Rama Sarma,  
Talia's Pole Sarangpur, Ahmedabad.

॥ श्रीः ॥

ॐ विचारो वरीवर्ति ।

प्रस्तावना

विदांकुर्वतु विद्वांसः यत्प्रभूततत्त्वविद्यात्मभूते भारते वर्षे प्राचीनसमयादेवारभ्य तत्त्वविद्याविवादो वरीवर्ति । उपनिषत्सु तत्समयनिबद्धान्यग्रंथेषु च आत्मानात्मविचारस्योद्घापोद्घादिकं यत्प्रादुर्भूतं तदद्यावधि न्यूनाधिकत्वेनालोक्यते । तदेतत् बौद्धोदयावसरे क्रमेणापचीयमानं प्रायो नामशेषतामुपगतमभूत् । बौद्धानां प्रचारातिशयं तत्त्वविद्यां च नामशेषामवलोक्य श्रीकुमारिलभट्टस्य प्रयत्नेन वेदानां वेदान्तस्य च पुनरुद्धारोऽजायत । श्रीशंकरभगवत्पूज्यपादशंकराचार्येण च साकल्येन पुनरुज्जीवितम् । तदारभ्य वेदांतशास्त्रस्यैवोच्चपदं प्राप्तम् । श्रीशंकरभगवतः जन्मसमयादिनिर्णयार्थं बहुमिरत्रलैः पाश्चात्यैश्च विद्वद्भिर्महान् प्रयासो विहितः । यद्यपि कियान् मतभेदस्तदपि प्रायः षट्शतसंख्याककलिगतवर्षासन्नसमये श्रीशंकरभगवतः प्रादुर्भाव इति ग्रन्थकर्तृणां मतम् ॥ श्रीभगवतो जनकः शिवगुरुः सर्वशास्त्रपारंगम आसीत्, जननी च सती नाम्नी । ताभ्यां श्रीमहेश्वरोपासनया पुत्ररत्नं लब्धमतः श्रीशंकर इति नाम्नालमकुरुताम् । आचार्येण द्वात्रिंशद्वर्षवयोवधि नानादेशेषु पण्डितैर्मिन्नमतावलंबिभिर्वादिं विरच्य तान् पराजित्य स्वमतमङ्गीकारितम् । साक्षात् शंकरस्यावतार इति आर्याजने प्रायः सर्वत्र सर्वैरपि प्रमाण्यते । प्रायः सर्वेषु



श्रीशंकराचार्यप्रणीतेषु स्तोत्रेष्वलौकिकशक्त्यतिशय उत्साहश्च समेध-  
मानौ संलक्ष्येते । कवेर्वाचि प्रसादातिशयः दिव्यपुरुषवाचि श्रद्धो-  
त्पादकः प्रभावः द्वयमप्येतत् ब्रह्मात्मैक्यदशापरमानंदसंदोहसंयुक्तं  
स्तोत्रेषु परिभासते । निष्कैवल्यं ब्रह्म अवर्ण्यमगम्यं च, किंतु सगुणब्र-  
ह्मणि सच्चिदानन्दगुणान् वेदान्तप्रतिपादितान् स्तोत्राण्येतानि स्वयं  
उद्भासयंते । श्रीशंकरभगवद्वाचि नित्यत्वं चिदात्मता परमानंदश्च  
समेताः संदृश्यन्ते ॥ श्रीशंकरभगवतः ब्रह्मदशानुभवस्थितौ सहजो-  
द्भूतानीव प्रायशो बहूनि स्तोत्राणि प्रतिभान्ति । श्रीशंकरभगवतः  
स्तोत्रेषु प्रायो निम्नलिखितानि तत्त्वानि संलक्ष्यन्ते—

१ परमेश्वरकृपयैव मोक्षप्राप्तिः सुसाध्या ।

२ ज्ञानमेव मोक्षप्राप्तेरेकं साधनम् । “ज्ञानविहीने सर्वमनेन मु-  
क्तिर्न भवति जन्मशतेन ” ॥ चर्पटपंजरिका ॥

३ “ब्रह्म सत्यं जगन्मिथ्या जीवो ब्रह्मैव नापरः । ” इति  
जीवब्रह्मणोरैक्यम् ।

चर्पटपंजरिकास्तोत्रं तु सरलभाषया सर्वमेव वेदान्ततत्त्वं हृदि  
प्रबोधयति । संक्षेपतः वक्ष्यमाणे श्रीशंकरभगवन्निर्मितानि स्तोत्राणि  
पाठमात्रेण श्रवणेनापि मनसि शुद्धिं मननेन च मनःशुद्धिदार्ढ्यं  
निदिध्यासनेन च ब्रह्मीभावं शाश्वतं जनयन्ति, इति शिवम् ।

विद्वत्कृपाभिलाषी

ब्रह्मर्षिः श्रीहरेरामशर्मा ।

# स्तोत्रानुक्रमणिका.



स्तो. सं.				पृष्ठम्.
<b>अ.</b>				
२८	अपरोक्षानुभूतिः	....	....	५०
<b>आ.</b>				
११	आचार्यकृतषट्पदी	....	....	९
२६	आत्मबोधः	....	....	४३
७	आत्मपञ्चकम्	....	....	६
८	आत्मषट्कम् ....	....	....	६
३७	आनन्दलहरी	....	....	२३८
<b>उ.</b>				
३९	उत्तरगीता ....	....	....	२९३
३२	उपदेशसाहस्री ( गद्यप्रबन्धः )	....	....	१३५
३३	उपदेशसाहस्री ( पद्यप्रबन्धः )	....	....	१५८
<b>क.</b>				
५	काशीपञ्चकम्	....	....	४
२०	कौपीनपञ्चकम्	....	....	२७
<b>च.</b>				
१५	चर्पटपञ्जरिकास्तोत्रम्	....	....	१४



स्तो. सं.

पृष्ठम्.

त.

२५ तत्त्वबोधः	....	....	....	....	३७
---------------	------	------	------	------	----

द.

१४ द्वादशपञ्जरिका ( मोहमुद्गरस्तोत्रम् )	....				१२
--	------	--	--	--	----

ध.

१२ धन्याष्टकम्	....	....	....	....	१०
----------------	------	------	------	------	----

न.

९ निर्वाणाष्टकम्	....	....	....	....	७
------------------	------	------	------	------	---

१० निर्वाणदशकं ( सिद्धान्तविन्दुः )	....				८
-------------------------------------	------	--	--	--	---

प.

२३ परापूजा	....	....	....	....	३३
------------	------	------	------	------	----

१८ ( १ ) प्रश्नोत्तरमालिका	....				२०
----------------------------	------	--	--	--	----

१८ ( २ ) प्रश्नोत्तरमालिका	....				२३
----------------------------	------	--	--	--	----

१ प्रातःस्मरणस्तोत्रम्	...	....	....		१
------------------------	-----	------	------	--	---

ब.

४० ब्रह्मसूत्राणि	....	....	....	....	३०२
-------------------	------	------	------	------	-----

१७ ब्रह्मज्ञानावली	....	....	....		१९
--------------------	------	------	------	--	----

म.

१९ मणिरत्नमाला	....	....	....		२४
----------------	------	------	------	--	----

६ मनीषापञ्चकम्	....	....	....		५
----------------	------	------	------	--	---

२ मुमुक्षुपञ्चकम्	....	....	....		१
-------------------	------	------	------	--	---

स्तो. सं.

पृष्ठम्.

य.

३५ योगतारावली	....	....	....	२२२
---------------	------	------	------	-----

व.

२२ वाक्यवृत्तिः ....	....	....	....	२९
२७ वाक्यसुधा ....	....	....	....	४७
१३ विज्ञाननौका ....	...	....	....	११
३१ विवेकचूडामणिः ....	....	....	....	८७
३ वैराग्यपञ्चकम् ....	....	....	....	२

श.

३० शतश्लोकी ( वेदान्तकेसरी )	....	....	....	७१
३८ श्रीमद्भगवद्गीता ....	....	....	....	२४१
३४ श्रुतिसारसमुद्धरणम् ....	....	....	....	२०७

स.

१६ सदाचारस्तोत्रम् ....	....	....	....	१५
४ साधनपञ्चकम् ....	....	....	....	३
३६ सौन्दर्यलहरी ....	....	....	....	२२५
२९ स्वात्मनिरूपणम् ....	....	....	...	५९

ह.

२४ हरिमीडे स्तोत्रम् ....	....	....	....	३३
२१ हस्तामलकस्तोत्रम् ....	....	....	....	२८







ब्रम्हर्षि श्री हरेराम शर्मा.







# वेदान्तसमुच्चयः ।

प्रातःस्मरणस्तोत्रम् ॥ १ ॥

ॐ परमात्मने नमः ॥ प्रातः स्मरामि हृदि संस्फुरदात्मतत्त्वं  
सच्चित्सुखं परमहंसगतिं तुरीयम् । यत्स्वप्नजागरसुषुप्तमवैति  
नित्यं तद्ब्रह्म निष्कलमहं न च भूतसंघः ॥ १ ॥ प्रातर्भजामि  
मनसो वचसामगम्यं वाचो विभान्ति निखिला यदनुग्रहेण ।  
यन्नेति नेति वचनैर्निगमा अवोचुस्तं देवदेवमजमच्युतमाहुर-  
ग्यम् ॥ २ ॥ प्रातर्नमामि तमसः परमर्कवर्णं पूर्णं सनातनपदं  
पुरुषोत्तमाख्यम् । यस्मिन्निदं जगदशेषमशेषमूर्तौ रज्ज्वां भुज-  
ङ्गम इव प्रतिभासितं वै ॥ ३ ॥ श्लोकत्रयमिदं पुण्यं लोकत्र-  
यविभूषणम् । प्रातःकाले पठेद्यस्तु स गच्छेत्परमं पदम् ॥ ४ ॥  
इति श्रीभगवत्पादाचार्यविरचितं प्रातःस्मरणस्तोत्रं संपूर्णम् ॥ १ ॥

मुमुक्षुपञ्चकम् ॥ २ ॥

ॐ परमात्मने नमः । विहायैनः कृत्वा क्रतुविधुरकर्मादि-  
विहितं धियं संशोध्याऽऽप्त्वा चिदचिदवलोकादिनिकरम् ।  
समाराध्याऽऽचार्यं नतिविमतिशुश्रूषणमुखैः प्रपन्नं सन् पृच्छेद्  
विविदिषितमात्मीयमखिलम् ॥ १ ॥ विचार्याऽऽत्मानं स्वं

श्रुतिगदितसच्चित्सुखमयं परंब्रह्मासीति श्रवणमननध्यानकर्णैः । अहं ब्रह्मासीति दृढमवगतिं गम्य परमां विवाध्येदं दृश्यं सकलमलमज्ञानसहितम् ॥ २ ॥ विदित्वेत्थं तत्त्वं निखिलनिगमान्तैर्निगदितं निहत्वाऽनर्थं वै सकलमपि जीवातु सहितम् । परानन्दो भूत्वा भवति भुवि भव्यो भुपति भो विधेयं कर्तव्यं विविधमपि हेयं हृदिगतम् ॥ ३ ॥ मुदो जीवन्मुक्तेर्यदि हृदि मनीषा स्वविदुषस्तदा वृत्तिं वृत्तेरनिशमभिकुर्वन् बहुतिथम् । विनाशैव स्थौल्यं मलिनतरसत्त्वस्य मनसः सुसत्त्वाविर्भावात् परमसुखसिंधौ हि सुरमेत् ॥ ४ ॥ सुभूमिं प्राप्येमां परमसुखदां पञ्चममुखां सुखं भुक्त्वा ब्राह्मं दृढतरनिजारब्धमपि च । विलाप्येदं विश्वं जगदगमयं हेतुसहितं चिदानन्दे शुद्धे भजति च विदेहामृतमयम् ॥ ५ ॥ इति सुमुक्षुपञ्चकं समाप्तम् ॥ २ ॥

### वैराग्यपञ्चकम् ॥ ३ ॥

ॐ परमात्मने नमः ॥ शिलं किमनलं भवेदनलमौदारं बाधितुं पयः प्रसृतिपूरकं किमु न धारकं सारसम् । अयत्नमलमल्पकं पथि पटच्चरं कच्चरं भजन्ति विबुधा मुधा अहह कुक्षितः कुक्षितः ॥ १ ॥ दुरीश्वरद्वारबहिर्वितर्दिकादुरासिकायै रचितोज्यमञ्जलिः । यदञ्जनाभं निरपायमस्ति नो धनञ्जयस्यन्दनभूषणं धनम् ॥ २ ॥ काचाय नीचं कमनीयवाचा मोचाफलस्वादमुचा न याचे । दयाकुचेले धनदत्कुचेले स्थितेऽकुचेले श्रितमाकुचेले ॥ ३ ॥ क्षोणीकोणशतांशपालनखलदुर्वारवर्गानलक्षुभ्यत्क्षुद्रनरेन्द्रचादुरचनां धन्यां न मन्यामहे । देवं



सेवितुमेव निश्चिनुमहे योऽसौ दयालुः पुरा धानामुष्टिमुचे  
कुचेलमुनये धत्ते स वित्तेशताम् ॥ ४ ॥ शरीरपतनावधि प्रभु-  
निषेवणापादनादबिन्धनधनंजयप्रशमदं धनं दन्धनम् । धनंज-  
यविवर्धनं धनमुदूढगोवर्धनं सुसाधनमबाधनं सुमनसां समा-  
राधनम् ॥ ५ ॥ इति श्रीसर्वतन्त्रस्वतन्त्रवेदान्ताचार्यकृतं वैरा-  
ग्यपञ्चकं संपूर्णम् ॥ ३ ॥

### साधनपञ्चकम् ॥ ४ ॥

ॐ परमात्मने नमः ॥ वेदो नित्यमधीयतां तदुदितं कर्म  
खनुष्ठीयतां तेनेशस्य विधीयतामपचितिः काम्ये मतिस्त्यज्य-  
ताम् । पापौघः परिधूयतां भवसुखे दोषोऽनुसंधीयतामात्मे-  
च्छा व्यवसीयतां निजगृहाचूर्णं विनिर्गम्यताम् ॥ १ ॥ सङ्गः  
सत्सु विधीयतां भगवतो भक्तिर्दृढा धीयतां शान्त्यादिः परि-  
चीयतां दृढतरं कर्माशु संत्यज्यताम् । सद्बिद्वानुपसर्प्यतां प्रति-  
दिनं तत्पादुर्कां सेव्यतां ब्रह्मैकाक्षरमर्च्यतां श्रुतिशिरोवाक्यं  
समाकर्ण्यताम् ॥ २ ॥ वाक्यार्थश्च विचार्यतां श्रुतिशिरःपक्षः  
समाश्रीयतां दुस्तर्कात्सुविरम्यतां श्रुतिमतस्तर्कोऽनुसंधीयताम् ।  
ब्रह्मैवास्मि विभाव्यतामहरहर्गर्वः परित्यज्यतां देहेऽहंतिरु-  
ज्ज्यतां बुधजनैर्वादः परित्यज्यताम् ॥ ३ ॥ क्षुब्धाधिश्च चिकि-  
त्स्यतां प्रतिदिनं भिक्षौषधं भुज्यतां स्वाद्वन्नं न तु याच्यतां  
विधिवशात्प्राप्तेन संतुष्यताम् । शीतोष्णादि विषह्यतां न तु  
वृथा वाक्यं समुच्चार्यतामौदासीन्यमभीप्स्यतां जनकृपानैष्ठुर्य-  
मुत्सृज्यताम् ॥ ४ ॥ एकान्ते सुखमास्यतां परतरे चेतः समा-

धीयतां पूर्णात्मा सुसमीक्ष्यतां जगदिदं तद्वाधितं दृश्यताम् ।  
 प्राक्कर्म प्रविलाप्यतां चित्तिवलान्नाप्युत्तरैः श्लिष्यतां प्रारब्धं  
 त्विह भुज्यतामथ परब्रह्मात्मना स्थीयताम् ॥ ५ ॥ यः श्लोक-  
 पञ्चकमिदं पठते मनुष्यः संचिन्तयत्यनुदिनं स्थिरतामुपेत्य ।  
 तस्याशु संसृतिदवानलतीव्रघोरतापः प्रशान्तिमुपयाति चित्ति-  
 प्रसादात् ॥ ६ ॥ इति श्रीमच्छंकराचार्यविरचितं साधनपञ्चकं  
 संपूर्णम् ॥ ४ ॥

### काशीपञ्चकम् ॥ ५ ॥

ॐ परमात्मने नमः ॥ मनोनिवृत्तिः परमोपशान्तिः सा  
 तीर्थवर्या मणिकर्णिका च । ज्ञानप्रवाहा विमलादिगङ्गा सा  
 काशिकाहं निजबोधरूपा ॥ १ ॥ यस्यामिदं कल्पितमिन्द्रजालं  
 चराचरं भाति मनोविलासम् । सच्चित्सुखैका परमात्मरूपा  
 सा का० ॥ २ ॥ कोशेषु पञ्चस्वधिराजमाना बुद्धिर्भवानी  
 प्रतिदेहगेहम् । साक्षी शिवः सर्वगणोन्तरात्मा सा का० ॥ ३ ॥  
 काश्यां हि काश्यते काशी काशी सर्वप्रकाशिका । सा काशी  
 विदिता येन तेन प्राप्ता हि काशिका ॥ ४ ॥ काशीक्षेत्रं  
 शरीरं त्रिभुवनजननी व्यापिनी ज्ञानगङ्गा भक्तिः श्रद्धा गयेयं  
 निजगुरुचरणध्यानयोगः प्रयागः । विश्वेशोज्यं तुरीयः सकल-  
 जनमनःसाक्षिभूतोऽन्तरात्मा देहे सर्व मदीये यदि वसति  
 पुनस्तीर्थमन्यत्किमस्ति ॥ ५ ॥ इति श्रीमच्छंकराचार्यविरचितं  
 काशीपञ्चकं संपूर्णम् ॥ ५ ॥



## मनीषापञ्चकम् ॥ ६ ॥

ॐ परमात्मने नमः ॥ सत्याचार्यस्य गमने कदाचिन्मुक्ति-  
 दायकम् । काशीक्षेत्रं प्रति सह गौर्या मार्गे तु शंकरम् ॥ १ ॥  
 अन्त्यवेषधरं दृष्ट्वा गच्छ गच्छेति चाब्रवीत् । शंकरः सोऽपि  
 चाण्डालस्तं पुनः ग्राह्यं शंकरम् ॥ २ ॥ अन्नमयादन्नमयमथवा  
 चैतन्यमेव चैतन्यात् । द्विजवर दूरीकर्तुं वाञ्छसि किं ब्रूहि  
 गच्छ गच्छेति ॥ ३ ॥ किं गङ्गाम्बुनि विम्बितेऽम्बरमणौ चा-  
 ण्डालवाटीपयःपूरे चान्तरमस्ति काञ्चनघटीमृत्कुम्भयोर्वाम्बरे ।  
 प्रत्यग्वस्तुनि निस्तरङ्गसहजानन्दावबोधाम्बुधौ विप्रोऽयं श्वप-  
 चोऽयमित्यपि महान् कोयं विभेदभ्रमः ॥ ४ ॥ जाग्रत्स्वप्नसु-  
 षुप्तिषु स्फुटतरा या संविदुज्जृम्भते या ब्रह्मादिपिपीलिकान्त-  
 तनुषु प्रोता जगत्साक्षिणी । सैवाहं न च दृश्यवस्त्विति दृढ-  
 प्रज्ञापि यस्यास्ति चेच्चाण्डालोऽस्तु स तु द्विजोऽस्तु गुरुरित्येषा  
 मनीषा मम ॥ ५ ॥ ब्रह्मैवाहमिदं जगच्च सकलं चिन्मात्रवि-  
 स्तारितं सर्वं चैतदविद्यया त्रिगुणयाशेषं मया कल्पितम् । इत्थं  
 यस्य दृढा मतिः सुखतरे नित्ये परे निर्मले चाण्डालोऽस्तु ॥ ६ ॥  
 शश्वन्नश्वरमेव विश्वमखिलं निश्चित्य वाचा गुरोर्नित्यं ब्रह्म  
 निरन्तरं विमृशता निर्व्याजशान्तात्मना । भूतं भावि च  
 दुष्कृतं प्रदहता संविन्मये पावके प्रारब्धाय समर्पितं स्ववपुरि-  
 त्येषा ॥ ७ ॥ या तिर्यङ्नरदेवताभिरहमित्यन्तः स्फुटा  
 गृह्यते यद्भासा हृदयाक्षदेहविषया भान्ति स्वतोऽचेतनाः । तां  
 भास्यैः पिहितार्कमण्डलनिभां स्फूर्तिं सदा भावयन्योगी निर्वृ-  
 त्तमानसो हि गुरुरित्येषा ॥ ८ ॥ यत्सौख्याम्बुधिलेशलेशत  
 इमे शक्रादयो निर्वृता यश्चित्ते चित्तरां प्रशान्तकलने लब्ध्वा

मुनिनिर्वृतः । यस्मिन्नित्यसुखाम्बुधौ गलितधीर्ब्रह्मैव न ब्रह्म-  
विद्यः कश्चित्स सुरेन्द्रवन्दितपदो नूनं मनीषा मम ॥ ९ ॥  
इति श्रीमच्छंकराचार्यविरचितं मनीषापञ्चकं संपूर्णम् ॥ ६ ॥

### आत्मपञ्चकम् ॥ ७ ॥

ॐ परमात्मने नमः ॥ नाहं देहो नेन्द्रियाण्यन्तरङ्गं नाहं-  
कारः प्राणवर्गो न बुद्धिः । दारापत्यक्षेत्रवित्तादिदूरः साक्षी  
नित्यः प्रत्यगात्मा शिवोऽहम् ॥ १ ॥ रज्ज्वज्ञानाद्भाति रज्जु-  
र्यथाहिः स्वात्माज्ञानादात्मनो जीवभावः । आप्तोक्त्या हि  
भ्रान्तिनाशे स रज्जुर्जीवो नाहं देशिकोक्त्या शिवोऽहम् ॥ २ ॥  
आभातीदं विश्वमात्मन्यसत्यं सत्यज्ञानानन्दरूपे विमोहात् ।  
निद्रामोहात्स्वप्नवत्तन्न सत्यं शुद्धः पूर्णो नित्य एकः शिवोऽहम्  
॥ ३ ॥ मत्तो नान्यत्किंचिदत्रास्ति विश्वं सत्यं बाह्यं वस्तु  
मायोपकृतम् । आदर्शान्तर्भासमानस्य तुल्यं मय्यद्वैते भाति  
तस्माच्छिवोऽहम् ॥ ४ ॥ नाहं जातो न प्रवृद्धो न नष्टो देह-  
स्योक्ताः प्राकृताः सर्वधर्माः । कर्तृत्वादिश्चिन्मयस्यास्ति नाहं-  
कारस्यैव ह्यात्मनो मे शिवोऽहम् ॥ ५ ॥ नाहं जातो जन्म-  
मृत्यु कुतो मे नाहं प्राणः क्षुत्पिपासे कुतो मे । नाहं चित्तं  
शोकमोहौ कुतो मे नाहं कर्ता बन्धमोक्षौ कुतो मे ॥ ६ ॥  
इति श्रीमच्छंकराचार्यविरचितमात्मपञ्चकस्तोत्रं संपूर्णम् ॥ ७ ॥

### आत्मषट्कम् ॥ ८ ॥

ॐ परमात्मने नमः ॥ मनोबुद्ध्यहंकारचित्तानि नाहं न  
च श्रोत्रजिह्वे न च घ्राणनेत्रे । न च व्योम भूमिर्न तेजो न



वायुश्चिदानन्दरूपः शिवोऽहं शिवोऽहम् ॥ १ ॥ न च प्राण-  
 संज्ञो न वै पञ्चवायुर्न वा सप्तधातुर्न वा पञ्चकोशः । न  
 वाक्पाणिपादं न चोपस्थपायुश्चिदानन्द० ॥ २ ॥ न मे द्वेष-  
 रागौ न मे लोभमोहौ मदो नैव मे नैव मात्सर्यभावः । न  
 धर्मो न चार्थो न कामो न मोक्षश्चिदानन्द० ॥ ३ ॥ न पुण्यं  
 न पापं न सौख्यं न दुःखं न मन्त्रो न तीर्थं न वेदा न यज्ञाः ।  
 अहं भोजनं नैव भोज्यं न भोक्ता चिदानन्द० ॥ ४ ॥ न  
 मृत्युर्न शङ्का न मे जातिभेदः पिता नैव मे नैव माता च  
 जन्म । न बन्धुर्न मित्रं गुरुर्नैव शिष्यश्चिदानन्द० ॥ ५ ॥  
 अहं निर्विकल्पो निराकाररूपो विभुत्वाच्च सर्वत्र सर्वेन्द्रिया-  
 णाम् । न चासंगतं नैव मुक्तिर्न मेयश्चिदानन्दरूपः शिवोऽहं  
 शिवोऽहम् ॥ ६ ॥ इति श्रीमच्छंकराचार्यविरचितमात्म-  
 षट्कस्तोत्रं संपूर्णम् ॥ ८ ॥

### निर्वाणाष्टकम् ॥ ९ ॥

ॐ परमात्मने नमः ॥ भेदाभेदौ सपदि गलितौ पुण्यपापे  
 विशीर्णे मायामोहौ क्षयमुपगतौ नष्टसन्देहवृत्तेः । शब्दातीतं  
 त्रिगुणरहितं प्राप्य तत्तावदोषं निस्त्रैगुण्ये पथि विचरतः को  
 विधिः को निषेधः ॥ १ ॥ यद्वात्मानं सकलवपुषामेकमन्त-  
 र्वहिस्थं दृष्ट्वा पूर्णं खमिव सततं सर्वभाण्डस्थमेकम् । नान्य-  
 त्कार्यं किमपि च ततः कारणाद्भिन्नरूपं निस्त्रैगुण्ये पथि विच-  
 रतः को विधिः को निषेधः ॥ २ ॥ हेमः कार्यं हुतवहगतं  
 हेममेवेति यद्वत्क्षीरे क्षीरं समरसतया तोयमेवाम्बुमध्ये । एवं  
 सर्वं समरसतया त्वंपदं तत्पदार्थं निस्त्रैगुण्ये पथि विचरतः

को विधिः को निषेधः ॥ ३ ॥ यस्मिन्विश्वं सकलभुवनं साम-  
 रस्यैकभूतमुर्वी ह्यापोऽनलमनिलखं जीवमेवं क्रमेण । यत्क्षारा-  
 ब्धौ समरसतया सैन्धवैकल्यभूतं निस्त्रैगुण्ये पथि विचरतः को  
 विधिः को निषेधः ॥ ४ ॥ यद्वन्नद्यौ दधिसमरसौ सागरत्वं  
 ह्यवाप्तौ तद्वज्जीवालयपरिगतौ सामरस्यैकभूताः । भेदातीतं  
 परिलयगतं सच्चिदानन्दरूपं निस्त्रैगुण्ये पथि विचरतः को  
 विधिः को निषेधः ॥ ५ ॥ दृष्ट्वा वेद्यं परमथपदं स्वात्मबोध-  
 स्वरूपं बुद्ध्यात्मानं सकलवपुषामेकमन्तर्बहिस्थम् । भूत्वा नित्यं  
 सदुदिततया स्वप्रकाशस्वरूपं निस्त्रैगुण्ये पथि विचरतः को  
 विधिः को निषेधः ॥ ६ ॥ कार्याकार्ये किमपि सततं नैव  
 कर्तव्यमस्ति जीवन्मुक्तस्थितिरवगतो दग्धवस्त्रावभासः । एवं  
 देहे प्रविलयगते तिष्ठमानो विमुक्तो निस्त्रैगुण्ये पथि विचरतः  
 को विधिः को निषेधः ॥ ७ ॥ कस्मात्कोहं किमपि च भवा-  
 न्कोयमत्र प्रपञ्चः स्वं स्वं वेद्यं गगनसदृशं पूर्णतत्त्वप्रकाशम् ।  
 आनन्दाख्ये समरसघने बाह्यमन्तर्विहीने निस्त्रैगुण्ये पथि विच-  
 रतः को विधिः को निषेधः ॥ ८ ॥ सत्यं सत्यं परमममृतं  
 सर्वकल्याणरूपं मायारण्ये दहनममलं शान्तिनिर्वाणदीपम् ।  
 तेजोरूपं निगमसदनं व्यासपुत्राष्टकं यः प्रातःकाले पठति  
 मनसा याति निर्वाणमार्गे ॥ ९ ॥ इति श्रीमहर्षिशुकदेवमुनि-  
 विरचितं निर्वाणाष्टकं संपूर्णम् ॥ ९ ॥

निर्वाणदशकम् ॥ १० ॥

ॐ परमात्मने नमः ॥ न भूमिर्न तोयं न तेजो न वायुर्न  
 खं नेन्द्रियं वा न तेषां समूहः । अनैकान्तिकत्वात्सुषुप्त्येकसि-



द्वस्तदेकोऽवशिष्टः शिवः केवलोऽहम् ॥ १ ॥ न वर्णा न  
वर्णाश्रमाचारधर्मा न मे धारणा ध्यानयोगादयोऽपि । अना-  
त्माश्रयोऽहं ममाध्यासहीनात्तदेको० ॥ २ ॥ न माता पिता  
वा न देवा न लोका न वेदा न यज्ञा न तीर्थं ब्रुवन्ति ।  
सुषुप्तौ निरस्तातिशून्यात्मकत्वात्तदेको० ॥ ३ ॥ न सांख्यं न  
शैवं न तत्पाञ्चरात्रं न जैनं न मीमांसकादेर्मतं वा । विशिष्टा-  
नुभूत्या विशुद्धात्मकत्वात्तदेको० ॥ ४ ॥ न शुक्लं न कृष्णं न  
रक्तं न पीतं न पीनं न कुब्जं न ह्रस्वं न दीर्घम् । अरूपं तथा  
ज्योतिराकारकत्वात्तदेको० ॥ ५ ॥ न जाग्रन्न मे स्वप्नको वा  
सुषुप्तिर्न विश्वो न वा तैजसः प्राज्ञको वा । अविद्यात्मकत्वा-  
त्रयाणां तुरीयं तदेको० ॥ ६ ॥ न शास्ता न शास्त्रं न शिष्यो  
न शिक्षा न च त्वं न चाहं न चायं प्रपञ्चः । स्वरूपावबोधा-  
द्विकल्पासहिष्णुस्तदेको० ॥ ७ ॥ न चोर्ध्वं न चाधो न  
चान्तर्न बाह्यं न मध्यं न तिर्यङ् न पूर्वा परा दिक् । विय-  
व्यापकत्वादखण्डैकरूपस्तदेको० ॥ ८ ॥ अपि व्यापकत्वादि-  
तत्वात्प्रयोगात् स्वतःसिद्धभावादनन्याश्रयत्वात् । जगत्तुच्छमे-  
तत्समस्तं तदन्यस्तदेको० ॥ ९ ॥ न चैकं तदन्यद्वितीयं कुतः  
स्यान्न चाकेवलत्वं न वा केवलत्वात् । न शून्यं न चाशून्यम-  
द्वैतकत्वात्कथं सर्ववेदान्तसिद्धं ब्रवीमि ॥ १० ॥ इति श्रीम-  
च्छंकराचार्यविरचितं निर्वाणदशकस्तोत्रं संपूर्णम् ॥ १० ॥

आचार्यकृतषट्पदी ॥ ११ ॥

ॐ परमात्मने नमः ॥ अविनयमपनय विष्णो दमय मनः  
शमय विषयमृगतृष्णाम् । भूतदयां विस्तारय तारय संसार-

सागरतः ॥ १ ॥ दिव्यधुनीमकरन्दे परिमलपरिभोगसच्चिदानन्दे । श्रीपतिपदारविन्दे भवभयखेदच्छिदे वन्दे ॥ २ ॥ सत्यपि भेदापगमे नाथ तवाहं न मामकीनस्त्वम् । सामुद्रो हि तरङ्गः कचन समुद्रो न तारङ्गः ॥ ३ ॥ उद्धृतनग नगभिदनुज दनुजकुलामित्र मित्रशशिदृष्टे । दृष्टे भवति प्रभवति न भवति किं भवतिरस्कारः ॥ ४ ॥ मत्स्यादिभिरवतारैरवतारवताऽवता वसुधाम् । परमेश्वर परिपाल्यो भवता भवतापभीतोऽहम् ॥ ५ ॥ दामोदर गुणमन्दिर सुन्दरवदनारविन्द गोविन्द । भवजलधिमथनमन्दर परमं दरमपनय त्वं मे ॥ ६ ॥ नारायण करुणामय शरणं करवाणि तावकौ चरणौ । इति षट्पदी मदीये वदनसरोजे सदा वसतु ॥ ७ ॥ इति श्रीमच्छंकराचार्यविरचितं षट्पदीस्तोत्रं संपूर्णम् ॥ ११ ॥

### धन्याष्टकम् ॥ १२ ॥

ॐ परमात्मने नमः ॥ तज्ज्ञानं प्रशमकरं यदिन्द्रियाणां तज्ज्ञेयं यदुपनिषत्सु निश्चितार्थम् । ते धन्या भुवि परमार्थनिश्चितेहाः शेषास्तु भ्रमनिलये परिभ्रमन्ति ॥ १ ॥ आदौ विचित्य विषयान्मदमोहरागद्वेषादिशत्रुगणमाहतयोगराज्याः । ज्ञात्वाऽमृतं समनुभूय परात्मविद्याकान्तासुखा वत गृहे विचरन्ति धन्याः ॥ २ ॥ त्यक्त्वा गृहे रतिमतो गतिहेतुभूतामात्मेच्छयोपनिषदर्थरसं पिबन्तः । वीतस्पृहा विषयभोगपदे विरक्ता धन्याश्चरन्ति विजनेषु विरक्तसङ्गाः ॥ ३ ॥ त्यक्त्वा ममाहमिति बन्धकरे पदे द्वे मानावमानसदृशाः समदर्शिनश्च । कर्तारमन्यमवगम्य तदर्पितानि कुर्वन्ति कर्मपरिपाकफलानि



धन्याः ॥ ४ ॥ त्यक्त्वेषणात्रयमवेक्षितमोक्षमार्गा भैक्ष्यामृतेन  
परिकल्पितदेहयात्राः । ज्योतिः परात्परतरं परमात्मसंज्ञं धन्या  
द्विजा रहसि हृद्यवलोकयन्ति ॥ ५ ॥ नासन्न सन्न सदसन्न  
महन्न चाणु न स्त्री पुमान्न च नपुंसकमेकबीजम् । यैर्ब्रह्म  
तत्समनुपासितमेकचित्ता धन्या विरेजुरितरे भवपाशबद्धाः ॥ ६ ॥  
अज्ञानपङ्कपरिमग्नमपेतसारं दुःखालयं मरणजन्मजरावसक्तम् ।  
संसारबन्धनमनित्यमवेक्ष्य धन्या ज्ञानासिना तदवशीर्य विनि-  
श्चयन्ति ॥ ७ ॥ शान्तैरनन्यमतिभिर्मधुरस्वभावैरेकैकनिश्चितम-  
नोभिरपेतमोहैः । साकं वनेषु विजितात्मपदस्वरूपं शास्त्रेषु  
सम्यगनिशं विमृशन्ति धन्याः ॥ ८ ॥ अहिरिव जनयोगं  
सर्वदा वर्जयेद्यः कुणपमिव सुनारीं त्यक्तुकामो विरागी । विष-  
मिव विषयान्यो मन्यमानो दुरन्तान् जयति परमहंसो मुक्ति-  
भावं समेति ॥ ९ ॥ संपूर्णं जगदेव नन्दनवनं सर्वेऽपि कल्प-  
द्रुमा गाङ्गं वारि समस्तवारिनिवहः पुण्याः समस्ताः क्रियाः ।  
वाचः प्राकृतसंस्कृताः श्रुतिशिरो वाराणसी मेदिनी सर्वाव-  
स्थितिरस्य वस्तुविषया दृष्टे परब्रह्मणि ॥ १० ॥ इति श्रीमत्प-  
रमहंसपरिव्राजकाचार्यश्रीमच्छंकराचार्यविरचितं धन्याष्टकस्तोत्रं  
समाप्तम् ॥ १२ ॥

### विज्ञाननौका ॥ १३ ॥

ॐ परमात्मने नमः ॥ तपोयज्ञदानादिभिः शुद्धबुद्धिर्वि-  
रक्तो नृपादौ पदे तुच्छबुद्ध्या । परित्यज्य सर्वं यदामोति  
तत्त्वं परं ब्रह्म नित्यं तदेवाहमस्मि ॥ १ ॥ दयालुं गुरुं ब्रह्म-  
निष्ठं प्रशान्तं समाराध्य मत्या विचार्य स्वरूपम् । यदामोति

तत्त्वं निदिध्यास्य विद्वान्परं ब्रह्म० ॥ २ ॥ यदानन्दरूपं प्रकाशस्वरूपं निरस्तप्रपञ्चं परिच्छेदशून्यम् । अहंब्रह्मवृत्त्यैकगम्यं तुरीयं परं ब्रह्म० ॥ ३ ॥ यदज्ञानतो भाति विश्वं समस्तं विनष्टं च सद्यो यदात्मप्रबोधे । मनोवागतीतं विशुद्धं विमुक्तं परं ब्रह्म० ॥ ४ ॥ निषेधे कृते नेति नेतीति वाक्यैः समाधिस्थितानां यदाभाति पूर्णम् । अवस्थात्रयातीतमेकं तुरीयं परं ब्रह्म० ॥ ५ ॥ यदानन्दलेशैः समानन्दि विश्वं यदाभाति सत्त्वे तदाभाति सर्वम् । यदालोचने रूपमन्यत्समस्तं परं ब्रह्म० ॥ ६ ॥ अनन्तं विश्वं सर्वयोनिं निरीहं शिवं सङ्गहीनं यदोङ्कारगम्यम् । निराकारमत्युज्ज्वलं मृत्युहीनं परं ब्रह्म० ॥ ७ ॥ यदानन्दसिन्धौ निमग्नः पुमान्स्यादविद्याविलासः समस्तप्रपञ्चः । यदा न स्फुरत्यद्भुतं यन्निमित्तं परं ब्रह्म० ॥ ८ ॥ स्वरूपानुसंधानरूपां स्तुतिं यः पठेदादराद्भक्तिभावो मनुष्यः । शृणोतीह वा नित्यमुद्युक्तचित्तो भवेद्विष्णुरत्रैव वेदप्रमाणात् ॥ ९ ॥ विज्ञाननावं परिगृह्य कश्चित्तरेद्यदज्ञानमयं भवाब्धिम् । ज्ञानासिना यो हि विच्छिद्य तृष्णां विष्णोः पदं याति स एव धन्यः ॥ १० ॥ इति श्रीमच्छंकराचार्यविरचिता विज्ञाननौका संपूर्णा ॥ १३ ॥

द्वादशपञ्जरिका ( मोहमुद्गर ) स्तोत्रम् ॥ १४ ॥

ॐ परमात्मने नमः ॥ मूढ जहीहि धनागमतृष्णां कुरु सद्बुद्धिं मनसि वितृष्णाम् । यल्लभसे निजकर्मोपात्तं वित्तं तेन विनोदय चित्तम् ॥ १ ॥ अर्थमनर्थं भावय नित्यं नास्ति ततः सुखलेशः सत्यम् । पुत्रादपि धनभाजां भीतिः सर्वत्रैषा



विहिता नीतिः ॥ २ ॥ का ते कान्ता कस्ते पुत्रः संसारोज्य-  
मतीव विचित्रः । कस्य त्वं कः कुत आयातस्तत्त्वं चिन्तय  
यदिदं भ्रातः ॥ ३ ॥ मा कुरु जनधनयौवनगर्वं हरति निमे-  
षात्कालः सर्वम् । मायामयमिदमखिलं हित्वा ब्रह्मपदं त्वं  
प्रविश विदित्वा ॥ ४ ॥ कामं क्रोधं मोहं लोभं त्यक्त्वात्मानं  
भावय कोऽहम् । आत्मज्ञानविहीना मूढास्ते पच्यन्ते नरकनि-  
गूढाः ॥ ५ ॥ सुरमन्दिरतरुमूलनिवासः शय्या भूतलमजिनं  
वासः । सर्वपरिग्रहभोगत्यागः कस्य सुखं न करोति विरागः  
॥ ६ ॥ शत्रौ मित्रे पुत्रे वन्धौ मा कुरु यत्नं निग्रहसंधौ । भव  
समचित्तः सर्वत्र त्वं वाञ्छस्यचिराद्यदि विष्णुत्नम् ॥ ७ ॥  
त्वयि मयि चान्यत्रैको विष्णुर्व्यर्थं कुप्यसि सर्वसहिष्णुः । सर्व-  
स्मिन्नपि पश्यात्मानं सर्वत्रोत्सृज भेदज्ञानम् ॥ ८ ॥ प्राणा-  
यामं प्रत्याहारं नित्यानित्यविवेकविचारम् । जाप्यसमेतसमा-  
धिविधानं कुर्ववधानं महदवधानम् ॥ ९ ॥ नलिनीदलगतस-  
लिलं तरलं तद्गङ्गीवितमतिशयचपलम् । विद्धि व्याध्यभिमान-  
ग्रस्तं लोकं शोकहतं च समस्तम् ॥ १० ॥ का तेऽष्टादशदेशे  
चिन्ता वातुल तव किं नास्ति नियन्ता । यस्त्वां हस्ते सुदृढ-  
निबद्धं बोधयति प्रभवादिविरुद्धम् ॥ ११ ॥ गुरुचरणाम्बुज-  
निर्भरभक्तः संसारादचिराद्भव मुक्तः । सेन्द्रियमानसनियमा-  
देवं द्रक्ष्यसि निजहृदयस्थं देवम् ॥ १२ ॥ द्वादशपञ्जरिकामय  
एषः शिष्याणां कथितो ह्युपदेशः । येषां चित्ते नैव विवेकस्ते  
पच्यन्ते नरकमनेकम् ॥ १३ ॥ इति श्रीमच्छंकराचार्यविर-  
चितं द्वादशपञ्जरिकास्तोत्रं संपूर्णम् ॥ १४ ॥

## चर्पटपञ्जरिकास्तोत्रम् ॥ १५ ॥

ॐ परमात्मने नमः ॥ दिनमपि रजनी सायं प्रातः शिशि-  
 रवसन्तौ पुनरायातः । कालः क्रीडति गच्छत्यायुस्तदपि न  
 मुञ्चत्याशावायुः ॥ १ ॥ भज गोविन्दं भज गोविन्दं भज  
 गोविन्दं मूढमते । प्राप्ते सन्निहिते मरणे नहि नहि रक्षति  
 डुकृञ्करणे । ( ध्रुवपदम् ) । अग्रे वह्निः पृष्ठे भानू रात्रौ चुबुक-  
 समर्पितजानुः । करतलभिक्षा तरुतलवासस्तदपि न मुञ्चत्या-  
 शापाशः । भज गो० ॥ २ ॥ यावद्वित्तोपार्जनसक्तस्तावन्निज-  
 परिवारो रक्तः । पश्चाद्भावति जर्जरदेहे वार्ता पृच्छति कोऽपि  
 न गेहे । भज गो० ॥ ३ ॥ जटिलो मुण्डी लुञ्चितकेशः काषा-  
 याम्बरबहुकृतवेषः । पश्यन्नपि च न पश्यति मूढ उदरनिमित्तं  
 बहुकृतवेषः । भज गो० ॥ ४ ॥ भगवद्गीता किञ्चिदधीता  
 गङ्गाजललवकणिका पीता । सकृदपि यस्य मुरारिसमर्चा तस्य  
 यमः किं कुरुते चर्चाम् । भज गो० ॥ ५ ॥ अङ्गं गलितं  
 पलितं मुण्डं दशनविहीनं जातं तुण्डम् । वृद्धो याति गृहीत्वा  
 दण्डं तदपि न मुञ्चत्याशापिण्डम् । भज गो० ॥ ६ ॥ बाल-  
 स्तावत्क्रीडासक्तस्तरुणस्तावत्तरुणीरक्तः । वृद्धस्तावच्चिन्तामग्नः  
 परे ब्रह्मणि कोऽपि न लग्नः । भज गो० ॥ ७ ॥ पुनरपि जननं  
 पुनरपि मरणं पुनरपि जननीजठरे शयनम् । इह संसारे भव-  
 दुस्तारे कृपयाऽपारे पाहि मुरारे । भज गो० ॥ ८ ॥ पुनरपि  
 रजनी पुनरपि दिवसः पुनरपि पक्षः पुनरपि मासः । पुनर-  
 प्ययनं पुनरपि वर्षं तदपि न मुञ्चत्याशामर्षम् । भज गो०  
 ॥ ९ ॥ वयसि गते कः कामविकारः शुष्के नीरे कः कासारः ।  
 नष्टे द्रव्ये कः परिवारो ज्ञाते तत्त्वे कः संसारः । भज गो०



॥ १० ॥ नारीस्तनभरनाभिनिवेशं मिथ्यामायामोहावेशम् ।  
 एतन्मांसवसादिविकारं मनसि विचारय वारंवारम् । भज  
 गो० ॥ ११ ॥ कस्त्वं कोऽहं कुत आयातः का मे जननी को  
 मे तातः । इति परिभावय सर्वमसारं विश्वं त्यक्त्वा स्वप्नवि-  
 चारम् । भज गो० ॥ १२ ॥ गेयं गीता नामसहस्रं ध्येयं  
 श्रीपतिरूपमजस्रम् । नेयं सज्जनसङ्गे वित्तं देयं दीनजनाय च  
 वित्तम् । भज गो० ॥ १३ ॥ यावज्जीवो निवसति देहे कुशलं  
 तावत्पृच्छति गेहे । गतवति वायौ देहापाये भार्या विभ्यति  
 तस्मिन्काये । भज गो० ॥ १४ ॥ सुखतः क्रियते रामाभोगः  
 पश्चाद्धन्त शरीरे रोगः । यद्यपि लोके मरणं शरणं तदपि न  
 मुञ्चति पापाचरणम् । भज गो० ॥ १५ ॥ रथ्याचर्पटविरचि-  
 तकन्थः पुण्यापुण्यविवर्जितपन्थः । नाहं न त्वं नायं लोकस्त-  
 दपि किमर्थं क्रियते शोकः । भज गो० ॥ १६ ॥ कुरुते  
 गङ्गासागरगमनं व्रतपरिपालनमथवा दानम् । ज्ञानविहीने  
 सर्वमनेन मुक्तिर्न भवति जन्मशतेन । भज गो० ॥ १७ ॥ इति  
 श्रीमच्छंकराचार्यविरचितं चर्पटपञ्जरिकास्तोत्रं संपूर्णम् ॥ १५ ॥

### सदाचारस्तोत्रम् ॥ १६ ॥

ॐ परमात्मने नमः ॥ सच्चिदानन्दरूपाय जगदङ्कुरहेतवे ।  
 सदोदिताय पूर्णाय नमोऽनन्ताय विष्णवे ॥ १ ॥ सर्ववेदान्त-  
 सिद्धान्तैर्ग्रथितं निर्मलं शिवम् । सदाचारं प्रवक्ष्यामि योगिनां  
 ज्ञानसिद्धये ॥ २ ॥ प्रातः स्मरामि देवस्य सवितुर्भग आत्मनः ।  
 वरेण्यं तद्वियो यो नश्चिदानन्दः प्रचोदयात् ॥ ३ ॥ अन्वय-  
 व्यतिरेकाभ्यां जाग्रत्स्वप्नसुषुप्तिषु । यदेकं केवलं ज्ञानं तदेवाहं

परं बृहत् ॥ ४ ॥ ज्ञानाज्ञानविलासोऽयं ज्ञानाज्ञानेन शाम्य-  
 ति । ज्ञानाज्ञाने परित्यज्य ज्ञानमेवावशिष्यते ॥ ५ ॥ अत्य-  
 न्तमलिनो देहो देही चात्यन्तनिर्मलः । असङ्गोऽहमिति ज्ञात्वा  
 शौचमेतत्प्रचक्षते ॥ ६ ॥ मन्मनो मीनवन्नित्यं क्रीडत्यानन्द-  
 वारिधौ । सुक्तातस्तेन पूतात्मा सम्यग्विज्ञानवारिणा ॥ ७ ॥  
 अथाघमर्षणं कुर्यात् प्राणापाननिरोधतः । मनः पूर्णं समाधाय  
 ममकुम्भो यथार्णवे ॥ ८ ॥ लयविक्षेपयोः संधौ मनस्तत्र  
 निरामिषम् । स संधिः साधितो येन स मुक्तो नात्र संशयः  
 ॥ ९ ॥ सर्वत्र प्राणिनां देहे जपो भवति सर्वदा । हंसः सोह-  
 मिति ज्ञात्वा सर्वबन्धैः प्रमुच्यते ॥ १० ॥ तर्पणं स्वसुखेनैव  
 स्वेन्द्रियाणां प्रतर्पणम् । मनसा मन आलोक्य स्वयमात्मा  
 प्रकाशते ॥ ११ ॥ आत्मनि स्वप्रकाशेऽग्नौ चित्तमेकाहुतिं  
 क्षिपेत् । अग्निहोत्री स विज्ञेय इतरे नामधारकाः ॥ १२ ॥  
 देहो देवालयः प्रोक्तो देही देवो निरञ्जनः । अर्चितः सर्वभा-  
 वेन स्वानुभूत्या विराजते ॥ १३ ॥ मौनं स्वाध्यायश्च ध्यानं  
 ध्येयब्रह्मानुचितनम् । ज्ञानेनेति तयोः सम्यग्निषेधान्तप्रदर्श-  
 नम् ॥ १४ ॥ अतीतानागतं किञ्चिन्न स्मरामि न चिन्तये ।  
 रागद्वेषं विना प्राप्तं भुञ्जाम्यत्र शुभाशुभम् ॥ १५ ॥ हठा-  
 भ्यासो हि संन्यासो नैव काषायवाससा । नाहं देहोऽहमात्मे-  
 ति निश्चयो न्यासलक्षणम् ॥ १६ ॥ अभयं सर्वभूतानां दान-  
 माहुर्मनीषिणः । निजानन्दे स्पृहा नान्यद्वैराग्यस्यावधिर्मतः  
 ॥ १७ ॥ वेदान्तश्रवणं कुर्यात् मननं चोपपत्तिभिः । योगे-  
 नाभ्यसनं नित्यं ततो दर्शनमात्मनः ॥ १८ ॥ शब्दशक्ते-  
 रचिन्त्यत्वाच्छब्दादेवापरोक्षधीः । प्रसुप्तपुरुषो यद्वच्छब्दे नैवा-



नुबुध्यते ॥ १९ ॥ आत्मानात्मविवेकेन ज्ञानं भवति निर्म-  
 लम् । गुरुणा बोधितः शिष्यः शब्दब्रह्मातिवर्तते ॥ २० ॥  
 न त्वं देहो नेन्द्रियाणि न प्राणो न मनो न धीः । विकारि-  
 त्वाद्विनाशित्वाद् दृश्यत्वाच्च घटो यथा ॥ २१ ॥ विशुद्धं केवलं  
 ज्ञानं निर्विशेषं निरंजनम् । यदेकं परमानन्दं तत्त्वमस्यद्वयं परम्  
 ॥ २२ ॥ शब्दस्याद्यन्तते सिद्धे मनसोऽपि तथैव च । मध्ये  
 साक्षितया नित्यं तदेव त्वं भ्रमं जहि ॥ २३ ॥ स्थूलवैराज-  
 योरैक्यं सूक्ष्महैरण्यगर्भयोः । अज्ञानमाययोरैक्यं प्रत्यग्विज्ञा-  
 नपूर्णयोः ॥ २४ ॥ चिन्मात्रैकरसे विष्णौ ब्रह्मात्मैक्यस्वरू-  
 पके । भ्रमेणैव जगज्जातं रज्ज्वां सर्पभ्रमो यथा ॥ २५ ॥  
 तार्किकाणां च जीवेशौ वाच्यावेतौ विदुर्बुधाः । लक्ष्यौ च  
 सांख्ययोगाभ्यां वेदान्तैरेकता तयोः ॥ २६ ॥ कार्यकारण-  
 वाच्यांशौ जीवेशौ योजहच्च तौ । अजहच्च तयोर्लक्ष्यौ चिदं-  
 शावेकरूपिणौ ॥ २७ ॥ कर्मशास्त्रे कुतो ज्ञानं तर्के नैवास्ति  
 निश्चयः । सांख्ययोगौ भिदापन्नौ शाब्दिकाः शब्दतत्पराः  
 ॥ २८ ॥ अन्ये पाषण्डिनः सर्वे ज्ञानवार्तासु दुर्बलाः । एकं  
 वेदान्तविज्ञानं स्वानुभूत्या विराजते ॥ २९ ॥ अहं ममेत्ययं  
 बन्धो ममाहं नेति मुक्तता । बन्धमोक्षौ गुणैर्भाति गुणाः  
 प्रकृतिसंभवाः ॥ ३० ॥ ज्ञानमेकं सदा भाति सर्वावस्थासु  
 निर्मलम् । मन्दभाग्या न जानन्ति स्वरूपं केवलं बृहत् ॥ ३१ ॥  
 संकल्पसाक्षिणं ज्ञानं सर्वलोकैकजीवनम् । तदस्मीति च यो  
 वेद स मुक्तो नात्र संशयः ॥ ३२ ॥ प्रमाता च प्रमाणं च  
 प्रमेयप्रमितिस्तथा । यस्य भासावभासेत मानं ज्ञानाय तस्य  
 किम् ॥ ३३ ॥ अर्थाकारा भवेद्बुद्धिः फलेनार्थः प्रकाशते ।

अर्थज्ञानं विजानाति स एवार्थः पर स्मृतः ॥ ३४ ॥ वृत्ति-  
 व्याप्यत्वमेवास्तु फलव्याप्तिः कथं भवेत् । स्वप्रकाशस्वरूप-  
 त्वात्सिद्धत्वाच्च चिदात्मनः ॥ ३५ ॥ अर्थादर्थे यदा वृत्तिर्गन्तुं  
 चलति चान्तरे । निराधारा निर्विकारा या दशा सोन्मनी  
 स्मृता ॥ ३६ ॥ चित्तं चिच्च विजानीयात् तकाररहितं यदा ।  
 तकारविषयाध्यासं जपारागो यथा मणौ ॥ ३७ ॥ ज्ञेयवस्तु-  
 परित्यागाज्ज्ञानं तिष्ठति केवलम् । त्रिपुटी क्षीणतामेति ब्रह्म-  
 निर्वाणमृच्छति ॥ ३८ ॥ मनोमात्रमिदं सर्वं तन्मनोऽज्ञानमा-  
 त्रकम् । अज्ञानं भ्रम इत्याहुर्विज्ञानं परमं पदम् ॥ ३९ ॥  
 अज्ञानं चान्यथाज्ञानं मायामेतां वदन्ति ते । ईश्वरं मायिनं  
 विद्यान्मायातीतं निरंजनम् ॥ ४० ॥ सदानन्दे चिदाकाशे  
 माया मेघस्तडिन्मनः । अहंता गर्जनं तत्र धारासारो हि वृत्तयः  
 ॥ ४१ ॥ महामोहान्धकारेऽस्मिन् देवो वर्षति लीलया । अस्या  
 वृष्टेर्विरामाय प्रबोधैकसमीरणः ॥ ४२ ॥ ज्ञानं दृग्दृश्ययो-  
 र्भावं विज्ञानं दृश्यशून्यता । एकमेवाद्वयं ब्रह्म नेह नानास्ति  
 किञ्चन ॥ ४३ ॥ क्षेत्रक्षेत्रज्ञयोर्ज्ञानं तज्ज्ञानं ज्ञानमुच्यते ।  
 विज्ञानं चोभयोरैक्यं क्षेत्रज्ञपरमात्मनोः ॥ ४४ ॥ परोक्षं शास्त्र-  
 जं ज्ञानं विज्ञानं चात्मदर्शनम् । आत्मनो ब्रह्मणः सम्यगुपा-  
 धिद्वयवर्जितम् ॥ ४५ ॥ त्वमर्थविषयं ज्ञानं विज्ञानं तत्पदाश्र-  
 यम् । पदयोरैक्यबोधस्तु ज्ञानविज्ञानसंज्ञकम् ॥ ४६ ॥ आत्मा-  
 नात्मविवेकस्य ज्ञानमाहुर्मनीषिणः । अज्ञानं चान्यथा लोके  
 विज्ञानं तन्मयं जगत् ॥ ४७ ॥ अन्वयव्यतिरेकाभ्यां सर्वत्रैकं  
 प्रपश्यति । यत्तत्तु वृत्तिजं ज्ञानं विज्ञानं ज्ञानमात्रकम् ॥ ४८ ॥  
 अज्ञानध्वंसकं ज्ञानं विज्ञानं चोभयात्मकम् । ज्ञानविज्ञाननिष्ठेयं



तत्सद्ब्रह्मणि चार्पितम् ॥ ४९ ॥ भोक्ता सत्त्वगुणः शुद्धो भोगा-  
नां साधनं रजः । भोग्यं तमोगुणं ग्राहुरात्मा चैषां प्रकाशकः  
॥ ५० ॥ ब्रह्माध्ययनसंयुक्तो ब्रह्मचर्यरतः सदा । सर्वं ब्रह्मेति  
यो वेद ब्रह्मचारी स उच्यते ॥ ५१ ॥ गृहस्थो गुणमध्यस्थः  
शरीरं गृहमुच्यते । गुणाः कुर्वन्ति कर्माणि नाहं कर्तेति बुद्धि-  
मान् ॥ ५२ ॥ किमुग्रैश्च तपोभिश्च यस्य ज्ञानमयं तपः ।  
हर्षामर्षविनिर्मुक्तो वानप्रस्थः स उच्यते ॥ ५३ ॥ सदाचार-  
मिमं नित्यं ये च संदधते बुधाः । संसारसागराच्छीघ्रं मुच्यन्ते  
नात्र संशयः ॥ ५४ ॥ इति श्रीमच्छंकराचार्यविरचितं सदा-  
चारस्तोत्रं संपूर्णम् ॥ १६ ॥

### ब्रह्मज्ञानावली ॥ १७ ॥

ॐ परमात्मने नमः । ॐ तत्सद्ब्रह्मणे नमः ॥ सकृच्छ्रवणमात्रेण  
ब्रह्मज्ञानं यतो भवेत् । ब्रह्मज्ञानावली माला सर्वेषां मोक्षसिद्धये  
॥ १ ॥ असंगोऽहमसंगोऽहमसंगोऽहं पुनः पुनः । सच्चिदानंदरू-  
पोऽहमहमेवाहमव्ययः ॥ २ ॥ नित्यशुद्धविमुक्तोऽहं निराकारोऽह-  
मव्ययः । भूमानंदस्वरूपोऽहमहमेवाहमव्ययः ॥ ३ ॥ नित्योऽहं  
निरवद्योऽहं निराकारोऽहमच्युतः । परमानंदरूपोऽहमहमेवाहम-  
व्ययः ॥ ४ ॥ शुद्धचैतन्यरूपोऽहमात्मारामोऽहमेव च । अखं-  
डानंदरूपोऽहमहमे ॥ ५ ॥ प्रत्यक्चैतन्यरूपोऽहं शांतोऽहं  
प्रकृतेः परः । शाश्वतानंदरूपोऽहमहमे ॥ ६ ॥ तत्त्वातीतः  
परात्माहं मध्यातीतः परः शिवः । मायातीतः परं ज्योतिर-  
रहमे ॥ ७ ॥ नामरूपव्यतीतोऽहं चिदाकारोऽहमच्युतः ।  
सुखरूपस्वरूपोऽहमहमे ॥ ८ ॥ मायातत्कार्यदेहादि मम

नास्त्येव सर्वदा । स्वप्रकाशैकरूपोऽहमहमे० ॥ ९ ॥ गुणत्र-  
 यव्यतीतोऽहं ब्रह्मादीनां च साक्ष्यहम् । अनंतानंदरूपोऽहम-  
 हमे० ॥ १० ॥ अंतर्यामिस्वरूपोऽहं कूटस्थः सर्वगोऽस्म्यहम् ।  
 परमात्मस्वरूपोऽहमहमे० ॥ ११ ॥ निष्कलोऽहं निष्क्रियोऽहं  
 सर्वात्माद्यः सनातनः । अपरोक्षस्वरूपोऽहमहमे० ॥ १२ ॥  
 द्वंद्वादिसाक्षिरूपोऽहमचलोऽहं सनातनः । सर्वसाक्षिस्वरूपोऽह-  
 महमे० ॥ १३ ॥ प्रज्ञानघन एवाहं विज्ञानघन एव च ।  
 अकर्ताहमभोक्ताऽहमहमे० ॥ १४ ॥ निराधारस्वरूपोऽहं सर्वा-  
 धारोऽहमेव च । आप्तकामस्वरूपोऽहमहमे० ॥ १५ ॥ तापत्र-  
 यविनिर्मुक्तो देहत्रयविलक्षणः । अवस्थात्रयसाक्ष्यस्मि चाह-  
 मेवा० ॥ १६ ॥ दृक्दृश्यौ द्वौ पदार्थौ स्तः परस्परविलक्षणौ ।  
 दृक् ब्रह्म दृश्यं मायेति सर्ववेदांतडिंडिमः ॥ १७ ॥ अहं  
 साक्षीति यो विद्याद्विविच्यैवं पुनः पुनः । स एव मुक्तः सो  
 विद्वानिति वेदांतडिंडिमः ॥ १८ ॥ घटकुड्यादिकं सर्वं मृत्ति-  
 कामात्रमेव च । तद्ब्रह्म जगत्सर्वमिति वेदांतडिंडिमः ॥ १९ ॥  
 ब्रह्म सत्यं जगन्मिथ्या जीवो ब्रह्मैव नापरः । अनेन वेद्यं  
 सच्छास्त्रमिति वेदांतडिंडिमः ॥ २० ॥ अंतर्ज्योतिर्बहिर्ज्योतिः  
 प्रत्यग्ज्योतिः परात्परः । ज्योतिर्ज्योतिः स्वयंज्योतिरात्मज्योतिः  
 शिवोऽस्म्यहम् ॥ २१ ॥ इति श्रीमत्परमहंसपरिव्राजकाचार्य-  
 श्रीमच्छंकराचार्यविरचिता ब्रह्मज्ञानावली समाप्ता ॥ १७ ॥

प्रश्नोत्तरमालिका ॥ १८ ॥ १ ॥

ॐ परमात्मने नमः ॥ कः खलु नालंभितो दृष्टार्थसा-



धनपटीयान् । अनया कण्ठस्थितया प्रश्नोत्तररत्नमालिकया ॥ १ ॥  
 भगवन्किमुपादेयं गुरुवचनं हेयमपि च किमकार्यम् । को गुरु-  
 रधिगततत्त्वः सत्त्वहितायोद्यतः सततम् ॥ २ ॥ त्वरितं किं  
 कर्तव्यं सुधिया संसारसंततिच्छेदः । किं मोक्षतरोर्बीजं सम्य-  
 ग्ज्ञानं क्रियासहितम् ॥ ३ ॥ कः पथ्यतरो धर्मः कः शुचिरिह  
 यस्य मानसं शुद्धम् । कः पण्डितो विवेकी किं विषमवधीरणा  
 गुरुषु ॥ ४ ॥ किं संसारे सारं बह्विशो विचिन्त्यमानमिदमेव ।  
 मनुजेषु दृष्टतत्त्वं स्वपरहितायोद्यतं जन्म ॥ ५ ॥ मदिरेव जन-  
 मोहकः कः स्नेहः के च दस्यवो विषयाः । का भववल्ली तृष्णा  
 को वैरी यस्त्वनुद्योगः ॥ ६ ॥ कस्माद्भयमिह मरणादन्धादपि  
 को विशिष्यते रोगी । कः शूरो यो ललनालोचनबाणैर्न च  
 व्यथितः ॥ ७ ॥ पातुं कर्णाञ्जलिभिः किममृतमिव युज्यते  
 सदुपदेशः । किं गुरुताया मूलं यदेतदप्रार्थनं नाम ॥ ८ ॥  
 किं गहनं स्त्रीचरितं कश्चतुरो यो न खण्डितस्तेन । किं दारि-  
 त्र्यमतोषः किं लाघवं परधनादिपरियाज्जा ॥ ९ ॥ किं जीवि-  
 तमनवद्यं किं जाड्यं पाटवेऽप्यनभ्यासः । को जागर्ति विवेकी  
 का निद्रा मूढता जन्तोः ॥ १० ॥ नलिनीदलगतजलवत्तरलं  
 किं यौवनं धनं चायुः । के शशधरकरनिकरानुकारिणः सज्ज-  
 ना एव ॥ ११ ॥ को नरकः परवशता किं सौख्यं सर्वसङ्ग-  
 विरतिर्या । किं साध्यं भूतहितं किमु प्रियं प्राणिनामसवः  
 ॥ १२ ॥ किं दानमनाकाङ्क्षं किं मित्रं यन्निवर्तयति  
 पापात् ॥ १३ ॥ कोऽलंकारः शीलं किं वाचां मण्डनं  
 सत्यम् । किमनर्थफलं मानः सुसंगतिः का सुखावहा मैत्री  
 ॥ १४ ॥ सर्वव्यसनविनाशे को दक्षः सर्वथापरित्यागी ।

कोऽन्धो योऽकार्यरतः को वधिरो यः शृणोति न हितानि  
 ॥ १५ ॥ को मूको यः काले प्रियाणि वक्तुं न जानाति । किं  
 मरणं मूर्खत्वं किमनर्घ्यं दत्तमवसरे यच्च ॥ १६ ॥ आमरणा-  
 त्किं शल्यं प्रच्छन्नं यत्कृतं पापम् । कुत्र विधेयो यत्नो विद्या-  
 भ्यासे सदौषधे दाने ॥ १७ ॥ अवधीरणा क कार्या खलपर-  
 योषित्परधनेषु । काऽहर्निशमनुचिन्त्या संसारासारता न तु  
 प्रमदा ॥ १८ ॥ का प्रेयसी विधेया करुणा दीनेषु सज्जने  
 मैत्री । कण्ठगतैरप्यसुभिः कस्यात्मा न वश्यमुपयाति ॥ १९ ॥  
 मूर्खस्य विषादवतो गर्ववतोऽपि च कृतघ्नस्य । कः पूज्यः सद्बु-  
 द्धः कमधममाचक्षते चलितवृत्तम् ॥ २० ॥ केन जितं जगदे-  
 तत्सत्यतितिक्षावता पुंसा । कुत्र विधेयो वासः सज्जननिकटे-  
 ऽथवा काश्याम् ॥ २१ ॥ कस्मै नमस्कृत्या स्याद्देवानामपि दया-  
 प्रधानस्य । कस्मादुद्वेजितव्यं संसारारण्यतः सुधिया ॥ २२ ॥  
 कस्य वशे प्राणिगणः सत्यप्रियभाषिणो विनीतस्य । क स्थात-  
 व्यं न्याय्ये पथि दृष्टार्थलाभाय ॥ २३ ॥ विद्युद्विलसितचपलं  
 किं दुर्जनसंगतिर्युवतयश्च । कुलशीलनिष्प्रकम्पाः के कलिका-  
 लेऽपि सत्पुरुषाः ॥ २४ ॥ किं शोच्यं कार्पण्यं सति विभवे  
 किं प्रशस्यमौदार्यम् । तनुतरविभवस्य प्रभविष्णोर्वा किंच  
 यत्सहिष्णुत्वम् ॥ २५ ॥ चिन्तामणिरिव दुर्लभमिह किं कथ-  
 यामि चतुर्भद्रम् । किं तद्वदेति भूयो विधूततमसो विशेषेण  
 ॥ २६ ॥ दानं प्रियवाक्सहितं ज्ञानमगर्वं क्षमान्वितं शौर्यम् ।  
 वित्तं त्यागसमेतं दुर्लभमेतच्चतुर्भद्रम् ॥ २७ ॥ इति कण्ठगता  
 विमला प्रश्नोत्तररत्नमालिका येषाम् । तेषामुक्ताभरणम् अपि



विभान्ति विद्वत्समाजेषु ॥ २८ ॥ इति श्रीमत्परमहंसपरिव्राज-  
काचार्यश्रीमच्छंकराचार्यविरचिता प्रश्नोत्तरमालिका संपूर्णा १८

प्रश्नोत्तरमालिका ॥ १८ ॥ २ ॥

ॐ परमात्मने नमः ॥ किं साध्यं मनुजानां बुद्धेः शुद्धत्व-  
मेव बहुयत्नैः । किं त्याज्यं खलसङ्गो देहाहंकारममते च ॥ १ ॥  
किं तीर्थं वेदशिरः किं देयं पात्र आत्मसंबोधः । किं भोग्यं  
सहजसुखं किं वाऽभोग्यं परेच्छया लब्धम् ॥ २ ॥ किं कष्टं  
यत्सत्यं किं वा सहजं परं ब्रह्म । कर्तव्यं किं सर्वैरात्माऽकर्तेति  
बुद्धिरेव सदा ॥ ३ ॥ आदातुं संत्यक्तुं किमशक्यं ब्रह्म निज-  
रूपम् । किं वा दुःखमबोधः किं सुखमात्मावबोधतः शान्तिः  
॥ ४ ॥ विषमं विषं तु किं वा यत्किंचित्कस्यचिच्च या चिन्ता ।  
परमानृतं तु किं वा श्रीगुरुवाक्यं कृपानिबिडम् ॥ ५ ॥ को  
गुरुरधिगन्तव्यो देशिकशिष्यत्वबाधबोधयिता । अध्येतव्यं किं  
खलु यावद्वेदार्थदर्शकः प्रणवः ॥ ६ ॥ कोऽनध्यायोऽध्ययने  
यावत्सद्गुरुमलब्धवांस्तावत् । कः प्रणवार्थस्तूष्णीं किं ध्येयं  
ध्येयमात्रसंत्यागः ॥ ७ ॥ कः शूरो दृष्ट्वात्रान्मायाभेत्ता स्वयं-  
प्रकाशज्ञः । किं चिन्त्यं मनुजैरिह चिन्ताबीजं विचित्रजगत  
इति ॥ ८ ॥ किं पेशलं हि लोके विद्वच्चरितं विरुद्धशास्त्रमपि ।  
सद्भक्त्या किं कार्यं सज्जनपदरजसि भूयसः स्नानम् ॥ ९ ॥  
आबाल्यात्किं कार्यं निरहंकारेण साधुपदसेवा । भाग्योदयस्तु  
को वा गुरुवचनादद्वितीयपदलाभः ॥ १० ॥ मुक्तैः किं कर्त-  
व्यं प्रारब्धाधीनसदसताभोगः । पुंसां किं सर्वस्वं सच्चित्सुख-  
नामिका गुरोर्मूर्तिः ॥ ११ ॥ का कामधेनुरनघा वेदे देवे

तथा गुरौ श्रद्धा । को वैद्यो रोगहरो ब्रह्मिष्ठः सदयहृदयगुरु-  
 राजः ॥ १२ ॥ कः पुत्रः खोद्धर्ता ज्ञातस्वात्मैव चिन्मयः  
 पुरुषः । कः सुखशायी लोके संसृतिमिथ्यात्वपक्वमतितृप्तः ॥ १३ ॥  
 किं त्याज्यं साधुकृते चरिते कुत्सितमतिस्तु साधुजनैः । का  
 शत्रुर्दुःखकरो गुरुवचने संशयो महाशत्रुः ॥ १४ ॥ कः शोभते  
 नितान्तं निस्पृहताशालिनिजबोधः । किं याच्यं सद्गुरुषु खो-  
 द्वारः सर्वदैन्यपरिहारः ॥ १५ ॥ को वा मान्यः सिद्धो बालो-  
 ऽपि ब्रह्मभावमतिमान्यः । का वा दरिद्रसीमा मूढप्रियसिद्ध्यहं-  
 कृतिः प्रोक्ता ॥ १६ ॥ किं सोढव्यं विदुषा खलवचनं विष-  
 विनिर्मितं कठिनम् । स्थेयं कथं खलेषु स्त्रीयां निष्ठां दृढं समा-  
 च्छाद्य ॥ १७ ॥ इति श्रीमत्परमहंसपरिव्राजकाचार्यकृष्णान-  
 न्दसरस्वतीविरचिता प्रश्नोत्तरमालिका संपूर्णा ॥ १८ ॥ २ ॥

### मणिरत्नमाला ॥ १९ ॥

ॐ परमात्मने नमः ॥ अपारसंसारसमुद्रमध्ये निमज्जतो मे  
 शरणं किमस्ति । गुरो कृपालो कृपया वदैतद्विश्वेशपादांबुजदीर्घ-  
 नौका ॥ १ ॥ बद्धो हि को यो विषयानुरागी को वा विमुक्तो  
 विषये विरक्तः । को वाऽस्ति घोरो नरकः स्वदेहस्तृष्णाक्षयः स्वर्गपदं  
 किमस्ति ॥ २ ॥ संसारहृत्कस्तु निजात्मबोधः को मोक्षहेतुः प्रथितः  
 स एव । द्वारं किमेकं नरकस्य नारी का स्वर्गदा प्राणभृताम-  
 हिंसा ॥ ३ ॥ शेते सुखं कस्तु समाधिनिष्ठो जागर्ति को वा  
 सदसद्विवेकी । के शत्रवः सन्ति निजेन्द्रियाणि तान्येव मित्राणि  
 जितानि कानि ॥ ४ ॥ को वा दरिद्रो हि विशालतृष्णः  
 श्रीमांश्च को यस्य समस्ति तोषः । जीवन्मृतो कस्तु निरुद्यमो



यः को वाऽमृता स्यात्सुखदा निराशा ॥ ५ ॥ पाशो हि को  
 यो ममताभिधानः संमोहयत्येव सुरेव का स्त्री । को वा म-  
 हांधो मदनातुरो यो मृत्युश्च को वापयशः स्वकीयम् ॥ ६ ॥  
 को वा गुरुर्यो हि हितोपदेष्टा शिष्यस्तु को यो गुरुभक्त एव ।  
 को दीर्घरोगो भव एव साधो किमौषधं तस्य विचार एव ॥ ७ ॥  
 किं भूषणाद्भूषणमस्ति शीलं तीर्थं परं किं स्वमनो विशुद्धम् ।  
 किमत्र हेयं कनकं च कान्ता श्राव्यं सदा किं गुरुवेदवाक्यम्  
 ॥ ८ ॥ के हेतवो ब्रह्मगतेस्तु सन्ति सत्संगतिर्दानविचारतो-  
 षाः । के सन्ति सन्तोऽखिलवीतरागा अपास्तमोहाः शिवतत्त्व-  
 निष्ठाः ॥ ९ ॥ को वा ज्वरः प्राणभृतां हि चिन्ता मूर्खोस्ति  
 को यस्तु विवेकहीनः । कार्या मया का शिवविष्णुभक्तिः किं  
 जीवनं दोषविवर्जितं यत् ॥ १० ॥ विद्या हि का ब्रह्मगति-  
 प्रदा या बोधो हि को यस्तु विमुक्तिहेतुः । को लाभ आत्मा-  
 वगमो हि यो वै जितं जगत् केन मनो हि येन ॥ ११ ॥ शूरा-  
 न्महाशूरतमोस्ति को वा मनोजबाणैर्व्यथितो न यस्तु । प्राज्ञो-  
 तिधीरश्च समोस्ति को वा प्राप्तो न मोहं ललनाकटाक्षैः ॥ १२ ॥  
 विषाद्विषं किं विषयाः समस्ता दुःखी सदा को विषयानुरागी ।  
 धन्योस्ति को यस्तु परोपकारी कः पूजनीयो ननु तत्त्वनिष्ठः  
 ॥ १३ ॥ सर्वास्ववस्थास्वपि किं न कार्यं किं वा विधेयं विदुषां  
 प्रयत्नात् । स्नेहश्च पापं पठनं च धर्मः संसारमूलं हि किमस्ति  
 चिन्ता ॥ १४ ॥ विज्ञान्महाविज्ञतमोस्ति को वा नार्या पिशा-  
 च्या न च वंचितो यः । का शंखला प्राणभृतां च नारी दिव्यं  
 व्रतं किं च निरस्तदन्यम् ॥ १५ ॥ ज्ञातुं न शक्यं हि किमस्ति  
 सर्वैर्योषिन्मनो यच्चरितं तदीयम् । का दुस्त्यजा सर्वजनैर्दुराशा

विद्याविहीनः पशुरस्ति को वा ॥ १६ ॥ वासो न संगः सह  
 कैर्विधेयो मूर्खैश्च पापैश्च खलैश्च नीचैः । मुमुक्षुणा किं चरितं  
 विधेयं सत्संगतिर्निर्ममतेशभक्तिः ॥ १७ ॥ लघुत्वमूलं च  
 किमर्थितैव गुरुत्वबीजं यदयाचनं किम् । जातोस्ति को यस्य  
 पुनर्न जन्म को वा मृतो यस्य पुनर्नमृत्युः ॥ १८ ॥ भूकोस्ति  
 को वा बधिरश्च को वा युक्तं न वक्तुं समये समर्थः । तथ्यं  
 सुपथ्यं न शृणोति वाक्यं विश्वासपात्रं न किमस्ति नारी ॥ १९ ॥  
 तत्त्वं किमेकं शिवमद्वितीयं किमुत्तमं सच्चरितं यदास्ति । किं  
 कर्म कृत्वा न च शोचनीयः कामारिकंसारिसमर्चनाख्यम्  
 ॥ २० ॥ शत्रोर्महाशत्रुतरोऽस्ति को वा कामः स कोपानृत-  
 लोभतृष्णः । न पूर्यते को विषयैः स एव किं दुःखमूलं ममता-  
 भिधानम् ॥ २१ ॥ किं मण्डनं साक्षरता मुखस्य सत्यं च किं  
 भूतहितं तदेव । त्यक्त्वा सुखं किं स्त्रियमेव सम्यक् देयं परं  
 किं त्वभयं सदैव ॥ २२ ॥ कस्यास्ति नाशे मनसो हि मोक्षः  
 क सर्वथा नास्ति भयं विमुक्तौ । शल्यं परं किं निजमूर्खतैव  
 के के उपास्या गुरवश्च वृद्धाः ॥ २३ ॥ उपस्थिते प्राणहरे  
 कृतान्ते किमाशु कार्यं सुधिया प्रयत्नात् । वाक्कायचित्तैः सुखदं  
 यमघ्नमुरारिपादांबुजमेव चिन्त्यम् ॥ २४ ॥ के दस्यवः सन्ति  
 कुवासनाख्याः कः शोभते यः सदसि प्रविद्यः । शान्त्येव का  
 या सुखदा सुविद्या किमेधते दानवशात् सुविद्या ॥ २५ ॥  
 कुतो हि भीतिः सततं विधेया लोकापवादाद्भवकाननाच्च । को  
 वास्ति बंधुः पितरौ च कौ वा विपत्सहायः परिपालकौ यौ ॥ २६ ॥  
 बुद्ध्या न बुद्धं परिशिष्यते किं शिवं प्रशांतं सुखबोधरूपम् ।  
 ज्ञाते तु कस्मिन्विदितं जगत्स्यात् सर्वात्मके ब्रह्मणि पूर्णरूपे



॥ २७ ॥ किं दुर्लभं सद्गुरुरस्ति लोके सत्संगतिर्ब्रह्मविचार-  
 णा च । त्यागो हि सर्वस्य निजात्मबोधः किं दुर्जयं सर्वजनै-  
 र्मनोजः ॥ २८ ॥ पशोः पशुः को न करोति धर्मं प्राधीतशा-  
 स्त्रोपि न चात्मबोधः । किं तद्विषं भाति सुधोपमं स्त्री के शत्र-  
 वो मित्रवदात्मजाद्याः ॥ २९ ॥ विद्युच्चलं किं धनयौवनायु-  
 र्दानं परं किं च सुपात्रदत्तम् । कण्ठं गतैरप्यसुभिर्नकार्यं किं  
 वा विधेयं मलिनं शिवार्चा ॥ ३० ॥ किं कर्म यत्प्रीतिकरं  
 मुरारेः कास्या न कार्या सततं भवाब्धौ । अहर्निशं किं परि-  
 चिन्तनीयं संसारमिथ्यात्वशिवात्मतत्त्वम् ॥ ३१ ॥ कण्ठं गता  
 वा श्रवणं गता वा ग्रश्नोत्तराख्या मणिरत्नमाला । तनोतु मोदं  
 विदुषां प्रयत्नात् रमेश गौरीशपदौ सुसेव्यौ ॥ ३२ ॥ इति श्री-  
 मणिरत्नमाला संपूर्णा ॥ १९ ॥

कौपीनपञ्चकस्तोत्रम् ॥ २० ॥

ॐ परमात्मने नमः ॥ वेदान्तवाक्येषु सदा रमन्तो भिक्षान्न-  
 मात्रेण च तुष्टिमन्तः । अशोकवन्तः करुणैकवन्तः कौपीनव-  
 न्तः खलु भाग्यवन्तः ॥ १ ॥ मूलं तरोः केवलमाश्रयन्तः  
 पाणिद्वये भोक्तुममत्रयन्तः । कन्थामपि स्त्रीमिव कुत्सयन्तः  
 कौपीनवन्तः ख० ॥ २ ॥ देहाभिमानं परिहृत्य दूरादात्मान-  
 मात्मन्यवलोकयन्तः । अहर्निशं ब्रह्मणि ये रमन्तः कौपीनव-  
 न्तः ख० ॥ ३ ॥ खानन्दभावे परितुष्टिमन्तः स्वशान्तसर्वेन्द्रि-  
 यवृत्तिमन्तः । नान्तं न मध्यं न बहिः स्मरन्तः कौपीनवन्तः  
 ख० ॥ ४ ॥ पञ्चाक्षरं पावनमुच्चरन्तः पतिं पशूनां हृदि भाव-  
 यन्तः । भिक्षाशना दिक्षु परिभ्रमन्तः कौपीनवन्तः खलु भाग्य-

वन्तः ॥ ५ ॥ इति श्रीमत्परमहंसपरिव्राजकाचार्यश्रीमच्छंकरा-  
चार्यविरचितं कौपीनपञ्चकस्तोत्रं संपूर्णम् ॥ २० ॥

### हस्तामलकस्तोत्रम् ॥ २१ ॥

ॐ परमात्मने नमः ॥ कस्त्वं शिशो कस्य कुतोऽसि गन्ता  
किं नाम ते त्वं कुत आगतोऽसि । एतन्मयोक्तं वद चार्भक त्वं  
मत्प्रीतये प्रीतिविवर्धनोऽसि ॥ १ ॥ हस्तामलक उवाच ॥ नाहं  
मनुष्यो न च देवयक्षौ न ब्राह्मणक्षत्रियवैश्यशूद्राः । न ब्रह्म-  
चारी न गृही वनस्थो भिक्षुर्न चाहं निजबोधरूपः ॥ २ ॥  
निमित्तं मनश्चक्षुरादेः प्रवृत्तौ निरस्ताखिलोपाधिराकाशकल्पः ।  
रविलोकचेष्टानिमित्तं यथा यः स नित्योपलब्धिस्वरूपोऽहमात्मा  
॥ ३ ॥ यमग्न्युष्णवन्नित्यबोधस्वरूपं मनश्चक्षुरादीन्यबोधात्म-  
कानि । प्रवर्तन्त आश्रित्य निष्कम्पमेकं स नित्यो ॥ ४ ॥  
मुखाभासको दर्पणे दृश्यमानो मुखत्वात्पृथक्त्वेन नैवास्ति वस्तु ।  
चिदाभासको धीषु जीवोऽपि तद्वत्स नित्यो ॥ ५ ॥ यथा  
दर्पणाभाव आभासहानौ मुखं विद्यते कल्पनाहीनमेकम् । तथा  
धीवियोगे निराभासको यः स नित्यो ॥ ६ ॥ मनश्चक्षुरादे-  
र्वियुक्तः स्वयं यो मनश्चक्षुरादेर्मनश्चक्षुरादिः । मनश्चक्षुरादेरग-  
म्यस्वरूपः स नित्यो ॥ ७ ॥ य एको विभाति स्वतः शुद्ध-  
चेताः प्रकाशस्वरूपोऽपि नानेव धीषु । शरावोदकस्थो यथा  
भानुरेकः स नित्यो ॥ ८ ॥ यथाऽनेकचक्षुः प्रकाशो रविर्न  
क्रमेण प्रकाशीकरोति प्रकाश्यम् । अनेका धियो यस्तथैकः  
प्रबोधः स नित्यो ॥ ९ ॥ विवस्वत्प्रभातं यथारूपमक्षं प्रगृ-  
ह्णाति नाभातमेवं विवस्वान् । यदाभात आभासयत्यक्षमेकः स



नित्यो० ॥ १० ॥ यथा सूर्य एकोऽप्यनेकश्चलासु स्थिरास्वप्य-  
नन्तद्विभाव्यस्वरूपः । चलासु प्रभिन्नाः सुधीष्वेक एव स  
नित्यो० ॥ ११ ॥ घनच्छन्नदृष्टिर्घनच्छन्नमर्कं यथा निष्प्रभं  
मन्यते चातिमूढः । तथा बद्धवद्भाति यो मूढदृष्टेः स नित्यो०  
॥ १२ ॥ समस्तेषु वस्तुष्वनुस्यूतमेकं समस्तानि वस्तूनि यन्न  
स्पृशन्ति । वियद्वत्सदा शुद्धमच्छस्वरूपं स नित्यो० ॥ १३ ॥  
उपाधौ यथा भेदता सन्मणीनां तथा भेदता बुद्धिभेदेषु तेऽपि ।  
यथा चन्द्रिकाणां जले चञ्चलत्वं तथा चञ्चलत्वं तवापीह  
विष्णो ॥ १४ ॥ इति श्रीमच्छंकराचार्यविरचितं हस्तामलक-  
संवादस्तोत्रं संपूर्णम् ॥ २१ ॥

### वाक्यवृत्तिः ॥ २२ ॥

ॐ परमात्मने नमः ॥ सर्गस्थितिप्रलयहेतुमचिन्त्यशक्तिं विश्वे-  
श्वरं विदितविश्वमनन्तमूर्तिम् । निर्मुक्तबन्धनमपारसुखाम्बुराशिं  
श्रीवल्लभं विमलबोधघनं नमामि ॥ १ ॥ यस्य प्रसादादहमेव वि-  
ष्णुर्मय्येव सर्वं परिकल्पितं च । इत्थं विजानामि सदात्मरूपस्त-  
स्याङ्घ्रिपद्मं प्रणतोऽस्मि नित्यम् ॥ २ ॥ तापत्रयार्कसंतप्तः  
कश्चिदुद्विग्नमानसः । शमादिसाधनैर्युक्तः सद्गुरुं परिपृच्छति  
॥ ३ ॥ अनायासेन येनास्मान्मुच्येयं भवबन्धनात् । तन्मे  
संक्षिप्य भगवन्कैवल्यं कृपया वद ॥ ४ ॥ सांख्यी ते वचन-  
व्यक्तिः प्रतिभाति वदामि ते । इदं तदिति विस्पष्टं सावधा-  
नमनाः शृणु ॥ ५ ॥ तत्त्वमस्यादिवाक्योत्थं यज्जीवपरमात्म-  
नौः । तादात्म्यविषयं ज्ञानं तदिदं मुक्तिसाधनम् ॥ ६ ॥ को

जीवः कः परश्चात्मा तादात्म्यं वा कथं तयोः । तत्त्वमस्यादि-  
वाक्यं वा कथं तत्प्रतिपादयेत् ॥ ७ ॥ अत्र ब्रूमः समाधानं  
कोऽन्यो जीवस्त्वमेव हि । यस्त्वं पृच्छसि मां कोऽहं ब्रह्मैवासि  
न संशयः ॥ ८ ॥ पदार्थमेव जानामि नाद्यापि भगवन् स्फुट-  
म् । अहं ब्रह्मेति वाक्यार्थं प्रतिपद्ये कथं वद ॥ ९ ॥ सत्य-  
माह भवानत्र विज्ञानं नैव विद्यते । हेतुः पदार्थबोधो हि वा-  
क्यार्थावगतेरिह ॥ १० ॥ अन्तःकरणतद्बृत्तिसाक्षी चैतन्यवि-  
ग्रहः । आनन्दरूपः सत्यः सन् किं नात्मानं प्रपद्यसे ॥ ११ ॥  
सत्यानन्दस्वरूपं धीसाक्षिणं बोधविग्रहम् । चिन्तयात्मतया  
नित्यं त्यक्त्वा देहादिगां धियम् ॥ १२ ॥ रूपादिमान्यतः  
पिण्डस्ततो नात्मा घटादिवत् । वियदादिमहाभूतविकारत्वाच्च  
कुम्भवत् ॥ १३ ॥ अनात्मा यदि पिण्डोऽयमुक्तहेतुबलान्मतः ।  
करामलकवत्साक्षादात्मानं प्रतिपादय ॥ १४ ॥ घटद्रष्टा घटा-  
द्भिन्नः सर्वथा न घटो यथा । देहद्रष्टा तथा देहो नाहमित्य-  
वधारय ॥ १५ ॥ एवमिन्द्रियदृङ्नाहमिन्द्रियाणीति निश्चिनु ।  
मनो बुद्धिस्तथा प्राणो नाहमित्यवधारय ॥ १६ ॥ संघातो हि  
तथा नाहमिति दृश्यविलक्षणम् । द्रष्टारमनुमानेन निपुणं संप्र-  
धारय ॥ १७ ॥ देहेन्द्रियादयो भावा हानादिव्यापृतिक्षमाः ।  
यस्य सन्निधिमात्रेण सोऽहमित्यवधारय ॥ १८ ॥ अन्नापन्न-  
विकारः सन्नयस्कान्तवदेव यः । बुद्ध्यादींश्चालयेत्प्रत्यक् सोऽ-  
हमित्यवधारय ॥ १९ ॥ अजडात्मवदाभ्रान्ति यत्सान्निध्या-  
ज्जडा अपि । देहेन्द्रियमनःप्राणाः सोऽहमित्यवधारय ॥ २० ॥  
अगमन्मे मनोऽन्यत्र सांप्रतं च स्थिरीकृतम् । एवं यो वेत्ति  
धीवृत्तिं सोऽहमित्यवधारय ॥ २१ ॥ स्वप्नजागरिते सुप्ति भावा-



भावौ धियां तथा । यो वेत्त्यविक्रियः साक्षात्सोऽहमित्यवधारय ॥ २२ ॥ घटावभासको दीपो घटादन्यो यथेष्यते । देहावभासको देही तथाहं बोधविग्रहः ॥ २३ ॥ पुत्रवित्तादयो भावा यस्य शेषतया प्रियाः । द्रष्टा सर्वप्रियतमः सोऽहमित्यवधारय ॥ २४ ॥ परप्रेमास्पदतया मा न भूवमहं सदा । भूयासमिति यो द्रष्टा सोऽहमित्यवधारय ॥ २५ ॥ यः साक्षिलक्षणो बोधस्त्वंपदार्थः स उच्यते । साक्षित्वमपि बोद्धृत्वमविकारितयाऽऽत्मनः ॥ २६ ॥ देहेन्द्रियमनःप्राणाहंकृतिभ्यो विलक्षणः । प्रोज्झिताशेषषड्भावविकारस्त्वंपदाभिधः ॥ २७ ॥ त्वमर्थमेवं निश्चित्य तदर्थं चिन्तयेत्पुनः । अतद्व्यावृत्तिरूपेण साक्षाद्विधिमुखेन च ॥ २८ ॥ निरस्ताशेषसंसारदोषोऽस्थूलदिलक्षणः । अदृश्यत्वादिगुणकः पराकृततमोमलः ॥ २९ ॥ निरस्तातिशयानन्दः सत्यप्रज्ञानविग्रहः । सत्तास्त्रलक्षणः पूर्णः परमात्मेति गीयते ॥ ३० ॥ सर्वज्ञत्वं परेशत्वं तथा संपूर्णशक्तिता । वेदैः समर्थ्यते यस्य तद्ब्रह्मेत्यवधारय ॥ ३१ ॥ यज्ज्ञानात्सर्वविज्ञानं श्रुतिषु प्रतिपादितम् । मृदाद्यनेकदृष्टान्तैस्तद्ब्रह्मेत्यवधारय ॥ ३२ ॥ यदानन्त्यं प्रतिज्ञाय श्रुतिस्तत्सिद्धये जगौ । तत्कार्यत्वं प्रपञ्चस्य तद्ब्रह्मेत्यवधारय ॥ ३३ ॥ विजिज्ञास्यतया यच्च वेदान्तेषु मुमुक्षुभिः । समर्थ्यतेऽतियत्नेन तद्ब्रह्मेत्यवधारय ॥ ३४ ॥ जीवात्मना प्रवेशश्च नियन्तृत्वं च तान् प्रति । श्रूयते यस्य वेदेषु तद्ब्रह्मेत्यवधारय ॥ ३५ ॥ कर्मणां फलदातृत्वं यस्यैव श्रूयते श्रुतौ । जीवानां हेतुकर्तृत्वं तद्ब्रह्मेत्यवधारय ॥ ३६ ॥ तत्त्वंपदार्थौ निर्णीतौ वाक्यार्थश्चिन्त्यतेऽधुना । तादात्म्यमत्र वाक्यार्थस्तयोरेव पदार्थयोः ॥ ३७ ॥

संसर्गो वा विशिष्टो वा वाक्यार्थो नात्र संमतः । अखण्डैकर-  
 सत्वेन वाक्यार्थो विदुषां मतः ॥ ३८ ॥ प्रत्यग्वोधो य आभाति  
 सोऽद्वयानन्दलक्षणः । अद्वयानन्दरूपश्च प्रत्यग्वोधैकलक्षणः  
 ॥ ३९ ॥ इत्थमन्योन्यतादात्म्यप्रतिपत्तिर्यदा भवेत् । अब्रह्मत्वं  
 त्वमर्थस्य व्यावर्तेत तदैव हि ॥ ४० ॥ तदर्थस्य च पारोक्ष्यं  
 यद्येवं किं ततः शृणु । पूर्णानन्दैकरूपेण प्रत्यग्वोधोऽवतिष्ठते  
 ॥ ४१ ॥ तत्त्वमस्यादिवाक्यं च तादात्म्यप्रतिपादने । लक्ष्यौ  
 तत्त्वंपदार्थौ द्वावुपादाय प्रवर्तते ॥ ४२ ॥ हित्वा द्वौ शबलौ  
 वाच्यौ वाक्यं वाक्यार्थबोधने । यथा प्रवर्ततेऽस्माभिस्तथा  
 व्याख्यातमादरात् ॥ ४३ ॥ आलम्बनतया भाति योऽस्मत्प्र-  
 त्ययशब्दयोः । अन्तःकरणसंभिन्नबोधः स त्वंपदाभिधः ॥ ४४ ॥  
 मायौपाधिर्जगद्योनिः सर्वज्ञत्वादिलक्षणः । पारोक्ष्यशबलः  
 सत्याद्यात्मकस्तत्पदाभिधः ॥ ४५ ॥ प्रत्यक्षपरोक्षतैकस्य सद्वि-  
 तीयत्वपूर्णता । विरुध्यते यतस्तस्माल्लक्षणा संप्रवर्तते ॥ ४६ ॥  
 मानान्तरविरोधे तु मुख्यार्थस्य परिग्रहे । मुख्यार्थेनाविनाभूते  
 प्रतीतिर्लक्षणोच्यते ॥ ४७ ॥ तत्त्वमस्यादिवाक्येषु लक्षणा भाग-  
 लक्षणा । सोऽहमित्यादिवाक्यस्थपदयोरिव नापरा ॥ ४८ ॥  
 अहंब्रह्मेतिवाक्यार्थबोधो यावद्दृढीभवेत् । शमादिसहितस्तावद-  
 भ्यसेच्छ्रवणादिकम् ॥ ४९ ॥ श्रुत्याचार्यप्रसादेन दृढो बोधो  
 यदा भवेत् । निरस्ताशेषसंसारनिदानः पुरुषस्तदा ॥ ५० ॥  
 विशीर्णकार्यकरणो भूतसूक्ष्मैरनावृतः । विमुक्तकर्मनिगडः सद्य  
 एव विमुच्यते ॥ ५१ ॥ प्रारब्धकर्मवेगेन जीवन्मुक्तो यदा  
 भवेत् । किञ्चित्कालमनारब्धकर्मबन्धस्य संक्षये ॥ ५२ ॥ निर-  
 स्तातिशयानन्दं वैष्णवं परमं पदम् । पुनरावृत्तिरहितं कैवल्यं



प्रतिपद्यते ॥ ५३ ॥ इति श्रीमत्परमहंसपरिव्राजकाचार्यश्रीम-  
च्छंकराचार्यविरचिता वाक्यवृत्तिः समाप्ता ॥ २२ ॥

### परापूजा ॥ २३ ॥

ॐ परमात्मने नमः ॥ पूर्णस्यावाहनं कुत्र सर्वाधारस्य चास-  
नम् । स्वच्छस्य पाद्यमर्घ्यं च शुद्धस्याचमनं कुतः ॥ १ ॥  
निर्मलस्य कुतः स्नानं वस्त्रं विश्वोदरस्य च । निरालम्बस्योप-  
वीतं पुष्पं निर्वासनस्य च ॥ २ ॥ निर्लेपस्य कुतो गन्धो रम्य-  
स्याभरणं कुतः । नित्यतृप्तस्य नैवेद्यस्ताम्बूलं च कुतो विभोः  
॥ ३ ॥ प्रदक्षिणा ह्यनन्तस्य ह्यद्वयस्य कुतो नतिः । वेदवाक्यै-  
रवेद्यस्य कुतः स्तोत्रं विधीयते ॥ ४ ॥ स्वयंप्रकाशमानस्य कुतो  
नीराजनं विभोः । अन्तर्बहिश्च पूर्णस्य कथमुद्गासनं भवेत् ॥ ५ ॥  
एवमेव परा पूजा सर्वाविस्थासु सर्वदा । एकबुद्ध्या तु देवेशे  
विधेया ब्रह्मवित्तमैः ॥ ६ ॥ इति परापूजा समाप्ता ॥ २३ ॥

### हरिमीडेस्तोत्रम् ॥ २४ ॥

ॐ परमात्मने नमः ॥ स्तोष्ये भक्त्या विष्णुमनादिं जगदाद-  
यस्मिन्नेतत्संसृतिचक्रं भ्रमतीत्यम् । यस्मिन् दृष्टे नश्यति तत्सं-  
सृतिचक्रं तं संसारध्वान्तविनाशं हरिमीडे ॥ १ ॥ यस्यैकां-  
शादित्थमशेषं जगदेतत्प्रादुर्भूतं येन पिनद्धं पुनरित्थम् । येन  
व्याप्तं येन विबुद्धं सुखदुःखैस्तं संसार० ॥ २ ॥ सर्वज्ञो यो  
यश्च हि सर्वः सकलो यो यश्चानन्दोऽनन्तगुणो यो गुणधाम्ना ।  
यश्चाव्यक्तो व्यस्तसमस्तः सह सद्यस्तं संसार० ॥ ३ ॥ यस्मा-

दन्यन्नास्त्यपि नैनं परमार्थं दृश्यादन्यो निर्विषयज्ञानमयत्वात् ।  
 ज्ञातृज्ञानज्ञेयविहीनोऽपि सदा ज्ञस्तं संसार० ॥ ४ ॥ आचार्ये-  
 भ्यो लब्धसुसूक्ष्माच्युततत्त्वा वैराग्येणाभ्यासबलाच्चैव द्रढिम्ना ।  
 भक्त्यैकाग्रध्यानपरा यं विदुरीशं तं संसार० ॥ ५ ॥ प्राणा-  
 नायम्योमिति चित्तं हृदि रुद्ध्वा नान्यन्मृत्वा तत्पुनरत्रैव विला-  
 प्य । क्षीणे चित्ते भादृशिरस्सीति विदुर्यं तं संसार० ॥ ६ ॥ यं  
 ब्रह्माख्यं देवमनन्यं परिपूर्णं हृत्स्थं भक्तेर्लभ्यमजं सूक्ष्ममत-  
 क्यम् । ध्यात्वाऽऽत्मस्थं ब्रह्मविदो यं विदुरीशं तं संसार० ॥ ७ ॥  
 मात्रातीतं स्वात्मविकाशात्मविबोधं ज्ञेयातीतं ज्ञानमयं हृद्युप-  
 लभ्यम् । भावग्राह्यानन्दमनन्यं च विदुर्यं तं संसार० ॥ ८ ॥  
 यद्यद्वेद्यं वस्तु सतत्त्वं विषयाख्यं तत्तद्ब्रह्मैवेति विदित्वा तदहं  
 च । ध्यायंत्येवं यं सनकाद्या मुनयोऽजं तं संसार० ॥ ९ ॥  
 यद्यद्वेद्यं तत्तदहं नेति विहाय स्वात्मज्योतिर्ज्ञानमयानन्दमवा-  
 प्य । तस्मिन्नस्सीत्यात्मविदो यं विदुरीशं तं संसार० ॥ १० ॥  
 हित्वा हित्वा दृश्यमशेषं सविकल्पं मत्वा शिष्टं भादृशिमात्रं ग-  
 गनाभम् । त्यक्त्वा देहं यं प्रविशन्त्यच्युतभक्तास्तं संसार०  
 ॥ ११ ॥ सर्वत्रास्ते सर्वशरीरी न च सर्वः सर्वं वेत्त्येवेह न यं  
 वेत्ति च सर्वः । सर्वत्रान्तर्यामितर्येत्यं यमनन्यस्तं संसार०  
 ॥ १२ ॥ सर्वं दृष्ट्वा स्वात्मनि युक्त्वा जगदेतद्दृष्ट्वात्मानं चैवम-  
 जं सर्वजनेषु । सर्वात्मैकोऽस्मीति विदुर्यं जनहृत्स्थं तं संसार०  
 ॥ १३ ॥ सर्वत्रैकः पश्यति जिघ्रत्यथ भुङ्क्ते प्रष्टा श्रोता बुद्ध्यति  
 चेत्याहुरिमं यम् । साक्षी चास्ते कर्तृषु पश्यन्निति चान्ये तं सं-  
 सार० ॥ १४ ॥ पश्यन् शृण्वन्नत्र विजानन्नसयन् सन् जिघ्र-  
 न्निभ्रदेहमिमं जीवतयेत्यम् । इत्यात्मानं यं विदुरीशं विषयज्ञं



तं संसार० ॥ १५ ॥ जाग्रदृष्ट्वा स्थूलपदार्थानथ मायां दृष्ट्वा  
 स्वप्नेऽथापि सुषुप्तौ सुखनिद्राम् । इत्यात्मानं वीक्ष्य मुदास्ते  
 च तुरीये तं संसार० ॥ १६ ॥ पश्यन् शुद्धोऽप्यक्षर एको गुण-  
 भेदान्नानाकारान् स्फाटिकवद्भाति विचित्रः । भिन्नश्छिन्नश्चा-  
 यमजः कर्मफलैर्यस्तं संसार० ॥ १७ ॥ ब्रह्मा विष्णू रुद्रह्नु  
 ताशौ रविचन्द्राविन्द्रो वायुर्यज्ञ इतीत्थं परिकल्प्य । एकं  
 सन्तं यं बहुधा दुर्मतिभेदात्तं संसार० ॥ १८ ॥ सत्यं ज्ञानं  
 शुद्धमनन्तं व्यतिरिक्तं शान्तं गूढं निष्कलमानन्दमनन्यम् ।  
 इत्याहादौ यं वरुणोऽसौ भृगवेज्जं तं संसार० ॥ १९ ॥ को-  
 शानेतान्पञ्चरसादीनतिहाय ब्रह्मासीति स्वात्मनि निश्चित्य  
 दृशिस्थः । पित्रादिष्टो वेद भृगुर्यं ययुरन्ते तं संसार० ॥ २० ॥  
 येनाविष्टो यस्य च शक्त्या यदधीनः क्षेत्रज्ञोऽयं कारयिता  
 जन्तुषु कर्तुः । कर्ता भोक्ताऽऽत्माऽत्र हि चिच्छक्त्यधिरूढस्तं  
 संसार० ॥ २१ ॥ सृष्ट्वा सर्वं स्वात्मतयैवेत्थमतर्क्य व्याप्या-  
 थान्तः कृत्स्नमिदं सृष्टमशेषम् । सच्च त्यच्चाभूत्परमात्मा  
 स य एकस्तं संसार० ॥ २२ ॥ वेदान्तैश्चाध्यात्मिकशास्त्रैश्च  
 पुराणः शास्त्रैश्चान्यैः सात्वततन्त्रैश्च यमीशम् । दृष्ट्वाथान्तश्चेतसि  
 बुद्ध्या विविशुर्यं तं संसार० ॥ २३ ॥ श्रद्धाभक्तिध्यानशमाद्यैर्यत-  
 मानैर्ज्ञातुं शक्यो देव इहैवाशु य ईशः । दुर्विज्ञेयो जन्मशतैश्चापि  
 विना तैस्तं संसार० ॥ २४ ॥ यस्यातर्क्यं स्वात्मविभूतेः परमार्थं  
 सर्वं खल्वित्यत्र निरुक्तं श्रुतिविद्भिः । तज्जातित्वादब्धितर-  
 ज्जागमभिन्नं तं संसार० ॥ २५ ॥ दृष्ट्वा गीतास्वक्षरतत्त्वं विधि-  
 नाजं भक्त्या गुर्व्यालभ्य हृदिस्थं दृशिमात्रम् । ध्यात्वा तस्मिन्न-  
 स्म्यहमित्यत्र विदुर्यं तं संसार० ॥ २६ ॥ क्षेत्रज्ञत्वं प्राप्य

विभुः पञ्चमुखैर्यो भुङ्क्तेऽजस्रं भोग्यपदार्थान्प्रकृतिस्थः । क्षेत्रे  
क्षेत्रेष्विन्दुवदेको बहुधाऽऽस्ते तं संसार० ॥ २७ ॥ युक्त्यालो-  
च्य व्यासवचांस्यत्र हि लभ्यः क्षेत्रक्षेत्रज्ञान्तरविद्भिः पुरुषा-  
ख्यः । योऽहं सोऽसौ सोऽस्म्यहमेवेति विदुर्यं तं संसार०  
॥ २८ ॥ एकीकृत्यानेकशरीरस्थमिमं ज्ञं यं विज्ञायेहैव स एवा-  
शु भवन्ति । यस्मिँल्लीना नेह पुनर्जन्म लभन्ते तं संसार०  
॥ २९ ॥ द्वन्द्वैकत्वं सच्च मधुब्राह्मणवाक्यैः कृत्वा शक्रोपासन-  
मासाद्य विभूत्या । योऽसौ सोऽहं सोऽस्म्यहमेवेति विदुर्यं तं  
संसार० ॥ ३० ॥ योऽयं देहे चेष्टयितान्तःकरणस्थः सूर्ये चासौ  
तापयिता सोऽस्म्यहमेव । इत्यात्मैक्योपासनया यं विदुरीयं  
तं संसार० ॥ ३१ ॥ विज्ञानांशो यस्य सतः शक्त्यधिष्ठो  
बुद्धिर्बुद्ध्यत्यत्र बहिर्वोध्यपदार्थान् । नैवान्तस्थं बुद्ध्यति  
बोधयितारं तं संसार० ॥ ३२ ॥ कोऽयं देहे देव इतीत्थं सुवि-  
चार्य ज्ञाता श्रोताऽऽनन्दयिता चैष हि देवः । इत्यालोच्य  
ज्ञांशमिहासीति विदुर्यं तं संसार० ॥ ३३ ॥ को ह्येवान्यादा-  
त्मनि न स्यादयमेव ह्येवानन्दः प्राणिति चापानिति चेति । इत्य-  
स्तित्वं वक्त्युपपत्त्या श्रुतिरेषा तं संसार० ॥ ३४ ॥ प्राणो वाह-  
वाक्श्रवणादीनि मनो वा बुद्धिर्वाहं व्यस्त उताहोपि समस्तः ।  
इत्यालोच्य ज्ञप्तिरिहासीति विदुर्यं तं संसार० ॥ ३५ ॥ नाहं  
प्राणो नैव शरीरं न मनोऽहं नाहं बुद्धिर्नाहमहंकारधियौ च ।  
योऽत्र ज्ञांशः सोऽस्म्यहमेवेति विदुर्यं तं संसार० ॥ ३६ ॥  
सत्तामात्रं केवलविज्ञानमजं सत् सूक्ष्मं नित्यं तत्त्वमसीत्यात्म-  
मुताय । नाम्नामन्ते ग्राह पिता यं विभुमाद्यं तं संसार० ॥ ३७ ॥  
मूर्तामूर्ते पूर्वमपोद्वाथ समाधौ दृश्यं सर्वं नेति च नेतीति



विहाय । चैतन्यांशे स्वात्मनि सन्तं च विदुर्यं तं संसार० ॥ ३८ ॥  
 ओतं प्रोतं यत्र च सर्गं गगनान्तं यो स्थूलानष्वादिषु सिद्धो-  
 ऽक्षरसंज्ञः । ज्ञाताऽतोऽन्यो नेत्युपलभ्यो न च वेद्यस्तं संसार०  
 ॥ ३९ ॥ तावत्सर्वं सत्यमिवाभाति यदेतद्यावत्सोऽसीत्यात्मनि  
 यो ज्ञो नहि दृष्टः । दृष्टे तस्मिन् सर्वमसत्यं भवतीदं तं संसार०  
 ॥ ४० ॥ रागाद्युक्तं लोहयुतं हेम यथाऽग्नौ योगाष्टाङ्गैरुज्ज्वलि-  
 तज्ञानमयाग्नौ । दग्ध्वात्मानं ज्ञं परिशिष्टं च विदुर्यं तं संसार०  
 ॥ ४१ ॥ यं विज्ञानज्योतिषमाद्यं सुविभागं हृद्यकेंद्रम्योकस-  
 मीढ्यं तडिदाभम् । भक्त्याराध्येहैव विशन्त्यात्मनि सन्तं तं  
 संसार० ॥ ४२ ॥ पायाद्भक्तं स्वात्मनि सन्तं पुरुषं यो भक्त्या  
 स्तौतीत्याङ्गिरसं विष्णुरिमं माम् । इत्यात्मानं स्वात्मनि संहृत्य  
 सदैकस्तं संसार० ॥ ४३ ॥ इत्थं स्तोत्रं भक्तजनेढ्यं भवभीति-  
 ध्वान्तार्कभं भगवत्पादीयमिदं यः । विष्णोर्लोकं पठति  
 शृणोति व्रजति ज्ञो ज्ञानं ज्ञेयं स्वात्मनि चाप्नोति मनुष्यः  
 ॥ ४४ ॥ इति श्रीमत्परमहंसपरिव्राजकाचार्यश्रीमच्छंकराचा-  
 र्यविरचितं हरिमीडेस्तोत्रं समाप्तम् ॥ २४ ॥

तत्त्वबोधः ॥ २५ ॥

ॐ परमात्मने नमः ॥ वासुदेवेन्द्रयोगीन्द्रं नत्वा ज्ञानग्रदं-  
 गुरुम् ॥ मुमुक्षूणां हितार्थाय तत्त्वबोधोभिधीयते ॥ १ ॥  
 साधनचतुष्टयसंपन्नाऽधिकारिणां मोक्षसाधनभूतं तत्त्वविवेकप्र-  
 कारं वक्ष्यामः ॥ २ ॥ साधनचतुष्टयं किम् ॥ नित्यानित्यव-  
 स्तुविवेकः ( १ ) इहामुत्रार्थफलभोगविरागः ( २ ) शमादि-  
 षट्संपत्तिः ( ३ ) मुमुक्षुत्वं चेति ( ४ ) ॥ ३ ॥ नित्यानित्य-

वस्तुविवेकः कः । नित्यवस्त्वेकं ब्रह्म तद्व्यतिरिक्तं सर्वमनित्यं ।  
 अयमेव नित्यानित्यवस्तुविवेकः ॥ ४ ॥ विरागः कः । इह  
 स्वर्गभोगेषु इच्छाराहित्यम् ॥ ५ ॥ शमादिसाधनसंपत्तिः का ।  
 शमो दम उपरमस्तितिक्षा श्रद्धा समाधानं चेति ॥ ६ ॥ शमः  
 कः । मनोनिग्रहः । दमः कः । चक्षुरादिबाह्येन्द्रियनिग्रहः ।  
 उपरमः कः । स्वधर्मानुष्ठानमेव । तितिक्षा का । शीतोष्णसुख-  
 दुःखादिसहिष्णुत्वम् । श्रद्धा कीदृशी । गुरुवेदान्तवाक्यादिषु  
 विश्वासः श्रद्धा । समाधानं किम् । चित्तैकाग्रता ॥ मुमु-  
 क्षुत्वं किम् । मोक्षो मे भूयादितीच्छा ॥ ७ ॥ एतत्साधनचतु-  
 श्रयं ॥ ततस्तत्त्वविवेकस्याधिकारिणो भवन्ति । तत्त्वविवेकः  
 कः । आत्मा सत्यस्तदन्यत् सर्वं मिथ्येति ॥ ८ ॥ आत्मा कः  
 स्थूलसूक्ष्मकारणशरीराव्यतिरिक्तः पञ्चकोशातीतः सन् अवस्था-  
 त्रयसाक्षी सच्चिदानन्दस्वरूपः सन् यस्तिष्ठति स आत्मा ॥ ९ ॥  
 स्थूलशरीरं किम् । पञ्चीकृतपञ्चमहाभूतैः कृतं सत्कर्मजन्यं  
 सुखदुःखादिभोगायतनं शरीरं अस्ति जायते वर्धते विपरिण-  
 मते अपक्षीयते विनश्यतीति षड्विकारवदेतत्स्थूलशरीरम् ॥ १० ॥  
 सूक्ष्मशरीरं किम् । अपञ्चीकृतपञ्चमहाभूतैः कृतं सत्कर्मजन्यं  
 सुखदुःखादिभोगसाधनं पञ्चज्ञानेन्द्रियाणि पञ्च कर्मेन्द्रियाणि  
 पञ्चप्राणादयः मनश्चैकं बुद्धिश्चैका एवं सप्तदशकलाभिः सह  
 यस्तिष्ठति तत्सूक्ष्मशरीरम् ॥ ११ ॥ श्रोत्रं त्वक् चक्षुः रसना  
 घ्राणं इति पञ्च ज्ञानेन्द्रियाणि । श्रोत्रस्य दिग्देवता । त्वचो  
 वायुः । चक्षुषः सूर्यः । रसनाया वरुणः । घ्राणस्य अश्विनौ  
 इति ज्ञानेन्द्रियदेवताः । श्रोत्रस्य विषयः शब्दग्रहणम् । त्वचो  
 विषयः स्पर्शग्रहणम् । चक्षुषो विषयः रूपग्रहणम् । रसनाया



विषयः रसग्रहणम् । घ्राणस्य विषयो गंधग्रहणम् इति ॥ १२ ॥  
वाक्पाणिपादपायूपस्थानीति पंचकर्मेन्द्रियाणि ॥ वाचो देवता  
वह्निः । हस्तयोरिंद्रः । पादयोर्विष्णुः । पायोर्मृत्युः । उपस्थस्य  
ग्रजापतिः इति कर्मेन्द्रियदेवताः ॥ वाचो विषयः भाषणम् ।  
पाण्योर्विषयः वस्तुग्रहणम् । पादयोर्विषयः गमनम् । पायोर्वि-  
षयः मलत्यागः । उपस्थस्य विषयः आनंद इति ॥ कारणश-  
रीरं किम् । अनिर्वाच्यानाद्यविद्यारूपं शरीरद्वयस्य कारणमात्रं  
सत् स्वस्वरूपाऽज्ञानं निर्विकल्पकरूपं यदस्ति तत्कारणशरीरम्  
॥ १३ ॥ अवस्थात्रयं किम् । जाग्रत्स्वप्नसुषुप्त्यवस्थाः ॥ १४ ॥  
जाग्रदवस्था का । श्रोत्रादिज्ञानेन्द्रियैः शब्दादिविषयैश्च ज्ञायते  
इति यत् सा जाग्रदवस्था । स्थूलशरीराभिमानी आत्मा विश्व  
इत्युच्यते ॥ १५ ॥ स्वप्नावस्था केति चेत् । जाग्रदवस्थायां यत्  
दृष्टं यच्छ्रुतं तज्जनितवासनया निद्रासमये यः प्रपंचः प्रती-  
यते सा स्वप्नावस्था । सूक्ष्मशरीराभिमानी आत्मा तैजस इत्यु-  
च्यते ॥ १६ ॥ अतः सुषुप्त्यवस्था का । अहं किमपि न  
जानामि सुखेन मया निद्रानुभूयत इति सुषुप्त्यवस्था । का-  
रणशरीराभिमानी आत्मा प्राज्ञ इत्युच्यते ॥ १७ ॥ पंच  
कोशाः के । अन्नमयः प्राणमयः मनोमयः विज्ञानमयः आनं-  
दमयश्चेति ॥ १८ ॥ अन्नमयः कः । अन्नरसेनैव भूत्वा अन्नर-  
सेनैव वृद्धिं प्राप्य अन्नरूपपृथिव्यां यद्विलीयते तदन्नमयः  
कोशः । स्थूलशरीरम् ॥ १९ ॥ प्राणमयः कः । प्राणादिपंच-  
वायवः ॥ वागादीन्द्रियपंचकं प्राणमयः ॥ २० ॥ मनोमयः  
कोशः कः । मनश्च ज्ञानेन्द्रियपंचकं मिलित्वा भवति स मनो-  
मयः कोशः ॥ २१ ॥ विज्ञानमयः कः । बुद्धिर्ज्ञानेन्द्रियपंचकं

मिलित्वा यो भवति स विज्ञानमयः कोशः ॥ २२ ॥ आनन्द-  
 मयः कः । एवमेव कारणशरीरभूताविद्यास्थमलिनसत्त्वं प्रिया-  
 दिवृत्तिसहितं सत् आनन्दमयः कोशः । एतत्कोशपंचकम् ।  
 मदीयं शरीरं मदीयाः प्राणाः मदीयं मनश्च मदीया बुद्धिर्म-  
 दीयं ज्ञानमिति स्वेनैव ज्ञायते । तद्यथा मदीयत्वेन ज्ञातं कट-  
 ककुंडलगृहादिकं स्वस्माद्भिन्नं तथा पंचकोशादिकं मदीयत्वेन  
 ज्ञातमात्मा न भवति ॥ २३ ॥ आत्मा तर्हि कः । सच्चिदानं-  
 दस्वरूपः ॥ २४ ॥ सत्किं । कालत्रयेऽपि तिष्ठतीति सत् ॥  
 चित्किं । ज्ञानस्वरूपः ॥ आनन्दः कः । सुखस्वरूपः ॥ एवं  
 सच्चिदानन्दस्वरूपं स्वात्मानं विजानीयात् ॥ २५ ॥ अथ चतु-  
 र्विंशतितत्त्वोत्पत्तिप्रकारं वक्ष्यामः ॥ २६ ॥ ब्रह्माश्रया सत्त्वर-  
 जस्तमोगुणात्मिका माया अस्ति । तत् आकाशः संभूतः ।  
 आकाशाद्वायुः । वायोस्तेजः । तेजस आपः । अद्भ्यः पृथिवी  
 ॥ २७ ॥ एतेषां पंचतत्त्वानां मध्ये आकाशस्य सात्त्विकांशात्  
 श्रोत्रेन्द्रियं संभूतम् । वायोः सात्त्विकांशात् त्वर्गिन्द्रियं संभूतम् ।  
 अग्नेः सात्त्विकांशात् चक्षुरिन्द्रियं संभूतम् । जलस्य सात्त्विकां-  
 शात् रसनैन्द्रियं संभूतम् । पृथिव्याः सात्त्विकांशात् घ्राणैन्द्रियं  
 संभूतम् । एतेषां पंचतत्त्वानां समष्टिसात्त्विकांशात् मनोबुद्ध्य-  
 हंकारचित्तांतःकरणानि संभूतानि ॥ २८ ॥ संकल्पविकल्पा-  
 त्मकं मनः । निश्चयात्मिका बुद्धिः । अहंकर्ता अहंकारः ।  
 चिंतनकर्तृ चित्तम् । मनसो देवता चंद्रमा । बुद्धेर्ब्रह्मा । अहं-  
 कारस्य रुद्रः । चित्तस्य वासुदेवः ॥ २९ ॥ एतेषां पंचतत्त्वानां  
 मध्ये आकाशस्य राजसांशात् वागिन्द्रियं संभूतम् । वायो राज-  
 सांशात् पाणीन्द्रियं संभूतम् । वह्नेः राजसांशात् पादेंद्रियं संभू-



तम् । जलस्य राजसांशात् उपस्थेन्द्रियं संभूतम् । पृथिव्या राज-  
 सांशात् गुदेन्द्रियं संभूतम् । एतेषां समष्टिराजसांशात् पंच-  
 प्राणाः संभूताः ॥ ३० ॥ एतेषां पंचतत्त्वानां तामसांशात्  
 पंचीकृतपंचतत्त्वानि भवन्ति । पंचीकरणं कथं इति चेत् । एते-  
 षां पंचमहाभूतानां तामसांशस्वरूपं एकं एकं भूतं द्विधा विभ-  
 ज्य एकं एकमर्धं पृथक् तूष्णीं व्यवस्थाप्य अपरं अपरं अर्धं  
 चतुर्धा विभज्य स्वार्धमन्येषु अर्धेषु स्वभागचतुष्टयसंयोजनं  
 कार्यं । तदा पंचीकरणं भवति । एतेभ्यः पंचीकृतपंचमहाभू-  
 तेभ्यः स्थूलशरीरं भवति । एवं पिंडब्रह्मांडयोरैक्यं संभूतम्  
 ॥ ३१ ॥ स्थूलशरीराभिमानी जीवनामकं ब्रह्मप्रतिबिंबं भव-  
 ति । स एव जीवः प्रकृत्या स्वस्मात् ईश्वरं भिन्नत्वेन जानाति ।  
 अविद्योपाधिः सन् आत्मा जीव इत्युच्यते ॥ ३२ ॥ मायो-  
 पाधिः सन् ईश्वर इत्युच्यते । एवं उपाधिभेदाज्जीवेश्वरभेददृष्टि-  
 र्यावत्पर्यंतं तिष्ठति तावत्पर्यंतं जन्ममरणादिरूपसंसारो न  
 निवर्तते तस्मात्कारणान्न जीवेश्वरयोर्भेदबुद्धिः स्वीकार्या ॥ ३३ ॥  
 ननु साहंकारस्य किञ्चिज्ज्ञस्य जीवस्य निरहंकारस्य सर्वज्ञस्येश्व-  
 रस्य तत्त्वमसीति महावाक्यात् कथमभेदबुद्धिः स्यादुभयोः  
 विरुद्धधर्माक्रान्तत्वात् ॥ ३४ ॥ इति चेन्न स्थूलसूक्ष्मशरीरा-  
 भिमानी त्वंपदवाच्यार्थः । उपाधिविनिर्मुक्तं समाधिदशासंपन्नं  
 शुद्धं चैतन्यं त्वंपदलक्ष्यार्थः ॥ ३५ ॥ एवं सर्वज्ञत्वादिविशिष्ट  
 ईश्वरः तत्त्वंपदवाच्यार्थः ॥ उपाधिशून्यं शुद्धचैतन्यं तत्त्वंपदल-  
 क्ष्यार्थः ॥ एवं च जीवेश्वरयोः चैतन्यरूपेणाऽभेदे बाधकाभावः  
 ॥ ३६ ॥ एवं च वेदान्तवाक्यैः सद्गुरूपदेशेन च सर्वेष्वपि  
 भूतेषु येषां ब्रह्मबुद्धिरुत्पन्ना ते जीवन्मुक्ता इत्यर्थः ॥ ३७ ॥

ननु जीवन्मुक्तः कः ? यथा देहोऽहं पुरुषोऽहं ब्राह्मणोऽहं  
 शूद्रोऽहमस्मीति दृढनिश्चयस्तथा नाहं ब्राह्मणः न शूद्रः न पुरु-  
 षः किंतु असंगः सच्चिदानंदस्वरूपः प्रकाशरूपः सर्वातर्यामी  
 चिदाकाशरूपोऽस्मीति दृढनिश्चयरूपाऽपरोक्षज्ञानवान् जीव-  
 न्मुक्तः ॥ ३८ ॥ ब्रह्मैवाहमस्मीत्यपरोक्षज्ञानेन निखिलकर्मबन्ध-  
 विनिर्मुक्तः स्यात् ॥ कर्माणि कतिविधानि संतीति चेत्  
 आगामिसंचितप्रारब्धभेदेन त्रिविधानि संति ॥ ३९ ॥ ज्ञानो-  
 त्पत्त्यनंतरं ज्ञानिदेहकृतं पुण्यपापरूपं कर्म यदस्ति तदागामी-  
 त्यभिधीयते ॥ ४० ॥ संचितं कर्म किम् । अनंतकोटिजन्मनां  
 बीजभूतं सत् यत्कर्मजातं पूर्वार्जितं तिष्ठति तत्संचितं ज्ञेयम्  
 ॥ ४१ ॥ प्रारब्धकर्म किमिति चेत् । इदं शरीरमुत्पाद्य इह  
 लोके एवं सुखदुःखादिप्रदं यत्कर्म तत्प्रारब्धं भोगेन नष्टं भव-  
 ति प्रारब्धकर्मणां भोगादेव क्षय इति ॥ ४२ ॥ संचितं कर्म  
 ब्रह्मैवाहमिति निश्चयात्मकज्ञानेन नश्यति । आगामि कर्म अपि  
 ज्ञानेन नश्यति । किंच आगामिकर्मणां नलिनीदलगतजलवत्  
 ज्ञानिनां संबन्धो नास्ति ॥ ४३ ॥ किंच ये ज्ञानिनं स्तुवंति  
 भजंति अर्चयंति तान्प्रति ज्ञानिकृतम् आगामि पुण्यं गच्छति ।  
 ये ज्ञानिनं निंदंति द्विषंति दुःखप्रदानं कुर्वन्ति तान्प्रति ज्ञानि-  
 कृतं सर्वं आगामि क्रियमाणं यदवाच्यं कर्म पापात्मकं तद्ग-  
 च्छति ॥ ४४ ॥ तथा चात्मवित्संसारं तीर्त्वा ब्रह्मानंदं इहैव  
 प्राप्नोति । तरति शोकमात्मविदिति श्रुतेः ॥ ४५ ॥ तनुं त्यजतु  
 वा काश्यां श्वपचस्य गृहेऽथवा ॥ ज्ञानसंप्राप्तिसमये मुक्तोऽसौ  
 विगताशयः ॥ इति स्मृतेश्च ॥ ४७ ॥ इति श्रीमच्छंकराचार्य-  
 विरचितस्तत्त्वबोधः समाप्तः ॥ २५ ॥



## आत्मबोधः ॥ २६ ॥

ॐ परमात्मने नमः ॥ तपोभिः क्षीणपापानां शान्तानां  
 वीतरागिणाम् । मुमुक्षूणामपेक्ष्योऽयमात्मबोधो विधीयते  
 बोधोऽन्यसाधनेभ्यो हि साक्षान्मोक्षैकसाधनम् । पाकस्य वह्नि-  
 वज्ज्ञानं विना मोक्षो न सिध्यति ॥ २ ॥ अविरोधितया कर्म  
 नाविद्यां विनिवर्तयेत् । विद्याऽविद्यां निहन्त्येव तेजस्तिमिर-  
 संघवत् ॥ ३ ॥ परिच्छिन्नमिवाज्ञानात्तन्नाशे सति केवलः ।  
 स्वयं प्रकाशते ह्यात्मा मेघापायेऽशुमानिव ॥ ४ ॥ अज्ञानकलुषं  
 जीवं ज्ञानाभ्यासाद्धि निर्मलम् । कृत्वा ज्ञानं स्वयं नश्येज्जलं  
 कतकरेणुवत् ॥ ५ ॥ संसारः स्वप्नतुल्यो हि रागद्वेषादिसंकुलः ।  
 स्वकाले सत्यवद्भाति प्रबोधे सत्यसद्भवेत् ॥ ६ ॥ तावत्सत्यं  
 जगद्भाति शुक्तिकारजतं यथा । यावन्न ज्ञायते ब्रह्म सर्वाधि-  
 ष्ठानमद्वयम् ॥ ७ ॥ सच्चिदात्मन्यनुस्यूते नित्ये विष्णौ प्रकल्पि-  
 ताः । व्यक्तयो विविधाः सर्वा हाटके कटकादिवत् ॥ ८ ॥  
 यथाकाशो हृषीकेशो नानोपाधिगतो विभुः । तद्भेदाद्भिन्नव-  
 द्भाति तन्नाशे सति केवलः ॥ ९ ॥ नानोपाधिवशादेव जाति-  
 वर्णाश्रमादयः । आत्मन्यारोपितास्तोये रसवर्णादिभेदवत्  
 ॥ १० ॥ पञ्चीकृतमहाभूतसंभवं कर्मसंचितम् । शरीरं सुखदुः-  
 खानां भोगायतनमुच्यते ॥ ११ ॥ पञ्चप्राणमनोबुद्धिदशेन्द्रि-  
 यसमन्वितम् । अपञ्चीकृतभूतोत्थं सूक्ष्माङ्गं भोगसाधनम्  
 ॥ १२ ॥ अनाद्यविद्याऽनिर्वाच्या कारणोपाधिरुच्यते । उपा-  
 धित्रितयादन्यमात्मानमवधारयेत् ॥ १३ ॥ पञ्चकोशादियो-  
 गेन तत्तन्मय इव स्थितः । शुद्धात्मा नीलवस्त्रादियोगेन स्फ-

टिको यथा ॥ १४ ॥ वपुस्तुपादिभिः कोशैर्युक्तं युक्त्यावधा-  
 ततः । आत्मानमन्तरं शुद्धं विविच्यात्तन्दुलं यथा ॥ १५ ॥  
 सदा सर्वगतोऽप्यात्मा न सर्वत्रावभासते । बुद्धावेवावभासेते  
 स्वच्छेषु प्रतिबिम्बवत् ॥ १६ ॥ देहेन्द्रियमनोबुद्धिप्रकृतिभ्यो  
 विलक्षणम् । तद्वृत्तिसाक्षिणं विद्यादात्मानं राजवत्सदा ॥ १७ ॥  
 व्यापृतेष्विन्द्रियेष्व्वात्मा व्यापारीवाविवेकिनाम् । दृश्यतेऽग्रेषु  
 धावत्सु धावन्निव यथा शशी ॥ १८ ॥ आत्मचैतन्यमाश्रित्य  
 देहेन्द्रियमनोधियः । स्वकीयार्थेषु वर्तन्ते सूर्यालोकं यथा जनाः  
 ॥ १९ ॥ देहेन्द्रियगुणान्कर्माण्यमले सच्चिदात्मनि । अध्यस्य-  
 न्त्यविवेकेन गगने नीलतादिवत् ॥ २० ॥ अज्ञानान्मानसो-  
 पाधेः कर्तृत्वादीनि चात्मनि । कल्प्यन्तेऽम्बुगते चन्द्रे चलना-  
 दि यथाम्भसः ॥ २१ ॥ रागेच्छासुखदुःखादि बुद्धौ सत्यां  
 प्रवर्तते । सुषुप्तौ नास्ति तन्नाशे तस्माद्बुद्धेस्तु नात्मनः ॥ २२ ॥  
 प्रकाशोऽर्कस्य तोयस्य शैत्यमग्रेर्यथोष्णता । स्वभावः सच्चिदान-  
 न्दनित्यनिर्मलतात्मनः ॥ २३ ॥ आत्मनः सच्चिदंशश्च बुद्धेर्वृ-  
 त्तिरिति द्वयम् । संयोज्य चाविवेकेन जानामीति प्रवर्तते ॥ २४ ॥  
 आत्मनो विक्रिया नास्ति बुद्धेर्वोदो न जालिति । जीवः सर्व-  
 मूलं ज्ञात्वा कर्ता द्रष्टेति मुह्यति ॥ २५ ॥ रज्जुसर्पवदात्मानं  
 जीवं ज्ञात्वा भयं वहेत् । नाहं जीवः परात्मेति ज्ञातं चेन्निर्भयो  
 भवेत् ॥ २६ ॥ आत्मावभासयत्येको बुद्ध्यादीनीन्द्रियाणि  
 हि । दीपो घटादिवत्स्वात्मा जडैस्तैर्नावभास्यते ॥ २७ ॥  
 स्वबोधे नान्यबोधेच्छा बोधरूपतयात्मनः । न दीपस्यान्यदी-  
 पेच्छा यथा स्वात्मा प्रकाशते ॥ २८ ॥ निषिध्य निखिलोपा-  
 धीभेति नेतीति ब्रूयतः । विद्यादैक्यं महावाक्यैर्जीवात्मपर-



मात्मनोः ॥ २९ ॥ आविद्यकं शरीरादि दृश्यं बुद्बुदवत्क्षरम् ।  
 एतद्विलक्षणं विद्यादहं ब्रह्मेति निर्मलम् ॥ ३० ॥ देहान्यत्तान्न  
 मे जन्म जराकार्श्यलयादयः । शब्दादिविषयैः सङ्गो निरिन्द्रि-  
 यतया न च ॥ ३१ ॥ अमनस्त्वान्न मे दुःखरागद्वेषभयादयः ।  
 अप्राणो ह्यमनाः शुभ्र इत्यादिश्रुतिशासनात् ॥ ३२ ॥ निर्गुणो  
 निष्क्रियो नित्यो निर्विकल्पो निरञ्जनः । निर्विकारो निराकारो  
 नित्यमुक्तोऽस्मि निर्मलः ॥ ३३ ॥ अहमाकाशवत्सर्ववहिरन्त-  
 र्गतोऽच्युतः । सदा सर्वसमः शुद्धो निःसङ्गो निर्मलोऽचलः  
 ॥ ३४ ॥ नित्यशुद्धविमुक्तैकमखण्डानन्दमद्वयम् । सत्यं ज्ञानम-  
 नन्तं यत्परं ब्रह्माहमेव तत् ॥ ३५ ॥ एवं निरन्तराभ्यस्ता  
 ब्रह्मैवासीति वासना । हरत्यविद्याविक्षोभान् रोगानिव रसा-  
 यनम् ॥ ३६ ॥ विविक्तदेश आसीनो विरागो विजितेन्द्रियः ।  
 भावयेदेकमात्मानं तमनन्तमनन्यधीः ॥ ३७ ॥ आत्मन्येवा-  
 खिलं दृश्यं प्रविलाप्य धियः सुधीः । भावयेदेकमात्मानं निर्म-  
 लाकाशवत्सदा ॥ ३८ ॥ रूपवर्णादिकं सर्वं विहाय परमार्थ-  
 वित् । परिपूर्णचिदानन्दस्वरूपेणावतिष्ठते ॥ ३९ ॥ ज्ञातृज्ञान-  
 ज्ञेयभेदः परात्मनि न विद्यते । चिदानन्दैकरूपत्वादीप्यते स्वय-  
 मेव हि ॥ ४० ॥ एवमात्मारणौ ध्यानमन्थने सततं कृते ।  
 उदितावगतिर्ज्वाला सर्वाज्ञानेन्धनं दहेत् ॥ ४१ ॥ अरुणेनेव  
 बोधेन पूर्वसन्तमसे हृते तत आविर्भवेदात्मा स्वयमेवांशुमा-  
 निव ॥ ४२ ॥ आत्मा तु सततं प्राप्तोऽप्यग्राप्तवदविद्यया ।  
 तन्नाशे प्राप्तवद्भाति स्वकण्ठाभरणं यथा ॥ ४३ ॥ स्थाणौ पुरु-  
 षवद्भ्रान्त्या कृता ब्रह्मणि जीवता । जीवस्य तात्त्विके रूपे  
 तस्मिन् दृष्टे निवर्तते ॥ ४४ ॥ तत्त्वस्वरूपानुभवादुत्पन्नं ज्ञान-

मञ्जसा । अहं ममेति चाज्ञानं बाधते दिग्भ्रमादिवत् ॥ ४५ ॥  
 सम्यग्विज्ञानवान्योगी स्वात्मन्येवाखिलं स्थितम् । एवं च सर्वमा-  
 त्मानमीक्षते ज्ञानचक्षुषा ॥ ४६ ॥ आत्मैवेदं जगत्सर्वमात्म-  
 नोजन्यन्न विद्यते । मृदो यद्वद्वटादीनि स्वात्मानं सर्वमीक्षते  
 ॥ ४७ ॥ जीवन्मुक्तस्तु तद्विद्वान्पूर्वोपाधिगुणैस्त्यजेत् । सच्चि-  
 दानन्दरूपत्वाद्भवेद्भ्रमरकीटवत् ॥ ४८ ॥ तीर्त्वा मोहार्णवं हत्वा  
 रागद्वेषादिराक्षसान् । योगी शान्तिसमायुक्तो ह्यात्मारामो  
 विराजते ॥ ४९ ॥ उपाधिस्थोऽपि तद्धर्मैर्न लिप्तो व्योमवन्मु-  
 निः । सर्वविन्मूढवत्तिष्ठेदसक्तो वायुवच्चरेत् ॥ ५० ॥ बाह्यां  
 नित्यसुखासक्तिं हित्वात्मसुखनिर्वृतः । घटस्थदीपवत् स्वच्छः  
 स्वान्तरेव प्रकाशते ॥ ५१ ॥ उपाधिविलयाद्विष्णौ निर्विशेषं  
 विशेन्मुनिः । जले जलं वियज्योन्नि तेजस्तेजसि वा यथा ॥ ५२ ॥  
 यल्लाभान्नापरो लाभो यत्सुखान्नापरं सुखम् । यज्ज्ञानान्नापरं  
 ज्ञानं तद्ब्रह्मेत्यवधारयेत् ॥ ५३ ॥ यद्वृद्धा न परं दृश्यं यद्भूत्वा  
 न पुनर्भवः । यज्ज्ञात्वा न परं ज्ञेयं तद्ब्रह्मेत्यवधारयेत् ॥ ५४ ॥  
 तिर्यगूर्ध्वमधः पूर्णं सच्चिदानन्दमव्ययम् । अनन्तं नित्यमेकं  
 यत्तद्ब्रह्मेत्यवधारयेत् ॥ ५५ ॥ अतद्वावृत्तिरूपेण वेदान्तैर्लक्ष्य-  
 तेऽव्ययम् । अखण्डानन्दमेकं यत्तद्ब्रह्मेत्यवधारयेत् ॥ ५६ ॥  
 अखण्डानन्दरूपस्य तस्यानन्दलवाश्रिताः । ब्रह्माद्यास्तारतम्येन  
 भवन्त्यानन्दिनोऽखिलाः ॥ ५७ ॥ तद्युक्तमखिलं वस्तु व्यव-  
 हारस्तदन्वितः । तस्मात्सर्वगतं ब्रह्म क्षीरे सर्पिरिवाखिले ॥ ५८ ॥  
 अनप्यस्थूलमह्रस्वमदीर्घमजमव्ययम् । अरूपगुणवर्णारूपं तद्ब्र-  
 ह्मेत्यवधारयेत् ॥ ५९ ॥ यज्ज्ञासा भासतेऽर्कादि भास्यैर्यत्तु च  
 भास्यते । येन सर्वमिदं भाति तद्ब्रह्मेत्यवधारयेत् ॥ ६० ॥



स्वयमन्तर्बहिर्व्याप्य भासयन्नखिलं जगत् । ब्रह्म प्रकाशते वह्नि-  
 प्रतप्तायसपिण्डवत् ॥ ६१ ॥ जगद्विलक्षणं ब्रह्म ब्रह्मणोऽन्यन्न  
 किञ्चन । ब्रह्मान्यद्भाति चेन्मिथ्या यथा मरुमरीचिका ॥ ६२ ॥  
 दृश्यते श्रूयते यद्यद्ब्रह्मणोऽन्यन्न तद्भवेत् । तत्त्वज्ञानाच्च तद्ब्रह्म  
 सच्चिदानन्दमद्वयम् ॥ ६३ ॥ सर्वगं सच्चिदात्मानं ज्ञानचक्षु-  
 निर्नीक्षते । अज्ञानचक्षुर्नेक्षेत भास्वन्तं भानुमन्धवत् ॥ ६४ ॥  
 श्रवणादिभिरुदीप्तो ज्ञानाग्निपरितापितः । जीवः सर्वमलान्मुक्तः  
 स्वर्णवद्द्योतते स्वयम् ॥ ६५ ॥ हृदाकाशोदितो ह्यात्मा बोध-  
 भानुस्तमोपहृत् । सर्वव्यापी सर्वधारी भाति सर्वं प्रकाशते  
 ॥ ६६ ॥ दिग्देशकालाद्यनपेक्ष्यः सर्वगं शीतादिहन्नित्यसुखं  
 निरञ्जनम् । यः स्वात्मतीर्थं भजते विनिष्क्रियः स सर्ववित्स-  
 र्वगतोऽमृतो भवेत् ॥ ६७ ॥ इति श्रीमत्परमहंसपरिव्राजका-  
 चार्यश्रीमच्छंकराचार्यकृत आत्मबोधः समाप्तः ॥ २६ ॥

### वाक्यसुधा ॥ २७ ॥

ॐ परमात्मने नमः ॥ रूपं दृश्यं लोचनं दृक् तद्दृश्यं द्रष्टृ  
 मानसं । दृश्या धीवृत्तयः साक्षी द्येव न तु दृश्यते ॥ १ ॥  
 नीलपीतस्थूलसूक्ष्मह्रस्वदीर्घादिभेदतः । नानाविधानि रूपाणि  
 पश्यल्लोचनमेकधा ॥ २ ॥ आन्ध्यमान्द्यपटुत्वेषु नेत्रधर्मेष्वने-  
 कधा । संकल्पयन्मनः श्रोत्रत्वगादौ योज्यतामिति ॥ ३ ॥  
 कामः संकल्पसंदेहौ श्रद्धाश्रद्धे धृतीतरे । हीर्द्धीर्भीरित्येवमादी-  
 न्भासयत्येकधा चित्तिः ॥ ४ ॥ नोदेति नास्तमेत्येषा न वृद्धि-  
 याति न क्षयं । स्वयं तथाविधान्यानि भासयेत्साधनं विना  
 ॥ ५ ॥ चिच्छायावेशतो बुद्धौ भानं धीस्तु द्विधा स्थिता ।

एकाहंकृतिरन्या स्यादन्तःकरणरूपिणी ॥ ६ ॥ छायाहंकार-  
 योरैक्यं तप्तायःपिंडवन्मतम् । तदहंकारतादात्म्यादेहश्चेतनता-  
 मियात् ॥ ७ ॥ अहंकारस्य तादात्म्यं चिच्छायादेहसाक्षिभिः ।  
 सहजं कर्मजं भ्रान्तिजन्यं च त्रिविधं क्रमात् ॥ ८ ॥ संबन्धि-  
 नोः सतोर्नास्ति निवृत्तिः सहजस्य तु । कर्मक्षयात्प्रबोधाच्च  
 निवर्तेते क्रमादुभे ॥ ९ ॥ अहंकारलये सुप्तौ भवेदेहोप्यचेतनः ।  
 अहंकृतिविकारोत्थः स्वप्नः सर्वस्तु जागरः ॥ १० ॥ अंतःक-  
 णवृत्तिस्तु चितिच्छायैक्यमागता । वासनाः कल्पयत्येव बोधे-  
 ऽक्षैर्विषयान्न हि ॥ ११ ॥ मनोहंकृत्युपादानं लिंगमेकं जडा-  
 त्मकं । अवस्थात्रयमन्वेति जायते त्रियतेऽपिवा ॥ १२ ॥ शक्ति-  
 द्वयं हि मायाया विक्षेपावृत्तिरूपकम् । विक्षेपशक्तिर्लिङ्गादिब्र-  
 ह्माण्डान्तं जगत्सृजेत् ॥ १३ ॥ अन्तर्दृग्दृश्ययोर्भेदं बहिश्च  
 ब्रह्मसर्गयोः । या वृणोत्यपरा शक्तिः सा संसारस्य कारणं  
 ॥ १४ ॥ सृष्टिर्नाम ब्रह्मरूपे सच्चिदानंदवस्तुनि । अम्बुफेना-  
 दिवत्सर्वं नामरूपप्रसारणम् ॥ १५ ॥ साक्षिणः पुरतो भाति  
 लिङ्गदेहेन संयुतः । चितिच्छायासमावेशाज्जीवः स्याद्वावहा-  
 रिकः ॥ १६ ॥ अस्य जीवत्वमारोपात्साक्षिण्यपि च भासते ।  
 आवृत्तौ तु विनष्टायां भेदजातं प्रयाति तत् ॥ १७ ॥ सर्गस्य  
 ब्रह्मणस्तद्वद्भेदमावृत्य तिष्ठति । या शक्तिस्तद्वशाद्ब्रह्म विकृत-  
 त्वेन भासते ॥ १८ ॥ अत्राप्यावृत्तिनाशेन विभाति ब्रह्मस-  
 र्गयोः । भेदस्ततो विकारः स्यात्सर्गेन ब्रह्मणि क्वचित् ॥ १९ ॥  
 अस्ति भाति प्रियं रूपं नाम चेत्यंशपञ्चकम् । आद्यं त्रयं ब्रह्मरूपं  
 जगद्रूपं ततो द्वयम् ॥ २० ॥ खवाय्वग्निजलोर्वीषु देवतिर्यङ्  
 रादिषु । अभिजात्सच्चिदानंदाद्भिद्येते रूपनामनी ॥ २१ ॥



उपेक्ष्य नामरूपे द्वे सच्चिदानन्दवस्तुनि । समाधिं सर्वदा कुर्या-  
 द्दृढये वाथवा वहिः ॥ २२ ॥ सविकल्पोऽविकल्पश्च समाधि-  
 द्विविधो हृदि । दृश्यशब्दानुवेधेन सविकल्पः पुनर्द्विधा  
 ॥ २३ ॥ कामाद्याश्चित्तसादृश्यात्तत्साक्षित्वेन चेतनाम् । ध्या-  
 येद्दृश्यानुविद्धोऽयं समाधिः सविकल्पकः ॥ २४ ॥ असंगः  
 सच्चिदानन्दस्वप्नभो द्वैतवर्जितः । अस्मीति शब्दविद्धोऽयं सविकल्पः  
 समाहितः ॥ २५ ॥ स्वानुभूतिरसावेशाद्दृश्यशब्दावुपेक्ष्यतु ।  
 निर्विकल्पः समाधिः स्यान्निर्वातस्थलदीपवत् ॥ २६ ॥ हृदि  
 च बाह्यदेशेषि यस्मिन्कस्मिंश्च वस्तुनि । समाधिराद्यः सन्मात्रे  
 नामरूपे पृथक्स्थितः ॥ २७ ॥ अखण्डैकरसं वस्तु सच्चिदानं-  
 दलक्षणम् । इत्यविच्छिन्नचित्तेऽयं समाधिर्मध्यमो भवेत् ॥ २८ ॥  
 स्तव्यभावो रसास्वादात्तृतीयः पूर्ववन्मतः । एतैः समाधिभिः  
 षड्भिर्नयेत्कालं निरन्तरम् ॥ २९ ॥ देहाभिमाने गलिते विज्ञा-  
 ते परमात्मनि । यत्र यत्र मनो याति तत्र तत्र समाधयः ॥ ३० ॥  
 भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य  
 कर्माणि तस्मिन्दृष्टे परावरे ॥ ३१ ॥ अवच्छिन्नश्चिदाभासस्तृ-  
 तीयः स्वप्नकल्पितः । विज्ञेयस्त्रिविधो जीवस्तत्राद्यः पारमा-  
 र्थिकः ॥ ३२ ॥ अवच्छेदः कल्पितः स्यादवच्छेद्यं तु वास्तवम् ।  
 तस्मिन्जीवत्वमारोपाद्ब्रह्मत्वं तु स्वभावतः ॥ ३३ ॥ अवच्छिन्न-  
 स्य जीवस्य तादात्म्यं ब्रह्मणा सह । तत्त्वमस्यादिवाक्यानि जगु-  
 र्नेतरजीवयोः ॥ ३४ ॥ ब्रह्मण्यवस्थिता माया विक्षेपावृतिरु-  
 पिका । आवृत्याखण्डता तस्मिञ्जगज्जीवौ प्रकल्पयेत् ॥ ३५ ॥  
 जीवो धीस्थश्चिदाभासो जगत्स्याद्भूतभौतिकम् । अनादिकाल-  
 मारभ्य मोक्षात्पूर्वमिदं द्वयम् ॥ ३६ ॥ चिदाभासे स्थिता निद्रा

विक्षेपावृतिरूपिणी । आवृत्य जीवजगती पूर्वं नूत्नेन कल्पयेत्  
 ॥ ३७ ॥ प्रतीतिकाल एवैते स्थितत्वात्प्रातिभासिके । न हि  
 स्वप्नप्रबुद्धस्य पुनः स्वप्ने स्थितिस्तयोः ॥ ३८ ॥ प्रातिभासिकजी-  
 वस्तु जगत्तत्प्रातिभासिकम् । वास्तवं मन्यते यस्तु मिथ्येति  
 व्यावहारिकः ॥ ३९ ॥ व्यावहारिकजीवस्तु जगत्तद्व्यावहारि-  
 कम् । सत्ये प्रत्येति मिथ्येति मन्यते पारमार्थिकः ॥ ४० ॥  
 पारमार्थिकजीवस्तु ब्रह्मैकं पारमार्थिकम् । प्रत्येति वीक्षते  
 नान्यद्वीक्षेत्तच्चनृतात्मना ॥ ४१ ॥ माधुर्यद्रवशैत्यादिजलधर्मा-  
 स्तरंगके । अनुगम्याऽपि तन्निष्ठे फेनेऽप्यनुगता यथा ॥ ४२ ॥  
 प्रातिभासिकजीवस्य लये स्युर्व्यावहारिके । तल्लये सच्चिदा-  
 नंदाः पर्यवस्यन्ति साक्षिणि ॥ ४३ ॥ इति श्रीमच्छंकराचार्य-  
 विरचितवाक्यसुधा संपूर्णा ॥ २७ ॥

अथाऽपरोक्षानुभूतिप्रारम्भः ॥ २८ ॥

ॐ परमात्मने नमः ॥ श्रीहरिं परमानन्दमुपदेष्टारमीश्व-  
 रम् । व्यापकं सर्वलोकानां कारणं तं नमाम्यहम् ॥ १ ॥  
 अपरोक्षानुभूतिर्वै प्रोच्यते मोक्षसिद्धये । सद्भिरेव प्रयत्नेन  
 वीक्षणीया मुहुर्मुहुः ॥ २ ॥ स्ववर्णाश्रमधर्मेण तपसा हरितो-  
 षणात् । साधनं प्रभवेत्पुंसां वैराग्यादिचतुष्टयम् ॥ ३ ॥ ब्रह्मा-  
 दिस्थावरान्तेषु वैराग्यं विषयेष्वनु । यथैव काकविष्टायां वैराग्यं  
 तद्वि निर्मलम् ॥ ४ ॥ नित्यमात्मस्वरूपं हि दृश्यं तद्विपरीत-  
 गम् । एवं यो निश्चयः सम्यग्विवेको वस्तुनः स वै ॥ ५ ॥  
 सदैव वासनात्यागः शमोऽयमिति शब्दितः । निग्रहो बाह्यवृ-  
 त्तीनां दम इत्यभिधीयते ॥ ६ ॥ विषयेभ्यः परावृत्तिः परमो-



परतिहिं सा । सहनं सर्वदुःखानां तितिक्षा सा शुभा मता  
 ॥ ७ ॥ निगमाचार्यवाक्येषु भक्तिः श्रद्धेति विश्रुता । चित्तै-  
 काग्र्यं तु सल्लक्ष्ये समाधानमिति स्मृतम् ॥ ८ ॥ संसारबन्ध-  
 निर्मुक्तिः कथं मे स्यात्कदा विधे । इति या सुदृढा बुद्धिर्व-  
 क्तव्या सा मुमुक्षुता ॥ ९ ॥ उक्तसाधनयुक्तेन विचारः पुरुषे-  
 ण हि । कर्तव्यो ज्ञानसिद्ध्यर्थमात्मनः शुभमिच्छता ॥ १० ॥  
 नोत्पद्यते विना ज्ञानं विचारेणान्यसाधनैः । यथा पदार्थभानं  
 हि प्रकाशेन विना कचित् ॥ ११ ॥ कोऽहं कथमिदं जातं  
 को वै कर्ताऽस्य विद्यते । उपादानं किमस्तीह विचारः सो-  
 ज्यमीदृशः ॥ १२ ॥ नाहं भूतगणो देहो नाहं चाक्षगणस्तथा ।  
 एतद्विलक्षणः कश्चिद्विचारः सोऽज्यमीदृशः ॥ १३ ॥ अज्ञानप्र-  
 भवं सर्वं ज्ञानेन प्रविलीयते । संकल्पो विविधः कर्ता विचा-  
 रः सोऽज्यमीदृशः ॥ १४ ॥ एतयोर्यदुपादानमेकं सूक्ष्मं सद-  
 व्ययम् । यथैव मृद्वटादीनां विचारः सोऽज्यमीदृशः ॥ १५ ॥  
 अहमेकोऽपि सूक्ष्मश्च ज्ञाता साक्षी सदव्ययः । तदहं नात्र  
 संदेहो विचारः सोऽज्यमीदृशः ॥ १६ ॥ आत्मा विनिष्कलो  
 ह्येको देहो बहुभिरावृतः । तयोरैक्यं प्रपश्यन्ति किमज्ञानमतः  
 परम् ॥ १७ ॥ आत्मा नियामकश्चान्तर्देहो बाह्यो नियम्यकः ।  
 तयोरैक्यं ॥ १८ ॥ आत्मा ज्ञानमयः पुण्यो देहो मांसमयो-  
 ऽशुचिः । तयोरैक्यं ॥ १९ ॥ आत्मा प्रकाशकः स्वच्छो  
 देहस्तामस उच्यते । तयोरैक्यं ॥ २० ॥ आत्मा नित्यो हि  
 सद्रूपो देहोऽनित्यो ह्यसन्मयः । तयोरैक्यं ॥ २१ ॥ आत्म-  
 नस्तत्प्रकाशत्वं यत्पदार्थावभासनम् । नाग्न्यादिदीप्तिवद्दीप्ति-  
 र्भवत्यान्ध्यं यतो निशि ॥ २२ ॥ देहोऽहमित्ययं मूढो धृत्वा

तिष्ठत्यहो जनः । ममायमित्यपि ज्ञात्वा घटद्रष्टेव सर्वदा  
 ॥ २३ ॥ ब्रह्मैवाहं समः शान्तः सच्चिदानन्दलक्षणः । नाहं  
 देहो ह्यसद्रूपो ज्ञानमित्युच्यते बुधैः ॥ २४ ॥ निर्विकारो  
 निराकारो निरवद्योऽहमव्ययः । नाहं देहो ह्यसद्रूपो ज्ञानमि-  
 त्युच्यते बुधैः ॥ २५ ॥ निरामयो निराभासो निर्विकल्पोह-  
 माततः । नाहं देहो० ॥ २६ ॥ निर्गुणो निष्क्रियो नित्यो  
 नित्यमुक्तोऽहमच्युतः । नाहं देहो० ॥ २७ ॥ निर्मलो नि-  
 श्वलोऽनन्तः शुद्धोऽहमजरोऽमरः । नाहं देहो० ॥ २८ ॥  
 स्वदेहे शोभनं सन्तं पुरुषाख्यं च संमतम् । किं मूर्खं शून्य-  
 मात्मानं देहातीतं करोषि भोः ॥ २९ ॥ स्वात्मानं शृणु मूर्ख  
 त्वं श्रुत्या युक्त्या च पूरुषम् । देहातीतं सदाकारं सुदुर्द-  
 भवादृशैः ॥ ३० ॥ अहंशब्देन विख्यात एक एव स्थितः परः ।  
 स्थूलस्त्वनेकतां प्राप्तः कथं स्यादेहकः पुमान् ॥ ३१ ॥  
 अहं द्रष्टृतया सिद्धो देहो दृश्यतया स्थितः । ममायमिति निर्दे-  
 शात्कथं० ॥ ३२ ॥ अहं विकारहीनस्तु देहो नित्यं विकार-  
 वान् । इति प्रतीयते साक्षात्कथं० ॥ ३३ ॥ यस्मात्परमिति  
 श्रुत्या तया पुरुषलक्षणम् । विनिर्णीतं विमूढेन कथं० ॥ ३४ ॥  
 सर्वं पुरुष एवेति सूक्ते पुरुषसंज्ञिते । अप्युच्यते यतः श्रुत्या  
 कथं० ॥ ३५ ॥ असङ्गः पुरुषः प्रोक्तो बृहदारण्यकेऽपि च ।  
 अनन्तमलसंश्लिष्टः कथं० ॥ ३६ ॥ तत्रैव च समाख्यातः स्वयं-  
 ज्योतिर्हि पुरुषः । जडः परप्रकाशोऽसौ कथं० ॥ ३७ ॥  
 प्रोक्तोऽपि कर्मकाण्डेन ह्यात्मा देहाद्विलक्षणः । नित्यश्च तत्फलं  
 भुङ्क्ते देहपातादनन्तरम् ॥ ३८ ॥ लिङ्गं चानेकसंयुक्तं चलं दृश्यं  
 विकारि च । अव्यापकमसद्रूपं तत्कथं स्यात्पुमानयम् ॥ ३९ ॥



एवं देहद्वयादन्य आत्मपूरुष ईश्वरः । सर्वात्मा सर्वरूपश्च  
 सर्वातीतोऽहमव्ययः ॥ ४० ॥ इत्यात्मदेहभागेन प्रपञ्चस्यैव  
 सत्यता । यथोक्ता तर्कशास्त्रेण ततः किं पुरुषार्थता ॥ ४१ ॥  
 इत्यात्मदेहभेदेन देहात्मत्वं निवारितम् । इदानीं देहभेदस्य  
 ह्यसत्त्वं स्फुटमुच्यते ॥ ४२ ॥ चैतन्यस्यैकरूपत्वाद्भेदो युक्तो न  
 कर्हिचित् । जीवत्वं च मृषा ज्ञेयं रज्जौ सर्पग्रहो यथा ॥ ४३ ॥  
 रज्ज्वज्ञानात् क्षणेनैव यद्वद्रज्जुर्हि सर्पिणी । भाति तद्वच्चितिः  
 साक्षाद्विश्वाकारेण केवला ॥ ४४ ॥ उपादानं प्रपञ्चस्य ब्रह्मणो-  
 ऽन्यन्न विद्यते । तस्मात्सर्वप्रपञ्चोऽयं ब्रह्मैवास्ति न चेतरेत् ॥ ४५ ॥  
 व्याप्यव्यापकता मिथ्या सर्वमात्मेति शासनात् । इति ज्ञाते  
 परे तच्चे भेदस्यावसरः कुतः ॥ ४६ ॥ श्रुत्या निवारितं नूनं  
 नानात्वं स्वमुखेन हि । कथं भासो भवेदन्यः स्थिते चाद्वयका-  
 रणे ॥ ४७ ॥ दोषोऽपि विहितः श्रुत्या मृत्योर्मृत्युं स गच्छ-  
 ति । इह पश्यति नानात्वं मायया वञ्चितो नरः ॥ ४८ ॥  
 ब्रह्मणः सर्वभूतानि जायन्ते परमात्मनः । तस्मादेतानि ब्रह्मैव  
 भवन्तीत्यवधारयेत् ॥ ४९ ॥ ब्रह्मैव सर्वनामानि रूपाणि  
 विविधानि च । कर्माण्यपि समग्राणि विभर्तीति श्रुतिर्जगौ  
 ॥ ५० ॥ सुवर्णाज्जायमानस्य सुवर्णत्वं च शाश्वतम् । ब्रह्मणो  
 जायमानस्य ब्रह्मत्वं च तथा भवेत् ॥ ५१ ॥ स्वल्पमप्यन्तरं  
 कृत्वा जीवात्मपरमात्मनोः । यः संतिष्ठति मूढात्मा भयं  
 तस्याभिभाषितम् ॥ ५२ ॥ यत्राज्ञानाद्भवेद्वैतमितरस्तत्र पश्य-  
 ति । आत्मत्वेन यदा सर्वं नेतरस्तत्र चाण्वपि ॥ ५३ ॥  
 यस्मिन्सर्वाणि भूतानि ह्यात्मत्वेन विजानतः । न वै तस्य  
 भवेन्मोहो न च शोकोऽद्वितीयतः ॥ ५४ ॥ अयमात्मा हि

ब्रह्मैव सर्वात्मकतया स्थितः । इति निर्धारितं श्रुत्या बृहदार-  
 ण्यसंस्थया ॥ ५५ ॥ अनुभूतोऽप्ययं लोको व्यवहारक्षमोऽपि  
 सन् । असद्रूपो यथा स्वप्न उत्तरक्षणबाधतः ॥ ५६ ॥ स्वप्नो-  
 जागरणेऽलीकः स्वप्नेऽपि जागरो न हि । द्वयमेव लये नास्ति  
 लयोपि ह्युभयोर्न च ॥ ५७ ॥ त्रयमेवं भवेन्मिथ्या गुणत्रय-  
 विनिर्मितम् । अस्य द्रष्टा गुणातीतो नित्यो ह्येकश्चिदात्मकः  
 ॥ ५८ ॥ यद्वन्मृदि घटभ्रान्तिं शुक्तौ वा रजतस्थितिम् । तद्व-  
 द्ब्रह्मणि जीवत्वं वीक्ष्यमाणे न पश्यति ॥ ५९ ॥ यथा मृदि  
 घटो नाम कनके कुण्डलाभिधा । शुक्तौ हि रजतख्यातिर्जी-  
 वशब्दस्तथा परे ॥ ६० ॥ यथैव व्योम्नि नीलत्वं यथा नीरं मरु-  
 स्थले । पुरुषत्वं यथा स्थाणौ तद्वद्विश्वं चिदात्मनि ॥ ६१ ॥  
 यथैव शून्ये वैतालो गन्धर्वाणां पुरं यथा । यथाकाशे द्विच-  
 न्द्रत्वं तद्वत्सत्ये जगत्स्थितिः ॥ ६२ ॥ यथा तरङ्गकलोलैर्जलमेव  
 स्फुरत्यलम् । पात्ररूपेण ताम्रं हि ब्रह्माण्डौघैस्तथात्मता ॥ ६३ ॥  
 घटनाम्ना यथा पृथ्वी पटनाम्ना हि तन्तवः । जगन्नाम्ना चिदा-  
 भाति ज्ञेयं तत्तदभावतः ॥ ६४ ॥ सर्वोपि व्यवहारस्तु ब्रह्मणा  
 क्रियते जनैः । अज्ञानान्न विजानन्ति मृदेव हि घटादिकम्  
 ॥ ६५ ॥ कार्यकारणता नित्यमास्ते घटमृदोर्यथा । तथैव श्रुति-  
 युक्तिभ्यां प्रपञ्चब्रह्मणोरिह ॥ ६६ ॥ गृह्यमाणे घटे यद्वन्मृ-  
 त्तिका याति वै बलात् । वीक्ष्यमाणे प्रपञ्चेऽपि ब्रह्मैवाभाति  
 भासुरम् ॥ ६७ ॥ स हैवात्मा विशुद्धोऽस्ति ह्यशुद्धो भाति वै  
 सदा । यथैव द्विविधा रज्जुज्ञानिनोऽज्ञानिनोऽनिशम् ॥ ६८ ॥  
 यथैव मृन्मयः कुंभस्तद्वद्देहोऽपि चिन्मयः । आत्मानात्मविभा-  
 गोऽयं सुधैव क्रियतेऽबुधैः ॥ ६९ ॥ सर्पत्वेन यथा रज्जु रजत-



त्वेन शुक्तिका । विनिर्णीता विमूढेन देहत्वेन तथात्मता ॥७०॥  
 घटत्वेन यथा पृथ्वी पटत्वेनैव तन्तवः । विनिर्णीता विमूढेन  
 देहत्वेन तथात्मता ॥ ७१ ॥ कनकं कुण्डलत्वेन तरंगत्वेन वै ज-  
 लम् । विनिर्णीतं० ॥ ७२ ॥ पुरुषत्वे यथा स्थाणुर्जलत्वेन  
 मरीचिका । विनिर्णीता० ॥ ७३ ॥ गृहत्वेनैव काष्ठानि खड्ग-  
 त्वेनैव लोहता । विनिर्णीता० ॥ ७४ ॥ यथा वृक्षविपर्यासो  
 जलाद्भवति कस्य चित् । तद्वदात्मनि देहत्वं पश्यत्यज्ञानयो-  
 गतः ॥ ७५ ॥ पोतेन गच्छतः पुंसः सर्वं भातीव चञ्चलंम् ।  
 तद्वदा० ॥ ७६ ॥ पीतत्वं हि यथा शुभ्रे दोषाद्भवति कस्य  
 चित् । तद्व० ॥ ७७ ॥ चक्षुर्भ्यां भ्रमशीलाभ्यां सर्वं भाति  
 भ्रमात्मकम् । तद्व० ॥ ७८ ॥ अलातं भ्रमणेनैव वर्तुलं भाति  
 सूर्यवत् । तद्वदा० ॥ ७९ ॥ महत्त्वे सर्ववस्तूनामणुत्वं ह्यति-  
 दूरतः । तद्वदा० ॥ ८० ॥ सूक्ष्मत्वे सर्वभावानां स्थूलत्वं चोप-  
 नेत्रतः । तद्वदा ॥ ८१ ॥ काचभूमौ जलत्वं वा जलभूमौ  
 हि काचता । तद्वदा० ॥ ८२ ॥ यद्वदग्नौ मणित्वं हि मणौ वा  
 वह्निता पुनः । तद्वदा० ॥ ८३ ॥ अभ्रेषु सत्सु धावत्सु सोमो  
 धावति भाति वै । तद्वदा० ॥ ८४ ॥ यथैव दिग्विपर्यासो मोहा-  
 द्भवति कस्यचित् । तद्वदा० ॥ ८५ ॥ यथा शशी जले भाति  
 चञ्चलत्वेन कस्यचित् । तद्वदा० ॥ ८६ ॥ एवमात्मन्यविद्यातो  
 देहाध्यासो हि जायते । स एवात्मपरिज्ञानाल्लीयते च परात्म-  
 नि ॥ ८७ ॥ सर्वमात्मतया ज्ञातं जगत्स्थावरजंगमम् । अभा-  
 वात्सर्वभावानां देहस्य चात्मता कुतः ॥ ८८ ॥ आत्मानं सततं  
 जानन्कालं नय महाद्युते । प्रारब्धमखिलं भुञ्जन्नोद्वेगं कर्तुमर्ह-  
 सि ॥ ८९ ॥ उत्पन्नेऽप्यात्मविज्ञाने प्रारब्धं नैव मुञ्चति । इति

यच्छ्रूयते शास्त्रे तन्निराक्रियतेऽधुना ॥ ९० ॥ तत्त्वज्ञानोदया-  
 दूर्ध्वं प्रारब्धं नैव विद्यते । देहादीनामसत्त्वात्तु यथा स्वप्नो विबो-  
 धतः ॥ ९१ ॥ कर्म जन्मान्तरीयं यत्प्रारब्धमिति कीर्तितम् ।  
 तत्तु जन्मान्तराभावात्पुंसो नैवास्ति कर्हिचित् ॥ ९२ ॥ स्वप्न-  
 देहो यथाध्यस्तस्तथैवायं हि देहकः । अध्यस्तस्य कुतो जन्म  
 जन्माभावे हि तत्कुतः ॥ ९३ ॥ उपादानं प्रपञ्चस्य मृद्भा-  
 ङस्येव कथ्यते । अज्ञानं चैव वेदान्तैस्तस्मिन्नष्टे क विश्वता  
 ॥ ९४ ॥ यथा रज्जुं परित्यज्य सर्पं गृह्णाति वै भ्रमात् । तद्व-  
 त्सत्यमविज्ञाय जगत्पश्यति मूढधीः ॥ ९५ ॥ रज्जुरूपे परि-  
 ज्ञाते सर्पखण्डं न तिष्ठति । अधिष्ठाने तथा ज्ञाते प्रपञ्चः शू-  
 न्यतां गतः ॥ ९६ ॥ देहस्यापि प्रपञ्चत्वात्प्रारब्धावस्थितिः  
 कुतः । अज्ञानिजनबोधार्थं प्रारब्धं वक्ति वै श्रुतिः ॥ ९७ ॥  
 क्षीयन्ते चास्य कर्माणि तस्मिन्दृष्टे परावरे । बहुलं तन्निषेधार्थं  
 श्रुत्या गीतं च यत्स्फुटम् ॥ ९८ ॥ उच्यतेऽज्ञैर्बलाच्चैतत्तदान-  
 र्थद्वयागमः । वेदान्तमतहानं च यतो ज्ञानमिति श्रुतिः ॥ ९९ ॥  
 त्रिपञ्चांगान्यथो वक्ष्ये पूर्वोक्तस्य हि लब्धये । तच्च सर्वैः सदा कार्यं  
 निदिध्यासनमेव तु ॥ १०० ॥ नित्याभ्यासादृते प्राप्तिर्न भवे-  
 त्सच्चिदात्मनः । तस्माद्ब्रह्म निदिध्यासेज्जिज्ञासुः श्रेयसे चिरम्  
 ॥ १०१ ॥ यमो हि नियमस्त्यागो मौनं देशश्च कालता ।  
 आसनं मूलबन्धश्च देहसाम्यं च दृक्स्थितिः ॥ १०२ ॥ प्राण-  
 संयमनं चैव प्रत्याहारश्च धारणा । आत्मध्यानं समाधिश्च  
 प्रोक्तान्यंगानि वै क्रमात् ॥ १०३ ॥ सर्वं ब्रह्मेति विज्ञानादि-  
 द्रियग्रामसंयमः । यमोऽयमिति संप्रोक्तोऽभ्यसनीयो मुहुर्मुहुः  
 ॥ १०४ ॥ सजातीयप्रवाहश्च विजातीयतिरस्कृतिः । नियमो



हि परानन्दो नियमात्क्रियते बुधैः ॥१०५॥ त्यागः प्रपञ्चरू-  
पस्य चिदात्मत्वावलोकनात् । त्यागो हि महतां पूज्यः सद्यो  
मोक्षमयो यतः ॥ १०६ ॥ यस्माद्वाचो निवर्तन्ते अप्राप्य मनसा  
सह । यन्मौनं योगिभिर्गम्यं तद्भवेत्सर्वदा बुधः ॥ १०७ ॥  
वाचो यस्मान्निवर्तन्ते तद्वक्तुं केन शक्यते । प्रपञ्चो यदि वक्त-  
व्यः सोऽपि शब्दविवर्जितः ॥१०८॥ इति वा तद्भवेन्मौनं सतां  
सहजसंज्ञितम् । गिरा मौनं तु बालानां प्रयुक्तं ब्रह्मवादिभिः  
॥ १०९ ॥ आदावन्ते च मध्ये च जनो यस्मिन्न विद्यते ।  
येनेदं सततं व्याप्तं स देशो विजनः स्मृतः ॥ ११० ॥ कलना-  
त्सर्वभूतानां ब्रह्मादीनां निमेषतः । कालशब्देन निर्दिष्टो ह्यख-  
ण्डानन्द अद्वयः ॥ १११ ॥ सुखेनैव भवेद्यस्मिन्नजस्रं ब्रह्मचित्त-  
नम् । आसनं तद्विजानीयान्नेतरत्सुखनाशनम् ॥ ११२ ॥  
सिद्धं यत्सर्वभूतादि विश्वाधिष्ठानमव्ययम् । यस्मिन्सिद्धाः  
समाविष्टास्तद्वै सिद्धासनं विदुः ॥ ११३ ॥ यन्मूलं सर्वभूतानां  
यन्मूलं चित्तबन्धनं । मूलबन्धः सदा सेव्यो योग्योऽसौ राजयो-  
गिनाम् ॥ ११४ ॥ अंगानां समतां विद्यात्समे ब्रह्मणि लीयते ।  
नोचेन्नैव समानत्वमृजुत्वं शुष्कवृक्षवत् ॥ ११५ ॥ दृष्टिं ज्ञान-  
मयीं कृत्वा पश्येद्ब्रह्ममयं जगत् । सा दृष्टिः परमोदारा न नासा-  
ग्रौवलोकिनी ॥ ११६ ॥ दृष्टिदर्शनदृश्यानां विरामो यत्र वा  
भवेत् । दृष्टिस्तत्रैव कर्तव्या न नासाग्रावलोकिनी ॥ ११७ ॥  
चित्तादिसर्वभावेषु ब्रह्मत्वेनैव भावनात् । निरोधः सर्ववृत्तीनां  
प्राणायामः स उच्यते ॥ ११८ ॥ निषेधनं प्रपञ्चस्य रेचका-  
ख्यः समीरणः । ब्रह्मैवास्मीति या वृत्तिः पूरको वायुरीरितः  
॥ ११९ ॥ ततस्तद्वृत्तिनैश्चल्यं कुम्भकः प्राणसंयमः । अयं

चापि प्रबुद्धानामज्ञानां घ्राणपीडनम् ॥ १२० ॥ विषयेष्वा-  
 त्मतां दृष्ट्वा मनसश्चितिमज्जनम् । प्रत्याहारः स विज्ञेयोऽभ्य-  
 सनीयो मुमुक्षुभिः ॥ १२१ ॥ यत्र यत्र मनो याति ब्रह्मणस्तत्र  
 दर्शनात् । मनसो धारणं चैव धारणा सा परा मता ॥ १२२ ॥  
 ब्रह्मैवासीति सद्वृत्त्या निरालम्बतया स्थितिः । ध्यानशब्देन  
 विख्याता परमानन्ददायिनी ॥ १२३ ॥ निर्विकारतया वृत्त्या  
 ब्रह्माकारतया पुनः । वृत्तिविस्मरणं सम्यक् समाधिर्ज्ञानसं-  
 ज्ञकः ॥ १२४ ॥ इमं च कृत्रिमानन्दं तावत्साधु समभ्यसेत् ।  
 वश्यो यावत्क्षणात्पुंसः प्रयुक्तः सन्भवेत्स्वयम् ॥ १२५ ॥ ततः  
 साधननिर्मुक्तः सिद्धो भवति योगिराट् । तत्स्वरूपं न चैतस्य  
 विषयो मनसो गिराम् ॥ १२६ ॥ समाधौ क्रियमाणे तु  
 विघ्नान्यायान्ति वै बलात् । अनुसंधानराहित्यमालस्यं भोग-  
 लालसम् ॥ १२७ ॥ लयस्तमश्च विश्लेषो रसास्वादश्च शून्यता ।  
 एवं यद्विघ्नबाहुल्यं त्याज्यं ब्रह्मविदा शनैः ॥ १२८ ॥ भाव-  
 वृत्त्या हि भावत्वं शून्यवृत्त्या हि शून्यता । ब्रह्मवृत्त्या हि  
 पूर्णत्वं तथा पूर्णत्वमभ्यसेत् ॥ १२९ ॥ ये हि वृत्तिं जहत्येनां  
 ब्रह्माख्यां पावनीं पराम् । ते तु वृथैव जीवन्ति पशुभिश्च  
 समा नराः ॥ १३० ॥ ये हि वृत्तिं विजानन्ति ज्ञात्वापि वर्द्धयन्ति  
 ये । ते वै सत्पुरुषा धन्या वंद्यास्ते भुवनत्रये ॥ १३१ ॥ येषां  
 वृत्तिः समा वृद्धा परिपक्वा च सा पुनः । ते वै सद्ब्रह्मतां प्राप्ता  
 नेतरे शब्दवादिनः ॥ १३२ ॥ कुशला ब्रह्मवार्त्तायां वृत्ति-  
 हीनाः सुरागिणः । तेप्यज्ञानितया नूनं पुनरायान्ति यान्ति  
 च ॥ १३३ ॥ निमेषार्धं न तिष्ठन्ति वृत्तिं ब्रह्ममयीं विना ।  
 यथा तिष्ठन्ति ब्रह्माद्याः सनकाद्याः शुकादयः ॥ १३४ ॥ कार्ये



कारणता याता कारणेन हि कार्यता । कारणत्वं ततो गच्छे-  
त्कार्याभावे विचारतः ॥ १३५ ॥ अथ शुद्धं भवेद्वस्तु यद्वै  
वाचामगोचरम् । द्रष्टव्यं मृद्वटेनैव दृष्टान्तेन पुनः पुनः ॥ १३६ ॥  
अनेनैव प्रकारेण वृत्तिर्ब्रह्मात्मिका भवेत् । उदेति शुद्धचित्तानां  
वृत्तिज्ञानं ततः परम् ॥ १३७ ॥ कारणव्यतिरेकेण पुमानादौ  
विलोकयेत् । अन्वयेन पुनस्तद्वि कार्ये नित्यं प्रपश्यति ॥ १३८ ॥  
कार्ये हि कारणं पश्येत्पश्चात्कार्यं विसर्जयेत् । कारणत्वं ततो  
गच्छेदवशिष्टं भवेन्मुनिः ॥ १३९ ॥ भावितं तीव्रवेगेन यद्वस्तु  
निश्चयात्मना । पुमांस्तद्वि भवेच्छीघ्रं ज्ञेयं अमरकीटवत्  
॥ १४० ॥ अदृश्यं भावरूपं च सर्वमेव चिदात्मकम् । साव-  
धानतया नित्यं स्वात्मानं भावयेद्बुधः ॥ १४१ ॥ दृश्यं ह्यदृ-  
श्यतां नीत्वा ब्रह्माकारेण चिंतयेत् । विद्वाभित्यसुखे तिष्ठे-  
द्विया चिद्रसपूर्णया ॥ १४२ ॥ एभिर्गैः समायुक्तो राजयोग  
उदाहृतः । किञ्चित्पक्वकषायाणां हठयोगेन संयुतः ॥ १४३ ॥  
परिपक्वं मनो येषां केवलोऽयं च सिद्धिदः । गुरुदैवतभक्तानां  
सर्वेषां सुलभो जवात् ॥ १४४ ॥ इति श्रीपरमहंसपरिव्राजका-  
चार्यश्रीमच्छंकरभगवता विरचितापरोक्षानुभूतिः समाप्ता २८

### स्वात्मनिरूपणम् ॥ २९ ॥

ॐ परमात्मने नमः ॥ श्रीगुरुचरणद्वन्द्वं वन्देहं, मथितदुः-  
सहद्वन्द्वम् । भ्रान्तिग्रहोपशान्तिं पांसुमयं यस्य भसितमातनुते  
॥ १ ॥ दैशिकवरं दयालुं वन्देहं निहतसकलसन्देहम् । यच्च-  
रणद्वयमद्वयमनुभवमुपदिशति तत्परस्यार्थम् ॥ २ ॥ संसारदा-  
वपावकसंतप्तः सकलसाधनोपेतः । स्वात्मनिरूपणनिपुणैर्वाक्यैः

शिष्यः प्रबोध्यते गुरुणा ॥३॥ अस्ति स्वयमित्यस्मिन्नंशे कस्या-  
 स्ति संशयः पुंसः । तत्रापि संशयश्चेत्संशयिता यः स एव भवसि-  
 त्वम् ॥४॥ नाहमिति वेत्ति योऽसौ सत्यं ब्रह्मैव वेत्ति नास्तीति ।  
 अहमस्मीति विजानन् ब्रह्मैवासौ स्वयं विजानाति ॥ ५ ॥  
 ब्रह्म त्वमेव तस्मान्नाहं ब्रह्मेति मोहमात्रमिदम् । मोहेन भवति  
 भेदः क्लेशाः सर्वे भवन्ति तन्मूलाः ॥ ६ ॥ न क्लेशपञ्चकमिदं  
 भजते कृतकोषपञ्चकविवेकः । अत एव पञ्चकोषान् कुशल-  
 धियः संततं विचिन्वन्ति ॥ ७ ॥ अन्नप्राणमनोमयविज्ञानान-  
 न्दपञ्चकोषाणाम् । एकैकान्तरभाजां भजति विवेकात्प्रकाश-  
 तामात्मा ॥ ८ ॥ वपुरिदमन्नमयाख्यः कोषो नात्मा जडो घट-  
 प्रायः । प्रागुत्पत्तेः पश्चात्तदलाभस्यापि दृश्यमानत्वात् ॥ ९ ॥  
 कोषः प्राणमयोऽयं वायुविशेषो वपुष्यवच्छिन्नः । अस्य कथ-  
 मात्मता स्यात् क्षुत्तृष्णाभ्यामुपेयुषः पीडाम् ॥ १० ॥ कुरुते  
 वपुष्यहन्तां गेहादौ यः करोति ममतां च । रागद्वेषविधेयो  
 नासावात्मा मनोमयः कोषः ॥ ११ ॥ सुप्तौ स्वयं विलीना  
 बोधे व्याप्ता कलेवरं सकलम् । विज्ञानशब्दवाच्या चित्प्रति-  
 बिम्बा न बुद्धिरप्यात्मा ॥ १२ ॥ सुप्तिगतैः सुखलेशैरभिम-  
 नुते यः सुखी भवामीति । आनन्दकोषनामा सोहङ्कारः कथं  
 भवेदात्मा ॥ १३ ॥ यः स्फुरति बिम्बभूतः स भवेदानन्द  
 एव सकलात्मा । प्रागूर्ध्वमपि च सत्त्वादविकारित्वादबाध्य-  
 मानत्वात् ॥ १४ ॥ अन्नमयादेरस्मादपरं यदि नानुभूयते  
 किञ्चित् । अनुभवितान्नमयादेरस्तीत्यस्मिन्न कश्चिदपलायः ॥१५॥  
 स्वयमेवानुभवत्वाद्यद्यप्येतस्य नानुभाव्यत्वम् । सकृदप्यभावश-  
 ङ्का न भवेद्बोधस्वरूपसत्तायाः ॥१६॥ अनुभवति विश्वात्मा विश्वे-



नासौ न चानुभूयते । न खलु प्रकाश्यतेऽसौ विश्वमशेषं प्रका-  
 शयन् भानुः ॥ १७ ॥ तदिदं तादृशमीदृशमेतावत्तावदिति च  
 यन्न भवेत् । ब्रह्म तदित्यवधेयं नो चेद्विषयो भवेत् परोक्षं च  
 ॥ १८ ॥ इदमिदमिति प्रतीते वस्तुनि सर्वत्र बाध्यमानेऽपि ।  
 अनिदमबाध्यं तत्त्वं सत्त्वादेतस्य न च परोक्षत्वम् ॥ १९ ॥  
 नावेद्यमपि परोक्षं भवति ब्रह्म स्वयं प्रकाशत्वात् । सत्यं ज्ञान-  
 मनन्तं ब्रह्मेत्येतस्य लक्षणं प्रथते ॥ २० ॥ सति कोपशक्त्यु-  
 पाधौ संभवतस्तस्य जीवतेश्वरते । नो चेत्तयोरभावाद्विगतवि-  
 शेषं विभाति निजरूपम् ॥ २१ ॥ सति सकलदृश्यबाधे न  
 किमप्यस्तीति लोकसिद्धं चेत् । यन्न किमपीति सिद्धं ब्रह्म  
 तदेवेति वेदतः सिद्धम् ॥ २२ ॥ एवमपि विरहितानां तत्त्व-  
 मसीत्यादिवाक्यचिन्तनया । प्रतिभात्येव परोक्षवदात्मा प्रत्यक्  
 प्रकाशमानोऽपि ॥ २३ ॥ तस्मात्पदार्थशोधनपूर्वकवाक्यस्य  
 चिन्तयन्नर्थम् । दैशिकदयाप्रभावादपरोक्षयति क्षणेन चात्मा-  
 नम् ॥ २४ ॥ देहेन्द्रियादिधर्मानात्मन्यारोपयन्नभेदेन । कर्तृ-  
 त्वाद्यभिमानी बोधः स्यात्त्वं पदस्य वाच्योऽर्थः ॥ २५ ॥ देहो  
 हन्तेन्द्रियाणि साक्षी तेभ्यो विलक्षणत्वेन । प्रतिभाति योऽव-  
 बोधः प्रोक्तोऽसौ त्वंपदस्य लक्ष्योऽर्थः ॥ २६ ॥ वेदावसान-  
 वाचा संवेद्यं सकल जगदुपादानम् । सर्वज्ञताद्युपेतं चैतन्यं  
 तत्पदस्य वाच्योर्थः ॥ २७ ॥ विविधोपाधिविमुक्तं विश्वातीतं  
 विशुद्धमद्वैतम् । अक्षरमनुभववेद्यं चैतन्यं तत्पदस्य लक्ष्योऽर्थः  
 ॥ २८ ॥ सामानाधिकरण्यं तदनुविशेषणविशेष्यता चेति ।  
 अथ लक्ष्यलक्षकत्वं भवति पदार्थात्मनी चेति ॥ २९ ॥ एकत्र  
 वृत्तिरर्थे शब्दानां भिन्नवृत्तिहेतूनाम् । सामानाधिकरण्यं भवती-

त्येवं वदन्ति लाक्षणिकाः ॥ ३० ॥ प्रत्यक्षपरोक्षत्वं परिपूर्णत्वं  
 सदद्वितीयत्वम् । इतरेतरं विरुद्धं तदिह भवितव्यमेव लक्षणया  
 ॥ ३१ ॥ मानान्तरोपरोधे मुख्यार्थस्यापरिग्रहे जाते । मुख्या-  
 विनाकृतेऽर्थे या वृत्तिः सैव लक्षणा प्रोक्ता ॥ ३२ ॥ निखिल  
 मपि वाच्यमर्थं त्यक्त्वा वृत्तिस्तदन्वितेऽन्यार्थे । जहतीति लक्षणा  
 स्याद्गङ्गायां घोष इतिवदत्र ॥ ३३ ॥ वाच्यार्थमत्यजन्त्या यस्या  
 वृत्तेः प्रवृत्तिरन्यार्थे । इयमजहतीति कथिता शोणो धावति-  
 वदत्र न ग्राह्या ॥ ३४ ॥ जहदजहतीति सा स्याद्या वाच्यार्थे-  
 कदेशमादाय । बोधयति चैकदेशं सोयं द्विज इतिवदाश्रयेदे-  
 नाम् ॥ ३५ ॥ सोऽयं द्विज इति वाक्यं त्यक्त्वा परोक्षापरोक्ष-  
 देशाद्यम् । द्विजमात्रलक्षकत्वात् कथयत्यैक्यं पदार्थयोरुभयोः  
 ॥ ३६ ॥ तद्वत्तत्त्वमसीति त्यक्त्वा परोक्षापरोक्षतादीनि । चिद्रस्तु  
 लक्षयित्वा बोधयति स्पष्टमसिपदेनैक्यम् ॥ ३७ ॥ इत्थं बोधि-  
 तमर्थं महता वाक्येन बोधितैक्येन । अहमित्यपरोक्षयतां वेदो  
 वेदयति वातशोक्तत्वम् ॥ ३८ ॥ प्रायः प्रवर्तकत्वं विधिवचसि  
 लोकवेदयोर्दृष्टम् । सिद्धं बोधयतोऽर्थं कथमेतद्भवति तत्त्वम-  
 स्यादेः ॥ ३९ ॥ विधिरेव न प्रवृत्तिं जनयत्यभिलषितवस्तुबोधोऽ-  
 पि । राजा भवति सुतोऽभूदिति बोधेन प्रवर्तते लोकः ॥ ४० ॥  
 ऐक्यपरैः श्रुतिवाक्यैरात्मा शश्वत्प्रकाशमानोऽपि । दैशिकदया-  
 विहीनैरपरोक्षयितुं न शक्यते पुरुषैः ॥ ४१ ॥ विरहितकाम्य-  
 निषिद्धो विहितानुष्ठाननिर्मलस्वान्तः । भजति स्वयमेव बोधं  
 गुरुणा किमिति त्वया न मन्तव्यम् ॥ ४२ ॥ कर्मभिरेव न  
 बोधः प्रभवति गुरुणा विना दयानिधिना । आचार्यवान्  
 पुरुषो वेदेत्यर्थस्य वेदसिद्धत्वात् ॥ ४३ ॥ वेदोऽनादितया वा



यद्वा परमेश्वर प्रणीततया । भवति परमं प्रमाणं बोधो नास्ति  
 स्वतश्च परतो वा ॥ ४४ ॥ नापेक्षते यदन्यद्यदपेक्षन्तेऽखिलानि  
 मानानि । वाक्यं तन्निगमानां मानं ब्रह्माद्यतीन्द्रियावगतौ ॥  
 ॥ ४५ ॥ मानं प्रबोधयन्तं बोधं मानेन ये बुभुत्सन्ते । एधो-  
 भिरेव दहनं दग्धुं वाञ्छन्ति ते महात्मानः ॥ ४६ ॥ वेदो-  
 ऽनादिरमुष्य व्यञ्जक ईशः स्वयं प्रकाशात्मा । तदभिव्यक्तिमु-  
 दीक्ष्य प्रोक्तोऽसौ सूरिभिः प्रमाणमिति ॥ ४७ ॥ रूपाणामव-  
 लोके चक्षुरिवान्यन्न कारणं दृष्टम् । तद्वददृष्टावगतौ वेदवदन्यो  
 न वेद को हेतुः ॥ ४८ ॥ निगमेषु निश्चितार्थं तन्त्रेषु कश्चि-  
 दपि प्रकाशयति । तदिदमनुवादमात्रं ग्रामाण्यं तस्य सिद्ध्यति  
 न किञ्चित् ॥ ४९ ॥ अंशद्वयवति निगमे साधयति वै तमेक  
 एवांशः । अद्वैतमेव वस्तु प्रतिपादयति प्रसिद्धमपरोऽंशः  
 ॥ ५० ॥ अद्वैतमेव सत्यं तस्मिन् द्वैतं ह्यसत्यमध्य-  
 स्तम् । रजतमिव शुक्तिकायां मृगतृष्णायामिवोदकस्फुरणम्  
 ॥ ५१ ॥ आरोपितं यदि स्यादद्वैतं वस्त्ववस्तुनि द्वैते । युक्तं  
 नैव तदा स्यात्सत्येऽध्यासो भवत्यसत्यानाम् ॥ ५२ ॥ यद्या-  
 रोपणमुभयोस्तद्व्यतिरिक्तस्य कस्यचिद्भावः । आरोपणं न शून्ये  
 तस्मादद्वैतसत्यता ग्राह्या ॥ ५३ ॥ प्रत्यक्षाद्यनवगतं श्रुत्या  
 प्रतिपादनीयमद्वैतम् । द्वैतं न प्रतिपाद्यं तस्य स्वयमेव लोकसि-  
 द्धत्वात् ॥ ५४ ॥ अद्वैतं सुखरूपं दुःसहदुःखं सदा भवेद्वैतम् ।  
 यत्र प्रयोजनं स्यात्प्रतिपादयति श्रुतिस्तदेवासौ ॥ ५५ ॥ निग-  
 मगिरा प्रतिपाद्यं वस्तु यदानन्दरूपमद्वैतम् । स्वाभाविकं  
 स्वरूपं जीवत्वं तस्य केचन ब्रुवते ॥ ५६ ॥ स्वाभाविकं यदि  
 स्याज्जीवत्वं तस्य विशदविज्ञप्तेः । सकृदपि न तद्विनाशं गच्छे-

दुष्णप्रकाशवद्ब्रहेः ॥ ५७ ॥ यद्वदयो रसविद्ध काञ्चनतां याति  
 तद्वदेवासौ । जीवः साधनशक्त्या परतां यातीति केचिदिच्छ-  
 न्ति ॥ ५८ ॥ तदिदं भवति न युक्तं गतवति तस्मिन्निश्चिरेण  
 रसवीर्ये । प्रतिपद्यते प्रणाशं हैमो वर्णोऽप्ययःसमारूढः ॥ ५९ ॥  
 जीवत्वमपि तथेदं बहुविधसुखदुःखलक्षणोपेतम् । गतमिव  
 साधनशक्त्या प्रतिभात्येव प्रयाति न विनाशम् ॥ ६० ॥ तस्मा-  
 त्स्वतो यदि स्याज्जीवः सततं स एव जीवः स्यात् । एवं यदि  
 परमात्मा परमात्मैवायमिति भवेद्युक्तम् ॥ ६१ ॥ यदि वा परेण  
 साम्यं जीवश्चेद्भजति साधनबलेन । कालेन तदपि कियता  
 नश्यत्येवेति निश्चितं सकलैः ॥ ६२ ॥ तस्मात्परं स्वकीयं मोहं  
 मोहात्मकं च संसारम् । स्वज्ञानेन जहित्वा पूर्णः स्वयमेव  
 शिष्यते नान्यत् ॥ ६३ ॥ सत्यज्ञानानन्दं प्रकृतं परमात्मरूप-  
 मद्वैतम् । अवबोधयन्ति निखिलाः श्रुतयः स्मृतिभिः समं सम-  
 स्ताभिः ॥ ६४ ॥ एकत्वबोधकानां निखिलानां निगमवाक्य-  
 जालानाम् । वाक्यान्तराणि सकलान्यभिधायन्ते स्म शेषभू-  
 तानि ॥ ६५ ॥ यस्मिन्मिहिरवदुदिते तिमिरवदपयान्ति कर्तृ-  
 तादीनि । ज्ञानं विरहितभेदं कथमेतद्भवति तत्त्वमस्यादेः  
 ॥ ६६ ॥ कर्मप्रकरणनिष्ठं ज्ञानं कर्मागमिष्यते प्राज्ञैः । भिन्न-  
 प्रकरणभाजः कर्माङ्गत्वं कथं भवेज्ज्ञप्तेः ॥ ६७ ॥ अधिकारि-  
 विषयभेदौ कर्मज्ञानात्मकाबुभौ काण्डौ । एवं सति कथमनयो-  
 रङ्गाङ्गित्वं परस्परं घटते ॥ ६८ ॥ ज्ञानं कर्मणि न स्याज्ज्ञाने  
 कर्मेदमपि तथा न स्यात् । कथमनयोरुभयोस्तत्तपनतमोवत्स-  
 मुच्चयो घटते ॥ ६९ ॥ तस्मान्मोहनिवृत्तौ ज्ञानं न सहायमन्य-  
 दर्शयते । यद्वद्वनवरतिमिरप्रकरपरिध्वंसने सहस्रांशुः ॥ ७० ॥



ज्ञानं तदेवममलं साक्षी विश्वस्य भवति परमात्मा । संबध्यते  
न धर्मैः साक्षी तैरेव सच्चिदानन्दः ॥ ७१ ॥ रज्ज्वादेरुपगच्छैः  
संबन्धस्तस्य दृश्यसंबन्धः । सततमसंगोऽहमिति श्रुतिरप्यमुम-  
र्थमेव साधयति ॥ ७२ ॥ कर्तृ च कर्म यस्य स्फुरति ब्रह्मैव तत्र  
जानाति । यस्य न कर्तृ न कर्म स्फुटतरमयमेव वेदितुं क्रमते  
॥ ७३ ॥ कर्तृत्वादिकमेतन्मायाशक्त्या प्रतीयते निखिलम् ।  
इति केचिदाहुरेषा भ्रान्तिर्ब्रह्मातिरेकतो नान्यत् ॥ ७४ ॥  
तस्मिन् ब्रह्मणि विदिते विश्वमशेषं भवेदिदं विदितम् । कारण-  
मृदि विदितायां घटकरकाद्या यथाऽवगम्यन्ते ॥ ७५ ॥ तदिदं  
कारणमेकं विगतविशेषं विशुद्धचिद्रूपम् । तस्मात्सदेकरूपान्मा-  
योपहिताद्भूदशेषमिदम् ॥ ७६ ॥ कारणमसदिति केचित् कथ-  
यन्त्यसतो भवेन्न कारणता । अङ्कुरजननी शक्तिः सति खलु  
बीजे समीक्ष्यते सकलैः ॥ ७७ ॥ कारणमसदिति कथयन्  
वन्ध्यापुत्रेण निर्वहेत्कार्यम् । किञ्च मृगतृष्णिकाम्भः पीत्वो-  
दन्यां महीयसीं शमयेत् ॥ ७८ ॥ यस्मान्न सोयमसतो वादः  
संभवति शास्त्रयुक्तिभ्याम् । यस्मात्सदेव तत्त्वं सर्वेषां कारणं  
भवति जगताम् ॥ ७९ ॥ जगदाकारतयाऽपि ग्रथते गुरुशिष्य-  
विग्रहतयापि । ब्रह्माद्याकारतयापि प्रतिभातीदं परात्परं तत्त्वम्  
॥ ८० ॥ सत्यं जगदिति भानं संसृतये स्यादपक्वचित्तानाम् ।  
तस्मादसत्यमेतन्निखिलं प्रतिपादयन्ति निगमान्ताः ॥ ८१ ॥  
परिपक्वमानसानां पुरुषवराणां पुरातनैः सुकृतैः । ब्रह्मैवेदं सर्वं  
जगदिति भूयः प्रबोधयत्येषः ॥ ८२ ॥ अनवगतकाञ्चनानां  
भूषणधीरेव भूषणे हैमे । एवमविवेकभाजां जगति जनानां न  
तात्त्विकी धिषणा ॥ ८३ ॥ अहमालम्बनसिद्धं कस्य परोक्षं भवे-

दिदं ब्रह्म । तदपि विचारविहीनैरपरोक्षयितुं न शक्यते मुग्धैः  
 ॥ ८४ ॥ अहमिदमिति च मतिभ्यां सततं व्यवहरति सर्वलो-  
 कोऽपि । प्रथमा प्रतीचि चरमा निवसति वपुरिन्द्रियादिबा-  
 ह्यार्थे ॥ ८५ ॥ वपुरिन्द्रियादिविषयाऽहंबुद्धिश्चेन्महत्तसौ  
 भ्रान्तिः । अतस्मिंस्तद्बुद्धिरित्यध्यासेन शास्यमानत्वात् ॥ ८६ ॥  
 तस्मादशेषसाक्षी परमात्मैवाहमर्थ इत्युचितम् । अजडवद्वे-  
 जडोयं सत्संबन्धान्भवत्यहंकारः ॥ ८७ ॥ तस्मात् सर्वशरीरे-  
 ष्वहमहमित्येव भासते स्पष्टः । यः प्रत्ययो विशुद्धस्तस्य ब्रह्मैव  
 भवति मुख्यार्थः ॥ ८८ ॥ गोशब्दादिव गोत्वं तदपि व्यक्ति-  
 प्रतीयतेऽर्थतया । अहमर्थः परमात्मा तद्वद्भ्रान्त्या भवत्यलंकारः  
 ॥ ८९ ॥ दग्धत्वादिकमयसः पावकसंगेन भासते यद्वत् । तद्व-  
 चेत्तनसंगादहमिति प्रतिभाति कर्तृतादीनि ॥ ९० ॥ देहेन्द्रि-  
 यादिदृश्यव्यतिरिक्तं निर्मलमतुलमद्वैतम् । अहमर्थमिति विदि-  
 त्वा तद्व्यतिरिक्तं न कल्पयेदन्यत् ॥ ९१ ॥ यद्वत्सुखदुःखाना-  
 मनुभवभेदाद्विचित्रता देहे । तद्वदिह सत्यभेदेऽप्यनुभववैचित्र्यमा-  
 त्मनामेषाम् ॥ ९२ ॥ किमिदं किमस्य रूपं कथमेतदभूदमुष्य को-  
 हेतुः । इति न कदापि विचिन्त्यं चिन्त्यं मायेति धीमता विश्वम्  
 ॥ ९३ ॥ दन्तिनि दारुविकारे दारु तिरोभवति सोऽपि तत्रैव ।  
 जगति तथा परमात्मा परमात्मन्यपि जगत्तिरोधत्ते ॥ ९४ ॥  
 आत्ममये महति पटे विविधजगच्चित्रमात्मना लिखितम् । स्वय-  
 मेव केवलमसौ पश्यन्प्रमुदं प्रयाति परमात्मा ॥ ९५ ॥ चि-  
 न्मात्रममलमक्षयमद्वयमानंदमनुभवारूढम् । ब्रह्मैवास्ति तदन्यत्र  
 किंचिदस्तीति निश्चयो विदुषाम् ॥ ९६ ॥ व्यवहारस्य दर्शयं  
 विद्याविद्येति वेदपरिभाषा । नास्त्येव तत्त्वदृष्ट्या तत्त्वं ब्रह्मैव



नान्यदस्त्यस्मात् ॥ ९७ ॥ अस्त्यन्यदिति मतं चेत्तदपि ब्रह्मैव  
 चास्तितारूपम् । व्यतिरिक्तमस्तितया नास्तितया शून्यमेव  
 तत्सिद्धम् ॥ ९८ ॥ तत्त्वावबोधशक्त्या स्थिरताया बाधितापि  
 सा माया । आदेहपातमेषामाभात्यात्माप्ययं निजो विदुषाम्  
 ॥ ९९ ॥ एष विशेषो विदुषां पश्यन्तोऽपि प्रपञ्चसंसारम् ।  
 पृथगात्मनो न किञ्चित्पश्येयुः सकलनिगमनिर्णीतात् ॥ १०० ॥  
 किं चिन्त्यं किमचिन्त्यं किं कथनीयं किमप्यकथनीयम् । किं  
 कृत्यं किमकृत्यं निखिलं तदिति जानतां विदुषाम् ॥ १०१ ॥  
 निखिलं दृश्यविशेषं दृग्भूतत्वेन पश्यतां विदुषाम् । बन्धो नापि  
 न मुक्तिर्न च परमात्मत्वमपि न जीवत्वम् ॥ १०२ ॥ असकृ-  
 दनुचिन्तितानामव्याहततरनिजोपदेशानाम् । ग्रामाण्यं परसी-  
 म्नां निगमनमिदमेव निखिलनिगमानाम् ॥ १०३ ॥ इत्थं  
 निबोध्य गुरुणा शिष्यो हृष्यन्प्रणम्य तं पदयोः । स्वानुभ-  
 वसिद्धमर्थं स्वयमेवान्तर्विचारयामास ॥ १०४ ॥ अजरोहम-  
 क्षरोहं प्राज्ञोहं प्रत्यगात्मबोधोहम् । परमानन्दमयोहं परमशि-  
 वोहं भवामि परिपूर्णः ॥ १०५ ॥ आढ्योहमात्मभाजामात्मा-  
 नन्दानुभूतिरसिकोहम् । आबालगोपमखिलैरयमित्यनुभूयमा-  
 नविभवोऽहम् ॥ १०६ ॥ इन्द्रियसुखविमुखोहं निजसुखबो-  
 धानुभूतिरहितोहम् । इति मतिदूरतरोहं भावेतरसुखितचित्तो-  
 हम् ॥ १०७ ॥ ईशोहमीश्वराणामीर्ष्याद्वेषानुषङ्गरहितोहम् ।  
 ईक्ष्णविषयमतीनामीप्सितपुरुषार्थसाधनपरोहम् ॥ १०८ ॥  
 उदयोहमेव जगतामुपनिषदुद्यानकृतविहारोहम् । उद्वेलशोक-  
 सागरवाडवहुतवाहनाचिरहम् ॥ १०९ ॥ ऊर्जस्वलनिजविभवै-  
 रुर्ध्वमधस्तिर्यग्भ्रवानोहम् । ऊहापोहविचारैरुररीकृतवत्प्रतीय-

मानोहम् ॥ ११० ॥ ऋषिरहमृषिगणोहं सृष्टिरहं सृज्यमानमेवा-  
 हम् । ऋद्धिरहं वृद्धिरहं तृप्तिरहं तृप्तिदीपदीप्तिरहम् ॥ १११ ॥ एको-  
 हमेतदीदृशमेवमिति स्फुरितभेदरहितोहम् । यष्टव्योहमनीहैर-  
 न्तःसुकृतानुभूतिरहितोहम् ॥ ११२ ॥ ऐक्यावभासकोऽहं वाक्य-  
 परिज्ञानपावनमतीनाम् । ऐशमहमेव तत्त्वं नैशतमः प्रायमोहमि-  
 हिरोहम् ॥ ११३ ॥ ओजोहमौषधीनामोतप्रोतायमानविभवोहम् ।  
 ओङ्कारसारसोल्लसदात्मसुखामोदमत्तभृङ्गोहम् ॥ ११४ ॥ औ-  
 पधमहमशुभानामौपाधिकधर्मजालरहितोहम् । औदार्यातिश-  
 योहं चित्तविविधचतुर्वर्गतरणपरोहम् ॥ ११५ ॥ अङ्कुशमहम-  
 खिलानां महत्तया मत्तवारणेन्द्राणाम् । अम्बरमिव विमलोऽहं  
 शम्बररिपुजातविकृतिरहितोहम् ॥ ११६ ॥ आत्मविकल्पम-  
 तीनामस्खलदुपदेशगम्यमानोऽहम् । अस्थिरसुखविमुखोऽहं  
 सुस्थिरसुखबोधसंपदुचितोहम् ॥ ११७ ॥ करुणारसभरितोहं  
 कवलितकमलासनादिलोकोहम् । कलुषाहङ्कारविलक्षणोहं कल्म-  
 षसुकृतोपलेशरहितोहम् ॥ ११८ ॥ खानामगोचरोहं खाती-  
 तोहं खपुष्पभवगोहम् । खलजनदुरासदोहं खण्डज्ञानापनोद-  
 नपरोहम् ॥ ११९ ॥ गलितद्वैतकथोहं देही भवदखिलमूलह-  
 दयोहम् । गन्तव्योहमनीहैर्गत्या गतिरहितपूर्णबोधोहम् ॥ १२० ॥  
 घनतरमोहतिमिरप्रकरग्रध्वंसभानुनिकरोहम् । घटिकावासर-  
 जनीसंवत्सरयुगकल्पकालभेदोहम् ॥ १२१ ॥ चरदचरात्म-  
 कोहं चतुरमतिश्लाघ्यचरितोहम् । चपलजनदुर्गमोहं चलभव-  
 जलधिपारदेशोहम् ॥ १२२ ॥ छन्दःसिन्धुनिगूढज्ञानसुखाह्ला-  
 दमोदमानोहम् । छलपदविहतमतीनां छन्नोहं शान्तिमार्गगम्यो-  
 हम् ॥ १२३ ॥ जलजासनादिमोचरमश्रमहाभूतमूलभूतोहम् ।



जगदानन्दकरोहं जन्मजरारोगमरणरहितोहम् ॥ १२४ ॥ उंकृति-  
हुंकृतिसिञ्जितवृंहितमुखविविधनादभेदोहम् । झटिति घटि-  
तात्मवेदनदीपपरिस्फुरितहृदयभवनोहम् ॥ १२५ ॥ ज्ञानमहं  
ज्ञेयमहं ज्ञाताहं ज्ञानसाधनगणोहम् । ज्ञातृज्ञानविनाकृतमस्ति-  
त्वमेवाहम् ॥ १२६ ॥ तत्त्वातीतपदोहं तदन्तरोऽस्मीति भाव-  
रहितोहम् । तामसदुरधिगमोहं तत्त्वपदबोध्यहृदयोहम्  
॥ १२७ ॥ दैवतदैत्यनिशाचरमानवतिर्यङ्महीधरादिरहम् ।  
देहेन्द्रियरहितोहं दक्षिणपूर्वादिदिग्विभागोहम् ॥ १२८ ॥ धर्मा-  
धर्ममयोहं धर्माधर्मादिवन्धरहितोहम् । धार्मिकजनसुलभोऽहं  
धन्योहं धातुरादिभूतोहम् ॥ १२९ ॥ वामादिविरहितोहं नर-  
कस्वर्गापवर्गरहितोहम् । नादान्तरविदितोहं नानाविश्वनिखि-  
लागमसारोहम् ॥ १३० ॥ परजीवभेदबाधकपरमार्थज्ञानशु-  
द्धचित्तोहम् । प्रकृतिरहं विकृतिरहं परिणतिरहमस्मि भागधेया-  
नाम् ॥ १३१ ॥ फणधरभूधरवारणविग्रहविधृतप्रपञ्चसारोहम् ।  
भालतलोहितलोचनपावकपरिभूतपञ्चबाणोहम् ॥ १३२ ॥ बद्धो  
भवामि नाहं बन्धान्मुक्तस्तथापि नैवाहम् । बोध्यो भवामि  
नाहं बोधोहं नैव बोधको नाहम् ॥ १३३ ॥ भक्तिरहं भजनमहं  
मुक्तिरहं मुक्तियुक्तिरहमेव । भूतानुशासनोहं भूतभवद्भावमूलभू-  
तोहम् ॥ १३४ ॥ मान्योहमस्मि महतां मन्दमतीनाममाननी-  
योहम् । मदरागमानमोहितमानसदुर्वासनादुरापोहम् ॥ १३५ ॥  
यजनयजमानयाजकयागमयोहं यमादिरहितोहम् । इन्द्रयमव-  
रुणयक्षराक्षसमरुदीशवह्निस्वपोहम् ॥ १३६ ॥ रक्षाविधानशि-  
क्षावीक्षितलीलावलोकमहिमाहम् । रजनीदिवसविरामस्फुर-  
दनुभूतिप्रमाणसिद्धोहम् ॥ १३७ ॥ लक्षणलक्ष्यमयोहं लाक्ष-

णिकोहं लयादिरहितोहम् । लाभालाभमयोहं लब्धव्यानामल-  
 भ्यमानोहम् ॥ १३८ ॥ वर्णाश्रमरहितोहं वर्णमयोहं वरेण्यग-  
 ण्योहम् । वाचामगोचरोहं वचसामर्थे पदे निविष्टोहम् ॥ १३९ ॥  
 शमदमविरहितमनसां शास्त्रशतैरप्यगम्यमानोहम् । शरणमह-  
 मेव विदुषां शकलीकृतविविधसंशयगणोहम् ॥ १४० ॥ षड्-  
 भावविरहितोहं षड्गुणरहितोहमहितरहितोहम् । षड्कोशवि-  
 रहितोहं षट्त्रिंशत्तत्त्वजालरहितोहम् ॥ १४१ ॥ संवित्सुखा-  
 त्मकोहं समाधिसंकल्पकल्पवृक्षोहम् । संसारविरहितोहं साक्षा-  
 त्कारोहमात्मविद्यायाः ॥ १४२ ॥ हव्यमहं कव्यमहं हेयोपा-  
 देयभावशून्योहम् । हरिरहमस्मि हरोऽहं विधिरहमेवास्मि कारणं  
 तेषाम् ॥ १४३ ॥ क्षालितकलुषमयोहं क्षपितभवक्लेशजालहृदयो-  
 हम् । क्षान्ताद्यक्षरसहितो विविधव्यवहारमूलमेवाहम् ॥ १४४ ॥  
 बहुभिः किमेभिरुक्तैरहमेवेदं चराचरं विश्वम् । सीकरफेनतर-  
 ज्ञाः सिन्धोरपराणि न खलु वस्तूनि ॥ १४५ ॥ शरणं नहि  
 मम जननी न पिता न सुता न सोदरा नान्ये । परमं शरण-  
 मिदमेव चरणं मम मूर्ध्नि दैशिकन्यस्तम् ॥ १४६ ॥ आस्ते  
 दैशिकचरणं निरवधिरास्ते तदीक्षणे करुणा । आस्ते  
 किमपि यदुक्तं किमतः परमस्ति जन्मसाफल्यम् ॥ १४७ ॥  
 हिमकरकरसारसान्द्राः काङ्क्षितवरदानकल्पविशेषाः । श्रीगुरुच-  
 रणकटाक्षाः शिशिराः शमयन्ति चित्तसन्तापम् ॥ १४८ ॥  
 कवलितचञ्चलचेतोगुरुतरमणूकजातपरितोष्मा । शेते हृदयगु-  
 हायां चिरतरमेकैव चिन्मयी भुजङ्गी ॥ १४९ ॥ मयि सुख-  
 बोधपयोधौ महति ब्रह्माण्डबुद्बुदसहस्रम् । मायाविशेषशालिनि-  
 भूत्वा भूत्वा पुनस्तिरोधत्ते ॥ १५० ॥ गुरुकृपयैव सुनावाः



प्राक्तनभाग्यप्रवृद्धमारुतया । दुःसहदुःखतरङ्गस्तुङ्गः संसार-  
सागरस्तीर्णः ॥ १५१ ॥ सति तमसि मोहरूपे विश्वमपश्यं  
तदेतदित्यखिलम् । उदितवति बोधभानौ किमपि न पश्यामि  
किं त्विदं चित्रम् ॥ १५२ ॥ नाहं नमामि देवान्देवानतीत्य न  
सेवते देवम् । न तदनुकरोति विधानं तस्मै यतते नमो नमो  
मह्यम् ॥ १५३ ॥ इत्यात्मबोधलाभं मुहुर्मुहुरनुचिन्त्य मोद-  
मानेन । प्रारब्धकर्मणोन्ते परं पदं प्राप्यतेस्स कैवल्यम् ॥ १५४ ॥  
मोहान्धकारहरणं संसारोद्वेलसागरोत्तरणम् । स्वात्मनिरूपण-  
मेतत्प्रकरणमकृत दक्षिणामूर्तिः ॥ १५५ ॥ अज्ञानान्ध्यवि-  
हन्ता विरचितविज्ञानपङ्कजोल्लासः । मानसगगनतलं मे भास-  
यति श्रीनिवासगुरुभानुः ॥ १५६ ॥ इति श्रीमत्परमहंसपरि-  
व्राजकाचार्यश्रीमच्छंकराचार्यविरचितं स्वात्मनिरूपणं संपू-  
र्णम् ॥ २९ ॥

### शतश्लोकी ॥ ३० ॥

ॐ परमात्मने नमः ॥ दृष्टान्तो नैव दृष्टस्त्रिभुवनजठरे सद्गुरो-  
र्ज्ञानदातुः स्पर्शश्चेत्तत्र कल्प्यः स नयति यदहो स्वर्णताम्र-  
श्मसारम् । न स्पर्शत्वं तथापि श्रितचरणयुगे सद्गुरुः स्वीय-  
शिष्ये स्वीयं साम्यं विधत्ते भवति निरुपमस्तेन वा लौकि-  
कोपि ॥ १ ॥ यद्वच्छ्रीखंडवृक्षप्रसृतपरिमलेनाभितोऽन्येपि  
वृक्षाः शश्वत्सौगंध्यभाजोप्यतनुतनुभृतां तापमुन्मूलयन्ति ।  
आचार्याल्लब्धबोधा अपि विधिवशतः सन्निधौ संस्थितानां  
त्रेधा तापं च पापं सकरुणहृदयाः स्वोक्तिभिः क्षालयन्ति ॥ २ ॥  
आत्मानात्मप्रतीतिः प्रथममभिहिता सत्यमिथ्यात्वयोगात् द्वेधा

ब्रह्मप्रतीतिर्निगमनिगदिता स्वानुभूत्योपपत्त्या । आद्या देहा-  
 नुबंधाद्भवति तदपरा सा च सर्वात्मकत्वादादौ ब्रह्माहमस्मी-  
 त्यनुभव उदिते खल्विदं ब्रह्म पश्चात् ॥ ३ ॥ आत्मा चिद्वि-  
 त्सुखात्मानुभवपरिचितः सर्वदेहादियंता सत्येवं मूढबुद्धि-  
 र्भजति ननु जनोऽनित्यदेहात्मबुद्धिम् । बाह्येस्थिस्र्वायुमज्जाप-  
 लरुधिरवसाचर्ममेदोयुगंतर्विष्मूत्रश्लेष्मपूर्णं स्वपरवपुरहो संवि-  
 दित्वापि भूयः ॥ ४ ॥ देहस्त्रीपुत्रमित्रानुचरहयवृषास्तोषहेतु-  
 र्मेमेत्थं सर्वे स्वायुर्नयन्ति ग्रथितमलममी मांसमीमांसयेह ।  
 एते जीवंति येन व्यवहृतिपटवो येन सौभाग्यभाजस्तं प्राणा-  
 धीशमंतर्गतममृतममुं नैव मीमांसयंति ॥ ५ ॥ कश्चित्कीटः  
 कथंचित्पटुमतिरभितः कंटकानां कुटीरं कुर्वस्तेनैव साकं  
 व्यवहृतिविधये चेष्टते यावदायुः । तद्वज्जीवोपि नानाचरितस-  
 मुदितैः कर्मभिः स्थूलदेहं निर्मायात्रैव तिष्ठन्ननुदिनममुना  
 साकमभ्येति भूमौ ॥ ६ ॥ स्त्रीकुर्वन् व्याघ्रवेषं स्वजठरमृतये  
 भीषयन्त्यश्च मुग्धान् मत्वा व्याघ्रोहमित्थं स नरपशुमुखान्  
 बाधते किंनु सत्त्वान् । मत्वा स्त्रीवेषधारी ह्यहमिति कुस्ते  
 किं नटो भर्तुरिच्छां तद्वच्छारीर आत्मा पृथगनुभवतो देहतो-  
 यः स साक्षी ॥ ७ ॥ स्वं बालं रोदमानं चिरतरसमयं शांति-  
 मानेतुमग्रे द्राक्षं खार्जूरमाग्नं सुकदलमथवा योजयत्यंबिका-  
 स्य । तद्वच्चेतोतिमूढं बहुजननभवान्मौढ्यसंस्कारयोगाद्बोधोपायै-  
 रनेकैरवशमुपनिषद्बोधयामास सम्यक् ॥ ८ ॥ यत्प्रीत्या प्रीति-  
 पात्रं तनुयुवतितनूजार्थमुख्यं स तस्मात्प्रेयानात्माथ शोकास्प-  
 दमितरदतः प्रेय एतत्कथं स्यात् । भार्याद्यं जीवितार्थी वित-  
 रति च वपुः स्वात्मनः श्रेय इच्छंस्तस्मादात्मानमेव प्रियमधि-



कमुपासीत विद्वान् चान्यत् ॥ ९ ॥ यस्माद्यावत्प्रियं स्यादिह  
हि विषयतस्तावदस्मिन्प्रियत्वं यावद्दुःखं च यस्माद्भवति खलु  
ततस्तावदेवाप्रियत्वम् । नैकस्मिन्सर्वकालेस्त्युभयमपि कदाप्य-  
प्रियोपि प्रियः स्यात्प्रेथानप्यप्रियो वा सततमपि यतः प्रेय आ-  
त्माख्यवस्तु ॥ १० ॥ श्रेयः प्रेयश्च लोके द्विविधमभिहितं काम्य-  
मात्यंतिकं च काम्यं दुःखैकबीजं क्षणलवविरसं तच्चिकीर्षति  
मंदाः । ब्रह्मैवात्यंतिकं यन्निरतिशयसुखस्यास्पदं संश्रयंते  
तत्त्वज्ञास्तच्च काठोपनिषदभिहितं षड्विधायां च वल्याम् ॥ ११ ॥  
आत्माभोधेस्तरंगोस्म्यहमिति गमने भावयन्नासनस्थः संवि-  
त्सूत्रानुविद्धो मणिरहमिति वा चेंद्रियार्थप्रतीतौ । हृष्टोस्म्या-  
त्मावलोकादिति शयनविधौ मग्न आनंदसिंधावंतर्निष्ठो मुमुक्षुः  
स खलु तनुभृतां यो नयत्येवमायुः ॥ १२ ॥ वैराजव्यष्टिरूपं  
जगदखिलमिदं नामरूपात्मकं स्यादंतःस्थप्राणमुख्यात्प्रचलति  
च पुनर्वेत्ति सर्वान्पदार्थान् । नायं कर्ता न भोक्ता सवितृ-  
वदिति यो ज्ञानविज्ञानपूर्णः साक्षादित्थं विजानन्व्यवहरति  
परात्मानुसंधानपूर्वम् ॥ १३ ॥ नैवेद्यं ज्ञानगर्भं द्विविधमभि-  
हितं तत्र वैराग्यमाद्यं । प्रायो दुःखावलोकाद्भवति गृहसुहृत्पु-  
त्रवित्तैषणादेः । अन्यज्ज्ञानोपदेशाद्यदुदितविषये वांतवद्वेयता  
स्यात्प्रब्रज्यापि द्विधा स्यान्नियमितमनसां देहतो गेहतश्च ॥ १४ ॥  
यः कश्चित्सौख्यहेतोस्त्रिजगति यतते नैव दुःखस्य हेतोर्देहहेता  
तदुत्था स्वविषयममता चेति दुःखास्पदे द्वे । जानन्नोगाभि-  
घाताद्यनुभवति यतो नित्यदेहात्मबुद्धिर्भार्यापुत्रार्थनाशे विपद-  
मथ परामेति नारातिनाशे ॥ १५ ॥ तिष्ठन्गोहे गृहेशोप्यति-  
थिरिव निजं धाम गंतुं चिकीर्षुर्गेहस्थं दुःखसौख्यं न भजति

सहसा निर्ममत्वाभिमानः । आयात्रायास्यतीदं जलदपटलवद्यात्  
 यास्यत्यवश्यं देहाद्यं सर्वमेव प्रविदितविषयो यच्च तिष्ठत्य-  
 यत्नः ॥ १६ ॥ शक्त्या निर्मोक्तः स्वाद्बहिरहिरिव यः प्रव्रज-  
 न्स्वीयगेहाच्छायां मार्गद्रुमोत्थां पथिक इव मनाक्संश्रयेदेह-  
 संस्थाम् । क्षुत्पर्याप्तं तरुभ्यः पतितफलमयं प्रार्थयेद्भैक्ष्यमन्नं  
 स्वात्मारामं प्रवेष्टुं स खलु सुखमयं प्रव्रजेदेहतोपि ॥ १७ ॥  
 कामो बुद्धाबुदेति प्रथममिह मनस्युद्दिशत्यर्थजातं तद्ब्रह्मार्ती-  
 द्रियास्यैस्तदनधिगमतः क्रोध आविर्भवेच्च । प्राप्तावर्थस्य संर-  
 क्षणमतिरुदितो लोभ एतन्नयं स्यात्सर्वेषां पातहेतुस्तदिह मति-  
 मता त्याज्यमध्यात्मयोगात् ॥ १८ ॥ दानं ब्रह्मार्पणं यत्क्रियत  
 इह नृभिः स्यात्क्षमाक्रोधसंज्ञा श्रद्धास्तिक्यं च सत्यं सदिति  
 परमतः सेतुसंज्ञं चतुष्कम् । तत्स्याद्ब्रंधाय जंतोरिति चतुर  
 इमान्दानपूर्वैश्चतुर्भिस्तीर्त्वा श्रेयोमृतं च श्रयत इह नरः  
 स्वर्गतिं ज्योतिराप्तिम् ॥ १९ ॥ अन्नं देवातिथिभ्योर्पितममृ-  
 तमिदं चान्यथा मोघमन्नं यश्चात्मार्यं विधत्ते तदिह निगदितं  
 मृत्युरूपं हि तस्य । लोकेसौ केवलाघो भवति तनुभृतां केव-  
 लादी च यः स्यात्त्यक्त्वा प्राणाग्निहोत्रं विधिवदनुद्दिनं योऽशु-  
 ते सोपि मर्त्यः ॥ २० ॥ लोके भोजः स एवार्पयति गृहगताया-  
 र्थिनेनं कृशाय यस्तस्मै पूर्णमन्नं भवति मखविधौ जायतेऽजात-  
 शत्रुः । सख्यै नानार्थिने योर्पयति न स सखा सेवमानाय  
 नित्यं संसक्तायान्नमस्माद्विमुख इव परावृत्तिमिच्छेत्कदर्यात्  
 ॥ २१ ॥ स्वाज्ञानज्ञानहेतू जगदुदयलयौ सर्वसाधारणौ स्तो  
 जीवेष्वास्वर्णगर्भं श्रुतय इति जगुर्हूयते स्वप्नबोधे । विश्वं ब्रह्म-  
 ण्यबोधे जगति पुनरिदं हूयते ब्रह्म तद्वच्छक्तौ रौप्यं च रौप्ये-



धिकरणमथवा हूयतेन्योन्यमोहात् ॥ २२ ॥ तुच्छत्वान्नासदा-  
सीद्गगनकुसुमवद्भेदकं नो सदासीत् किंवाभ्यामन्यदासीद्व-  
वहतिगतिसन्नास लोकस्तदानीम् ॥ किंत्वर्गिव शुक्तौ रजतवद-  
परो नो विराड्व्योमपूर्वः शर्मण्यात्मन्यथैतत्कुहकसलिलवत्किं  
भवेदावरीवः ॥ २३ ॥ बंधो जन्मात्ययात्मा यदि न पुनरभू-  
त्तर्हि मोक्षोपि नासीद्यद्वद्रात्रिर्दिनं वा न भवति तरणौ किंतु  
दृग्दोष एषः । अप्राणं शुद्धमेकं समभवदथ तन्मायया कर्तृ-  
संज्ञं तस्मादन्यच्च नासीत्परिवृतमजया जीवभूतं तदेव  
॥ २४ ॥ प्रागासीद्भावरूपं तम इति तमसा गूढमस्मादतर्क्य-  
क्षीरांतर्यद्रदं भोजनिरिह जगतो नामरूपात्मकस्य । कामाद्वातुः  
सिसृक्षोरनुगतजगतः कर्मभिः संप्रवृत्ताद्रेतोरूपैर्मनोभिः प्रथम-  
मनुगतैः संततैः कार्यमाणैः ॥ २५ ॥ चत्वारोऽस्याः कपर्दा-  
युवतिरथ भवेन्नूतना नित्यमेषा माया वा पेशला स्यादघट-  
नघटनापाटवं याति यस्मात् । स्यादारंभे घृतास्या श्रुतिभव-  
वयुनान्येवमाच्छादयन्ती तस्यामेतौ सुपर्णाविव परपुरुषौ  
तिष्ठतोर्थप्रतीत्या ॥ २६ ॥ एकस्तत्रास्त्यसंगस्तदनु तदपरो-  
ज्ञानसिंधुं प्रविष्टो विस्मृत्यात्मस्वरूपं स विविधजगदाकारमा-  
भासमैक्षत् । बुद्ध्यांतर्यावदैक्षद्विसृजति तमजा सोपि तामेवमे-  
कस्तावद्विप्रास्तमेकं कथमपि बहुधा कल्पयन्ति स्ववाग्भिः ॥ २७ ॥  
नायाति प्रत्यगात्मा प्रजननसमये नैव यात्यंतकाले यत्सोखंडो-  
स्ति लैंगं मन इह विशति प्रव्रजत्यूर्ध्वमर्वाक् । तत्कार्श्यं वा  
स्थूलतां न भजति वपुषः किंतु संस्कारजातैस्तेजोमात्रा गृहीत्वा  
व्रजति पुनरिहायाति तैस्तैः सहैव ॥ २८ ॥ आसीत्पूर्वं सुबंधु-  
र्भृशमवनिसुरो यः पुरोधाः सनातेर्ब्राह्म्यात्कूदाभिचारात्स खलु-

मृतिमितस्तन्मनोगात्कृतांतम् । तद्भाता श्रौतमंत्रैः पुनरनयदिति  
 ग्राह सूक्तेन वेदस्तस्मादात्माभियुक्तं व्रजति ननु मनः कर्हिचि-  
 न्नांतरात्मा ॥ २९ ॥ एको निष्कंप आत्मा प्रचलति मनसा धाव-  
 मानेन तस्मिंस्तिष्ठन्नग्रेथ पश्चान्न हि तमनुगतं जानते चक्षु-  
 राद्याः । यद्वत्पाथस्तरंगैः प्रचलति परितो धावमानैस्तदंतः  
 प्राक्पश्चादस्ति तेषां पवनसमुदितैस्तैः प्रशांतैर्यथावत् ॥ ३० ॥  
 एकाक्यासीत्स पूर्वं मृगयति विषयानानुपूर्व्यांतरात्मा जाया  
 मे स्यात्प्रजा वा धनमुपकरणं कर्म कुर्वस्तदर्थम् । क्लेशैः प्राणा-  
 वशेषैर्महदपि मनुते नान्यदस्माद्गरीयस्त्वेकालाभेप्यकृत्स्नो मृत  
 इव विरमत्येकहान्याकृतार्थः ॥ ३१ ॥ नासीत्पूर्वं न पश्चादत-  
 नुदिनकराच्छादको वारिवाहो दृश्यः किंत्वंतरासौ स्थगयति स  
 दृशं पश्यतो नार्कविम्बम् । नोचेदेवं विनार्कं जलधरपटलं  
 भासते तर्हि कस्मात्तद्वद्विश्वं पिधते दृशमथ न परं भासकं  
 चालकं स्वम् ॥ ३२ ॥ भुंजानः स्वप्नराज्यं स सकलविभवो  
 जागरं प्राप्य भूयो राज्यभ्रष्टोहमित्थं न भजति विषमं त-  
 न्मृषा मन्यमानः । स्वप्ने कुर्वन्नगम्यागमनमुखमघं तेन न  
 प्रत्यवायी तद्वज्राग्रदशायां व्यवहतिमखिलां स्वप्नवद्विस्मरेचेत्  
 ॥ ३३ ॥ स्वप्नावस्थानुभूतं शुभमथ विषमं तन्मृषा जागरे स्या-  
 ज्ञाग्रत्यां स्थूलदेहव्यवहतिविषयं तन्मृषा स्वप्नकाले । इत्थं  
 मिथ्यात्वसिद्धावनिशमुभयथा सज्जते तत्र मूढः सत्येतद्भास-  
 कैसिन्निह हि कुत इदं तन्न विन्नो वयं हि ॥ ३४ ॥ जीवंतं  
 जाग्रतीह स्वजनमथ मृतं स्वप्नकाले निरीक्ष्य निर्वेदं यात्यक-  
 सान्मृतममृतममुं वीक्ष्य हर्षं प्रयाति । स्मृत्वाप्येतस्य जंतोः  
 निधनमसुषुतिं भाषते तेन साकं सत्येवं भाति भूयोऽल्पक-



समयवशात्सत्यता वा मृषात्वम् ॥ ३५ ॥ स्वाम्नीसंगसौ-  
ख्यादपि भृशमसतो या च रेतश्च्युतिः स्यात्सादृश्यात्तद्वदेतत्स्फु-  
रति जगदसत्कारणं सत्यकल्पम् । स्वप्ने सत्यः पुमान्स्याद्युवति-  
रिह मृषैवानयोः संयुतिश्च प्रातः शुक्लेण वस्त्रोपहतिरिति यतः  
कल्पनामूलमेतत् ॥ ३६ ॥ पश्यंत्याराममस्य प्रतिदिवसममी-  
जंतवः स्वापकाले पश्यत्येनं न कश्चित्करणगणमृते मायया क्रीड-  
मानम् । जाग्रत्यर्थव्रजानामथ च तनुभृतां भासकं चालकं वा  
नो जानीते सुषुप्तौ परमसुखमयं कश्चिदाश्चर्यमेतत् ॥ ३५ ॥ स्वप्ने  
मंत्रोपदेशः श्रवणपरिचितः सत्य एष प्रबोधे स्वाम्नादेव प्रसादा-  
दभिलषितफलं सत्यतां प्रातरेति । सत्यप्राप्तिस्त्वसत्यादपि भवति  
तथा किं च तत्स्वप्रकाशं येनेदं भाति सर्वं चरमचरमथो-  
च्चावचं दृश्यजातम् ॥ ३८ ॥ मध्यप्राणं सुषुप्तौ स्वजनिमनुवि-  
शंत्यग्निसूर्यादयोमी वागाद्याः प्राणवायुं तदिह निगदिता  
ग्लानिरेषां न वायोः । तेभ्यो दृश्यावभासो भ्रम इति विदितः  
शुक्तिकारौप्यकल्पः प्राणायामव्रतं तच्छ्रुतिशिरसि मतं स्वा-  
त्मलब्धौ न चान्यत् ॥ ३९ ॥ नोक्त्वादारुमेधः स्पृशति च  
दहनः किंतु शुष्कं निदाघादारुं चेतोनुबंधैः कृतमुकृतमपि  
स्वोक्तकर्मप्रजायैः । तद्वज्ज्ञानाग्निरेतत्स्पृशति न सहसा किंतु  
वैराग्यशुष्कं तस्माच्छुद्धो विरागः प्रथममभिहितस्तेन विज्ञान-  
सिद्धिः ॥ ४० ॥ यत्किंचिन्नामरूपात्मकमिदमसदेवोदितं भाति  
भूमौ येनानेकप्रकारैर्व्यवहरति जगद्येन तेनेश्वरेण ॥ तद्वत्प्र-  
च्छादनीयं निभृतरशनया यद्वदेव द्विजिह्वस्तेन त्यक्तेन भोज्यं  
सुखमनतिशयं मा गृधोन्यद्वनाद्यम् ॥ ४१ ॥ जीवन्मुक्तिर्मु-  
मुक्षोः प्रथममथ ततो मुक्तिरात्यंतिकी च तेऽभ्यासज्ञानयो-

गाढुरुचरणकृपापांगसंगेन लब्धात् । अभ्यासोपि द्विधा  
 स्यादधिकरणवशादैहिको मानसश्च शारीरस्त्वासनाद्यो ह्युप-  
 रतिरपरो ज्ञानयोगः परोक्तः ॥ ४२ ॥ सर्वानुन्मूल्य कामान्  
 हृदि कृतनिलयान्क्षिप्तशंकूनिवोच्चैर्दीर्घदेहाभिमानस्त्यजति चपल-  
 तामात्मदत्तावधानः । यात्यूर्ध्वस्थानमुच्चैः कृतसुकृतभरो  
 नाडिकाभिर्विचित्रं नीलश्वेतारुणाभिः स्रवदमृतभरं गृह्यमा-  
 णात्मसौख्यः ॥ ४३ ॥ प्रापश्यद्विश्चमात्मेत्ययमिह पुरुषः  
 शोकमोहाद्यतीतः शुक्रं ब्रह्माध्यगच्छत्स खलु सकलवित्सर्व-  
 सिद्ध्यास्पदं हि । विस्मृत्य स्थूलसूक्ष्मप्रभृतिवपुरसौ सर्वसंक-  
 ल्पशून्यो जीवन्मुक्तस्तुरीयं पदमधिगतवान्पुण्यपापैर्विहीनः  
 ॥ ४४ ॥ यः सत्त्वाकारवृत्तौ प्रतिफलति युवा देहमात्रावृ-  
 त्तोपि तद्वर्मेर्वात्यवाध्यादिभिरनुपहतः प्राण आविर्बभूव ।  
 श्रेयान्साध्यस्तमेतं सुनिपुणमतयः सत्यसंकल्पभाजोप्यभ्यासादे-  
 वयन्तः परिणतमनसा साकमूर्ध्वं नयन्ति ॥ ४५ ॥ प्रायो कामो-  
 स्तकामो निरतिशयसुखायात्मकामस्तदासौ तत्प्राप्तावाप्तकामः  
 स्थितचरमदशस्तस्य देहावसाने । प्राणा नैवोत्क्रमन्ति क्रम-  
 विरतिमिताः स्वस्वहेतौ तदानीं कायं जीवो विलीनो लवण-  
 मिव जलेऽखण्ड आत्मैव पश्चात् ॥ ४६ ॥ पिण्डीभूतं यदंतर्जल-  
 निधिसलिलं याति तत्सैधवाख्यं भूयः प्रक्षिप्तमसिन्विलयमु-  
 पगतं नामरूपं जहाति । प्राज्ञस्तद्वत्परात्मन्यथ भजति लयं  
 तस्य चेतो हिमांशौ वागग्रौ चक्षुरर्के पयसि पुनरसृग्रेतसी  
 दिक्षु कर्णौ ॥ ४७ ॥ क्षीरान्तर्यद्रदाज्यं मधुरिमविदितं तत्पृ-  
 थग्भूतमस्माद्भूतेषु ब्रह्म तद्वद्व्यवहृतिविदितं श्रान्तविश्रान्तिबीजम् ।  
 यं लब्ध्वा लाभमन्यत्राणमिव मनुते यत्र नोदेति भीतिः



सान्द्रानन्दं यदन्तः स्फुरति तदमृतं विद्ध्यतो ह्यन्यदार्तम्  
 ॥ ४८ ॥ ओतः श्रोतश्च तंतुष्विह विततपटश्चित्रवर्णेषु चित्रस्त-  
 स्मिञ्जिज्ञास्यमाने ननु भवति पटः सूत्रमात्रावशेषः । तद्वद्विथं  
 विचित्रं नगनगरनरग्रामपश्चादिरूपं श्रोतं वैराजरूपे स वियति  
 तदपि ब्रह्मणि श्रोतमोतम् ॥ ४९ ॥ रूपं रूपं प्रतीदं प्रतिफल-  
 नवशात्प्रातिरूप्यं प्रपेदे । हेको द्रष्टा द्वितीयो भवति च सलिले  
 सर्वतोऽन्तरूपः इन्द्रो मायाभिरास्ते श्रुतिरिति वदति व्या-  
 पकं ब्रह्म तस्माज्जीवत्वं यात्यकस्मादतिविमलतरे बिम्बितं बुद्ध्यु-  
 पाधौ ॥ ५० ॥ तज्ज्ञाः पश्यन्ति बुद्ध्या परमवलवतो माय-  
 याक्तं पतङ्गं बुद्ध्यावन्तः समुद्रे प्रतिफलितमरीच्यास्पदं वेधस-  
 स्तम् । यादृग्यावानुपाधिः प्रतिफलति तथा ब्रह्म तस्मिन्यथा-  
 स्यं प्राप्तादर्शानुरूपं प्रतिफलति यथावस्थितं तत्सदैवम् ॥ ५१ ॥  
 एको भानुस्तदर्थप्रतिफलनवशाद्यस्त्वेकोदकांतर्नानात्वं यात्यु-  
 पाधिस्थितिगतिसमतां चापि तद्वत्परात्मा । भूतेषुच्चावचेषु  
 प्रतिफलित इवाभाति तावत्स्वभावावच्छिन्नो यः परंतु स्फुटम-  
 नुपहतो भाति तावत्स्वभावैः ॥ ५२ ॥ यद्वत्पीयूषरश्मौ दिन-  
 करकिरणैर्बिम्बितैरेति सान्द्रं नाशं नैशं तमिस्रं गृहगतमथवा  
 मूर्छितैः कांस्यपात्रे । तद्वद्बुद्धौ परात्मद्युतिभिरनुपदं बिम्बि-  
 ताभिः समन्ताद्भासन्ते हीन्द्रियास्यप्रसृतिभिरनिशं रूपमुख्याः  
 पदार्थाः ॥ ५३ ॥ पूर्णात्मानात्मभेदात्रिविधमिह परं बुद्ध्य-  
 वच्छिन्नमन्यत्तत्रैवाभासमात्रं गगनमिव जले त्रिप्रकारं विभाति ।  
 अम्भोवच्छिन्नमस्मिन्प्रतिफलितमतः पात्रसोतर्बहिश्च पूर्णाव-  
 च्छिन्नयोगे व्रजति लयमविद्या स्वकार्यैः सहैव ॥ ५४ ॥  
 दृश्यन्ते दारुणार्यो युगपदगणिताः स्तंभसूत्रप्रयुक्ताः संगीतं

दर्शयंत्यो व्यवहृतिमपरां लोकसिद्धां च सर्वाम् । सर्वत्रानुग्र-  
विष्टादभिनवविभवाद्यावदर्थानुबंधात्तद्वत्सूत्रात्मसंज्ञाव्यवहरति  
जगद्भूवःस्वर्महान्तम् ॥ ५५ ॥ तत्सत्यं यत्रिकालेष्वनुपहत-  
मदः प्राणदिग्व्योममुख्यं यस्मिन्विश्रान्तमास्ते तदिह निग-  
दितं ब्रह्म सत्यस्य सत्यम् । नास्त्यन्यत्किंच यद्वत्परमधिकमतो  
नाम सत्यस्य सत्यं सच्च त्यचेति मूर्ताद्युपहितमवरं सत्यमस्यापि  
सत्यम् ॥ ५६ ॥ यत्किंचिद्भात्यसत्यं व्यवहृतिविषये रौप्यस-  
र्पाबुमुख्यं तद्वै सत्याश्रयेणेत्ययमिह नियमः सावधिलोकसि-  
द्धः । तद्वत्सत्यस्य सत्ये जगदखिलमिदं ब्रह्मणि प्राविरासी-  
न्मिथ्याभूतं प्रतीतं भवति खलु यतस्तच्च सत्यं वदन्ति ॥ ५७ ॥  
यत्राकाशावकाशः कलयति च कलामात्रतां यत्र कालो यत्रै-  
वाशावसानं बृहदिह हि विराट्पूर्वमर्वागिवास्ते । सूत्रं यत्रा-  
विरासीन्महदपि महतस्तद्धि पूर्णाच्च पूर्णं संपूर्णादर्णवादेरपि  
भवति यथा पूर्णमेकार्णवांभः ॥ ५८ ॥ अन्तः सर्वौषधीनां  
पृथगमितरसैर्गन्धवीर्यैर्विपाकैरेकं पाथोदपाथः परिणमति यथा  
तद्वदेवान्तरात्मा । नानाभूतस्वभावैर्वहति वसुमती येन विश्वं  
पयोदो वर्षत्युच्चैर्हुताशः पचति दहति वा येन सर्वातरोसौ  
॥ ५९ ॥ भूतेष्वात्मानमात्मन्यनुगतमखिलं भूतजातं प्रपश्ये-  
त्प्रायः पाथस्तरंगान्वयवदथ चिरं सर्वमात्मैव पश्येत् । एकं  
ब्रह्माद्वितीयं श्रुतिशिरसि मतं नेह नानास्ति किंचिन्मृत्योरा-  
प्नोति मृत्युं स इह जगदिदं यस्तु नानेव पश्येत् ॥ ६० ॥  
प्राक्पश्चादस्ति कुंभाद्गगनमिदमिति प्रत्यये सत्यपीदं कुम्भो-  
त्पत्ताबुदेति प्रलयमुपगते नश्यतीत्यन्यदेशम् । नीते कुम्भेन  
साकं व्रजति भजति वा तत्प्रसाणानुकारमित्थं मिथ्या प्रती-



तिः स्फुरति तनुभृतां विश्वतस्तद्वदात्मा ॥ ६१ ॥ यावान्पिण्डो  
गुडस्य स्फुरति मधुरिमैवास्ति सर्वोपि तावान्यावान्कर्पूरपिण्डः  
परिणमति सदामोद एवात्र तावान् । विश्वं यावद्विभाति द्रुम-  
नगनगरारामचैत्याभिरामं तावच्चैतन्यमेकं प्रविकसति यतस्त-  
त्तदात्मावशेषम् ॥ ६२ ॥ वाद्यान्नादानुभूतिर्यदपि तदपि सा  
नूनमाघातगम्या वाद्याघातध्वनीनां पृथगनुभवतः किंतु  
तत्साहचर्यात् । मायोपादानमेतत्सहचरितमिव ब्रह्मणा भाति  
तद्वत्तस्मिन्प्रत्यक्प्रतीते न किमपि विषयीभावमाप्नोति यस्मात्  
॥ ६३ ॥ दृष्टः साक्षादिदानीमिह खलु जगतामीश्वरः संवि-  
दात्मा विज्ञानस्थाणुरेको गगनवदभितः सर्वभूतान्तरात्मा ।  
दृष्टं ब्रह्मातिरिक्तं सकलमिदमसद्रूपमाभासमात्रं शुद्धं ब्रह्माहम-  
सीत्यविरतमधुनात्रैव तिष्ठेदनीहः ॥ ६४ ॥ इन्द्रेन्द्राण्योः  
प्रकामं सुरतसुखजुषोः स्याद्रतान्तः सुषुप्तिस्तस्यामानन्दसान्द्रं  
पदमतिगहनं यत्स आनन्दकोशः । तस्मिन्नो वेद किञ्चिन्निरति-  
शयसुखाभ्यन्तरे लीयमानो दुःखी स्याद्बोधितः सन्निति कुशल-  
मतिर्वोधयेन्नैव सुप्तम् ॥ ६५ ॥ सर्वे नन्दन्ति जीवा अधिगतय-  
शसा गृह्णता चक्षुरादीनन्तःसर्वोपकर्त्रा वहिरपि च सुषुप्तौ  
यथा तुल्यसंस्थाः । एतेषां किल्बिषस्पृक् जठरभृतिकृते यो  
वहिर्वृत्तिरास्ते त्वक्चक्षुःश्रोत्रनासारसनवशमितो याति शोकं  
च मोहम् ॥ ६६ ॥ जाग्रत्यामन्तरात्मा विषयसुखकृतेऽनेकय-  
त्नान्विधास्यन् श्राम्यत्सर्वेन्द्रियौघोधिगतमपि सुखं विस्मरन्याति  
निद्राम् । विश्रामाय स्वरूपे त्वतितरसुलभं तेन चार्तीन्द्रियं हि  
सौख्यं सर्वोत्तमं स्यात्परिणतिविरसादिन्द्रियोत्थात्सुखाच्च ॥ ६७ ॥  
पक्षावभ्यस्य पक्षी जनयति मरुतं तेन यात्युच्चदेशं लब्ध्वा वायुं

महान्तं श्रममपनयति स्वीयपक्षौ प्रसार्य । दुःसंकल्पैर्विकल्पै-  
विषयमनुकदर्थीकृतं चित्तमेतत्खिन्नं विश्रामहेतोः स्वपिति  
चिरमहो हस्तपादान्प्रसार्य ॥ ६८ ॥ आश्लिष्यात्मानमात्मा न  
किमपि सहसैवांतरं वेद बाह्यं यद्वत्कामी विदेशात्सदनमुपगतो  
गाढमाश्लिष्य कान्ताम् । यात्यस्तं तत्र लोकव्यवहृतिरखिला  
पुण्यपापानुबन्धः शोको मोहो भयं वा समविषममिदं न स्मर-  
त्येव किञ्चित् ॥ ६९ ॥ अल्पानल्पप्रपञ्चप्रलय उपरतिश्चैद्वि-  
याणां सुखामिर्जीवन्मुक्तौ सुषुप्तौ त्रितयमपि समं किंतु तत्रास्ति  
भेदः । प्राक्संस्कारात्प्रसुप्तः पुनरपि च परावृत्तिमेति प्रबुद्धो  
नश्यत्संस्कारजातो न स किल पुनरावर्तते यश्च मुक्तः ॥ ७० ॥  
आनन्दान्यश्च सर्वाननुभवति नृपः सर्वसंपत्समृद्धस्तस्यानन्दः  
स एकः स खलु शतगुणः संप्रतिष्ठः पितृणाम् । आदेवब्रह्म-  
लोकं शतशतगुणितास्ते यदन्तर्गताः स्युर्ब्रह्मानन्दः स एको-  
स्त्यथ विषयसुखान्यस्य मात्रा भवन्ति ॥ ७१ ॥ यत्रानन्दाश्च  
मोदाः प्रमद इति मुदश्चासते सर्व एते यत्राप्ताः सर्वकामाः  
स्युरखिलविरमात्केवलीभाव आस्ते । मां तत्रानन्दसांद्रे कृधि  
चिरममृतं सोमपीयूषपूर्णा धारामिन्द्राय देहीत्यपि निगमगिरो  
भ्रूयुगांतर्गताय ॥ ७२ ॥ आत्माकंपः सुखात्मा स्फुरति तद-  
परा त्वन्यथैव स्फुरंती स्थैर्यं वा चंचलत्वं मनसि परिणतिं  
याति तत्रत्यमस्मिन् । चांचल्यं दुःखहेतुर्मनस इदमहो यावदि-  
ष्टार्थलब्धिस्तस्यां यावत्स्थिरत्वं मनसि विषयजं स्यात्सुखं ताव-  
देव ॥ ७३ ॥ यद्वत्सौख्यं रतान्ते निमिषमिह मनस्येकताने  
रसे स्यात्स्थैर्यं यावत्सुषुप्तौ सुखमनतिशयं तावदेवाथ मुक्तौ ।  
नित्यानन्दः प्रशांते हृदि तदिह सुखस्थैर्ययोः साहचर्यं नित्या-



नंदस्य मात्रा विषयसुखमिदं युज्यते तेन वक्तुम् ॥ ७४ ॥  
 श्रान्तं स्वांतं सबाह्यव्यवहृतिभिरिदं ताः समाकृष्य सर्वास्तत्त-  
 त्संस्कारयुक्तं ह्युपरमति परावृत्तमिच्छन्निदानम् । स्वप्नान्सं-  
 स्कारजातप्रजनितविषयान् स्वप्नदेहेनुभूतान् प्रोत्स्यांतः प्रत्य-  
 गात्मप्रवर्णमिदमगाद्धूरिविश्राममस्मिन् ॥ ७५ ॥ स्वप्ने भोगः  
 सुखादेर्भवति ननु कुतः साधने मूर्च्छमाने स्वप्नं देहांतरं तद्व्य-  
 वहृतिकुशलं नव्यमुत्पद्यते चेत् । तत्सामग्र्या अभावात्कुत इद-  
 मुदितं तद्वि सांकल्पितं चेत्तत्किं स्वप्ने रतांते वपुषि निपतिते  
 दृश्यते शुक्रमोक्षः ॥ ७६ ॥ भीत्या रोदित्यनेन प्रवदति हसति  
 श्लाघते नूनमस्मात्स्वप्नेप्यंगेनुबंधं त्यजति न सहसा मूर्च्छितेप्यं-  
 तरात्मा । पूर्व ये येनुभूतास्तनुयुवतिहयव्याघ्रदेशादयोर्थास्तत्सं-  
 स्कारस्वरूपान्त्सृजति पुनरमून् श्रित्य संस्कारदेहम् ॥ ७७ ॥  
 सन्धौ जाग्रत्सुषुप्तोरनुभवविदिता स्वाप्यवस्था द्वितीया तंत्रा-  
 त्मज्योतिरास्ते पुरुष इह समाकृष्य सर्वेन्द्रियाणि । संवेद्य  
 स्थूलदेहं समुचितशयने स्वीयभासांतरात्मा पश्यन्संस्काररूपा-  
 नभिमतविषयान्याति कुत्रापि तद्वत् ॥ ७८ ॥ रक्षन् प्राणैः  
 कुलायं निजशयनगतं श्वासमात्रावशेषैर्माभूत्तत्प्रेतकल्पाकृतक-  
 मिति पुनः सारमेयादिभक्ष्यम् । स्वप्ने स्वीयप्रभावात्सृजति  
 हयरथान्निम्नगाः पल्वलानि क्रीडास्थानान्यनेकान्यपि सुहृदब-  
 लापुत्रमित्रानुकारान् ॥ ७९ ॥ मातंगव्याघ्रदस्युद्विषदुरगकपी-  
 न्कुत्रचित्प्रेयसीभिः क्रीडन्नास्ते हसन्वा विहरति कुहचिन्मृष्टम-  
 श्नाति चान्नम् । म्लेच्छत्वं प्राप्तवानस्म्यहमिति कुहचिच्छङ्कितः  
 स्वीयलोकादास्ते व्याघ्रादिभीत्या प्रचलति कुहचिद्रोदिति ग्रस्य-  
 मानः ॥ ८० ॥ यो यो दृग्गोचरोर्थो भवति स स तदा तद्गतात्म-

स्वरूपाविज्ञानोत्पद्यमानः स्फुरति ननु यथा शुक्तिकाज्ञान-  
 हेतुः । रौप्याभासो मृषैव स्फुरति च किरणाज्ञानतोभो भुजंगो  
 रज्ज्वज्ञानान्निमेषं सुखभयकृदतो दृष्टसृष्टं किलेदम् ॥ ८१ ॥  
 मायाध्यासाश्रयेण प्रविततमखिलं यन्मया तेन मत्स्थान्येता-  
 न्येतेषु नाहं यदपि हि रजतं भाति शुक्तौ न रौप्ये । शुक्त्यंश-  
 स्तेन भूतान्यपि मयि निवसंतीति विष्वग्विनेता ग्राहास्मादृश्य-  
 जातं सकलमपि मृषैवैन्द्रजालोपमेयम् ॥ ८२ ॥ हेतुः कर्मैव  
 लोके सुखतदितरयोरेवमज्ञोऽविदित्वा मित्रं वा शत्रुरित्थं व्यव-  
 हरति मृषा याज्ञवल्क्यार्तभागौ । यत्कर्मैवोचतुः प्राक् जनक-  
 नृपगृहे चक्रतुस्तत्प्रशंसां वंशोत्तंसो यदूनामिति वदति न  
 कोप्यत्र तिष्ठत्यकर्मा ॥ ८३ ॥ वृक्षच्छेदे कुठारः प्रभवति  
 यदपि प्राणिनोद्यस्तथापि प्रायोन्नं तृप्तिहेतुस्तदपि निगदितं  
 कारणं भोक्तृयत्नः । प्राचीनं कर्म तद्वद्विषमसमफलप्राप्तिहेतुस्त-  
 थापि स्वातंत्र्यं नश्वरेस्मिन्न हि खलु घटते प्रेरकोऽस्यांतरात्मा  
 ॥ ८४ ॥ स्मृत्या लोकेषु वर्णाश्रमविहितमदो नित्यकाम्यादि-  
 कर्म सर्वं ब्रह्मार्पणं स्यादिति निगमगिरः संगिरन्तेतिरम्यम् ।  
 यन्नासानेत्रजिह्वाकरचरणशिरःश्रोत्रसंतर्पणेन तुष्येदंगीव साक्षा-  
 त्तरुरिव सकलो मूलसंतर्पणेन ॥ ८५ ॥ यः प्रैत्यात्मानभिज्ञः  
 श्रुतिविदपि तथा कर्मकृत्कर्मणोस्य नाशः स्यादल्पभोगात्पुन-  
 रवतरणे दुःखभोगो महीयान् । आत्माभिज्ञस्य लिप्सोरपि भव-  
 ति महाञ्जशाश्वतः सिद्धिभोगो ह्यात्मा तस्मादुपास्यः खलु तद-  
 धिगमे सर्वसौख्यान्यलिप्सोः ॥ ८६ ॥ सूर्याद्यैरर्थभानं न हि  
 भवति पुनः केवलैर्नात्र चित्रं सूर्यात्सूर्यप्रतीतिर्न भवति सहसा  
 नापि चंद्रस्य चंद्रात् । अग्रेरग्रेथ किंतु स्फुरति रविमुखं चक्षु-



षश्चित्प्रयुक्तादात्मज्योतिस्ततोयं पुरुष इह महो देवतानां च  
चित्रम् ॥ ८७ ॥ प्राणेनांभांसि भूयः पिबति पुनरसावन्नम-  
श्नाति तत्र तत्पाकं जाठरोग्रिस्तदुपहितबलो द्राक्शनैर्वा  
करोति । व्यानः सर्वांगनाडीष्वथ नयति रसं प्राणसंतर्पणार्थं  
निःसारं पूतिगंधं त्यजति बहिरयं देहतोपानसंज्ञः ॥ ८८ ॥  
व्यापारं देहसंस्थः प्रतिवपुरखिलं पंचवृत्त्यात्मकोसौ प्राणः  
सर्वेन्द्रियाणामधिपतिरनिशं सत्तया निर्विवादम् । यस्येत्यं चिद्ध-  
नस्य स्फुटमिह कुरुते सोऽस्मि सर्वस्य साक्षी प्राणस्य प्राण एषो-  
प्यखिलतनुभृतां चक्षुषश्चक्षुरेषः ॥ ८९ ॥ यं भातं चिद्धनैकं  
क्षितिजलपवनादित्यचन्द्रादयो ये भासा तस्यैव चानु प्रविर-  
लगतयो भांति तस्मिन्वसन्ति । विद्युत्पुञ्जोग्रिसंधोप्युडुगणवित-  
तिर्भासयेत्किं परेशं ज्योतिः शांतं ह्यनंतं कविमजममरं शाश्वतं  
जन्मशून्यम् ॥ ९० ॥ तद्ब्रह्मैवाहमस्मीत्यनुभव उदितो यस्य  
कस्यापि चेद्वै पुंसः श्रीसद्गुरुणामतुलितकरुणापूर्णपीयूषदृष्ट्या ।  
जीवन्मुक्तः स एव भ्रमविधुरमना निर्गतेनाद्युपाधौ नित्यानं-  
दैकधाम प्रविशति परमं नष्टसंदेहवृत्तिः ॥ ९१ ॥ नो देहो  
नेन्द्रियाणि क्षरमतिचपलं नो मनो नैव बुद्धिः प्राणो नैवाहम-  
स्मीत्यखिलजडमिदं वस्तुजातं कथं स्याम् । नाहंकारो न दारा-  
गृहसुतसुजनक्षेत्रवित्तादि दूरं साक्षी चित्प्रत्यगात्मा निखिलज-  
गदधिष्ठानभूतः शिवोहम् ॥ ९२ ॥ दृश्यं यद्रूपमेतद्भवति च  
विशदं नीलपीताद्यनेकं सर्वस्यैतस्य दृग्वै स्फुरदनुभवता  
लोचनं चैकरूपम् । तद्दृश्यं मानसं दृक् परिणतविषयाकार-  
धीवृत्तयोपि दृश्या दृग्रूप एव प्रश्नरिह स तथा दृश्यते नैव  
साक्षी ॥ ९३ ॥ रज्ज्वज्ञानाद्भुजंगस्तदुपरि सहसा भाति मंदा-

न्धकारे स्वात्माज्ञानात्तथासौ भृशमसुखमभूदात्मनो जीवभा-  
 वः । आप्तोक्त्याहिभ्रमांते स च खलु विदिता रज्जुरेका तथाहं  
 कूटस्थो नैव जीवो निजगुरुवचसा साक्षिभूतः शिवोहम् ॥ ९४ ॥  
 किं ज्योतिस्ते वदस्वाहनि रविरिह मे चंद्रदीपादि रात्रौ स्यादेवं  
 मानुदीपादिकपरिकलने किं तव ज्योतिरस्ति । चक्षुस्तन्मीलने  
 किं भवति च सुतरां धीर्धियः किं प्रकाशे तत्रैवाहं ततस्त्वं  
 तदसि परमकं ज्योतिरस्मि प्रभोहम् ॥ ९५ ॥ कंचित्कालं  
 स्थितः कौ पुनरिह भजते नैव देहादिसंघं यावत्प्रारब्धभोगं  
 कथमपि स सुखं चेष्टते संगबुद्ध्या । निर्द्वंद्वो नित्यशुद्धो विग-  
 लितममताहंकृतिर्नित्यतृप्तो ब्रह्मानंदस्वरूपः स्थिरमतिरचलो  
 निर्गताशेषमोहः ॥ ९६ ॥ जीवात्मब्रह्मभेदं दलयति सहसा  
 यत् प्रकाशैकरूपं विज्ञानं तच्च बुद्धौ समुदितमतुलं यस्य पुंसः  
 पवित्रम् । माया तेनैव तस्य क्षयमुपगमिता संसृतेः कारणं  
 या नष्टा सा कार्यकर्त्री पुनरपि भविता नैव विज्ञानमात्रात्  
 ॥ ९७ ॥ विश्वं नेति प्रमाणाद्विगलितजगदाकारभानस्त्यजेद्वै  
 पीत्वा यद्वत्फलांभस्त्यजति च सुतरां तत्फलं सौरभाढ्यम् ।  
 सम्यक् सच्चिदनैकामृतसुखकवलास्वादपूर्णो हृदासौ ज्ञात्वा  
 निःसारमेवं जगदखिलमिदं स्वप्नमः शांतचित्तः ॥ ९८ ॥  
 क्षीयंते चास्य कर्माण्यपि खलु हृदयग्रंथिरुद्भिद्यते वै छिद्यंते  
 संशया ये जनिमृतिफलदा दृष्टमात्रे परेशे । तस्मिंश्चिन्मात्ररूपे  
 गुणमलरहिते तत्त्वमस्यादिलक्ष्ये कूटस्थे प्रत्यगात्मन्यखिलवि-  
 धिमनोगोचरे ब्रह्मणीशे ॥ ९९ ॥ आदौ मध्ये तथांते जनिमृ-  
 तिफलदं कर्ममूलं विशालं ज्ञात्वा संसारवृक्षं भ्रममदमुदिता-  
 शोकतानेकपत्रम् । कामक्रोधादिशाखं सुतपश्चमनिताकन्यका-



पक्षिसंघं छिन्वासंगासिनैनं पटुमतिरभितश्चितयेद्वासुदेवम् ॥  
॥ १०० ॥ जातं मय्येव सर्वं पुनरपि मयि तत्संस्थितं चैव  
विश्वं सर्वं मय्येव याति प्रविलयमिति तद्ब्रह्म चैवाहमस्मि ।  
यस्य स्मृत्या च यज्ञाद्यखिलशुभविधौ सुप्रयातीह कार्यं न्यूनं  
संपूर्णतां वै तमहमतिमुदैवाच्युतं सन्नतोस्मि ॥ १०१ ॥ इति  
श्रीमच्छंकराचार्यकृतशतश्लोकी संपूर्णा ॥ ३० ॥

### विवेकचूडामणिः ॥ ३१ ॥

ॐ परमात्मने नमः ॥ सर्ववेदान्तसिद्धान्तगोचरं तमगोचरम् ।  
गोविन्दं परमानन्दं सद्गुरुं प्रणतोऽस्म्यहम् ॥ १ ॥ जन्तूनां  
नरजन्म दुर्लभमतः पुंस्त्वं ततो विप्रता तस्माद्वैदिकधर्ममार्गपरता  
विद्वत्त्वमस्मात्परम् । आत्मानात्मविवेचनं खनुभवो ब्रह्मात्मना-  
संस्थितिर्मुक्तिर्नो शतकोटिजन्मसुकृतैः पुण्यैर्विना लभ्यते ॥ २ ॥  
दुर्लभं त्रयमेवैतद्देवानुग्रहहेतुकम् । मनुष्यत्वं मुमुक्षुत्वं महापुरु-  
षसंश्रयः ॥ ३ ॥ लब्ध्वा कथंचिन्नरजन्म दुर्लभं तत्रापि पुंस्त्वं  
श्रुतिपारदर्शनम् । यस्त्वात्ममुक्त्यै न यतेत मूढधीः स ह्यात्महा  
स्वं विनिहन्त्यसद्ब्रह्मात् ॥ ४ ॥ इतः कोन्योऽस्ति मूढात्मा यस्तु  
स्वार्थे प्रमाद्यति । दुर्लभं मानुषं देहं प्राप्य तत्रापि पौरुषम् ॥ ५ ॥  
वदन्तु शास्त्राणि यजन्तु देवान् कुर्वन्तु कर्माणि भजन्तु देवताः ।  
आत्मैक्यबोधेन विनापि मुक्तिर्न सिद्ध्यति ब्रह्मशतान्तरेऽपि  
॥ ६ ॥ अमृतत्वस्य नाशास्ति विचेनेत्येव हि श्रुतिः । ब्रवीति  
कर्मणो मुक्तेरहेतुत्वं स्फुटं यतः ॥ ७ ॥ अतो विमुक्त्यै प्रयतेत  
विद्वान् संन्यस्तबाह्यार्थसुखस्पृहः सन् । सन्तं महान्तं समुपेत्य

देशिकं तेनोपदिष्टार्थसमाहितात्मा ॥ ८ ॥ उद्धरेदात्मनात्मानं  
 मयं संसारवारिधौ । योगारूढत्वमासाद्य सम्यग्दर्शननिष्ठया  
 ॥ ९ ॥ संन्यस्य सर्वकर्माणि भवबन्धविमुक्तये । यत्यतां पण्डि-  
 तैर्धौरेरात्माभ्यास उपस्थितैः ॥ १० ॥ चित्तस्य शुद्धये कर्म  
 नतु वस्तूपलब्धये । वस्तुसिद्धिर्विचारेण न किञ्चित्कर्मकोटि-  
 भिः ॥ ११ ॥ सम्यग्विचारतः सिद्धा रञ्जुतच्चावधारणा ।  
 भ्रान्तोदितमहासर्पभयदुःखविनाशिनी ॥ १२ ॥ अर्थस्य  
 निश्चयो दृष्टो विचारेण हितोक्तितः । न स्वानेन न दानेन  
 प्राणायामशतेन वा ॥ १३ ॥ अधिकारिणमाशास्ते फलसिद्धि-  
 विशेषतः । उपाया देशकालाद्याः सन्त्यस्मिन्सहकारिणः ॥ १४ ॥  
 अतो विचारः कर्तव्यो मुमुक्षोरात्मवस्तुनः । समासाद्य दया-  
 सिन्धुं गुरुं ब्रह्मविदुत्तमम् ॥ १५ ॥ मेधावी पुरुषो विद्वान्ब्रह्म-  
 पोहविचक्षणः । अधिकार्यात्मविद्यायामुक्तलक्षणलक्षितः ॥ १६ ॥  
 विवेकिनो विरक्तस्य शमादिगुणशालिनः । मुमुक्षोरेव हि ब्रह्म-  
 जिज्ञासायोग्यता मता ॥ १७ ॥ साधनान्यत्र चत्वारि कथि-  
 तानि मनीषिभिः । येषु सत्स्वेव सन्निष्ठा यदभावे न सिद्ध्य-  
 ति ॥ १८ ॥ आदौ नित्याऽनित्यवस्तुविवेकः परिगण्यते ।  
 इहामुत्रफलभोगविरागस्तदनन्तरम् ॥ १९ ॥ शमादिषट्कसंप-  
 त्तिर्मुमुक्षुत्वमिति स्फुटम् । ब्रह्म सत्यं जगन्मिथ्येत्येवंरूपो  
 विनिश्चयः ॥ २० ॥ सोऽयं नित्यानित्यवस्तुविवेकः समुदाह-  
 तः । तद्वैराग्यं जिहासा या दर्शनश्रवणादिभिः ॥ २१ ॥  
 देहादिब्रह्मपर्यन्ते ह्यनित्ये भोगवस्तुनि । विरज्य विषयव्राता-  
 दोषदृष्ट्या मुहुर्मुहुः ॥ २२ ॥ स्वलक्ष्ये नियतावस्था मनसः  
 शम उच्यते । विषयेभ्यः परावर्त्य स्थापनं स्वस्वगोलके



॥ २३ ॥ उभयेषामिन्द्रियाणां स दमः परिकीर्तितः । बाह्या-  
 नालम्बनं वृत्तेरेवोपरतिरुत्तमा ॥ २४ ॥ सहनं सर्वदुःखाना-  
 मग्रतीकारपूर्वकम् । चिन्ताविलापरहितं सा तितिक्षा निगद्यते  
 ॥ २५ ॥ शास्त्रस्य गुरुवाक्यस्य सत्यबुद्ध्यवधारणम् । सा श्रद्धा  
 कथिता सद्भिर्गया वस्तूपलभ्यते ॥ २६ ॥ सर्वदा स्थापनं  
 बुद्धेः शुद्धे ब्रह्मणि सर्वदा । तत्समाधानमित्युक्तं नतु चित्त-  
 स्य लालनम् ॥ २७ ॥ अहंकारादिदेहान्तान्बन्धानज्ञानकल्पि-  
 तान् । स्वस्वरूपावबोधेन मोक्तुमिच्छा मुमुक्षुता ॥ २८ ॥  
 मन्दमध्यमरूपापि वैराग्येण शमादिना । प्रसादेन गुरोः सेयं  
 प्रवृद्धा स्रूयते फलम् ॥ २९ ॥ वैराग्यं च मुमुक्षुत्वं तीव्रं यस्य  
 तु विद्यते । तस्मिन्नेवार्थवन्तः स्युः फलवन्तः शमादयः  
 ॥ ३० ॥ एतयोर्मन्दता यत्र विरक्तलमुमुक्षयोः । मरौ सलि-  
 लवत्तत्र शमादेर्मानमात्रता ॥ ३१ ॥ मोक्षकारणसामग्र्यां  
 भक्तिरेव गरीयसी । स्वस्वरूपानुसन्धानं भक्तिरित्यभिधीयते  
 ॥ ३२ ॥ स्वात्मतत्त्वानुसन्धानं भक्तिरित्यपरे जगुः । उक्त-  
 साधनसंपन्नस्तत्त्वजिज्ञासुरात्मनः ॥ ३३ ॥ उपसीदेद्गुरुं प्राज्ञं  
 यस्माद्वन्धविमोक्षणम् । श्रोत्रियोऽवृजिनोऽकामहतो यो ब्रह्म-  
 वित्तमः ॥ ३४ ॥ ब्रह्मण्युपरतः शान्तो निरिन्धन इवानिलः ।  
 अहेतुकदयासिन्धुर्वन्धुरानमतां सताम् ॥ ३५ ॥ तमाराध्य  
 गुरुं भक्त्या प्रह्वप्रश्रयसेवनैः । प्रसन्नं तमनुप्राप्य पृच्छेज्ज्ञात-  
 व्यमात्मनः ॥ ३६ ॥ स्वामिन्नमस्ते नतलोकबन्धो कारुण्यसि-  
 न्धो पतितं भवाब्धौ । मामुद्धरात्मीयकटाक्षदृष्ट्या ऋज्व्याऽ-  
 तिकारुण्यसुधाभिवृष्ट्या ॥ ३७ ॥ दुर्वारसंसारदवाग्नितप्तं  
 दोधूयमानं दुरदृष्टिवातैः । मीतं प्रपन्नं परिपाहि मृत्योः शर-

ण्यमन्यद्यदहं न जाने ॥ ३८ ॥ शान्ता महान्तो निवसन्ति  
 सन्तो वसन्तवल्लोकहितं चरन्तः । तीर्णाः स्वयं भीमभवार्षवं  
 जना न हेतुनान्यानपि तारयन्तः ॥ ३९ ॥ अयं स्वभावः  
 स्वत एव यत्परश्रमापनोदप्रवणं महात्मनाम् । सुधांशुरेष  
 स्वयमर्ककर्कशप्रभाभितप्तमवति क्षितिं किल ॥ ४० ॥  
 ब्रह्मानन्दरसानुभूतिकलितैः पूतैः सुशीतैर्युतैर्युष्मद्वाक्कलशोज्झि-  
 तैः श्रुतिमुखैर्वाक्यामृतैः सेचय । संतप्तं भवतापदावदहनज्वा-  
 लाभिरेनं प्रभो धन्यास्ते भवदीक्षणक्षणगतेः पात्रीकृताः  
 स्त्रीकृताः ॥ ४१ ॥ कथं तरेयं भवसिन्धुमेतं का वा गतिर्मे  
 कतमोऽस्त्युपायः । जाने न किञ्चित्कृपयाऽव मां प्रभो संसार-  
 दुःखक्षतिमातनुष्व ॥ ४२ ॥ तथा वदन्तं शरणागतं खं  
 संसारदावानलतापतप्तम् । निरीक्ष्य कारुण्यरसार्द्रदृष्ट्या दद्या-  
 दभीतिं सहसा महात्मा ॥ ४३ ॥ विद्वान्स तस्मा उपस-  
 त्तिमीयुषे मुमुक्षवे साधु यथोक्तकारिणे । प्रशान्तचित्ताय  
 शमान्विताय तत्त्वोपदेशं कृपयैव कुर्यात् ॥ ४४ ॥ मा  
 भैष्ट विद्वंस्तव नास्त्युपायः संसारसिन्धोस्तरणेऽस्त्युपायः ।  
 येनैव याता यतयोऽस्य पारं तमेव मार्गं तव निर्दि-  
 शामि ॥ ४५ ॥ अस्त्युपायो महान्कश्चित्संसारभयनाशनः ।  
 तेन तीर्त्वा भवाम्भोधिं परमानन्दमाप्स्यसि ॥ ४६ ॥ वेदा-  
 न्तार्थविचारेण जायते ज्ञानमुत्तमम् । तेनात्यन्तिकसंसार-  
 दुःखनाशो भवत्यनु ॥ ४७ ॥ श्रद्धाभक्तिध्यानयोगान्मुमुक्षो-  
 र्मुक्तेर्हेतून्वक्ति साक्षाद्भुतेर्गीः । यो वा एतेष्वेव तिष्ठत्यमुष्य  
 मोक्षोऽविद्याकल्पिताद्देहवन्धात् ॥ ४८ ॥ अज्ञानयोगात्परमा-  
 त्मनस्तव ह्यनात्मबन्धस्तत एव संसृतिः । तयोर्विवेकोदितवो-



धवहिरज्ञानकार्यं प्रदहेत्समूलम् ॥ ४९ ॥ कृपया श्रूयतां  
 स्वामिन्प्रश्लोष्यं क्रियते मया । यदुत्तरमहं श्रुत्वा कृतार्थः स्यां  
 भवन्मुखात् ॥ ५० ॥ को नाम बन्धः कुत एष आगतः कथं  
 प्रतिष्ठास्य कथं विमोक्षः । कोऽसावनात्मा परमः स्व आत्मा  
 तयोर्विवेकः कथमेतदुच्यताम् ॥ ५१ ॥ धन्योऽसि कृतकृत्यो-  
 ऽसि पावितं ते कुलं त्वया । यदविद्याबन्धमुक्त्या ब्रह्मीभवितु-  
 मिच्छसि ॥ ५२ ॥ ऋणमोचनकर्तारः पितुः सन्ति सुतादयः ।  
 बन्धमोचनकर्ता तु स्वस्मादन्यो न कश्चन ॥ ५३ ॥ मस्तक-  
 न्यस्तभारादेर्दुःखमन्यैर्निवार्यते । क्षुधादिकृतदुःखं तु विना  
 स्वेन न केनचित् ॥ ५४ ॥ पथ्यमौषधसेवा च क्रियते येन  
 रोगिणा । आरोग्यसिद्धिर्दृष्टास्य नान्यानुष्ठितकर्मणा ॥ ५५ ॥  
 वस्तुस्वरूपं स्फुटबोधचक्षुषा स्वेनैव वेद्यं नतु पण्डितेन । चन्द्र-  
 स्वरूपं निजचक्षुषैव ज्ञातव्यमन्यैरवगम्यते किम् ॥ ५६ ॥  
 अविद्याकामकर्मादि पाशबन्धं विमोचितुम् । कः शक्नुयाद्वि-  
 नात्मानं कल्पकोटिशतैरपि ॥ ५७ ॥ न योगेन न सांख्येन  
 कर्मणा नो न विद्यया । ब्रह्मात्मैकत्वबोधेन मोक्षः सिद्ध्यति  
 नान्यथा ॥ ५८ ॥ वीणाया रूपसौन्दर्यं तन्त्रीवादनसौष्ठवम् ।  
 प्रजारञ्जनमात्रं तन्न साम्राज्याय कल्पते ॥ ५९ ॥ वाग्वैखरी-  
 शब्दझरी शास्त्रव्याख्यानकौशलम् । वैदुष्यं विदुषां मध्ये  
 भुक्तये न तु मुक्तये ॥ ६० ॥ अविज्ञाते परे तत्त्वे शास्त्राधी-  
 तिस्तु निष्फला । विज्ञातेऽपि परे तत्त्वे शास्त्राधीतिस्तु निष्फ-  
 ला ॥ ६१ ॥ शब्दजालं महारण्यं चित्तभ्रमणकारणम् । अतः  
 प्रयत्नाज्ज्ञातव्यं तत्त्वज्ञातत्वमात्मनः ॥ ६२ ॥ अज्ञानसर्पदष्टस्य  
 ब्रह्मज्ञानौषधं विना । किमु वेदैश्च शास्त्रैश्च किमु मन्त्रैः किमौ-

षधैः ॥ ६३ ॥ न गच्छति विना पानं व्याधिरौषधशब्दतः ।  
 विनाऽपरोक्षानुभवं ब्रह्मशब्दैर्न मुच्यते ॥ ६४ ॥ अकृत्वा  
 दृश्यविलयमज्ञात्वा तत्त्वमात्मनः । बाह्यशब्दैः कुतो मुक्तिरु-  
 क्तिमात्रफलैर्नृणाम् ॥ ६५ ॥ अकृत्वा शत्रुसंहारमगत्वाऽखिल-  
 भूश्रियम् । राजाहमिति शब्दान्नो राजा भवितुमर्हति ॥ ६६ ॥  
 आप्तोक्तिं खननं तथोपरि शिलाद्युत्कर्षणं स्वीकृतिं निक्षेपः  
 समपेक्षते न हि वहिः शब्दैस्तु निर्गच्छति । तद्वद्ब्रह्मविदोपदे-  
 शमननध्यानादिभिर्लभ्यते मायाकार्यतिरोहितं स्वममलं तत्त्वं  
 न दुर्युक्तिभिः ॥ ६७ ॥ तस्मात्सर्वप्रयत्नेन भवबन्धविमुक्तये ।  
 स्वैरेव यत्नः कर्तव्यो रोगादाविव पण्डितैः ॥ ६८ ॥ यस्त-  
 याद्य कृतः प्रश्नो वरीयाञ्छास्त्रविन्मतः । सूत्रप्रायो निगूढार्थो  
 ज्ञातव्यश्च मुमुक्षुभिः ॥ ६९ ॥ शृणुष्वावहितो विद्वन् यन्मया  
 समुदीर्यते । तदेतच्छ्रवणात्सद्यो भवबन्धाद्विमोक्ष्यसे ॥ ७० ॥  
 मोक्षस्य हेतुः प्रथमो निगद्यते वैराग्यमत्यन्तमनित्यवस्तुषु ।  
 ततः शमश्चापि दमस्तितीक्षा न्यासः प्रसक्ताखिलकर्मणां  
 भृशम् ॥ ७१ ॥ ततः श्रुतिस्तन्मननं सतत्त्वध्यानं चिरं नित्य-  
 निरन्तरं मुनेः । ततो विकल्पं परमेत्य विद्वानिहैव निर्वाणसुखं  
 समृच्छति ॥ ७२ ॥ यद्वोद्वव्यं तवेदानीमात्मानात्मविवेचनम् ।  
 तदुच्यते मया सम्यक् श्रुत्वात्मन्यवधारय ॥ ७३ ॥ मज्जास्थि-  
 मेदः पलरक्तचर्मत्वगाद्वयैर्धातुभिरेभिरन्वितम् । पादोरुवक्षोभुज-  
 पृष्ठमस्तकैरङ्गैरुपाङ्गैरुपयुक्तमेतत् ॥ ७४ ॥ अहं ममेति प्रथितं  
 शरीरं मोहास्पदं स्थूलमितीर्यते बुधैः । नभोनभस्वद्दहनाम्बुभू-  
 मयः सूक्ष्माणि भूतानि भवन्ति तानि ॥ ७५ ॥ परस्परान्शै-  
 मिलितानि भूत्वा स्थूलानि च स्थूलशरीरहेतवः । मात्रास्त-



दीया विषया भवन्ति शब्दादयः पञ्च सुखाय भोक्तुः ॥ ७६ ॥  
य एषु मूढा विषयेषु बद्धा रागोरुपाशेन सुदुर्दमेन । आयान्ति  
निर्यान्त्यथ ऊर्ध्वमुच्चैः स्वकर्मदूतेन जवेन नीताः ॥ ७७ ॥  
शब्दादिभिः पञ्चभिरेव पञ्च पञ्चत्वमापुः स्वगुणेन बद्धाः ।  
कुरङ्गमातङ्गपतङ्गमीनमृङ्गा नरः पञ्चभिरश्रितः किम् ॥ ७८ ॥  
दोषेण तीव्रो विषयः कृष्णसर्पविषादपि । विषं निहन्ति  
भोक्तारं द्रष्टारं चक्षुषाप्ययम् ॥ ७९ ॥ विषयाशामहापाशाद्यो  
विमुक्तः सुदुस्त्यजात् । स एव कल्पते मुक्त्यै नान्यः षट्शास्त्र-  
वेद्यपि ॥ ८० ॥ आपातवैराग्यवतो मुमुक्षून् भवान्धिपारं  
प्रतियातुमुद्यतान् । आशाग्रहो मज्जयतेऽन्तराले निगृह्य कण्ठे  
विनिवर्त्य वेगात् ॥ ८१ ॥ विषयाख्यग्रहो येन सुविरक्त्यसिना  
हतः । स गच्छति भवाम्भोधेः पारं प्रत्यूहवर्जितः ॥ ८२ ॥  
विषमविषयमार्गैर्गच्छतोऽनच्छबुद्धेः प्रतिपदमभियातो मृत्यु-  
रप्येष विद्धि । हितसुजनगुरुक्त्या गच्छतः स्वस्य युक्त्या  
प्रभवति फलसिद्धिः सत्यमित्येव विद्धि ॥ ८३ ॥ मोक्षस्य  
काङ्क्षा यदि वै तवास्ति त्यजातिदूराद्विषयान्विषं यथा । पीयूष-  
वत्तोषदयाक्षमार्जवप्रशान्तिदान्तीर्भज नित्यमादरात् ॥ ८४ ॥  
अनुक्षणं यत्परिहृत्य कृत्यमनाद्यविद्याकृतबन्धमोक्षणम् । देहः  
परार्थोऽयममुष्य पोषणे यः सज्जते स स्वमनेन हन्ति ॥ ८५ ॥  
शरीरपोषणार्थी सन् य आत्मानं दिदृक्षति । ग्राहं दारुधिया  
धृत्वा नदीं तर्तुं स गच्छति ॥ ८६ ॥ मोह एष महामृत्युर्मुमु-  
क्षोर्वपुरादिषु । मोहो विनिर्जितो येन स मुक्तिपदमर्हति  
॥ ८७ ॥ मोहं जहि महामृत्युं देहदारसुतादिषु । यं जित्वा  
मुनयो यान्ति तद्विष्णोः परमं पदम् ॥ ८८ ॥ लब्धांसरुधिर-

स्नायुमेदोमज्जास्थिसंकुलम् । पूर्णं मूत्रपुरीषाभ्यां स्थूलं निन्द्य-  
 मिदं वपुः ॥ ८९ ॥ पञ्चीकृतेभ्यो भूतेभ्यः स्थूलेभ्यः  
 पूर्वकर्मणा । समुत्पन्नमिदं स्थूलं भोगायतनमात्मनः ।  
 अवस्था जागरस्तस्य स्थूलार्थानुभवो यतः ॥ ९० ॥ बाह्ये-  
 न्द्रियैः स्थूलपदार्थसेवां स्रक्चन्दनरुयादिविचित्ररूपाम् ।  
 करोति जीवः स्वयमेतदात्मना तस्मात्प्रशस्तिर्वपुषोऽस्य जागरे  
 ॥ ९१ ॥ सर्वोऽपि बाह्यसंसारः पुरुषस्य यदाश्रयः । विद्धि  
 देहमिदं स्थूलं गृहवद्गृहमेधिनः ॥ ९२ ॥ स्थूलस्य संभवज-  
 रामरणानि धर्माः स्थौल्यादयो बहुविधाः शिशुताद्यव-  
 स्थाः । वर्णाश्रमादिनियमा बहुधामयाः स्युः पूजावमानबहु-  
 मानमुखा विशेषाः ॥ ९३ ॥ बुद्धीन्द्रियाणि श्रवणं त्वगक्षि-  
 घ्राणं च जिह्वा विषयावबोधनात् । वाक्पाणिपादा गुदमप्यु-  
 पस्थः कर्मेन्द्रियाणि श्रवणेन कर्मसु ॥ ९४ ॥ निगद्यतेऽन्तः-  
 करणं मनोधीरहंकृतिश्चित्तमिति स्ववृत्तिभिः । मनस्तु संकल्प-  
 विकल्पनादिभिर्बुद्धिः पदार्थाध्यवसायधर्मतः ॥ ९५ ॥  
 अत्राभिमानादहमित्यहंकृतिः । स्वार्थानुसन्धानगुणेन चित्त-  
 म् ॥ ९६ ॥ प्राणापानव्यानोदानसमाना भवत्यसौ प्राणः ।  
 स्वयमेव वृत्तिभेदाद्विकृतेर्भेदात्सुवर्णसलिलवत् ॥ ९७ ॥ वागा-  
 दिपञ्च श्रवणादिपञ्च प्राणादिपञ्चाभ्रमुखानि पञ्च । बुद्ध्या-  
 द्यविद्यापि च कामकर्मणी पुर्यष्टकं सूक्ष्मशरीरमाहुः ॥ ९८ ॥  
 इदं शरीरं शृणु सूक्ष्मसंज्ञितं लिङ्गं त्वपञ्चीकृतभूतसंभवम् ।  
 सवासनं कर्म फलानुभावकं स्वाज्ञानतोऽनादिरूपाधिरात्मनः  
 ॥ ९९ ॥ स्वप्नो भवत्यस्य विभक्त्यवस्था स्वमात्रशेषेण विभाति  
 यत्र । स्वप्ने तु बुद्धिः स्वयमेव जाग्रत्कालीनानानाविधवास-



नाभिः ॥ १०० ॥ कर्त्रादिभावं प्रतिपद्य राजते यत्र स्वयं भाति  
 ह्ययं परात्मा । धीमात्रकोपाधिरशेषसाक्षी न लिप्यते तत्कृत-  
 कर्मलेशैः ॥ यस्मादसङ्गस्तत एव कर्मभिर्न लिप्यते किञ्चिदुपा-  
 धिना कृतैः ॥ १०१ ॥ सर्वं व्यापृतिकरणं लिङ्गमिदं स्याच्चि-  
 दात्मनः पुंसः । वास्यादिकमिव तक्ष्णस्तेनैवात्मा भवत्यसङ्गो-  
 ज्यम् ॥ १०२ ॥ अन्धत्वमन्दत्वपटुत्वधर्माः सौगुण्यवैगुण्यव-  
 शाद्धि विद्धि । बाधिर्यमूकत्वमुखास्तथैव श्रोत्रादिधर्मा नतु  
 वेत्तुरात्मनः ॥ १०३ ॥ उच्छ्वासनिःश्वासविजृम्भणक्षुत्प्रस्प-  
 न्दनाद्युत्क्रमणादिकाः क्रियाः । प्राणादिकर्माणि वदन्ति  
 तज्ज्ञाः प्राणस्य धर्मावशनापिपासे ॥ १०४ ॥ अन्तःकरणमे-  
 तेषु चक्षुरादिषु वर्ष्मणि । अहमित्यभिमानेन तिष्ठत्याभासते-  
 जसा ॥ १०५ ॥ अहंकारः स विज्ञेयः कर्त्ता भोक्ताभिमान्य-  
 यम् । सत्त्वादिगुणयोगेन चावस्थात्रयमश्नुते ॥ १०६ ॥ विष-  
 याणामानुकूल्ये सुखी दुःखी विपर्यये । सुखं दुःखं च तद्धर्मः  
 सदानन्दस्य नात्मनः ॥ १०७ ॥ आत्मार्थत्वेन हि प्रेयान्वि-  
 षयो न स्वतः प्रियः । स्वत एव हि सर्वेषामात्मा प्रियतमो  
 यतः ॥ १०८ ॥ तत आत्मा सदानन्दो नास्य दुःखं कदा-  
 चन । यत्सुषुप्तौ निर्विषय आत्मानन्दोऽनुभूयते ॥ श्रुतिः प्रत्य-  
 क्षमैतिह्यमनुमानं च जाग्रति ॥ १०९ ॥ अव्यक्तनाम्नी परमे-  
 शशक्तिरनाद्यविद्या त्रिगुणात्मिका परा । कार्यानुमेया सुधि-  
 यैव माया यया जगत्सर्वमिदं प्रसूयते ॥ ११० ॥ सन्नाप्यस-  
 न्नाप्युभयात्मिका नो भिन्नाप्यभिन्नाप्युभयात्मिका नो । साङ्गा-  
 प्यनङ्गाप्युभयात्मिका नो महाद्भुतानिर्वचनीयरूपा ॥ १११ ॥  
 शुद्धाद्वयब्रह्मविबोधनाख्या सर्पभ्रमो रज्जुविवेकतो यथा । रज-

स्तमः सत्वमिति प्रसिद्धा गुणास्तदीयाः प्रथितैः स्वकार्यैः ॥  
 ॥ ११२ ॥ विक्षेपशक्ती रजसः क्रियात्मिका यतः प्रवृत्तिः  
 प्रसृता पुराणी । रागादयोऽस्याः प्रभवन्ति नित्यं दुःखादयो  
 मे मनसो विकाराः ॥ ११३ ॥ कामक्रोधो लोभदम्भाद्यसूया  
 अहंकारेर्ष्यामत्सराद्यास्तु घोराः । धर्मा एते राजसाः पुं प्रवृत्ति-  
 र्यस्मादेषा तद्रजो बन्धहेतुः ॥ ११४ ॥ एषा वृत्तिर्नाम तमो-  
 गुणस्य शक्तिर्यया वस्त्ववभासतेऽन्यथा । सैषा निदानं पुरुषस्य  
 संसृतेर्विक्षेपशक्तेः प्रवणस्य हेतुः ॥ ११५ ॥ प्रज्ञावानपि प-  
 ण्डितोऽपि चतुरोऽप्यत्यन्तसूक्ष्मात्मदृक् । व्यालीढस्तमसा न  
 वेत्ति बहुधा संबोधितोऽपि भृशम् । भ्रान्त्यारोपितमेव साधु  
 कलयत्यालम्बते तद्गुणान् हन्तासौ प्रबला दुरन्ततमसः शक्ति-  
 र्महत्यावृत्तिः ॥ ११६ ॥ अभावना वा विपरीतभावना संभा-  
 वना विप्रतिपत्तिरस्याः । संसर्गयुक्तं न विमुञ्चति ध्रुवं विक्षेप-  
 शक्तिः क्षपयत्यजस्रम् ॥ ११७ ॥ अज्ञानमालस्यजडत्वनिद्रा-  
 प्रमादमूढत्वमुखास्तमोगुणाः । एतैः प्रयुक्तो नहि वेत्ति किञ्चित्  
 निद्रालुवत्स्तम्भवदेव तिष्ठति ॥ ११८ ॥ सत्त्वं विशुद्धं जलव-  
 त् तथापि ताभ्यां मिलित्वा शरणाय कल्प्यते । यत्रात्मबिम्बः  
 प्रतिबिम्बितः सन् प्रकाशयत्यर्क इवाखिलं जगत् ॥ ११९ ॥  
 मिश्रस्य सत्त्वस्य भवन्ति धर्माः स्वमानिताद्या नियमा यमा-  
 द्याः । श्रद्धा च भक्तिश्च मुमुक्षुता च दैवी च संपत्तिरसन्नि-  
 वृत्तिः ॥ १२० ॥ विशुद्धसत्त्वस्य गुणाः प्रसादः स्वात्मानुभूतिः  
 परमा प्रशान्तिः । तृप्तिः प्रहर्षः परमात्मनिष्ठा यया सदानन्द-  
 रसं समृच्छति ॥ १२१ ॥ अव्यक्तमेतन्निगुणैर्निरुक्तं तत्कारणं  
 नाम शरीरमात्मनः । सुषुप्तिरेतस्य विभक्त्यवस्था प्रलीनसर्वे-



न्द्रियबुद्धिवृत्तिः ॥ १२२ ॥ सर्वप्रकारप्रमितिप्रशान्तिर्वीजात्म-  
 नावस्थितिरेव बुद्धेः । सुषुप्तिरेतस्य किल प्रतीतिः किञ्चिन्न  
 वेद्मीति जगत्प्रसिद्धेः ॥ १२३ ॥ देहेन्द्रियप्राणमनोऽहमादयः  
 सर्वे विकारा विषयाः सुखादयः । व्योमादिभूतान्यखिलं च  
 विश्वमव्यक्तपर्यन्तमिदं ह्यनात्मा ॥ १२४ ॥ माया मायाकार्यं  
 सर्वं महदादिदेहपर्यन्तम् । असदिदमनात्मकत्वं विद्धि मरुम-  
 रीचिकाकल्पम् ॥ १२५ ॥ अथ ते संप्रवक्ष्यामि स्वरूपं परमा-  
 त्मनः । यद्विज्ञाय नरो बन्धान्मुक्तः कैवल्यमश्नुते ॥ १२६ ॥  
 अस्ति कश्चित्स्वयं नित्यमहंप्रत्ययगोचरः । अवस्थात्रयसाक्षी सन्  
 पञ्चकोशविलक्षणः ॥ १२७ ॥ यो विजानाति सकलं ज्ञातृस्वप्न-  
 सुषुप्तिषु । बुद्धितद्बुत्तिसद्भावमभावमहमित्ययम् ॥ १२८ ॥ यः  
 पश्यति स्वयं सर्वं यं न पश्यति कश्चन । यश्चेतयति बुद्ध्यादि  
 न तद्यं चेतयत्ययम् ॥ १२९ ॥ येन विश्वमिदं व्याप्तं यन्न व्या-  
 मोति किञ्चन । आभारूपमिदं सर्वं तं भान्तमनु भात्ययम् ॥ १३० ॥  
 यस्य सन्निधिमात्रेण देहेन्द्रियमनोधियः । विषयेषु स्वकीयेषु  
 वर्तन्ते प्रेरिता इव ॥ १३१ ॥ अहंकारादिदेहान्ता विषयाश्च  
 सुखादयः । वेद्यन्ते घटवद्येन नित्यबोधस्वरूपिणा ॥ १३२ ॥  
 एषोऽन्तरात्मा पुरुषः पुराणो निरन्तराखण्डसुखानुभूतिः ।  
 सदैकरूपः प्रतिबोधमात्रो येनेपिता वागसवश्चरन्ति ॥ १३३ ॥  
 अत्रैव सत्त्वात्मनि धीगुहायामव्याकृताकाश उशत्प्रकाशः ।  
 आकाश उच्चै रविवत्प्रकाशते स्वतेजसा विश्वमिदं प्रकाशयन्  
 ॥ १३४ ॥ ज्ञाता मनोहंकृतिविक्रियाणां देहेन्द्रियप्राणकृतक्रि-  
 याणाम् । अयोऽग्निवत्ताननुवर्त्तमानो न चेष्टते नो विकरोति  
 किञ्चन ॥ १३५ ॥ न जायते नो म्रियते न वर्धते न क्षीयते नो

विकरोति नित्यः । विलीयमानोऽपि वपुष्यमुष्मिन्न लीयते कुम्भ-  
 इवाम्बरः स्वयम् ॥ १३६ ॥ प्रकृतिविकृतिभिन्नः शुद्धबोधस्व-  
 भावः सदसदिदमशेषं भासयन्निर्विशेषः । विलसति परमात्मा  
 जाग्रदादिष्ववस्थास्वहमहमिति साक्षात्साक्षिरूपेण बुद्धेः ॥ १३७ ॥  
 नियमितमनसाऽमुं त्वं स्वमात्मानमात्मन्यहमहमिति साक्षा-  
 द्बुद्धिबुद्धिप्रसादात् । जनिमरणतरङ्गापारसंसारसिन्धुं प्रतर भव  
 कृतार्थो ब्रह्मरूपेण संस्थः ॥ १३८ ॥ अत्रानात्मन्यहमिति  
 मतेर्बन्ध एषोऽस्य पुंसः प्राप्तोऽज्ञानाञ्जननमरणक्लेशसंपातहेतुः ।  
 येनैवायं वपुरिदमसत्सत्यमित्यात्मबुद्ध्या पुष्यत्युक्षत्यवतिविष-  
 यैस्तन्तुभिः कोशकृद्रत् ॥ १३९ ॥ अतस्मिंस्तद्बुद्धिः प्रभवति  
 विमूढस्य तमसा विवेकाभावाद्ब्रै स्फुरति भुजगे रज्जुधिषणा ।  
 ततोऽनर्थव्रातो निपतति समादातुरधिकस्ततो योऽसद्ब्राह्मः स हि  
 भवति बन्धः शृणु सखे ॥ १४० ॥ अखण्डनित्याद्वयबोध-  
 शक्त्या स्फुरन्तमात्मानमनन्तवैभवम् । समावृणोत्यावृतिशक्ति-  
 रेषा तमोमयी राहुरिवार्कबिम्बम् ॥ १४१ ॥ तिरोभूते स्वात्म-  
 न्यमलतरतेजोवति पुमाननात्मानं मोहादहमिति शरीरं कल-  
 यति । ततः कामक्रोधप्रभृतिभिरमुं बन्धनगुणैः परं विश्लेषा-  
 ख्या रजस उरुशक्तिर्व्यथयति ॥ १४२ ॥ महामोहग्राहग्रसनग-  
 लितात्मावगमनो धियो नानावस्थां स्वयमभिनयंस्तद्गुणतया ।  
 अपारे संसारे विषयविषपूरे जलनिधौ निमज्ज्योन्मज्ज्यायं भ्रम-  
 ति कुमतिः कुत्सितगतिः ॥ १४३ ॥ भानुप्रभासंजनिताभ्रप-  
 क्षिर्भानुं तिरोधाय विजृम्भते यथा । आत्मोदिताहंकृतिरात्म-  
 तत्त्वं तथा तिरोधाय विजृम्भते स्वयम् ॥ १४४ ॥ कवलित-  
 दिननाथे दुर्दिने सान्द्रमेघैर्व्यथयति हिमझंझावायुरग्नौ यथै-



तान् । अविरततमसात्मन्यावृते मूढबुद्धिं क्षपयति बहुदुःखै-  
 स्तीव्रविश्लेषशक्तिः ॥ १४५ ॥ एताभ्यामेव शक्तिभ्यां बन्धः  
 पुंसः समागतः । याभ्यां विमोहितो देहं मत्वात्मानं भवत्य-  
 यम् ॥ १४६ ॥ बीजं संसृतिभूमिजस्य तु तमो देहात्मधीरङ्कुरो  
 रागः पल्लवमम्बुकर्म तु वपुः स्कन्धोऽसवः शाखिकाः । अग्रा-  
 णीन्द्रियसंहतिश्च विषयाः पुष्पाणि दुःखं फलं नानाकर्मसमुद्भवं  
 बहुविधं भोक्तात्र जीवः खगः ॥ १४७ ॥ अज्ञानमूलोऽयम-  
 नात्मबन्धो नैसर्गिकोऽनादिरनन्त ईरितः । जन्माप्ययं व्याधि-  
 जरादिदुःखप्रवाहपातं जनयत्यमुष्य ॥ १४८ ॥ नास्त्रैर्न शस्त्रै-  
 रनिलेन वह्निना छेतुं न शक्यो न च कर्मकोटिभिः । विवेक-  
 विज्ञानमहासिना विना धातुः प्रसादेन सितेन मञ्जुना ॥ १४९ ॥  
 श्रुतिप्रमाणैकमतेः स्वधर्मनिष्ठा तयैवात्मविशुद्धिरस्याः । विशु-  
 द्धबुद्धेः परमात्मवेदनं तेनैव संसारसमूलनाशः ॥ १५० ॥  
 कोशैरन्नमयाद्यैः पञ्चभिरात्मा न संवृतो भाति । निजशक्ति-  
 समुत्पन्नैः शैवलपटलैरिवाम्बु वापीस्थम् ॥ १५१ ॥ तच्छैवा-  
 लापनये सम्यक् सलिलं प्रतीयते शुद्धम् । तृष्णासंतापहरं सद्यः  
 सौख्यप्रदं परं पुंसः ॥ १५२ ॥ पञ्चानामपि कोशानामपवादे  
 विभात्ययं शुद्धः । नित्यानन्दैकरसः प्रत्यग्रूपः परं स्वयंज्योतिः  
 ॥ १५३ ॥ आत्मानात्मविवेकः कर्तव्यो बन्धमुक्तये विदुषा ।  
 तेनैवानन्दी भवति स्वं विज्ञायैव सच्चिदानन्दम् ॥ १५४ ॥  
 मुञ्जादिषीकामिव दृश्यवर्गात्प्रत्यश्चमात्मानमसङ्गमक्रियम् । वि-  
 विच्य तत्र प्रविलाप्य सर्वं तदात्मना तिष्ठति यः स मुक्तः  
 ॥ १५५ ॥ देहोऽयमन्नभवनोऽन्नमयस्तु कोशश्चान्नेन जीवति  
 विनश्यति तद्विहीनः । स्वकर्ममांसरुधिरास्थिपुरीषराशिर्नायं

स्वयं भावेतुमर्हति नित्यशुद्धः ॥ १५६ ॥ पूर्वं जनेरपि मृतेरपि  
 नायमस्ति जातक्षणः क्षणगुणोऽनियतस्वभावः । नैको जडश्च  
 घटवत्परिदृश्यमानः स्वात्मा कथं भवति भावविकारवेत्ता  
 ॥ १५७ ॥ पाणिपादादिमान्देहो नात्मा व्यङ्ग्येऽपि जीव-  
 नात् । तत्तच्छक्तेरनाशाच्च न नियम्यो नियामकः ॥ १५८ ॥  
 देहतद्धर्मतत्कर्मतदवस्थादिसाक्षिणः । स्वत एव स्वतः सिद्धं  
 तद्वैलक्षण्यमात्मनः ॥ १५९ ॥ शल्यराशिर्मांसलिप्तो मलपूर्णो-  
 ऽतिकश्मलः । कथं भवेदयं वेत्ता स्वयमेतद्विलक्षणः ॥ १६० ॥  
 त्वङ्मांसमेदोऽस्थिपुरीषराशावहंमतिं मूढजनः करोति । विल-  
 क्षणं वेत्ति विचारशीलो निजस्वरूपं परमार्थभूतम् ॥ १६१ ॥  
 देहोऽहमित्येव जडस्य बुद्धिर्देहे च जीवे विदुपस्त्वहंधीः । विवे-  
 कविज्ञानवतो महात्मनो ब्रह्माहमित्येव मतिः सदात्मनि  
 ॥ १६२ ॥ अत्रात्मबुद्धिं त्यज मूढबुद्धे त्वङ्मांसमेदोऽस्थिपुरी-  
 षराशौ । सर्वात्मनि ब्रह्मणि निर्विकल्पे कुरुष्व शान्तिं परमां  
 भजस्व ॥ १६३ ॥ देहेन्द्रियादावसति भ्रमोदितां विद्वानहन्तां  
 न जहाति यावत् । तावन्न तस्यास्ति विमुक्तिवार्ताप्यस्त्वेव  
 वेदान्तनयान्तदर्शी ॥ १६४ ॥ छायाशरीरे प्रतिबिम्बगात्रे  
 यत्स्वप्नदेहे हृदि कल्पिताङ्गे । यथात्मबुद्धिस्तव नास्ति काचि-  
 जीवच्छरीरे च तथैव मास्तु ॥ १६५ ॥ देहात्मधीरेव नृणा-  
 मसद्विया जन्मादिदुःखप्रभवस्य बीजम् । यतस्ततस्त्वं जहि तां  
 प्रयत्नात् त्यक्ते तु चित्ते न पुनर्भवाशा ॥ १६६ ॥ कर्मेन्द्रियैः  
 पञ्चभिरश्रितोऽयं प्राणो भवेत्प्राणमयस्तु कोशः । येनात्मवान-  
 न्नमयोऽन्नपूर्णात् प्रवर्ततेऽसौ सकलक्रियासु ॥ १६७ ॥ नैवा-  
 त्मापि प्राणमयो वायुविकारो गन्तागन्ता वायुवदन्तर्बहिरेषः ।



यस्मात्किञ्चित्क्वापि न वेत्तीष्टमनिष्टं स्वं वान्यं वा किञ्चिन्नित्यं  
 परतत्रः ॥ १६८ ॥ ज्ञानेन्द्रियाणि च मनश्च मनोमयः स्या-  
 त्कोशो ममाहमिति वस्तुविकल्पहेतुः । संज्ञादिभेदकलनाक-  
 लितो बलीयांस्तत्पूर्वकोशमभिपूर्य विजृम्भते यः ॥ १६९ ॥  
 पञ्चेन्द्रियैः पञ्चभिरेव होतृभिः प्रचीयमानो विषयाज्यधारया ।  
 जाज्वल्यमानो बहुवासनेन्धनैर्मनोमयाग्निर्वहति प्रपञ्चम् ॥ १७० ॥  
 नह्यस्त्यविद्या मनसोऽतिरिक्ता मनो ह्यविद्या भवबन्धहेतुः ।  
 तस्मिन्विनष्टे सकलं विनष्टं विजृम्भतेऽस्मिन्सकलं विजृम्भते  
 ॥ १७१ ॥ स्वमेऽथ शून्ये सृजति स्वशक्त्या भोक्त्रादिविश्वं मन  
 एव सर्वम् । तथैव जाग्रत्यपि नो विशेषस्तत्सर्वमेतन्मनसो वि-  
 जृम्भणम् ॥ १७२ ॥ सुषुप्तिकाले मनसि प्रलीने नैवास्ति किं-  
 चित्सकलग्रसिद्धेः । अतो मनःकल्पित एव पुंसः संसार एतस्य  
 न वस्तुतोऽस्ति ॥ १७३ ॥ वायुनाऽऽजीयते मेघः पुनस्तेनैव  
 नीयते । मनसा कल्प्यते बन्धो मोक्षस्तेनैव कल्प्यते ॥ १७४ ॥  
 देहादिसर्वविषये परिकल्प्य रागं बध्नाति तेन पुरुषं पशुवद्गु-  
 णेन । वैरस्यमत्र विषवत्सुविधाय पश्चादेनं विमोचयति तन्मन  
 एव बन्धात् ॥ १७५ ॥ तस्मान्मनः कारणमस्य जन्तोर्वन्धस्य  
 मोक्षस्य च वा विधाने । बन्धस्य हेतोर्मलिनं रजोगुणैर्मोक्षस्य  
 शुद्धं विरजस्तमस्कम् ॥ १७६ ॥ विवेकवैराग्यगुणातिरेका-  
 च्छुद्धत्वमासाद्य मनो विमुक्त्यै । भवत्यतो बुद्धिमतो मुमुक्षो-  
 स्ताभ्यां दृढाभ्यां भवितव्यमग्रे ॥ १७७ ॥ मनो नाम महा-  
 व्याघ्रो विषयारण्यभूमिषु । चरत्यत्र न गच्छन्तु साधवो ये  
 मुमुक्षवः ॥ १७८ ॥ मनः प्रसूते विषयानशेषान् स्थूलात्मना  
 सूक्ष्मतया च भोक्तुः । शरीरवर्णाश्रमजातिभेदान् गुणक्रिया-

हेतुफलानि नित्यम् ॥ १७९ ॥ असङ्गचिद्रूपममुं विमोह्य देहे-  
न्द्रियप्राणगुणैर्निबध्य । अहंममेति भ्रमयत्यजस्रं मनः स्वकृ-  
त्येषु फलोपश्रुक्तिषु ॥ १८० ॥ अध्यासदोषात्पुरुषस्य संसृति-  
रध्यासबन्धस्त्वमुनैव कल्पितः । रजस्तमोदोषवतो विवेकिनो  
जन्मादिदुःखस्य निदानमेतत् ॥ १८१ ॥ अतः ग्राहुर्मनो-  
ऽविद्यां पण्डितास्तत्त्वदर्शिनः । येनैव भ्राम्यते विश्वं वायुनेवा-  
भ्रमण्डलम् ॥ १८२ ॥ तन्मनःशोधनं कार्यं प्रयत्नेन मुमुक्षुणा ।  
विशुद्धे सति चैतस्मिन्मुक्तिः करफलायते ॥ १८३ ॥ मोक्षैक-  
सक्त्या विषयेषु रागं निर्मूल्य संन्यस्य च सर्वकर्म । सच्छ्रद्धया  
यः श्रवणादिनिष्ठो रजःस्वभावं स धुनोति बुद्धेः ॥ १८४ ॥ मनो-  
मयो नापि भवेत्परात्मा ह्याद्यन्तवच्चात्परिणामिभावात् । दुः-  
खात्मकत्वाद्विषयत्वहेतोर्द्रष्टा हि दृश्यात्मतया न दृष्टः ॥ १८५ ॥  
बुद्धिर्बुद्धीन्द्रियैः सार्धं सवृत्तिः कर्तृलक्षणः । विज्ञानमयकोशः  
स्यात्पुंसः संसारकारणम् ॥ १८६ ॥ अनुव्रजच्चित्प्रतिबिम्बश-  
क्तिर्विज्ञानसंज्ञः प्रकृतेर्विकारः । ज्ञानक्रियावानहमित्यजस्रं देहे-  
न्द्रियादिष्वभिमन्यते भृशम् ॥ १८७ ॥ अनादिकालोऽयमहं-  
स्वभावो जीवः समस्तव्यवहारबोढा । करोति कर्माण्यपि पूर्व-  
वासनः पुण्यान्यपुण्यान्यपि तत्फलानि ॥ १८८ ॥ भुङ्क्ते विचि-  
त्रास्वपि योनिषु व्रजन्नायाति निर्यात्यथ ऊर्ध्वमेषः । अस्त्येव  
विज्ञानमयस्य जाग्रत्स्वप्नाद्यवस्थासुखदुःखभोगः ॥ १८९ ॥  
देहादिनिष्ठाश्रमधर्मकर्मगुणाभिमानं सततं ममेति । विज्ञान-  
कोशोऽयमतिप्रकाशः प्रकृष्टसान्निध्यवशात्परात्मना । अतो  
भवत्येव उपाधिरस्य यदात्मधीः संसरति भ्रमेण ॥ १९० ॥  
योऽयं विज्ञानमयः प्राणेषु हृदि स्फुरत्ययं ज्योतिः । कटस्थः



सन्नात्मा कर्ता भोक्ता भवत्युपाधिस्थः ॥ १९१ ॥ स्वयं परि-  
च्छेदमुपेत्य बुद्धेस्तादात्म्यदोषेण परं मृषात्मनः । सर्वात्मकः  
सन्नपि वीक्षते स्वयं स्वतः पृथक्त्वेन मृदो घटानिव ॥ १९२ ॥  
उपाधिसंबन्धवशात्परात्मा ह्युपाधिधर्माननुभाति तद्गुणः ।  
अयोविकारानविकारिवद्विवत् सदैकरूपोऽपि परः स्वभावात्  
॥ १९३ ॥ अमेणाप्यन्यथा वास्तु जीवभावः परात्मनः । तदु-  
पाधेरनादित्वान्नानादेर्नाश इष्यते ॥ १९४ ॥ अतोऽस्य जीव-  
भावोऽपि नित्या भवति संसृतिः । न निवर्तेत तन्मोक्षः कथं  
मे श्रीगुरो वद ॥ १९५ ॥ सम्यक् पृष्टं त्वया विद्वन्सावधानेन  
तच्छृणु । प्रामाणिकी न भवति भ्रान्त्या मोहितकल्पना १९६  
भ्रान्तिं विना त्वसङ्गस्य निष्क्रियस्य निराकृतेः । न घटेतार्थ-  
संबन्धो नभसो नीलतादिवत् ॥ १९७ ॥ स्वस्य द्रष्टुर्निर्गुण-  
स्याक्रियस्य प्रत्यग्बोधानन्दरूपस्य बुद्धेः । भ्रान्त्या प्राप्तो जीव-  
भावो न सत्यो मोहापाये नास्त्यवस्तुस्वभावात् ॥ १९८ ॥  
यावद्भ्रान्तिस्तावदेवास्य सत्ता मिथ्याज्ञानोज्जृम्भितस्य प्रमा-  
दात् । रज्ज्वां सर्पो भ्रान्तिकालीन एव भ्रान्तेर्नाशे नैव सर्पो-  
ऽपि तद्वत् ॥ १९९ ॥ अनादित्वमविद्यायाः कार्यस्यापि तथे-  
ष्यते । उत्पन्नायां तु विद्यायामविद्यकमनाद्यपि ॥ २०० ॥  
प्रबोधे स्वप्नवत्सर्वं सहमूलं विनश्यति । अनाद्यपीदं नो नित्यं  
प्रागभाव इव स्फुटम् ॥ २०१ ॥ अनादेरपि विध्वंसः प्राग-  
भावस्य वीक्षितः । यद्बुद्ध्योपाधिसंबन्धात्परिकल्पितमात्मनि  
॥ २०२ ॥ जीवत्वं न ततोऽन्यत्तु स्वरूपेण विलक्षणः । संब-  
न्धः स्वात्मनो बुद्ध्या मिथ्याज्ञानपुरस्सरः ॥ २०३ ॥ विनि-  
वृत्तिर्भवेत्तस्य सम्यग्ज्ञानेन नान्यथा । ब्रह्मात्मैकत्वविज्ञानं

सम्यग्ज्ञानं श्रुतेर्मतम् ॥ २०४ ॥ तदात्मानात्मनोः सम्यग्विवेकेनैव सिद्ध्यति । ततो विवेकः कर्तव्यः प्रत्यगात्मासदात्मनोः ॥ २०५ ॥ जलं पङ्कवदत्यन्तं पङ्कापाये जलं स्फुटम् । यथा भाति तथात्मापि दोषाभावे स्फुटप्रभः ॥ २०६ ॥ असन्निवृत्तौ तु सदात्मना स्फुटं प्रतीतिरेतस्य भवेत्प्रतीचः । ततो निरासः करणीय एव सदात्मनः साध्वहमादिवस्तुनः ॥ २०७ ॥ अतो नायं परात्मा स्याद्विज्ञानमयशब्दभाक् । विकारित्वाज्जडत्वाच्च परिच्छिन्नत्वहेतुतः दृश्यत्वाच्चभिचारित्वान्नानित्यो नित्य इष्यते ॥ २०८ ॥ आनन्दप्रतिबिम्बचुम्बिततनुवृत्तिस्तमोज्ज्वलता स्यादानन्दमयः प्रियादिगुणकः स्वेष्टार्थलाभोदयः । पुण्यस्यानुभवे विभाति कृतिनामानन्दरूपः स्वयं भूत्वा नन्दति यत्र साधुतनुभृन्मात्रः प्रयत्नं विना ॥ २०९ ॥ आनन्दमयकोशस्य सुषुप्तौ स्फूर्तिरुत्कटा । स्वप्नजागरयोरीषदिष्टसंदर्शनादिना ॥ २१० ॥ नैवायमानन्दमयः परात्मा सोपाधिकत्वात्प्रकृतेर्विकारात् । कार्यत्वहेतोः सुकृतक्रियाया विकारसंघातसमाहितत्वात् ॥ २११ ॥ पञ्चानामपि कोशानां निषेधे युक्तितः श्रुतेः । तन्निषेधावधिः साक्षी बोधरूपोऽवशिष्यते ॥ २१२ ॥ योज्यमात्मा स्वयंज्योतिः पञ्चकोशविलक्षणः । अवस्थात्रयसाक्षी सन्निर्विकारो निरञ्जनः ॥ २१३ ॥ सदानन्दः स विज्ञेयः स्वात्मत्वेन विपश्चिता मिथ्यात्वेन निषिद्धेषु कोशेष्वेतेषु पञ्चसु । सर्वाभावं विना किञ्चिन्न पश्याम्यत्र हे गुरो । विज्ञेयं किमु वस्त्वस्ति स्वात्मनात्मविपश्चिता ॥ २१५ ॥ सत्यमुक्तं त्वया विद्वन्निपुणोऽसि विचारणे । अहमादिविकारास्ते तदभावोऽयमप्यनु ॥ २१६ ॥ सर्वे येनानुभूयन्ते यः स्वयं नानुभूयते । तमात्मानं वेदितारं



विद्धि बुद्ध्या सुसूक्ष्मया ॥ २१७ ॥ तत्साक्षिकं भवेत्तत्तद्यद्य-  
 धेनानुभूयते । कस्याप्यननुभूतार्थे साक्षित्वं नोपयुज्यते ॥ २१८ ॥  
 असौ स्वसाक्षिको भावो यतः स्वेनानुभूयते । अतः परं स्वयं  
 साक्षात्प्रत्यगात्मा न चेतरेः ॥ २१९ ॥ जाग्रत्स्वप्नसुषुप्तिषु  
 स्फुटतरं योऽसौ समुज्जृम्भते प्रत्यग्रूपतया सदाहमहमित्यन्तः  
 स्फुरन्नैकधा । नानाकारविकारभागिन इमान्पश्यन्नहंभीमुखा-  
 न्नित्यानन्दचिदात्मना स्फुरति तं विद्धि स्वमेतं हृदि ॥ २२० ॥  
 घटोदके विम्बितमर्कविम्बमालोक्य मूढो रविमेव मन्यते ।  
 तथा चिदाभासमुपाधिसंस्थं भ्रान्त्याहमित्येव जडोऽभिमन्यते  
 ॥ २२१ ॥ घटं जलं तद्गतमर्कविम्बं विहाय सर्वं विनिरीक्ष्य-  
 तेऽर्कः । तटस्थ एतन्नितयावभासकः स्वयंप्रकाशो विदुषा यथा  
 यथा ॥ २२२ ॥ देहं धियं चित्प्रतिविम्बमेव विसृज्य बुद्धौ  
 निहितं गुहायाम् । द्रष्टारमात्मानमखण्डबोधं सर्वप्रकाशं सद-  
 सद्विलक्षणम् ॥ २२३ ॥ नित्यं विशुद्धं सर्वगतं सुसूक्ष्ममन्तर्बहिः  
 शून्यमनन्यमात्मनः । विज्ञाय सम्यङ्निजरूपमेतं पुमान्विपा-  
 प्मा विरजो विमृत्युः ॥ २२४ ॥ विशोक आनन्दधनो विप-  
 श्वित् स्वयं कुतश्चिन्न बिभेति कश्चित् । नान्योऽस्ति पन्था भव-  
 बन्धमुक्तेर्विना स्वतत्त्वावगमं मुमुक्षोः ॥ २२५ ॥ ब्रह्माभिन्न-  
 त्वविज्ञानं भवमोक्षस्य कारणम् । येनाऽद्वितीयमानन्दं ब्रह्म  
 संपद्यते बुधैः ॥ २२६ ॥ ब्रह्मभूतस्तु संसृत्यै विद्वान्नावर्तते  
 पुनः । विज्ञातव्यमतः सम्यग्ब्रह्माभिन्नत्वमात्मनः ॥ २२७ ॥  
 सत्यं ज्ञानमनन्तं ब्रह्म विशुद्धं परं स्वतःसिद्धम् । नित्यानन्दै-  
 करसं प्रत्यगभिन्नं निरन्तरं जयति ॥ २२८ ॥ सदिदं परमा-  
 द्वैतं स्वस्मादन्यस्य वस्तुनोऽभावात् । न ह्यन्यदस्ति किञ्चित्सम्यक्

परमार्थबोधदशायाम् ॥ २२९ ॥ यदिदं सकलं विश्वं नाना-  
 रूपं प्रतीतमज्ञानात् । तत्सर्वं ब्रह्मैव प्रत्यस्ताशेषभावनादोषम्  
 ॥ २३० ॥ मृत्कार्यभूतोऽपि मृदो न भिन्नः कुम्भोऽस्ति सर्वत्र  
 तु मृत्स्वरूपात् । न कुम्भरूपं पृथगस्ति कुम्भः कुतो मृषा  
 कल्पितनाममात्रः ॥ २३१ ॥ केनाऽपि मृद्भिन्नतया स्वरूपं  
 घटस्य संदर्शयितुं न शक्यते । अतो घटः कल्पित एव मोहा-  
 न्मृदेव सत्यं परमार्थभूतम् ॥ २३२ ॥ सद्ब्रह्मकार्यं सकलं  
 सदैव तन्मात्रमेतन्न ततोऽन्यदस्ति । अस्तीति यो वक्ति न तस्य  
 मोहो विनिर्गतो निद्रितवत्प्रजल्पः ॥ २३३ ॥ ब्रह्मैवेदं विश्व-  
 मित्येव वाणी श्रौती ब्रूतेऽथर्वनिष्ठा वरिष्ठा । तस्मादेतद्ब्रह्ममात्रं  
 हि विश्वं नाधिष्ठानाद्भिन्नतारोपितस्य ॥ २३४ ॥ सत्यं यदि  
 स्याज्जगदेतदात्मना न तच्चहानिर्निगमाप्रमाणता । असत्यवा-  
 दित्वमपीशितुः स्यान्नैतन्नयं साधु हितं महात्मनाम् ॥ २३५ ॥  
 ईश्वरो वस्तुतत्त्वज्ञो न चाहं तेष्ववस्थितः । नच मत्स्थानि भूता-  
 नीत्येवमेव व्यचीकृषत् ॥ २३६ ॥ यदि सत्यं भवेद्विश्वं सुषुप्ताबु-  
 षलभ्यताम् । तन्नोपलभ्यते किञ्चिदतोऽसत्स्वप्नवन्मृषा ॥ २३७ ॥  
 अतः पृथङ्नास्ति जगत्परात्मनः पृथक्प्रतीतिस्तु मृषा गुणा-  
 दिवत् । आरोपितस्यास्ति किमर्थवत्ताऽधिष्ठानमाभाति तथा  
 अमेण ॥ २३८ ॥ भ्रान्तस्य यद्यद्ब्रमतः प्रतीतं ब्रह्मैव तत्तद्र-  
 जतं हि शुक्तिः । इदंतया ब्रह्म सदैव रूप्यते त्वारोपितं ब्रह्मणि  
 नाममात्रम् ॥ २३९ ॥ अतः परं ब्रह्म सदद्वितीयं विशुद्धवि-  
 ज्ञानधनं निरञ्जनम् । प्रशान्तमाद्यन्तविहीनमक्रियं निरन्तरा-  
 नन्दरसस्वरूपम् ॥ २४० ॥ निरस्तमायाकृतसर्वभेदं नित्यं सुखं  
 निष्कलमप्रमेयम् । अरूपमव्यक्तमनाख्यमव्ययं ज्योतिः स्वयं



किञ्चिदिदं चकास्ति ॥ २४१ ॥ ज्ञातृज्ञेयज्ञानशून्यमनन्तं नि-  
र्विकल्पकम् । केवलाखण्डचिन्मात्रं परं तत्त्वं विदुर्बुधाः ॥ २४२ ॥  
अहेयमनुपादेयं मनोवाचामगोचरम् । अग्रमेयमनाद्यन्तं ब्रह्म पू-  
र्णमहं महः ॥ २४३ ॥ तत्त्वंपदाभ्यामभिधीयमानयोर्ब्रह्मात्म-  
नोः शोधितयोर्यदीत्थम् । श्रुत्या तयोस्तत्त्वमसीति सम्यगेक-  
त्वमेव प्रतिपाद्यते मुहुः ॥ २४४ ॥ ऐक्यं तयोर्लक्षितयोर्न  
वाच्ययोर्निगद्यतेऽन्योन्यविरुद्धधर्मिणोः । खद्योतमान्वोरिव रा-  
जभृत्ययोः कूपाम्बुराश्योः परमाणुमेवोः ॥ २४५ ॥ तयोर्वि-  
रोधोऽयमुपाधिकल्पितो न वास्तवः कश्चिदुपाधिरेषः । ईशस्य  
माया महदादिकारणं जीवस्य कार्यं शृणु पञ्चकोशम् ॥ २४६ ॥  
एतावुपाधी परजीवयोस्तयोः सम्यङ्ङिरासेन परो न जीवः ।  
राज्यं नरेन्द्रस्य भटस्य खेटकस्तयोरपोहेन भटो न राजा ॥ २४७ ॥  
अथात आदेश इति श्रुतिः स्वयं निषेधति ब्रह्मणि कल्पितं  
द्वयम् । श्रुतिप्रमाणानुगृहीतवोधात्तयोर्निरासः करणीय एवम्  
॥ २४८ ॥ नेदं नेदं कल्पितत्वान्न सत्यं रज्जुदृष्टव्यालवत्स्वप्न-  
वच्च । इत्थं दृश्यं साधु युक्त्या व्यपोह्य ज्ञेयः पश्चादेकभावस्त-  
योः ॥ २४९ ॥ ततस्तु तौ लक्षणया सुलक्ष्यौ तयोरखण्डै-  
करसत्त्वसिद्धये । नालं जहत्या न तथाऽजहत्या किंतूभयार्था-  
त्मिकयैव भाव्यम् ॥ २५० ॥ स देवदत्तोऽयमितीह वैकता  
विरुद्धधर्माशमपास्य कथ्यते । यथा तथा तत्त्वमसीति वाक्ये  
विरुद्धधर्मानुभयत्र हित्वा ॥ २५१ ॥ संलक्ष्य चिन्मात्रतया  
सदात्मनोरखण्डभावः परिचीयते बुधैः । एवं महावाक्यशतेन  
कथ्यते ब्रह्मात्मनोरैक्यमखण्डभावः ॥ २५२ ॥ अस्थूलमित्ये-  
तदसन्निरस्य सिद्धं स्वतो व्योमवदप्रतर्क्यम् । अतो मृषामात्र-

मिदं प्रतीतं जहीहि यत्स्वात्मतया गृहीतम् । ब्रह्माहमित्येव  
 विशुद्धबुद्ध्या विद्धि स्वमात्मानमखण्डबोधम् ॥२५४॥ मृतकार्यं  
 सकलं घटादि सततं मृन्मात्रमेवाहितं तद्वत्सञ्जनितं सदात्म-  
 कमिदं सन्मात्रमेवाखिलम् । यस्मान्नास्ति सतः परं किमपि तत्स-  
 त्यं स आत्मा स्वयं तस्मात्तत्त्वमसि प्रशान्तममलं ब्रह्माद्वयं यत्प-  
 रम् ॥ २५५ ॥ निद्राकल्पितदेशकालविषयज्ञात्रादिसर्वं यथा  
 मिथ्या तद्वदिहापि जाग्रति जगत्स्वाज्ञानकार्यत्वतः । यस्मादेव-  
 मिदं शरीरकरणप्राणाहमाद्यप्यसत् तस्मात्तत्त्वमसि प्रशान्तममलं  
 ब्रह्माद्वयं यत्परम् ॥ २५६ ॥ जातिनीतिकुलगोत्रदूरगं नामरू-  
 पगुणदोषवर्जितम् । देशकालविषयातिवर्ति यद्ब्रह्म तत्त्वमसि  
 भावयात्मनि ॥ २५७ ॥ यत्परं सकलरागगोचरं गोचरं विम-  
 लबोधचक्षुषः । शुद्धचिद्धनमनादिवस्तु यद्ब्रह्म तत्त्वमसि भाव-  
 यात्मनि ॥ २५८ ॥ षड्भिरूर्मिभिरयोगियोगिहृद्भाषितं न  
 करणैर्विभावितम् । बुद्ध्यवेद्यमनवेद्यमस्ति यद्ब्रह्म तत्त्वमसि भाव-  
 यात्मनि ॥ २५९ ॥ भ्रान्तिकल्पितजगत्कलाश्रयं स्वाश्रयं च  
 सदसद्विलक्षणम् । निष्कलं निरूपमानवद्धि यद्ब्रह्म तत्त्वमसि  
 भावयात्मनि ॥ २६० ॥ जन्ममृद्विपरिणत्यपक्षयव्याधिनाश-  
 नविहीनमव्ययम् । विश्वसृष्ट्यवनघातकारणं ब्रह्म तत्त्वमसि  
 भावयात्मनि ॥ २६१ ॥ अस्तभेदमनपास्तलक्षणं निस्तरङ्गजल-  
 राशिनिश्चलम् । नित्यमुक्तमविभक्तमूर्तिं यद्ब्रह्म तत्त्वमसि भाव-  
 यात्मनि ॥ २६२ ॥ एकमेव सद्नेककारणं कारणान्तरनिरा-  
 स्यकारणम् । कार्यकारणविलक्षणं स्वयं ब्रह्म तत्त्वमसि भावया-  
 त्मनि ॥ २६३ ॥ निर्विकल्पकमनल्पमक्षरं यत्क्षराक्षरविलक्षणं  
 परम् । नित्यमव्ययसुखं निरञ्जनं ब्रह्म तत्त्वमसि भावयात्मनि



॥ २६४ ॥ यद्विभाति सदनेकधा भ्रमान्नामरूपगुणविक्रिया-  
त्मना । हेमवत्स्वयमविक्रियं सदा ब्रह्म तत्त्वमसि भावयात्मनि  
॥ २६५ ॥ यच्चकास्त्यनपरं परात्परं प्रत्यगेकरसमात्मलक्षणम् ।  
सत्यचित्सुखमनन्तमव्ययं ब्रह्म तत्त्वमसि भावयात्मनि २६६  
उक्तमर्थमिममात्मनि स्वयं भावयेत्प्रथितयुक्तिभिर्धिया । संश-  
यादिरहितं कराम्बुवत्तेन तत्त्वनिगमो भविष्यति ॥ २६७ ॥  
संबोधमात्रं परिशुद्धतत्त्वं विज्ञाय सङ्गे नृपवच्च सैन्ये । तदा-  
श्रयः स्वात्मनि सर्वदा स्थितो विलापय ब्रह्मणि विश्वजातम्  
॥ २६८ ॥ बुद्धौ गुहायां सदसद्विलक्षणं ब्रह्मास्ति सत्यं परम-  
द्वितीयम् । तदात्मना योज्य वसेद्गुहायां पुनर्न तस्याङ्ग गुहा-  
प्रवेशः ॥ २६९ ॥ ज्ञाते वस्तुन्यपि बलवती वासनानादिरेषा  
कर्ता भोक्ताप्यहमिति दृढा यास्य संसारहेतुः । प्रत्यगृष्ट्यात्मनि  
निवसता सापनेया प्रयत्नान्मुक्तिं प्राहुस्तदिह मुनयो वासना-  
तानवं यत् ॥ २७० ॥ अहं ममेति यो भावो देहाक्ष्यादावना-  
त्मनि । अध्यासोऽयं निरस्तव्यो विदुषा स्वात्मनिष्ठया ॥ २७१ ॥  
ज्ञात्वा स्वं प्रत्यगात्मानं बुद्धितद्भृतिसाक्षिणम् । सोऽहमित्येव  
सद्बुद्ध्यनात्मन्यात्ममतिं जहि ॥ २७२ ॥ लोकानुवर्तनं त्यक्त्वा  
त्यक्त्वा देहानुवर्तनम् । शास्त्रानुवर्तनं त्यक्त्वा स्वाध्यासापनयं  
कुरु ॥ २७३ ॥ लोकवासनया जन्तोः शास्त्रवासनयापि च ।  
देहवासनया ज्ञानं यथावन्नैव जायते ॥ २७४ ॥ संसारकारा-  
गृहमोक्षमिच्छोरयोमयं पादनिबन्धशृङ्खलम् । वदन्ति तज्ज्ञाः  
पदुवासनात्रयं योऽस्माद्विमुक्तः समुपैति मुक्तिम् ॥ २७५ ॥  
जलादिसंपर्कवशात्प्रभूतदुर्गन्धधूतागुरुदिव्यवासना । संघर्ष-  
णेनैव विभाति सम्यग्विधूयमाने सति बाह्यगन्धे ॥ २७६ ॥

अन्तःश्रितानन्तदुरन्तवासनाधूलीविलिप्ता परमात्मवासना ।  
 प्रज्ञातिसंघर्षणतो विशुद्धा प्रतीयते चन्दनगन्धवत्स्फुटम् २७७  
 यथा यथा प्रत्यगवस्थितं मनस्तथा तथा मुञ्चति बाह्यवासनाम् ।  
 निःशेषमोक्षे सति वासनानामात्मानुभूतिः प्रतिबन्धशून्या  
 ॥ २७८ ॥ स्वात्मन्येव सदा स्थिता मनो नश्यति योगिनः ।  
 वासनानां क्षयश्चातः स्वाध्यासापनयं कुरु ॥ २७९ ॥ तमो  
 द्वाभ्यां रजः सत्त्वात्सत्त्वं शुद्धेन नश्यति । तस्मात्सत्त्वमवष्टभ्य  
 स्वाध्यासापनयं कुरु ॥ २८० ॥ प्रारब्धं पुण्यति वपुरिति निश्चि-  
 त्य निश्चलः । धैर्यमालम्ब्य यत्नेन स्वाध्यासापनयं कुरु ॥ २८१ ॥  
 नाहं जीवः परंब्रह्मेत्येतद्वावृत्तिपूर्वकम् । वासनावेगतः प्राप्त-  
 स्वाध्यासापनयं कुरु ॥ २८२ ॥ श्रुत्या युक्त्या स्वानुभूत्या  
 ज्ञात्वा सार्वार्थ्यमात्मनः । कचिदाभासतः प्राप्तस्वाध्यासाप-  
 नयं कुरु ॥ २८३ ॥ अनादानविसर्गाभ्यामीषन्नास्ति क्रिया  
 मुनेः । तदेकनिष्ठया नित्यं स्वाध्यासापनयं कुरु ॥ २८४ ॥  
 तत्त्वमस्यादिवाक्योत्थब्रह्मात्मैकत्वबोधतः । ब्रह्मण्यात्मत्वदा-  
 र्ढ्याय स्वाध्यासापनयं कुरु ॥ २८५ ॥ अहंभावस्य देहेऽसि-  
 निःशेषविलयावधि । सावधानेन युक्तात्मा स्वाध्यासापनयं  
 कुरु ॥ २८६ ॥ प्रतीतिर्जावजगतोः स्वप्नवद्भाति यावता ।  
 तावन्निरन्तरं विद्वन्स्वाध्यासापनयं कुरु ॥ २८७ ॥ निद्राया  
 लोकवार्तायाः शब्दादेरपि विस्मृतेः । कचिन्नावसरं दत्त्वा चि-  
 न्तयात्मानमात्मनि ॥ २८८ ॥ मातापित्रोर्मलोद्भूतं मलमांस-  
 मयं वपुः । त्यक्त्वा चाण्डालवद्दूरं ब्रह्मीभूय कृती भव ॥ २८९ ॥  
 स्वप्रकाशमधिष्ठानं स्वयंभूय सदात्मनि । ब्रह्माण्डमपि पिण्डाण्डं  
 त्यज्यतां मलभाण्डवत् ॥ २९० ॥ घटाकाशं महाकाशं इवा-



त्मानं परात्मनि । विलाप्याखण्डभावेन तूष्णींभव महामुने  
 ॥ २९१ ॥ चिदात्मनि सदानन्दे देहाखण्डमहंधियम् । निवेश्य  
 लिङ्गमुत्सृज्य केवलो भव सर्वदा ॥ २९२ ॥ यत्रैष जगदा-  
 भासो दर्पणान्तःपुरं यथा । तद्ब्रह्माहमिति ज्ञात्वा कृतकृत्यो  
 भविष्यसि ॥ २९३ ॥ यत्सत्यभूतं निजरूपमाद्यं चिदद्वयान-  
 न्दमरूपमक्रियम् । तदेत्य मिथ्यावपुरुत्सृजेत शैलूषवद्वेषमुपा-  
 त्तमात्मनः ॥ २९४ ॥ सर्वात्मना दृश्यमिदं मृषैव नैवाहमर्थः  
 क्षणिकत्वदर्शनात् । जानाम्यहं सर्वमिदं प्रतीतिः कुतोऽहमादेः  
 क्षणिकस्य सिद्धेत् ॥ २९५ ॥ अहंपदार्थस्त्वहमादिसाक्षी नित्यं  
 सुषुप्तावपि भावदर्शनात् । ब्रूते ह्यजो नित्य इति श्रुतिः स्वयं  
 तत्प्रत्यगात्मा सदसद्विलक्षणः ॥ २९६ ॥ विकारिणां सर्ववि-  
 कारवेत्ता नित्याविकारो भवितुं समर्हति । मनोरथस्वप्नसुषु-  
 प्तिषु स्फुटं पुनःपुनर्दृष्टमसत्त्वमेतयोः ॥ २९७ ॥ अतोऽभिमानं  
 त्यज मांसपिण्डे पिण्डाभिमानिन्यपि बुद्धिकल्पिते । कालत्रया-  
 बाध्यमखण्डबोधं ज्ञात्वा स्वमात्मानमुपैहि शान्तिम् ॥ २९८ ॥  
 त्यजाभिमानं कुलगोत्रनामरूपाश्रमेष्वार्द्रशवाश्रितेषु । लिङ्गस्य  
 धर्मानपि कर्तृतादींस्त्यक्त्वा भवाखण्डसुखस्वरूपः ॥ २९९ ॥  
 सन्त्यन्ये प्रतिबन्धाः पुंसः संसारहेतवो दृष्टाः । तेषामेवं मूलं  
 प्रथमविकारो भवत्यहंकारः ॥ ३०० ॥ यावत्स्यात्स्वस्य संब-  
 न्धोऽहंकारेण दुरात्मना । तावन्न लेशमात्रापि मुक्तिवार्ता विल-  
 क्षणा ॥ ३०१ ॥ अहंकारग्रहान्मुक्तः स्वरूपमुपपद्यते । चन्द्रव-  
 द्विमलः पूर्णः सदानन्दः स्वयंप्रभः ॥ ३०२ ॥ यो वा पुरे  
 सोऽहमिति प्रतीतो बुद्ध्या प्रकृतस्तमसातिमूढया । तस्यैव नि-  
 शेषतया विनाशे ब्रह्मात्मभावः प्रतिबन्धशून्यः ॥ ३०३ ॥

ब्रह्मानन्दनिधिर्महाबलवताहंकारघोराहिना संवेष्ट्यात्मनि रक्ष्य-  
 ते गुणमयैश्चण्डैस्त्रिभिर्मस्तकैः । विज्ञानाख्यमहासिना श्रुतिमता  
 विच्छिद्य शीर्षत्रयं निर्मूल्याहिमिमं निधिं सुखकरं धीरोऽनु-  
 भोक्तुं क्षमः ॥ ३०४ ॥ यावद्वा यत्किंचिद्विषदोषस्फूर्तिरस्ति  
 चेदेहे । कथमारोग्याय भवेत्तद्वदहंताऽपि योगिनो मुक्त्यै ॥ ३०५ ॥  
 अहमोऽत्यन्तनिवृत्त्या तत्कृतनानाविकल्पसंहत्या । प्रत्यक्तत्त्व-  
 विवेकादिदमहमस्मीति विन्दते तत्त्वम् ॥ ३०६ ॥ अहंकारे  
 कर्तर्यहमिति मतिं मुञ्च सहसा विकारात्मन्यात्मप्रतिफलजुषि  
 स्वस्थितिषुषि । यदध्यासात्प्राप्ता जनिमृतिजरादुःखबहुला प्रती-  
 चश्चिन्मूर्तेस्तव सुखतनोः संसृतिरियम् ॥ ३०७ ॥ सदैकरूपस्य  
 चिदात्मनो विभोरानन्दमूर्तेरनवद्यकीर्तेः । नैवान्यथा काप्य-  
 विकारिणस्ते विनाहमध्यासममुष्य संसृतिः ॥ ३०८ ॥ तस्मा-  
 दहंकारमिमं स्वशत्रुं भोक्तुर्गले कण्टकवत्प्रतीतम् । विच्छिद्य  
 विज्ञानमहासिना स्फुटं भुङ्क्तात्मसाम्राज्यसुखं यथेष्टम् ॥ ३०९ ॥  
 ततोऽहमादेर्विनिवर्त्य वृत्तिं संत्यक्तरागः परमार्थलाभात् ।  
 तूष्णीं समास्वात्मसुखानुभूत्या पूर्णात्मना ब्रह्मणि निर्विकल्पः  
 ॥ ३१० ॥ समूलकृत्तोऽपि महानहं पुनर्व्युल्लेखितः स्याद्यदि  
 चेतसा क्षणम् । संजीव्य विक्षेपशतं करोति नभस्वता प्रावृषि  
 वारिदो यथा ॥ ३११ ॥ निगृह्य शत्रोरहमोऽवकाशः कचिन्न  
 देयो विषयानुचिन्तया । स एव संजीवनहेतुरस्य प्रक्षीणजम्बी-  
 रतरोरिवाम्बु ॥ ३१२ ॥ देहात्मना संस्थित एव कामी विल-  
 क्षणः कामयिता कथं स्यात् । अतोऽर्थसन्धानपरत्वमेव भेदप्र-  
 सक्त्या भवबन्धहेतुः ॥ ३१३ ॥ कार्यप्रवर्धनाद्बीजप्रवृद्धिः परि-  
 दृश्यते । कार्यनाशद्बीजनाशस्तस्माद्बीजं निरोधयेत् ॥ ३१४ ॥



वासनावृद्धितः कार्यं कार्यवृद्ध्या च वासना । वर्धते सर्वथा  
 पुंसः संसारो न निवर्तते ॥ ३१५ ॥ संसारबन्धविच्छिद्यै  
 तद्वयं प्रदेद्यतिः । वासनावृद्धिरेताभ्यां चिन्तया क्रियया  
 बहिः ॥ ३१६ ॥ ताभ्यां प्रवर्धमाना सा सूते संसृतिमात्मनः ।  
 त्रयाणां च क्षयोपायाः सर्वावस्थासु सर्वदा ॥ ३१७ ॥ सर्वत्र  
 सर्वदा सर्वं ब्रह्ममात्रावलोकनैः । सद्भाववासनादार्ढ्यात्तत्रयं  
 लयमश्नुते ॥ ३१८ ॥ क्रियानाशे भवेच्चिन्ता नाशोऽस्माद्वासना-  
 क्षयः । वासनाप्रक्षयो मोक्षः सा जीवन्मुक्तिरिष्यते ॥ ३१९ ॥  
 सद्वासनास्फूर्तिर्विजृम्भणे सत्यसौ विलीनाप्यहमादिवासना ।  
 अतिप्रकृष्टाप्यरुणप्रभायां विलीयते साधु यथा तमिस्रा ॥ ३२० ॥  
 तमस्तमः कार्यमनर्थजालं न दृश्यते सत्युदिते दिनेशे । तथा-  
 ऽद्वयानन्दरसानुभूतौ नैवास्ति बन्धो न च दुःखगन्धः ॥ ३२१ ॥  
 दृश्यं प्रतीतं प्रविलापयन्सन् सन्मात्रमानन्दधनं विभावयन् ।  
 समाहितः सन्बहिरन्तरं वा कालं नयेथाः सति कर्मबन्धे  
 ॥ ३२२ ॥ प्रमादो ब्रह्मनिष्ठायां न कर्तव्यः कदाचन । प्रमादो  
 मृत्युरित्याह भगवान्ब्रह्मणः सुतः ॥ ३२३ ॥ न प्रमादादनर्थो-  
 ऽन्यो ज्ञानिनः स्वस्वरूपतः । ततो मोहस्ततोऽहंभीस्ततो बन्ध-  
 स्ततो व्यथा ॥ ३२४ ॥ विषयामिमुखं दृष्ट्वा विद्वांसमपि  
 विस्मृतिः । विक्षेपयति धीदोषैर्योषा जारमिव प्रियम् ॥ ३२५ ॥  
 यथापकृष्टं शैवालं क्षणमात्रं न तिष्ठति । आवृणोति तथा  
 माया प्राज्ञं वापि पराङ्मुखम् ॥ ३२६ ॥ लक्ष्यच्युतं चेद्यदि  
 चित्तमीषद्वहिर्मुखं संनिपतेत्ततस्ततः । प्रमादतः प्रच्युतकोलि-  
 कन्दुकः सोपानपङ्क्तौ पतितो यथा तथा ॥ ३२७ ॥ विषये-  
 ष्वाविशच्चेतः संकल्पयति तद्गुणान् । सम्यक् संकल्पनात्कामः

कामात्पुंसः प्रवर्तनम् ॥ ३२८ ॥ अतः प्रमादान्न परोऽस्ति  
 मृत्युर्विवेकिनो ब्रह्मविदः समाधौ । समाहितः सिद्धिमुपैति  
 सम्यक् समाहितात्मा भव सावधानः ॥ ३२९ ॥ ततः स्वरू-  
 पविभ्रंशो विभ्रष्टस्तु पतत्यधः । पतितस्य विना नाशं पुनर्ना-  
 रोह ईक्ष्यते ॥ ३३० ॥ संकल्पं वर्जयेत्तस्मात्सर्वानर्थस्य कार-  
 णम् । जीवतो यस्य कैवल्यं विदेहे स च केवलः ॥ यत्किंचि-  
 त्पश्यतो भेदं भयं ब्रूते यजुःश्रुतिः ॥ ३३१ ॥ यदा कदा  
 वापि विपश्चिदेव ब्रह्मण्यनन्तेऽप्यणुमात्रभेदम् । पश्यत्यथामुष्य  
 भयं तदैव यद्वीक्षितं भिन्नतया प्रमादात् ॥ ३३२ ॥ श्रुतिस्मृ-  
 तिन्यायशतैर्निषिद्धे दृश्येऽत्र यः स्वात्ममतिं करोति । उपैति  
 दुःखोपरि दुःखजातं निषिद्धकर्ता स मलिम्लुचो यथा ॥ ३३३ ॥  
 सत्याभिसन्धानरतो विमुक्तो महत्त्वमात्मीयमुपैति नित्यम् ।  
 मिथ्याभिसंधानरतस्तु नश्येद्दृष्टं तदेतद्यदचौरचौरयोः ॥ ३३४ ॥  
 यतिरसदनुसन्धि बन्धहेतुं विहाय स्वयमयमहमसीत्यात्मदृष्ट्यैव  
 तिष्ठेत् । सुखयति ननु निष्ठा ब्रह्मणि स्वानुभूत्या हरति परम-  
 विद्याकार्यदुःखं प्रतीतम् ॥ ३३५ ॥ बाह्यानुसन्धिः परिवर्ध-  
 येत्फलं दुर्वासनामेव ततस्ततोऽधिकाम् । ज्ञात्वा विवेकैः परि-  
 हृत्य बाह्यं स्वात्मानुसन्धि विदधीत नित्यम् ॥ ३३६ ॥ बाह्ये  
 निरुद्धे मनसः प्रसन्नता मनःप्रसादे परमात्मदर्शनम् । तस्मि-  
 न्सुदृष्टे भवबन्धनाशो वहिर्निरोधः पदवी विमुक्तेः ॥ ३३७ ॥  
 कः पण्डितः सन्सदसद्विवेकी श्रुतिप्रमाणः परमार्थदर्शी । जा-  
 नन्हि कुर्यादसतोऽवलम्बं स्वपातहेतोः शिशुवन्मुमुक्षुः ॥ ३३८ ॥  
 देहादिसंसक्तिमतो न मुक्तिर्मुक्तस्य देहाद्यभिमत्यभावः । सुप्तस्य  
 नो जागरणं न जाग्रतः स्वप्नस्तयोर्भिन्नगुणाश्रयत्वात् ॥ ३३९ ॥



अन्तर्बहिः स्वं स्थिरजङ्गमेषु ज्ञात्वात्मनाधारतया विलोक्य ।  
 त्यक्ताखिलोपाधिरखण्डरूपः पूर्णात्मना यः स्थित एष मुक्तः  
 ॥ ३४० ॥ सर्वात्मना बन्धविमुक्तिहेतुः सर्वात्मभावान्न परो-  
 ऽस्ति कश्चित् । दृश्याग्रहे सत्युपपद्यतेऽसौ सर्वात्मभावोऽस्य  
 सदात्मनिष्ठया ॥ ३४१ ॥ दृश्यस्याग्रहणं कथं तु घटते देहात्मना  
 तिष्ठतो बाह्यार्थानुभवप्रसक्तमनसस्तत्तत्क्रियां कुर्वतः । संन्य-  
 स्ताखिलधर्मकर्मविषयैर्नित्यात्मनिष्ठापरैस्तत्त्वज्ञैः करणीयमा-  
 त्मनि सदानन्देच्छुभिर्यत्नतः ॥ ३४२ ॥ सर्वात्मसिद्धये भिक्षोः  
 कृतश्रवणकर्मणः । समाधिं विदधात्येषा शान्तो दान्त इति  
 श्रुतिः ॥ ३४३ ॥ आरूढशक्तेरहमो विनाशः कर्तुं न शक्यः  
 सहसापि पण्डितैः । ये निर्विकल्पाख्यसमाधिनिश्चलास्तानन्त-  
 रानन्तभवा हि वासनाः ॥ ३४४ ॥ अहंबुद्ध्यैव मोहिन्या योज-  
 यित्वाऽऽवृतेर्वलात् । विक्षेपशक्तिः पुरुषं विक्षेपयति तद्गुणैः  
 ॥ ३४५ ॥ विक्षेपशक्तिविजयो विषमो विधातुं निःशेषमावरण-  
 शक्तिनिवृत्त्यभावे । दृग्दृश्ययोः स्फुटपयोजलवद्विभागे नश्ये-  
 तदावरणमात्मनि च स्वभावात् ॥ ३४६ ॥ निःसंशयेन भवति  
 प्रतिबन्धशून्यो विक्षेपणं नहि तदा यदि चेन्मृषार्थे । सम्यग्विवेकः  
 स्फुटबोधजन्यो विभज्यद्दृग्दृश्यपदार्थतत्त्वम् । छिनत्ति मायाकृ-  
 तमोहबन्धं यस्माद्विमुक्तस्य पुनर्न संसृतिः ॥ ३४७ ॥ परावरै-  
 कत्वविवेकवर्द्धिदहत्यविद्यागहनं ह्यशेषम् । किं स्यात्पुनः संस-  
 रणस्य बीजमद्वैतभावं समुपेयुषोऽस्य ॥ ३४८ ॥ आवरणस्य  
 निवृत्तिर्भवति हि सम्यक्पदार्थदर्शनतः । मिथ्याज्ञानविनाश-  
 स्तद्विक्षेपजनितदुःखनिवृत्तिः ॥ ३४९ ॥ एतन्नित्यं दृष्टं सम्यग्र-  
 ज्ञस्वरूपविज्ञानात् । तस्माद्वस्तु सतत्त्वं ज्ञातव्यं बन्धमुक्तये

विदुषा ॥ ३५० ॥ अयोग्रियोगादिव सत्समन्वयान्मात्रादिरू-  
 पेण विजृम्भते धीः । तत्कार्यमेतद्वितयं यतो मृषा दृष्टं भ्रम-  
 स्वप्नमनोरथेषु ॥ ३५१ ॥ ततो विकाराः प्रकृतेरहंमुखा देहा-  
 वसाना विषयाश्च सर्वे । क्षणेऽन्यथा भावितया ह्यमीषामसत्त्व-  
 मात्मा तु कदापि नान्यथा ॥ ३५२ ॥ नित्याद्वयाखण्डचिदे-  
 करूपो बुद्ध्यादिसाक्षी सदसद्विलक्षणः । अहंपदप्रत्ययलक्षितार्थः  
 प्रत्यक्सदानन्दधनः परात्मा ॥ ३५३ ॥ इत्थं विपश्चित्सदस-  
 द्विभज्य निश्चित्य तत्त्वं निजबोधदृष्ट्या । ज्ञात्वा स्वमात्मानम-  
 खण्डबोधं तेभ्यो विमुक्तः स्वयमेव शाम्यति ॥ ३५४ ॥ अज्ञा-  
 नहृदयग्रन्थेर्निःशेषविलयस्तदा । समाधिना विकल्पेन यदा  
 द्वैतात्मदर्शनम् ॥ ३५५ ॥ त्वमहमिदमितीयं कल्पना बुद्धि-  
 दोषात् प्रभवति परमात्मन्यद्वये निर्विशेषे । प्रविलसति समाधा-  
 वस्य सर्वो विकल्पो विलयनमुपगच्छेद्ब्रह्मस्तुतत्त्वावधृत्या ॥ ३५६ ॥  
 शान्तो दान्तः परमुपरतः क्षान्तियुक्तः समाधिं कुर्वन्नित्यं कल-  
 यति यतिः स्वस्य सर्वात्मभावम् । तेनाविद्यातिमिरजनितान्साधु  
 दग्ध्वा विकल्पान् ब्रह्माकृत्या निवसति सुखं निष्क्रियो निर्वि-  
 कल्पः ॥ ३५७ ॥ समाहिता ये प्रविलाप्य बाह्यं श्रोत्रादिचे-  
 तः स्वमहं चिदात्मनि । त एव मुक्ता भवपाशबन्धैर्नान्ये तु  
 पारोक्ष्यकथाभिधायिनः ॥ ३५८ ॥ उपाधिभेदात्स्वयमेव  
 भिद्यते चोपाध्यपोहे स्वयमेव केवलः । तस्मादुपाधेर्विलयाय  
 विद्वान् वसेत्सदा कल्पसमाधिनिष्ठया ॥ ३५९ ॥ सति सक्तो  
 नरो याति सद्भावं ह्येकनिष्ठया । कीटको भ्रमरं ध्यायन्भ्रमर-  
 त्वाय कल्पते ॥ ३६० ॥ क्रियान्तरासक्तिमपास्य कीटको  
 ध्यायन्नलित्वं ह्यलिभावमृच्छति । तथैव योगी परमात्मतत्त्वं



ध्यात्वा समायाति तदेकनिष्ठया ॥ ३६१ ॥ अतीव सूक्ष्मं पर-  
मात्मतत्त्वं न स्थूलदृष्ट्या प्रतिपत्तुमर्हति । समाधिनात्यन्तसु-  
सूक्ष्मवृत्त्या ज्ञातव्यमयैरतिशुद्धबुद्धिभिः ॥ ३६२ ॥ यथा  
सुवर्णं पुटपाकशोधितं त्यक्त्वा मलं स्वात्मगुणं समृच्छति ।  
तथा मनः सत्त्वरजस्तमोमलं ध्यानेन सन्त्यज्य समेति तत्त्वम्  
॥ ३६३ ॥ निरन्तराभ्यासवशात्तदित्थं पक्वं मनो ब्रह्मणि लीयते  
यदा । तदा समाधिः सविकल्पवर्जितः स्वतोऽद्वयानन्दरसा-  
नुभावकः ॥ ३६४ ॥ समाधिनानेन समस्तवासना ग्रन्थेर्विना-  
शोऽखिलकर्मनाशः । अन्तर्वहिः सर्वत एव सर्वदा स्वरूपवि-  
स्फूर्तिरयत्नतः स्यात् ॥ ३६५ ॥ श्रुतेः शतगुणं विद्यान्मननं  
मननादपि । निदिध्यासं लक्षगुणमनन्तं निर्विकल्पकम् ॥ ३६६ ॥  
निर्विकल्पकसमाधिना स्फुटं ब्रह्मतत्त्वमवगम्यते ध्रुवम् । नान्य-  
था चलतया मनोगतेः प्रत्ययान्तरविमिश्रितं भवेत् ॥ ३६७ ॥  
अतः समाधत्स्व यतेन्द्रियः सन् निरन्तरं शान्तमनः प्रतीचि ।  
विध्वंसय ध्वान्तमनाद्यविद्यया कृतं सदेकत्वविलोकेन ॥ ३६८ ॥  
योगस्य प्रथमद्वारं वाङ्मिरोधोऽपरिग्रहः । निराशा च निरीहा  
च नित्यमेकान्तशीलता ॥ ३६९ ॥ एकान्तस्थितिरिन्द्रियोप-  
रमणे हेतुर्दमश्चेतसः संरोधे करणं शमेन विलयं यायादहंवा-  
सना । तेनानन्दरसानुभूतिरचला ब्राह्मी सदा योगिनस्तस्मा-  
च्चित्तनिरोध एव सततं कार्यः प्रयत्नान्मुने ॥ ३७० ॥ वाचं  
नियच्छात्मनि तं नियच्छ बुद्धौ धियं यच्छ च बुद्धिसाक्षिणि ।  
तं चापि पूर्णात्मनि निर्विकल्पे विलाप्य शान्तिं परमां भजस्व  
॥ ३७१ ॥ देहप्राणेन्द्रियमनोबुद्ध्यादिभिरुपाधिभिः । यैर्यै-  
र्वृत्तेः समायोगस्तत्तद्भावोऽस्य योगिनः ॥ ३७२ ॥ तन्निवृत्त्या

मुनेः सम्यक् सर्वोपरमणं सुखम् । संदृश्यते सदानन्दरसानु-  
 भवविप्लवः ॥ ३७३ ॥ बहिस्तु विषयैः सङ्गं तथान्तरहमादि-  
 भिः । विरक्त एव शक्नोति त्यक्तुं ब्रह्मणि निष्ठितः ॥ ३७४ ॥  
 अन्तस्त्यागो बहिस्त्यागो विरक्तस्यैव युज्यते । त्यजत्यन्तर्बहिः-  
 सङ्गं विरक्तस्तु मुमुक्षया ॥ ३७५ ॥ वैराग्यबोधौ पुरुषस्य पक्षि-  
 वत् पक्षौ विजानीहि विचक्षण तम् । विमुक्तिसौधाग्रलताधि-  
 रोहणं ताभ्यां विना नान्यतरेण सिद्ध्यति ॥ ३७६ ॥ अत्य-  
 न्तवैराग्यवतः समाधिः समाहितस्यैव दृढप्रबोधः । प्रबुद्धतत्त्वस्य  
 हि बन्धमुक्तिर्मुक्तात्मनो नित्यसुखानुभूतिः ॥ ३७७ ॥ वैरा-  
 ग्यानं परं सुखस्य जनकं पश्यामि वश्यात्मनस्तच्चेच्छुद्धतरात्म-  
 बोधसहितं स्वाराज्यसाम्राज्यधुक् । एतद्वारमजस्रमुक्तियुवतेर्य-  
 स्मात्त्वमस्मात्परं सर्वत्रास्पृहया सदात्मनि सदा प्रज्ञां कुरु श्रेयसे  
 ॥ ३७८ ॥ आशां छिन्धि विषोपमेषु विषयेष्वेवैव मृत्योः  
 कृतिस्त्यक्त्वा जातिकुलाश्रमेष्वभिमतिं मुञ्चातिदूराः क्रियाः ।  
 देहादावसति त्यजात्मधिषणां प्रज्ञां कुरुष्व्वात्मनि त्वं द्रष्टास्यमनो-  
 ऽसि निर्द्वयपरंब्रह्मासि यद्वस्तुतः ॥ ३७९ ॥ लक्ष्ये ब्रह्मणि मानसं  
 दृढतरं संस्थाप्य बाह्येन्द्रियं स्वस्थाने विनिवेश्य निश्चलतनुश्चोपेक्ष्य  
 देहस्थितिम् । ब्रह्मात्मैक्यमुपेत्य तन्मयतया चाखण्डवृत्त्याऽनिशं  
 ब्रह्मानन्दरसं पिवात्मनि मुदा शून्यैः किमन्यैर्भृशम् ॥ ३८० ॥  
 अनात्मचिन्तनं त्यक्त्वा कश्मलं दुःखकारणम् । चिन्तयात्मान-  
 नमानन्दरूपं यन्मुक्तिकारणम् ॥ ३८१ ॥ एष स्वयंज्योतिर-  
 शेषसाक्षी विज्ञानकोशो विलसत्यजस्रम् । लक्ष्यं विधायैनमस-  
 द्विलक्षणमखण्डवृत्त्यात्मतयानुभावय ॥ ३८२ ॥ एतमच्छिन्नया  
 वृत्त्या प्रत्ययान्तरशून्यया । उल्लेखयन्विजानीयात्स्वस्वरूपतया



स्फुटम् ॥ ३८३ ॥ अत्रात्मत्वं दृढीकुर्वन्नहमादिषु सन्त्यजन् ।  
 उदासीनतया तेषु तिष्ठेत्स्फुटघटादिवत् ॥ ३८४ ॥ विशुद्ध-  
 मन्तःकरणं स्वरूपे निवेश्य साक्षिण्यवबोधमात्रे । शनैःशनैर्निश्च-  
 लतामुपानयन् पूर्णं स्वमेवानुविलोकयेत्ततः ॥ ३८५ ॥ देहेन्द्रि-  
 यग्राणमनोऽहमादिभिः स्वाज्ञानकृतैरखिलैरूपाधिभिः । विमु-  
 क्तमात्मानमखण्डरूपं पूर्णं महाकाशमिवावलोकयेत् ॥ ३८६ ॥  
 घटकलशकुसूलसूचिमुख्यैर्गगनमुपाधिशतैर्विमुक्तमेकम् । भवति  
 न विविधं तथैव शुद्धं परमहमादिविमुक्तमेकमेव ॥ ३८७ ॥  
 ब्रह्मादिस्तम्बपर्यन्ता मृषामात्रा उपाधयः । ततः पूर्णं स्वमा-  
 त्मानं पश्येदेकात्मना स्थितम् ॥ ३८८ ॥ यत्र भ्रान्त्या कल्पितं  
 तद्विवेके तत्तन्मात्रं नैव तस्माद्विभिन्नम् । भ्रान्तेर्नाशे भ्रान्तिदृ-  
 ष्टाहितत्वं रज्जुस्तद्वद्विश्वमात्मस्वरूपम् ॥ ३८९ ॥ स्वयं ब्रह्मा  
 स्वयं विष्णुः स्वयमिन्द्रः स्वयं शिवः । स्वयं विश्वमिदं सर्वं  
 स्वस्मादन्यन्न किञ्चन ॥ ३९० ॥ अन्तः स्वयं चापि बहिः स्वयं  
 च स्वयं पुरस्तात्स्वयमेव पश्चात् । स्वयं ह्यवाच्यां स्वयमप्युदी-  
 च्यां तथोपरिष्ठात्स्वयमप्यधस्तात् ॥ ३९१ ॥ तरङ्गफेनभ्रमबु-  
 द्बुदादि सर्वं स्वरूपेण जलं यथा तथा । चिदेव देहाद्यहमन्त-  
 मेतत् सर्वं चिदेवैकरसं विशुद्धम् ॥ ३९२ ॥ सदेवेदं सर्वं  
 जगदवगतं बाह्यनसयोः सतोऽन्यन्नास्त्येव प्रकृतिपरसीम्नि  
 स्थितवतः । पृथक् किं मृत्स्वायाः कलशघटकुम्भाद्यवगतं वद-  
 त्येष भ्रान्तस्त्वमहमिति मायामदिरया ॥ ३९३ ॥ क्रियासम-  
 मिहारेण यत्र नान्यदिति श्रुतिः । ब्रवीति द्वैतराहित्यं मिथ्या-  
 ध्यासनिवृत्तये ॥ ३९४ ॥ आकाशवन्निर्मलनिर्विकल्पनिःसी-  
 मनिष्पन्दननिर्विकारम् । अन्तर्बहिःशून्यमनन्यमद्वयं स्वयं परं

ब्रह्म किमस्ति बोध्यम् ॥ ३९५ ॥ वक्तव्यं किमु विद्यतेऽत्र  
 बहुधा ब्रह्मैव जीवः स्वयं ब्रह्मैतज्जगदाततं नु सकलं ब्रह्माद्वि-  
 तीयं श्रुतिः । ब्रह्मैवाहमिति प्रबुद्धमतयः सन्त्यक्तवाह्याः स्फुटं  
 ब्रह्मीभूय वसन्ति सन्ततचिदानन्दात्मनैतद्बुधम् ॥ ३९६ ॥  
 जहि मलमयकोशेऽहं धियोत्थापिताशां प्रसभमलिनकल्पे लिङ्ग-  
 देहेऽपि पश्चात् । निगमगदितकीर्तिं नित्यमानन्दमूर्तिं स्वय-  
 मिति परिचीय ब्रह्मरूपेण तिष्ठ ॥ ३९७ ॥ शवाकारं यावद्भ-  
 जति मनुजस्तावदशुचिः परेभ्यः स्यात्क्लेशो जननमरणव्या-  
 धिनिलयः । यदात्मानं शुद्धं कलयति शिवाकारमचलं तदा  
 तेभ्यो मुक्तो भवति हि तदाह श्रुतिरपि ॥ ३९८ ॥ स्वात्मन्या-  
 रोपिताशेषाभासवस्तुनिरासतः । स्वयमेव परं ब्रह्म पूर्णमद्वय-  
 मक्रियम् ॥ ३९९ ॥ समाहितायां सति चित्तवृत्तौ परात्मनि  
 ब्रह्मणि निर्विकल्पे । न दृश्यते कश्चिदयं विकल्पः प्रजल्पमात्रः  
 परिशिष्यते ततः ॥ ४०० ॥ असत्कल्पो विकल्पोऽयं विश्व-  
 मित्येकवस्तुनि । निर्विकारे निराकारे निर्विशेषे भिदा कुतः  
 ॥ ४०१ ॥ द्रष्टृदर्शनदृश्यादिभावशून्यैकवस्तुनि । निर्विकारे  
 निराकारे निर्विशेषे भिदा कुतः ॥ ४०२ ॥ कल्पार्णव इवा-  
 त्यन्तपरिपूर्णैकवस्तुनि । निर्विकारे निराकारे निर्विशेषे भिदा  
 कुतः ॥ ४०३ ॥ तेजसीव तमो यत्र प्रलीनं भ्रान्तिकारणम् ।  
 अद्वितीये परे तत्त्वे निर्विशेषे भिदा कुतः ॥ ४०४ ॥ एका-  
 त्मके परे तत्त्वे भेदवार्ता कथं वसेत् । सुषुप्तौ सुखमात्रायां  
 भेदः केनावलोकितः ॥ ४०५ ॥ न ह्यस्ति विश्वं परतत्त्वबोधात्  
 सदात्मनि ब्रह्मणि निर्विकल्पे । कालत्रये नाप्यहिरीक्षितो गुणे  
 नयम्बुविन्दुर्मृगतृष्णिकायाम् ॥ ४०६ ॥ मायामात्रमिदं द्वैत-



मद्वैतं परमार्थतः । इति ब्रूते श्रुतिः साक्षात् सुषुप्तावनुभूयते  
 ॥ ४०७ ॥ अनन्यत्वमधिष्ठानादारोप्यस्य निरीक्षितम् । पण्डितै  
 रञ्जुसर्पादौ विकल्पो भ्रान्तिजीवनः ॥ ४०८ ॥ चित्तमूलो  
 विकल्पोऽयं चित्ताभावे न कश्चन । अतश्चित्तं समाधेहि प्रत्य-  
 ग्रूपे परात्मनि ॥ ४०९ ॥ किमपि सततबोधं केवलानन्दरूपं  
 निरुपममतिवेलं नित्यमुक्तं निरीहम् । निरवधि गगनाभं नि-  
 ष्कलं निर्विकल्पं हृदि कलयति विद्वान्ब्रह्म पूर्णं समाधौ  
 ॥ ४१० ॥ प्रकृतिविकृतिशून्यं भावनातीतभावं समरसमसमानं  
 मानसं बन्धदूरम् । निगमवचनसिद्धं नित्यमसत्प्रसिद्धं हृदि  
 कलयति विद्वान्ब्रह्म पूर्णं समाधौ ॥ ४११ ॥ अजरममरमस्ताभा-  
 ववस्तुस्वरूपं स्तिमितसलिलराशिग्रन्थ्यमाख्याविहीनम् । शमि-  
 तगुणविकारं शाश्वतं शान्तमेकं हृदि कलयति विद्वान्ब्रह्म पूर्णं  
 समाधौ ॥ ४१२ ॥ समाहितान्तःकरणः स्वरूपे विलोकया-  
 त्मानमखण्डवैभवम् । विच्छिन्धि बन्धं भवगन्धगन्धितं यत्नेन  
 पुंस्त्वं सफलीकुरुष्व ॥ ४१३ ॥ सर्वोपाधिविनिर्मुक्तं सच्चिदा-  
 नन्दमद्वयम् । भावयात्मानमात्मस्थं न भूयः कल्पसेऽध्वने  
 ॥ ४१४ ॥ छायेव पुंसः परिदृश्यमानमाभासरूपेण फलानु-  
 भूत्या । शरीरभाराच्छववन्निरस्तं पुनर्न सन्धत्त इदं महात्मा  
 ॥ ४१५ ॥ प्रारब्धसूत्रग्रथितं शरीरं प्रयातु वा तिष्ठतु गोरि-  
 वासृक् । न तत्पुनः पश्यति तत्त्ववेत्तानन्दात्मनि ब्रह्मणि लीन-  
 वृत्तिः ॥ ४१६ ॥ सततविमलबोधानन्दरूपं समेत्य त्यज जड-  
 मलरूपोपाधिमेतं सुदूरे । अथ पुनरपि नैव स्मर्यतां वान्तवस्तु  
 स्मरणविषयभूतं कल्पते कुत्सनाय ॥ ४१७ ॥ समूलमेतत्परि-  
 दह्य बह्वौ सदात्मनि ब्रह्मणि निर्विकल्पे । ततः स्वयं नित्यवि-

शुद्धबोधानन्दात्मना तिष्ठति विद्वरिष्ठः ॥ ४१८ ॥ अखण्डा-  
 नन्दमात्मानं विज्ञाय स्वस्वरूपतः । किमिच्छन्कस्य वा हेतो-  
 र्देहं पुष्पाति तच्चवित् ॥ ४१९ ॥ संसिद्धस्य फलं खेतजीव-  
 न्मुक्तस्य योगिनः । वहिरन्तःसदानन्दरसास्वादनमात्मनि  
 ॥ ४२० ॥ वैराग्यस्य फलं बोधो बोधस्योपरतिः फलम् । स्वा-  
 नन्दानुभवाच्छान्तिरेषैवोपरतेः फलम् ॥ ४२१ ॥ यद्युत्तरोत्त-  
 राभावः पूर्वपूर्वं तु निष्फलम् । निवृत्तिः परमा तृप्तिरानन्दो-  
 ऽनुपमः स्वतः ॥ ४२२ ॥ दृष्टदुःखेष्वनुद्वेगो विद्यायाः प्रस्तुतं  
 फलम् । यत्कृतं भ्रान्तिवेलायां नाना कर्म जुगुप्सितम् । पश्चा-  
 न्नरो विवेकेन तत्कथं कर्तुमर्हति ॥ ४२३ ॥ विद्याफलं स्याद-  
 सतो निवृत्तिः प्रवृत्तिरज्ञानफलं तदीक्षितम् । तज्ज्ञानयोर्यन्मृ-  
 गवृष्णिकादौ नोचेद्विदां दृष्टफलं किमस्मात् ॥ ४२४ ॥ अज्ञा-  
 नहृदयग्रन्थेर्विनाशो यद्यशेषतः । अनिच्छोर्विषयः किंनु प्रवृत्तेः  
 कारणं स्वतः ॥ ४२५ ॥ वासनानुदयो भोग्ये वैराग्यस्य तदा-  
 वधिः । अहंभावोदयाभावो बोधस्य परमावधिः । लीनवृत्तेर-  
 नुत्पत्तिर्मर्यादोपरतेस्तु सा ॥ ४२६ ॥ ब्रह्माकारतया सदा-  
 स्थिततया निर्मुक्तबाह्यार्थधीरन्यावेदितभोग्यभोगकलनो निद्रा-  
 लुब्धालवत् । स्वप्नालोकितलोकवज्रगदिदं पश्यन्कचिल्लब्धधी-  
 रास्ते कश्चिदनन्तपुण्यफलभुग्धन्यः स मान्यो भुवि ॥ ४२७ ॥  
 स्थितप्रज्ञो यतिरयं यः सदानन्दमश्नुते । ब्रह्मण्येव विलीनात्मा  
 निर्विकारो विनिष्क्रियः ॥ ४२८ ॥ ब्रह्मात्मनोः शोधितयोरे-  
 कभावावगाहिनी । निर्विकल्पा च चिन्मात्रा बुद्धिः प्रज्ञेति  
 कथ्यते । सुस्थितासौ भवेद्यस्य स्थितप्रज्ञः स उच्यते ॥ ४२९ ॥  
 यस्य स्थिता भवेत्प्रज्ञा यस्यानन्दो निरन्तरः । प्रपञ्चो विस्मृ-



तप्रायः स जीवन्मुक्त इष्यते ॥ ४३० ॥ लीनधीरपि जागर्ति  
 यो जाग्रद्धर्मवर्जितः । बोधो निर्वासनो यस्य स जीवन्मुक्त  
 इष्यते ॥ ४३१ ॥ शान्तसंसारकलनः कलावानपि निष्कलः ।  
 यस्य चित्तं विनिश्चितं स जीवन्मुक्त इष्यते ॥ ४३२ ॥ वर्त-  
 मानोऽपि देहेऽस्मिञ्छायावदनुवर्तिनि । अहन्ताममताभावो  
 जीवन्मुक्तस्य लक्षणम् ॥ ४३३ ॥ अतीताननुसन्धानं भविष्य-  
 दविचारणम् । औदासीन्यमपि प्राप्तं जीवन्मुक्तस्य लक्षणम्  
 ॥ ४३४ ॥ गुणदोषविशिष्टेऽस्मिन्स्वभावेन विलक्षणे । सर्वत्र  
 समदर्शित्वं जीवन्मुक्तस्य लक्षणम् ॥ ४३५ ॥ इष्टानिष्टार्थसं-  
 प्राप्तौ समदर्शितयात्मनि । उभयत्राविकारित्वं जीवन्मुक्तस्य  
 लक्षणम् ॥ ४३६ ॥ ब्रह्मानन्दरसास्वादासक्तचित्ततया यतेः ।  
 अन्तर्बहिरविज्ञानं जीवन्मुक्तस्य लक्षणम् ॥ ४३७ ॥ देहेन्द्रि-  
 यादौ कर्तव्ये ममाहंभाववर्जितः । औदासीन्येन यस्तिष्ठेत्स  
 जीवन्मुक्तलक्षणः ॥ ४३८ ॥ विज्ञात आत्मनो यस्य ब्रह्मभावः  
 श्रुतेर्बलात् । भवबन्धविनिर्मुक्तः स जीवन्मुक्तलक्षणः ॥ ४३९ ॥  
 देहेन्द्रियेष्वहंभाव इदंभावस्तदन्यके । यस्य नो भवतः कापि  
 स जीवन्मुक्त इष्यते ॥ ४४० ॥ न प्रत्यग्रब्रह्मणो भेदं कदापि  
 ब्रह्मसर्गयोः । प्रज्ञया यो विजानाति स जीवन्मुक्तलक्षणः  
 ॥ ४४१ ॥ साधुभिः पूज्यमानेऽस्मिन्पीड्यमानेऽपि दुर्जनैः ।  
 समभावो भवेद्यस्य स जीवन्मुक्तलक्षणः ॥ ४४२ ॥ यत्र प्रविष्टा  
 विषयाः परेरिता नदीप्रवाहा इव वारिराशौ । लीयन्ति सन्मा-  
 त्रतया न विक्रियामुत्पादयन्त्येष यतिर्विमुक्तः ॥ ४४३ ॥  
 विज्ञातब्रह्मतत्त्वस्य यथा पूर्वं न संसृतिः । अस्ति चेन्न स विज्ञा-  
 तब्रह्मभावो बहिर्मुखः ॥ ४४४ ॥ प्राचीनवासनावेगादसौ

संसरतीति चेत् । न सदेकत्वविज्ञानान्मन्दीभवति वासना  
 ॥ ४४५ ॥ अत्यन्तकामुकस्यापि वृत्तिः कुण्ठति मातरि । तथैव  
 ब्रह्मणि ज्ञाते पूर्णानन्दे मनीषिणः ॥ ४४६ ॥ निदिध्यासन-  
 शीलस्य बाह्यप्रत्यय ईक्ष्यते । ब्रवीति श्रुतिरेतस्य प्रारब्धं फल-  
 दर्शनात् ॥ ४४७ ॥ सुखाद्यनुभवो यावत्तावत्प्रारब्धमिष्यते ।  
 फलोदयः क्रियापूर्वो निष्क्रियो नहि कुत्रचित् ॥ ४४८ ॥  
 अहं ब्रह्मेति विज्ञानात्कल्पकोटिशतान्वितम् । संचितं विलयं  
 याति प्रबोधात्स्वप्नकर्मवत् ॥ ४४९ ॥ यत्कृतं भ्रान्तिवेलायां  
 पुण्यं वा पापमुल्बणम् । सुप्तोत्थितस्य किं तत्स्यात्स्वर्गाय नर-  
 काय वा ॥ ४५० ॥ स्वमसङ्गमुदासीनं परिज्ञाय नभो यथा ।  
 न श्लिष्यति च यत्किञ्चित्कदाचिद्भाविकर्मभिः ॥ ४५१ ॥  
 नभो न घटयोगेन सुरागन्धेन लिप्यते । तथात्मोपाधियोगेन  
 तद्धमैर्नैव लिप्यते ॥ ४५२ ॥ ज्ञानोदयात्पुरारब्धं कर्मज्ञानान्न  
 नश्यति । अदत्त्वा स्वफलं लक्ष्यमुद्दिश्योत्सृष्टबाणवत् ॥ ४५३ ॥  
 व्याघ्रबुद्ध्या विनिर्मुक्तो बाणः पश्चात्तु गोमतौ । न तिष्ठति  
 छिनत्त्येव लक्ष्यं वेगेन निर्भरम् ॥ ४५४ ॥ प्रारब्धं बलवत्तरं  
 खलु विदां भोगेन तस्य क्षयः सम्यग्ज्ञानहुताशनेन विलयः  
 प्राक्संचितागामिनाम् । ब्रह्मात्मैक्यमवेक्ष्य तन्मयतया ये सर्वदा  
 संस्थितास्तेषां तत्रितयं नहि कचिदपि ब्रह्मैव ते निर्गुणम्  
 ॥ ४५५ ॥ उपाधितादात्म्यविहीनकेवलब्रह्मात्मनैवात्मनि ति-  
 ष्ठतो मुनेः । प्रारब्धसद्भावकथा न युक्ता स्वप्नार्थसंबन्धकथेव  
 जाग्रतः ॥ ४५६ ॥ नहि प्रबुद्धः प्रतिभासदेहे देहोपयोगिन्यपि  
 च प्रपञ्चे । करोत्यहन्तां ममतामिदन्तां किंतु स्वयं तिष्ठति  
 जागरेण ॥ ४५७ ॥ न तस्य मिथ्यार्थसमर्थनेच्छा न संग्रह-



स्तज्जगतोऽपि दृष्टः । तत्रानुवृत्तिर्यदि चेन्मृषार्थे न निद्रया  
मुक्त इतीष्यते ध्रुवम् ॥ ४५८ ॥ तद्वत्परे ब्रह्मणि वर्तमानः  
सदात्मना तिष्ठति नान्यदीक्षते । स्मृतिर्यथा स्वप्नविलोकितार्थे  
तथाविदः प्राशनमोचनादौ ॥ ४५९ ॥ कर्मणा निर्मितो देहः  
प्रारब्धं तस्य कल्प्यताम् । नानादेरात्मनो युक्तं नैवात्मा कर्म-  
निर्मितः ॥ ४६० ॥ अजो नित्यः शाश्वत इति ब्रूते श्रुतिर-  
मोघवाक् । तदात्मना तिष्ठतोऽस्य कुतः प्रारब्धकल्पना ॥ ४६१ ॥  
प्रारब्धं सिद्ध्यति तदा यदा देहात्मना स्थितिः । देहात्मभावो  
नैवेष्टः प्रारब्धं त्यजतामतः ॥ ४६२ ॥ शरीरस्यापि प्रारब्ध-  
कल्पना भ्रान्तिरेव हि । अध्यस्तस्य कुतः सत्त्वमसत्त्वस्य कुतो  
जनिः ॥ ४६३ ॥ अजातस्य कुतो नाशः प्रारब्धमसतः कुतः ।  
ज्ञानेनाज्ञानकार्यस्य समूलस्य लयो यदि ॥ ४६४ ॥ तिष्ठत्ययं  
कथं देह इति शङ्कावतो जडान् । समाधातुं बाह्यदृष्ट्या प्रारब्धं  
वदति श्रुतिः । न तु देहादिसत्यत्वबोधनाय विपश्चिताम्  
॥ ४६५ ॥ परिपूर्णमनाद्यन्तमप्रमेयमविक्रियम् । एकमेवाद्वयं  
ब्रह्म नेह नानास्ति किञ्चन ॥ ४६६ ॥ सद्धनं चिद्धनं नित्य-  
मानन्दधनमक्रियम् । एकमेवाद्वयं ब्रह्म नेह नानास्ति किञ्चन  
॥ ४६७ ॥ प्रत्यगेकरसं पूर्णमनन्तं सर्वतोमुखम् । एकमेवाद्वयं  
ब्रह्म नेह नानास्ति किञ्चन ॥ ४६८ ॥ अहेयमनुपादेयमनादे-  
यमनाश्रयम् । एकमेवाद्वयं ब्रह्म नेह नानास्ति किञ्चन ॥ ४६९ ॥  
निर्गुणं निष्कलं सूक्ष्मं निर्विकल्पं निरञ्जनम् । एकमेवाद्वयं  
ब्रह्म नेह नानास्ति किञ्चन ॥ ४७० ॥ अनिरूप्यस्वरूपं यन्म-  
नोवाचामगोचरम् । एकमेवाद्वयं ब्रह्म नेह नानास्ति किञ्चन  
॥ ४७१ ॥ सत्समृद्धं स्वतःसिद्धं शुद्धं बुद्धमनीदृशम् । एकमे-

वाद्वयं ब्रह्म नेह नानाऽस्ति किञ्चन ॥ ४७२ ॥ निरस्तरागा  
 विनिरस्तभोगाः शान्ताः सुदान्ता यतयो महान्तः । विज्ञाय  
 तत्त्वं परमेतदन्ते प्राप्ताः परां निर्वृतिमात्मयोगात् ॥ ४७३ ॥  
 भवानपीदं परतत्त्वमात्मनः स्वरूपमानन्दधनं विचार्य । विधूय  
 मोहं स्वमनःप्रकल्पितं मुक्तः कृतार्थो भवतु प्रबुद्धः ॥ ४७४ ॥  
 समाधिना साधुविनिश्चलात्मना पश्यात्मतत्त्वं स्फुटबोधचक्षुषा ।  
 न संशयं सम्यगवेक्षितश्चेत् श्रुतः पदार्थो न पुनर्विकल्पते  
 ॥ ४७५ ॥ स्वस्याऽविद्याबन्धसंबन्धमोक्षात् सत्यज्ञानानन्दरूपा-  
 त्मलब्धौ । शास्त्रं युक्तिर्देशिकोक्तिप्रमाणं चान्तःसिद्धा स्वानु-  
 भूतिः प्रमाणम् ॥ ४७६ ॥ बन्धो मोक्षश्च तृप्तिश्च चिन्तारोग्य-  
 क्षुधादयः । स्वेनैव वेद्या यज्ज्ञानं परेषामानुमानिकम् ॥ ४७७ ॥  
 तटस्थिता बोधयन्ति गुरवः श्रुतयो यथा । प्रज्ञयैव तरेद्विद्वा-  
 नीश्वरानुगृहीतया ॥ ४७८ ॥ स्वानुभूत्या स्वयं ज्ञात्वा स्वमा-  
 त्मानमखण्डितम् । संसिद्धः सन्मुखं तिष्ठेन्नर्विकल्पात्मनाऽऽत्म-  
 नि ॥ ४७९ ॥ वेदान्तसिद्धान्तनिरुक्तिरेषा ब्रह्मैव जीवः सकलं  
 जगच्च । अखण्डरूपस्थितिरेव मोक्षो ब्रह्माद्वितीये श्रुतयः प्रमा-  
 णम् ॥ ४८० ॥ इति गुरुवचनाच्छ्रुतिप्रमाणात् परमवगम्य  
 सतत्त्वमात्मयुक्त्या । प्रशमितकरणः समाहितात्मा कचिदच-  
 लाकृतिरात्मनिष्ठितोऽभूत् ॥ ४८१ ॥ किञ्चित्कालं समाधाय  
 परे ब्रह्मणि मानसम् । उत्थाय परमानन्दादिदं वचनमब्रवीत्  
 ॥ ४८२ ॥ बुद्धिर्विनष्टा गलिता प्रवृत्तिर्ब्रह्मात्मनोरेकतयाधि-  
 गत्या । इदं न जानेऽप्यनिदं न जाने किं वा कियद्वा सुखम-  
 स्त्यपारम् ॥ ४८३ ॥ वाचा वक्तुमशक्यमेव मनसा मन्तुं न  
 वा शक्यते स्वानन्दामृतपूरपूरितपरब्रह्माम्बुधेर्वैभवम् । अम्भो-



राशिविशीर्णवार्षिकशिलाभावं भजन्मे मनो यस्यांशांशलवे  
विलीनमधुनानन्दात्मना निर्वृतम् ॥ ४८४ ॥ क गतं केन वा  
नीतं कुत्र लीनमिदं जगत् । अधुनैव मया दृष्टं नास्ति किं मह-  
दद्भुतम् ॥ ४८५ ॥ किं हेयं किमुपादेयं किमन्यत्किं विल-  
क्षणम् । अखण्डानन्दपीयूषपूर्णे ब्रह्ममहार्णवे ॥ ४८६ ॥ न  
किञ्चिदत्र पश्यामि न शृणोमि न वेद्म्यहम् । स्वात्मनैव सदा-  
नन्दरूपेणास्मि विलक्षणः ॥ ४८७ ॥ नमो नमस्ते गुरवे महा-  
त्मने विमुक्तसङ्गाय सदुत्तमाय । नित्याद्वयानन्दरसस्वरूपिणे  
भूम्ने सदापारदयाम्बुधाम्ने ॥ ४८८ ॥ यत्कटाक्षशशिसान्द्रच-  
न्द्रिकापातधूतभवतापजश्रमः । प्राप्तवानहमखण्डवैभवानन्द-  
मात्मपदमक्षयं क्षणात् ॥ ४८९ ॥ धन्योऽहं कृतकृत्योऽहं वि-  
मुक्तोऽहं भवग्रहात् । नित्यानन्दस्वरूपोऽहं पूर्णोऽहं तदनुग्रहात्  
॥ ४९० ॥ असङ्गोऽहमनङ्गोऽहमलिङ्गोऽहमभङ्गुरः । प्रशान्तो-  
ऽहमनन्तोऽहममलोऽहं चिरन्तनः ॥ ४९१ ॥ अकर्ताहमभोक्ता-  
हमविकारोऽहमक्रियः । शुद्धबोधस्वरूपोऽहं केवलोऽहं सदा  
शिवः ॥ ४९२ ॥ द्रष्टुः श्रोतुर्वक्तुः कर्तुर्भोक्तुर्विभिन्न एवाहम् ।  
नित्यनिरन्तरनिष्क्रियनिःसीमासङ्गपूर्णबोधात्मा ॥ ४९३ ॥  
नाहमिदं नाहमदोऽप्युभयोरवभासकं परं शुद्धम् । बाह्याभ्य-  
न्तरशून्यं पूर्णं ब्रह्माद्वितीयमेवाहम् ॥ ४९४ ॥ निरुपममना-  
दितत्त्वं तमहमिदमद इति कल्पनादूरम् । नित्यानन्दैकरसं सत्यं  
ब्रह्माद्वितीयमेवाहम् ॥ ४९५ ॥ नारायणोऽहं नरकान्तकोऽहं  
पुरान्तकोऽहं पुरुषोऽहमीशः । अखण्डबोधोऽहमशेषसाक्षी निरी-  
श्वरोऽहं निरहं च निर्ममः ॥ ४९६ ॥ सर्वेषु भूतेष्वहमेव संस्थितो  
ज्ञानात्मनान्तर्बहिराश्रितः सन् । भोक्ता च भोग्यं स्वयमेव सर्वं

यद्यत्पृथग्दृष्टमिदन्तया पुरा ॥ ४९७ ॥ मय्यखण्डसुखाम्भोधौ  
 बहुधा विश्ववीचयः । उत्पद्यन्ते विलीयन्ते मायामारुतविभ्रमात्  
 ॥ ४९८ ॥ स्थूलादिभावा मयि कल्पिता भ्रमादारोपिता नु  
 स्फुरणेन लोकैः । काले यथा कल्पकवत्सरायनर्त्वादयो निष्क-  
 लनिर्विकल्पे ॥ ४९९ ॥ आरोपितं नाश्रयदूषकं भवेत्कदापि  
 मूढैरतिदोषदूषितैः । नार्द्रीकरोत्युपरभूमिभागं मरीचिकावारि-  
 महाप्रवाहः ॥ ५०० ॥ आकाशवल्लेपविदूरगोहमादित्यवद्भास्य-  
 विलक्षणोऽहम् । अहार्यवन्नित्यविनिश्चलोऽहमम्भोधिवत्पारवि-  
 वर्जितोऽहम् ॥ ५०१ ॥ न मे देहेन संबन्धो मेघेनेव विहा-  
 यसः । अतः कुतो मे मद्धर्मा जाग्रत्स्वप्नसुषुप्तयः ॥ ५०२ ॥  
 उपाधिरायाति स एव गच्छति स एव कर्माणि करोति भुङ्के ।  
 स एव जीवन्म्रियते सदाऽहं कुलाद्रिवन्निश्चल एव संस्थितः  
 ॥ ५०३ ॥ न मे प्रवृत्तिर्न च मे निवृत्तिः सदैकरूपस्य निरं-  
 शकस्य । एकात्मको यो निविडो निरन्तरो व्योमेव पूर्णः स  
 कथं नु चेष्टते ॥ ५०४ ॥ पुण्यानि पापानि निरिन्द्रियस्य  
 निश्चेतसो निर्विकृतेर्निराकृतेः । कुतो ममाखण्डसुखानुभूतेर्ब्रूते  
 ह्यनन्वागतमित्यपि श्रुतिः ॥ ५०५ ॥ छायाया स्पृष्टमुष्णं वा  
 शीतं वा सुष्ठु दुष्ठु वा । न स्पृशत्येव यत्किञ्चित्पुरुषं तद्विलक्ष-  
 णम् ॥ ५०६ ॥ न साक्षिणं साक्ष्यधर्माः संस्पृशन्ति विल-  
 क्षणम् । अविकारमुदासीनं गृहधर्माः प्रदीपवत् ॥ ५०७ ॥  
 रवेर्यथा कर्मणि साक्षिभावो वह्नेर्यथा दाहनियामकत्वम् । रज्जो-  
 र्यथाऽऽरोपितवस्तुसङ्गस्तथैव कूटस्थचिदात्मनो मे ॥ ५०८ ॥  
 कर्तापि वा कारयितापि नाहं भोक्तापि वा भोजयितापि ना-  
 हम् । द्रष्टापि वा दर्शयितापि नाहं सोऽहं स्वयंज्योतिरनीदृगात्मा



॥ ५०९ ॥ चलत्युपाधौ प्रतिविम्बलौल्यमौपाधिकं मूढधियो  
नयन्ति । स्वविम्बभूतं रविवद्विनिष्क्रियं कर्तासि भोक्तासि  
हतोऽसि हेति ॥ ५१० ॥ जले वापि स्थले वापि लुठत्वे जडा-  
त्मकः । नाहं विलिप्ये तद्धर्मैर्घटधर्मैर्नभो यथा ॥ ५११ ॥  
कर्तृत्वभोक्तृत्वखलत्वमत्तता जडत्वबद्धत्वविमुक्ततादयः । बुद्धे-  
र्विकल्पा न तु सन्ति वस्तुतः स्वसिन्परे ब्रह्मणि केवलेऽद्वये  
॥ ५१२ ॥ सन्तु विकारः प्रकृतेर्दशधा शतधा सहस्रधा वा-  
पि । किं मेऽसङ्गचितस्तैर्न घनः कचिदम्बरं स्पृशति ॥ ५१३ ॥  
अव्यक्तादिस्थूलपर्यन्तमेतद्विश्वं यत्राभासमात्रं प्रतीतम् । व्योम-  
ग्रख्यं सूक्ष्ममाद्यन्तहीनं ब्रह्माद्वैतं यत्तदेवाहमसि ॥ ५१४ ॥  
सर्वाधारं सर्ववस्तुप्रकाशं सर्वाकारं सर्वगं सर्वशून्यम् । नित्यं  
शुद्धं निश्चलं निर्विकल्पं ब्रह्माद्वैतं यत्तदेवाहमसि ॥ ५१५ ॥  
यत्प्रत्यस्ताशेषमायाविशेषं प्रत्यग्रूपं प्रत्ययागम्यमानम् । सत्य-  
ज्ञानानन्तमानन्दरूपं ब्रह्माद्वैतं यत्तदेवाहमसि ॥ ५१६ ॥ नि-  
ष्क्रियोऽस्म्यविकारोऽसि निष्कलोऽसि निराकृतिः । निर्विक-  
ल्पोऽसि नित्योऽसि निरालम्बोऽसि निर्द्वयः ॥ ५१७ ॥ स-  
र्वात्मकोऽहं सर्वोऽहं सर्वातीतोऽहमद्वयः । केवलाखण्डबोधोऽह-  
मानन्दोऽहं निरन्तरः ॥ ५१८ ॥ स्वाराज्यसाम्राज्यविभूतिरेषा  
भवत्कृपा श्रीमहिमप्रसादात् । प्राप्ता मया श्रीगुरवे महात्मने  
नमो नमस्तेऽस्तु पुनर्नमोऽस्तु ॥ ५१९ ॥ महास्वप्ने मायाकृत-  
जनिजरामृत्युगहने भ्रमन्तं क्लिश्यन्तं बहुलतरतापैरनुदिनम् ।  
अहंकारव्याघ्रव्यथितमिममत्यन्तकृपया प्रबोध्य प्रस्वापात्परम-  
वितवान्मामसि गुरो ॥ ५२० ॥ नमस्तस्मै सदेकस्मै कस्मैचिन्महसे  
नमः । यदेतद्विश्वरूपेण राजते गुरुराज ते ॥ ५२१ ॥ इति

नतमवलोक्य शिष्यवर्यं समधिगतात्मसुखं प्रबुद्धतत्त्वम् । प्रमु-  
 दितहृदयः स देशिकेन्द्रः पुनरिदमाह वचः परं महात्मा ॥ ५२२ ॥  
 ब्रह्मप्रत्ययसन्ततिर्जगदतो ब्रह्मैव सत्सर्वतः पश्याध्यात्मदृशा  
 प्रशान्तमनसा सर्वास्ववस्थास्वपि । रूपादन्यदवेक्षितं किमभितश्च-  
 क्षुष्मतां दृश्यते तद्वद्ब्रह्मविदः सतः किमपरं बुद्धेर्विहारास्पदम्  
 ॥ ५२३ ॥ कस्तां परानन्दरसानुभूतिमुत्सृज्य शून्येषु रमेत  
 विद्वान् । चन्द्रे महाह्लादिनि दीप्यमाने चित्रेन्दुमालोकयितुं क  
 इच्छेत् ॥ ५२४ ॥ असत्पदार्थानुभवेन किञ्चिन्न ह्यस्ति तस्मिन्  
 च दुःखहानिः । तदद्वयानन्दरसानुभूत्या तृप्तः सुखं तिष्ठ सदा-  
 त्मनिष्ठया ॥ ५२५ ॥ स्वमेव सर्वथा पश्यन्मन्यमानः स्वमद्व-  
 यम् । स्वानन्दमनुभुञ्जानः कालं नय महामते ॥ ५२६ ॥  
 अखण्डब्रोधात्मनि निर्विकल्पे विकल्पनं व्योम्नि पुरप्रकल्पनम् ।  
 तदद्वयानन्दमयात्मना सदा शान्तिं परामृत्य भजस्व  
 मौनम् ॥ ५२७ ॥ तूष्णीमवस्था परमोपशान्तिर्बुद्धेरसत्कल्प-  
 विकल्पहेतोः । ब्रह्मात्मना ब्रह्मविदो महात्मनो यत्राद्वयान-  
 न्दसुखं निरन्तरम् ॥ ५२८ ॥ नास्ति निर्वासनान्मौनात्परं  
 सुखकृदुत्तमम् । विज्ञातात्मस्वरूपस्य स्वानन्दरसपायिनः ॥ ५२९ ॥  
 गच्छंस्तिष्ठन्नुपविशञ्छयानो वान्यथापि वा । यथेच्छया वसे-  
 द्विद्वानात्मारामः सदा मुनिः ॥ ५३० ॥ न देशकालासनदि-  
 ग्यमादिलक्ष्याद्यपेक्षाऽप्रतिबद्धवृत्तेः । संसिद्धतत्त्वस्य महात्मनो-  
 ऽस्ति स्ववेदने का नियमाद्यवस्था ॥ ५३१ ॥ घटोऽयमिति  
 विज्ञातुं नियमः कोन्वेक्षते । विना प्रमाणसुष्ठुत्वं यस्मिन्सति  
 पदार्थधीः ॥ ५३२ ॥ अयमात्मा नित्यसिद्धः प्रमाणे सति  
 भासते ॥ न देशं नाऽपि वा कालं न शुद्धिं वाप्यपेक्षते ॥ ५३३ ॥



देवदत्तोऽहमित्येतद्विज्ञानं निरपेक्षकम् । तद्वद्विदोऽप्यस्य  
 ब्रह्माहमिति वेदनम् ॥ ५३४ ॥ भानुनेव जगत्सर्वं भासते  
 यस्य तेजसा । अनात्मकमसत्तुच्छं किंनु तस्यावभासकम्  
 ॥ ५३५ ॥ वेदशास्त्रपुराणानि भूतानि सकलान्यपि । येनार्थ-  
 वन्ति तं किंनु विज्ञातारं प्रकाशयेत् ॥ ५३६ ॥ एष स्वयंज्यो-  
 तिरनन्तशक्तिरात्माऽग्रमेयः सकलानुभूतिः । यमेव विज्ञाय  
 विमुक्तबन्धो जयत्ययं ब्रह्मविदुत्तमोत्तमः ॥ ५३७ ॥ न खिद्यते  
 नो विषयैः प्रमोदते न सज्जते नापि विरज्यते च । स्वस्मिन्स-  
 दा क्रीडति नन्दति स्वयं निरन्तरानन्दरसेन तृप्तः ॥ ५३८ ॥  
 क्षुधां देहव्यथां त्यक्त्वा बालः क्रीडति वस्तुनि । तथैव विद्वा-  
 त्रमते निर्ममो निरहं सुखी ॥ ५३९ ॥ चिन्ताशून्यमदैर्न्यभै-  
 क्ष्यमशनं पानं सरिद्वारिषु स्वातन्त्र्येण निरङ्कुशस्थितिरभीर्निद्रा  
 श्मशाने वने । वस्त्रं क्षालनशोषणादिरहितं दिग्वास्तुशय्या म-  
 ही संचारो निगमान्तवीथिषु विदां क्रीडा परे ब्रह्मणि ॥ ५४० ॥  
 विमानमालम्ब्य शरीरमेतद्भुनक्त्यशेषान्विषयानुपस्थितान् ।  
 परेच्छया बालवदात्मवेत्ता योऽव्यक्तलिङ्गोऽननुपक्तबाह्यः  
 ॥ ५४१ ॥ दिगम्बरो वापि च साम्बरो वा त्रगम्बरो  
 वापि चिदम्बरस्थः । उन्मत्तवद्वापि च बालवद्वा पिशा-  
 चवद्वापि चरत्यवन्याम् ॥ ५४२ ॥ कामान्निष्कामरूपी संश्व-  
 रत्येकचरो मुनिः । स्वात्मनैव सदा तुष्टः स्वयं सर्वात्मना स्थितः  
 ॥ ५४३ ॥ कचिन्मूढो विद्वान्कचिदपि महाराजविभवः कचि-  
 द्धान्तः सौम्यः कचिदजगराचारकलितः । कचित्पापीभूतः  
 कचिदवमतः काप्यविदितश्चरत्येवं ग्राज्ञः सततपरमानन्दसु-  
 खितः ॥ ५४४ ॥ निर्धनोऽपि सदा तुष्टोऽप्यसहायो महा-

बलः । नित्यतृप्तोऽप्यशुद्धानोऽप्यसमः समदर्शनः ॥ ५४५ ॥  
 अपि कुर्वन्नकुर्वाणश्चाभोक्ता फलभोग्यपि । शरीर्यप्यशरीर्येष  
 परिच्छिन्नोऽपि सर्वगः ॥ ५४६ ॥ अशरीरं सदासन्तमिमं  
 ब्रह्मविदं क्वचित् । प्रियाप्रिये न स्पृशतस्तथैव च शुभाशुभे  
 ॥ ५४७ ॥ स्थूलादिसंबन्धवतोऽभिमानिनः सुखं च दुःखं च  
 शुभाशुभे च । विध्वस्तबन्धस्य सदात्मनो मुनेः कुतः शुभं वाप्य-  
 शुभं फलं वा ॥ ५४८ ॥ तमसा ग्रस्तवद्भानादग्रस्तोऽपि रवि-  
 र्जनैः । ग्रस्त इत्युच्यते भ्रान्त्या ह्यज्ञात्वा वस्तुलक्षणम् ॥ ५४९ ॥  
 तद्देहादिबन्धेभ्यो विमुक्तं ब्रह्मवित्तमम् । पश्यन्ति देहवन्मूढाः  
 शरीराभासदर्शनात् ॥ ५५० ॥ अहिनिर्व्वयनीवायं मुक्त्वा देहं  
 तु तिष्ठति । इतस्ततश्चाल्यमानो यत्किञ्चित्प्राणवायुना ॥ ५५१ ॥  
 नीयते दारु यथा निम्नोन्नतस्थलम् । दैवेन नीयते  
 देहस्थो कालोपश्रुक्तिषु ॥ ५५२ ॥ प्रारब्धकर्मपरिकल्पित-  
 वासनाभिः संसारिवच्चरति श्रुक्तिषु मुक्तदेहः । सिद्धः स्वयं  
 वसति साक्षिवदत्र तूष्णीं चक्रस्य मूलमिव कल्पविकल्पशून्यः  
 ॥ ५५३ ॥ नैवेन्द्रियाणि विषयेषु नियुङ्क्त एष नैवापयुङ्क्त उप-  
 दर्शनलक्षणस्थः । नैव क्रियाफलमपीपदवेक्षते स सानन्दसा-  
 न्द्ररसपानसुमत्तचित्तः ॥ ५५४ ॥ लक्ष्यालक्ष्यगतिं त्यक्त्वा  
 यस्तिष्ठेत्केवलात्मना । शिव एव स्वयं साक्षादयं ब्रह्मविदुत्तमः  
 ॥ ५५५ ॥ जीवन्नेव सदा मुक्तः कृतार्थो ब्रह्मवित्तमः । उपा-  
 धिनाशाद्ब्रह्मैव सन्ब्रह्माऽप्येति निर्द्वयम् ॥ ५५६ ॥ शैलूषो  
 वेपसद्भावाभावयोश्च यथा पुमान् । तथैव ब्रह्मविच्छ्रेष्ठः सदा  
 ब्रह्मैव नापरः ॥ ५५७ ॥ यत्र कापि विशीर्णं सत्पर्णमिव  
 तरोर्वपुः पततात् । ब्रह्मीभूतस्य यतेः प्रागेव तच्चिदग्निना दग्धम्



॥ ५५८ ॥ सदात्मनि ब्रह्मणि तिष्ठतो मुनेः पूर्णाद्विज्ञानन्दम-  
यात्मना सदा । न देशकालाद्युचितप्रतीक्षा तद्भासविद्वपिण्ड-  
विसर्जनाय ॥ ५५९ ॥ देहस्य मोक्षो नो मोक्षो न दण्डस्य  
कमण्डलोः । अविद्याहृदयग्रन्थिमोक्षो मोक्षो यतस्ततः ॥ ५६० ॥  
कुल्यायामथ वा नद्यां शिवक्षेत्रेऽथ चतुरे । पर्णं पतति चेत्तेन  
तरोः किं नु शुभाशुभम् ॥ ५६१ ॥ पत्रस्य पुष्पस्य फलस्य  
नाशवदेहेन्द्रियप्राणधियां विनाशः । नैवात्मनः स्वस्य सदात्म-  
कस्यानन्दाकृतेर्बृक्षवदस्ति चैषः ॥ ५६२ ॥ प्रज्ञानघन इत्या-  
त्मलक्षणं सत्यसूचकम् । अनूद्यौपाधिकस्यैव कथयन्ति विना-  
शनम् ॥ ५६३ ॥ अविनाशी वारेऽयमात्मेति श्रुतिरात्मनः ।  
प्रब्रवीत्यविनाशितं विनश्यत्सु विकारिषु ॥ ५६४ ॥ पापाण-  
वृक्षवृणधान्यकडङ्कराद्या दग्धा भवन्ति हि मृदेव यथा ॥ ५६५ ॥  
देहेन्द्रियासुमनआदिसमस्तदृश्यं ज्ञानाग्निदग्धमुपयाति ॥ ५६६ ॥  
भावम् ॥ ५६५ ॥ विलक्षणं यथा ध्वान्तं लीयते भानुतेजसि ।  
तथैव सकलं दृश्यं ब्रह्मणि प्रविलीयते ॥ ५६६ ॥ घटे नष्टे  
यथा व्योम्नि व्योमैव भवति स्फुटम् । तथैवोपाधिविलये ब्रह्मैव  
ब्रह्मवित्स्वयम् ॥ ५६७ ॥ क्षीरं क्षीरे यथा क्षिप्तं तैलं तैले जलं  
जले । संयुक्तमेकतां याति तथात्मन्यात्मविन्मुनिः ॥ ५६८ ॥  
एवं विदेहकैवल्यं सन्मात्रत्वमखण्डितम् । ब्रह्मभावं प्रपद्यैव  
यतिर्नावर्तते पुनः ॥ ५६९ ॥ सदात्मैकत्वविज्ञानदग्धाविद्या-  
दिवर्ष्मणः । अमुष्य ब्रह्मभूतत्वाद् ब्रह्मणः कुत उद्भवः ॥ ५७० ॥  
मायाकृप्तौ बन्धमोक्षौ न स्तः स्वात्मनि वस्तुतः । यथा रज्जौ  
निष्क्रियायां सर्पाभासविनिर्गमौ ॥ ५७१ ॥ आवृतेः सदस-  
त्त्वाभ्यां वक्तव्ये बन्धमोक्षणे । नावृतिर्ब्रह्मणः काचिदन्याभा-

वादनावृतम् । यद्यस्त्यद्वैतहानिः स्याद्वैतं न सहते श्रुतिः  
 ॥ ५७२ ॥ बन्धं च मोक्षं च मृषैव मूढा बुद्धेर्गुणं वस्तुनि  
 कल्पयन्ति । दृगादृतिं मेघकृतां यथा रवौ यतोऽद्वयासङ्गचिदेत-  
 दक्षरम् ॥ ५७३ ॥ अस्तीति प्रत्ययो यश्च यश्च नास्तीति  
 वस्तुनि । बुद्धेरेव गुणावेतौ न तु नित्यस्य वस्तुनः ॥ ५७४ ॥  
 अतस्तौ मायया क्लृप्तौ बन्धमोक्षौ न चात्मनि । निष्कले नि-  
 ष्क्रिये शान्ते निरवद्ये निरञ्जने ॥ ५७५ ॥ न विरोधो न  
 चोत्पत्तिर्न बन्धो न च साधकः । न मुमुक्षुर्न वै मुक्तिरित्येषा  
 परमार्थता ॥ ५७६ ॥ सकलनिगमचूडास्वान्तसिद्धान्तरूपं  
 परमिदमतिगुह्यं दर्शितं ते मयाद्य । अपगतकलिदोषं कामनि-  
 र्मुक्तबुद्धिं स्वसुतवदसकृत्त्वां भावयित्वा मुमुक्षुम् ॥ ५७७ ॥ इति  
 श्रुत्वा गुरोर्वाक्यं प्रश्रयेण कृतानतिः । स तेन समनुज्ञातो  
 ययौ निर्मुक्तबन्धनः ॥ ५७८ ॥ गुरुरेव सदानन्दसिन्धौ निर्म-  
 लमानसः । पावयन्वसुधां सर्वा विचचार निरन्तरः ॥ ५७९ ॥  
 इत्याचार्यस्य शिष्यस्य संवादेनात्मलक्षणम् । निरूपितं मुमुक्षूणां  
 सुखबोधोपपत्तये ॥ ५८० ॥ हितमिदमुपदेशमाद्रियन्तां विहि-  
 तनिरस्तसमस्तचित्तदोषाः । भवसुखविरताः प्रशान्तचित्ताः  
 श्रुतिरसिका यतयो मुमुक्षवो ये ॥ ५८१ ॥ संसाराध्वनि ताप-  
 मानुकिरणप्रोद्भूतदाहव्यथाखिन्नानां जलकाङ्क्षया मरुभुवि  
 श्रान्त्या परिभ्राम्यतां । अत्यासन्नसुधाम्बुधिं सुखकरं ब्रह्माद्वयं  
 दर्शयत्येषा शंकरभारती विजयते निर्वाणसंदायिनी ॥ ५८२ ॥  
 इति श्रीपरमहंसपरिव्राजकाचार्यगोविन्दभगवत्पूज्यपादशिष्य-  
 श्रीमच्छङ्करभगवत्कृतो विवेकचूडामणिः समाप्तः ॥



तोटकाचार्यविरचितं

श्रुतिसारसमुद्धरणम् ॥ ३४ ॥

ॐ परमात्मने नमः । त्रैलोक्यनाथहरिमीड्यमुदारसत्त्वं  
 शंक्तेस्तनूजतनयं परमेष्ठिकल्पम् । जीमूतमुक्तविमलाम्बरचारुवर्णं  
 वासिष्ठमुग्रतपसं प्रणतोस्मि नित्यम् ॥ १ ॥ सकलं मनसा  
 क्रियया जनितं समवेक्ष्य विनाशितया तु जगत् । निरविद्यत  
 कश्चिदतो निखिलादविनाशिकृतेन न लभ्यमिति ॥ २ ॥  
 प्रतिपित्सुरसावविनाशिपदं यतिधर्मरतो यतिमेव गुरुम् ।  
 विदितात्मसतत्वमुपेत्य कविं प्रणिपत्य निवेदितवान्स्वमतम्  
 ॥ ३ ॥ भगवन्नुदधौ मृतिजन्मजले सुखदुःखझपे पतितं  
 व्यथितम् । कृपया शरणागतमुद्धर मामनुशाध्युपसन्नमनन्य-  
 गतिम् ॥ ४ ॥ विनिवर्त्य रतिं विषये विषमां परिमुच्य  
 शरीरनिबद्धमतिम् । परमात्मपदे भव नित्यरतो जहि मोहमयं  
 भ्रममात्ममतेः ॥ ५ ॥ विसृजान्नमयादिषु पञ्चसु तामहमस्मि  
 ममेति मतिं सततम् । दृशिरूपमनन्तमृतं विगुणं हृदयस्थम-  
 वेहि सदाहमिति ॥ ६ ॥ जलभेदकृता बहुतेव रवेर्घटिकादि-  
 कृता नभसोपि यथा । मतिभेदकृता तु तथा बहुता तव बु-  
 द्धिदृशोऽविकृतस्य सदा ॥ ७ ॥ दिनकृत्प्रभया सदृशेन सदा  
 जनचित्तरतं सकलं स्वचिता । विदितं भवताऽविकृतेन सदा  
 यत एवमतोऽसि स एव सदा ॥ ८ ॥ उपरागमपेक्ष्य मतिर्वि-  
 पयैर्विषयावधृतिं कुरुते तु यतः । तत एव मतेर्विदिता विदिता  
 विषयास्तु ततः परिणामवती ॥ ९ ॥ मतिवृत्तय आत्मचिता  
 विदिताः सततं हि यतोऽविकृतस्तु ततः । यदि चात्मचित्तिः  
 परिणामवती मतयो विदिता विदिताः स्थुरिमाः ॥ १० ॥

चरितं तु धियाः सकलं सततं विदितं भवता परिशुद्धचिता ।  
 मतिभेदगुणो नहि तेऽस्ति ततो यत एवमतोऽसदृशस्तु धिया  
 ॥ ११ ॥ विदितत्वमविप्रतिपन्नतया मतिषु प्रगतं विषयेषु  
 यथा । यत एवमतः परसंविदिता विदितत्वं एव यथा विष-  
 याः ॥ १२ ॥ परसंविदिताः सततं हि यतो न विदुः स्वममी  
 विषयास्तु ततः । मतयोऽपि तथा परसंविदिता न विदुः स्वम-  
 मूर्विषयास्तु यथा ॥ १३ ॥ विषयाकृतिसंस्थितिरेकविधा मन-  
 सस्तु सदा व्यवहारविधौ । अहमित्यपि तद्विषया त्वज्जरा मति-  
 वृत्तिरवज्ज्वलितात्मचिता ॥ १४ ॥ पुरुषस्य तु धर्मवदुद्भवति  
 स्वरसेन मतेः स्वगुणोपि यतः । अत आत्मगुणं प्रतियन्ति  
 जना मतिवृत्तिमिमामहमित्यबुधाः ॥ १५ ॥ यदि सा न  
 भवेज्जनमोहकरी व्यवहारमिमं न जनोनुभवेत् । विफलश्च तदा  
 विषयानुभवो ज्ञगुणो नहि सेति यदा विदिता ॥ १६ ॥ उप-  
 लभ्य घटादिनिभैव भवेन्मनसो यदि संस्थितिरेकविधा । पुरु-  
 षस्य चित्तिश्च न विक्रियते मतिवृत्तिमपेक्ष्य घटादिनिभाम्  
 ॥ १७ ॥ अवगन्त्रवगम्यचिदात्मधियोरहमित्यभिमानविही-  
 नतया । स्थितयोरभिमानपुरःसरकं व्यवहारपथं न जनोऽवत-  
 रेत् ॥ १८ ॥ अहमीक्ष इति प्रथमं हि धिया सुविचिन्त्य  
 ततो विषयाभिमुखम् । नयनं ग्रहिणोति तथान्यदपि श्रवणा-  
 दिवियत्प्रमुखस्य गुणे ॥ १९ ॥ अपहाय न कश्चिदहंकरणं  
 व्यवहारमुपैति कदाचिदपि । उपपन्नतरा हि मतेस्तु ततो  
 व्यवहारपथं प्रति कारणता ॥ २० ॥ चित्तिशक्तिगुणः किमहं-  
 करणं किमु बुद्धिगुणोऽथ भवेदुभयोः । इति चिन्त्यमिदं मनसा-  
 नलसैरुपपत्तिभिरात्महितं यतिभिः ॥ २१ ॥ उपलभ्यमहं-



रणं न भवेत्पुरुषस्य गुणो यदि तर्हि भवेत् । गुणिरूपमथा-  
वयवं गुणिनो न विहाय गुणः पृथगस्ति यतः ॥ २२ ॥ न  
गुणो गुणिनि स्थितवान् गुणिना विषयी क्रियते न च तस्य  
गुणैः । नहि देशकृता नच वस्तुकृता गुणिनोस्ति गुणस्य भिदा  
तु यतः ॥ २३ ॥ न परस्परमग्निगुणोऽग्निगतो विषयत्वमुपैति  
कदाचिदपि । नहि वह्निरपि स्वगुणं स्वगतं विषयीकुरुते स्वगु-  
णेन भुवि ॥ २४ ॥ कणभुग्यमचीकृपदात्मगुणं गुणपूगमनि-  
त्यमनात्मगुणम् । अनयैव दिशा स निराक्रियतां न हि नित्य-  
मनित्यगुणेन गुणि ॥ २५ ॥ वियतः प्रभवं प्रवदन्ति यतः  
श्रुतयो बहुशः खमनित्यमतः । उपमानमनित्यगुणं वियतो न  
हि नित्यमिहास्ति कणादकृते ॥ २६ ॥ मनसा पुरुषः पुरुषेण  
मनो नभसा मुसलं मुसलेन नभः । नहि योगवियोगमुपैति  
कुतोऽवयवित्वनिराकरणादमुतः ॥ २७ ॥ इह रज्जुघटादि हि  
सावयवं समुपैति युजामितरेतरतः । इति दृष्टमतोन्यददृष्टमपि  
स्वयमूह्यमिदं न परित्यजता ॥ २८ ॥ न हि सावयवं विगता-  
वयवैर्विगतावयवं च न सावयवैः । उपयाति युजामिति दृष्ट-  
मिदं यत एवमतः स्थितमुक्तमदः ॥ २९ ॥ न हि कल्पित-  
भागसमागमनं विगतावयवस्य घटेत कुतः । वितथत्वमिति  
सुदृढा तु यतः परिकल्पितवस्तुषु नित्यमतः ॥ ३० ॥ इह  
वेदशिरस्सु तदर्थविदः प्रवदन्ति समस्तजगत्प्रकृतिम् । परमा-  
त्मपदं दृशि मात्रवपुर्ध्रुवमेकमतोन्यदनित्यमिति ॥ ३१ ॥ अत  
एव न किञ्चिदुदाहरणं ध्रुवमस्ति परस्य विनाशिगुणम् । यत  
एवमतः स्थितमुक्तमदो न हि नित्यमनित्यगुणेन गुणि ॥ ३२ ॥  
उपलभ्यमहं करणं भवितुं क्षमते दृशिरूपगुणो न यतः । विष-

याकृतिरंजितधीगुणवद्विषयत्वमहं करणस्य ततः ॥ ३३ ॥  
 विषयप्रकृतिं प्रतिपन्नवतीं मतिवृत्तिमहंकरणं च मतेः । उभयं  
 परिपश्यति योऽविकृतः परमात्मसदुक्तिरसौ पुरुषः ॥ ३४ ॥  
 ननु देहभृदेष कथं भवताऽभिहितः परमात्मसदुक्तिरिति ।  
 न विरुद्धमवादिषमेतमहं श्रुतिरप्यमुमर्थमुवाच यतः ॥ ३५ ॥  
 अमतं न मतेरमतस्तदिदं यदऽमुत्र तदेव तु कश्चिदिति । श्रुतिषु  
 प्रतिपादितमस्य दृशेः परमात्मपदत्वममूषु भृशम् ॥ ३६ ॥ यद-  
 नभ्युदितं वदनेन सदा नयने न च पश्यति यन्न सदा । श्रव-  
 णेन च यन्न शृणोति सदा मनसापि च यन्मनुते न सदा  
 ॥ ३७ ॥ वदनं नयनं च तथा श्रवणं मन एव च येन मतं  
 सततम् । अवगच्छ तदेव पदं परमं त्वमिति श्रुतिरीक्षितुरुक्त-  
 वती ॥ ३९ ॥ परमात्मपदत्वं इयं च मया श्रुतिरल्पकणोक्ति-  
 रिहाभिहिता । अणिमादिगुणं सदिति प्रकृतं तदसि त्वमिति  
 श्रुतिरभ्यवदत् ॥ ३९ ॥ नभसोवयवो विकृतिश्च यथा घटि-  
 कादि नभो न भवेत्तु तथा । परमात्मन एष न चावयवो विकृ-  
 तिश्च शरीरभृदित्यमृषा ॥ ४० ॥ करकादिनिमित्तकमेव यथा  
 करकाम्बरनाम भवेद्वियतः । परमात्मदृशेरपि नाम तथा पुर-  
 हेतुकमेव तु जीव इति ॥ ४१ ॥ जनितं वियदग्रणि येन जग-  
 त्परमात्मसदक्षरनामभृता । प्रविवेश स एव जगत्स्वकृतं स्वमि-  
 वेह घटं घटसृष्टिमनु ॥ ४२ ॥ उदपद्यत स्वप्रमुखं हि जग-  
 त्परमात्मन इत्यपि याः श्रुतयः । अवधार्यत आभिरभेदमतिः  
 परमात्मसतत्वसमर्पणतः ॥ ४३ ॥ यदि सृष्टिविधानपरं वचनं  
 फलशून्यमनर्थकमेव भवेत् । जगदित्थमजायत धातुरिति श्रवणं  
 पुरुषस्य फलाय नहि ॥ ४४ ॥ अनृतत्वमवाद्यसकृद्विकृतेर्नि-



रधारि सदेव तु सत्यमिति । श्रुतिभिर्बहुधैतदतोवगतं जगतो  
 नहि जन्मविधेयमिति ॥ ४५ ॥ न च तत्त्वमसीत्यसकृद्वचनं  
 जगतो जनिमात्रविधौ घटते । परमात्मपदानुमतिं तु यदा  
 जनयेत्पुरुषस्य तदा घटते ॥ ४६ ॥ स्थिरजंगमदेहधियां चरितं  
 परिपश्यति योऽविकृतः पुरुषः । परमात्मसदुक्तिरसाविति यत्फ-  
 णितं तदधिष्ठितमित्थमहम् ॥ ४७ ॥ पृथगेव यदाक्षरतो  
 मतिविन्नकरोदकवन्न घटाम्बरवत् । निवरोत्स्यति तत्त्वमसीति  
 तदा वचनं कथमेष त इत्यपि च ॥ ४८ ॥ नतु वस्तु सतत्व-  
 विबोधनकृद्विनिवर्तयदप्रतिबोधमिदम् । सदुपासनकर्मविधा-  
 नपरं यत एव मतो न विरोत्स्यति मे ॥ ४९ ॥ मनआदिषु  
 कारणदृष्टिविधिः प्रतिमासु च देवधियां करणम् । स्वमतिमन-  
 पोह्य यथा तु तथा त्वमसीह सदात्ममतिर्वचनात् ॥ ५० ॥  
 अथवा त्वमिति ध्वनिवाच्यमिदं सदसीति वदेद्वचनं गुणतः ।  
 विभयं पुरुषं प्रवदन्ति यथा मृगराडयमीश्वरगुप्त इति ॥ ५१ ॥  
 यदि वा स्तुतये सदसीति वदेन्मघवानसि विष्णुरसीति यथा ।  
 त्वमिति श्रुतिवाच्यसतत्वकृतामथवा सत एव वदेद्वचनम् ॥ ५२ ॥  
 यदि तत्त्वमिति ध्वनिनाभिहितः परमात्मसतत्वक एव सदा ।  
 किमिति स्वकमेष न रूपमवेत्प्रतिबोध्यत एव यतो वचनैः  
 ॥ ५३ ॥ अतएव हि जीवसदात्मकतां नहि तत्त्वमसीति  
 वदेद्वचनम् । यदपीदृशमन्यदतो वचनं तदपि प्रथयेदनयैव  
 दिशा ॥ ५४ ॥ तदुदाहृतवाक्यविलक्षणता वचनस्य हि तत्त्व-  
 मसीति यतः । अतएव न दृष्टिविधानपरं सत एव सदात्मक-  
 तागमकम् ॥ ५५ ॥ इति शब्दशिरस्कपदोक्तमतिर्विहिता म-  
 नआदिषु तैर्वचनैः । न विधानमिहास्ति तथा वचने सुविलक्ष-

णमेतदतो वचनात् ॥ ५६ ॥ मनसो वियतः सवितृप्रभृतेः  
 प्रवदन्ति यतोऽक्षरदृष्टियुतम् ॥ ५७ ॥ करको न मृदः पृथ-  
 गस्ति यथा मनआदिसतोस्ति तथा न पृथक् । इति वस्तुसत-  
 त्वकता तु यदा विधिशब्द इतिश्च तदा तु वृथा ॥ ५८ ॥  
 मनआदिसमानविभक्तितया विधिशब्दमिति च विहाय यदि ।  
 जनकेन सता सहयोगमियादनृतं तदिति स्फुटमुक्तमभूत् ॥ ५९ ॥  
 ननु जीवसतोरपि तत्त्वमिति स्फुटमेकविभक्त्यभिधानमिदम् ।  
 कथमस्य शरीरभृतोऽनृतता न भवेदविभक्तविभक्तियुजः ॥ ६० ॥  
 प्रकृतेरभिधानपदेन यथा विकृतेरभिधानमुपैति युजाम् । अनृ-  
 तत्वमतिस्तु तदा विकृतौ मृदयं घट इत्यभिधासु यथा ॥ ६१ ॥  
 विकृतित्वमवादि मनःप्रभृतेर्वहुशः श्रुतिषु प्रकृतेस्तु सतः । अत-  
 एव समानविभक्तितया मनआदि सुवेद्यमसत्यमिति ॥ ६२ ॥  
 जनितत्वमवादि नहि श्रुतिभिर्जनकेन सतास्य शरीरभृतः ।  
 मनआदिविकारविलक्षणतां प्रतियन्ति शरीरभृतस्तु ततः  
 ॥ ६३ ॥ यदजीजनदम्भरपूर्वमिदं जगदक्षरमीक्षणाविग्रहकम् ।  
 प्रविवेश तदेव जगत्स्वकृतं स च जीवसमाख्य इति श्रुतयः  
 ॥ ६४ ॥ परमात्मविकारविभक्तमतिर्न भवत्यत एव शरीर-  
 भृतः । यत एव विकारविभिन्नमतिर्न भवत्यत एव मृषात्वमतिः  
 ॥ ६५ ॥ अविभक्तविभक्त्यभिधानकृता परमात्मपदेन शरीर-  
 भृतः । न भवेदिह तत्त्वमसिप्रभृतौ लवणं जलमित्यभिधासु  
 यथा ॥ ६६ ॥ परमात्मविकारनिराकरणं कृतमस्य शरीरभृ-  
 तस्तु यतः । परमेश्वररूपविलक्षणता न मनागपि देहभृतोस्ति  
 ततः ॥ ६७ ॥ ननु जीवसतोरणुमात्रमपि स्वगतं न विशेषण-  
 मस्ति यदा । वद तत्त्वमसीति तदा वचनं किमु वक्ति तथा यत



इत्यपि च ॥ ६८ ॥ स्वगतं यदि भेदकमिष्टमभूदणुमात्रमपी-  
 श्वरदेहभृतोः । अपनेतुमशक्यमदोवचनैरमुनास्य पृथक्त्वनिपे-  
 धपरैः ॥ ६९ ॥ इह यस्य च यो गुण आत्मगतः स्वत एव न  
 जातु भवेत्परतः । वचनेन न तस्य निराकरणं क्रियते स गुणः  
 सहजस्तु यतः ॥ ७० ॥ वचनं त्ववबोधकमेव यतस्तत एव न  
 वस्तुविपर्ययकृत् । न हि वस्त्वपि शब्दवशात्प्रकृतिं प्रजहात्य-  
 नवस्थितिदोषभयात् ॥ ७१ ॥ यत एवमतो विषयस्य गुणं  
 विषयेण सहात्मनि मूढधिया । अधिरोपितमप्स्विव भूमिगुणं  
 प्रतिपेधति तत्त्वमसीति वचः ॥ ७२ ॥ अत एव न दृष्टिवि-  
 धानपरं गुणवादपरं च न तद्वचनम् । स्तुतिवाद्यपि नैतदुपास्य-  
 तया विधिरत्र न देहभृतोस्ति यतः ॥ ७३ ॥ सत एव हि  
 नाम जगत्प्रकृतेरुपधानवशादिह जीव इति । अतएव न जीव-  
 सतत्वकतां प्रकृतस्य सतः प्रतिपादयति ॥ ७४ ॥ यदि जीव-  
 सतत्वकतां गमयेदणिमादिगुणस्य जगत्प्रकृतेः । अणिमादिगु-  
 णोक्तिरतोऽस्य मृषा यदि वास्य शरीरभृदात्मकता ॥ ७५ ॥ न  
 च संसृतिहेतुनिराकरणं कृतमस्य शरीरभृतोभिमतम् । परमे-  
 श्वरमात्मतया ब्रुवता वचनेन च तत्त्वमसीत्यमुना ॥ ७६ ॥  
 त्वमसीति पदद्वयमेति युजां तदिति ध्वनिना सह तत्त्वमिति ।  
 क्रियया सह नाम पदं समिधान्निरपेक्ष्यमुपैत्यनया हि युजाम्  
 ॥ ७७ ॥ न हि नामसहस्रमपि क्रियया रहितं किमपि प्रति-  
 पादयति । प्रतिपादकमेषु लिङ्गादि भवेद्विहितादिमतेर्जनकं हि  
 यतः ॥ ७८ ॥ भगवानपि मध्यममेव यतो विनियच्छति  
 युष्मदि नित्यमतः । प्रथमं त्वमसीति पदे समितश्चरमं त्वसि-  
 ना समियाच्चदिति ॥ ७९ ॥ पुरुषोभिहितस्तत्त्वमसीति यदा कि-

मसानि वदेति तदाभिमुखः । श्रवणाय भवेदणिमादिगुणं  
 सदिति प्रकृतं तदसीति वदेत् ॥ ८० ॥ त्वमिति ध्वनिनाभि-  
 हितस्य यतस्तदिति श्रुतिवाच्यसदात्मकताम् । अवदद्वचनं तत-  
 एव सतो नहि जीवसतत्वकतां वदति ॥ ८१ ॥ विषयाभिमु-  
 खानि शरीरभृतः स्वरसेन सदा करणानि यतः । स्वकमेष न  
 रूपमवैति ततः प्रतिबोध्यत एव ततो वचनैः ॥ ८२ ॥ वचनं  
 च परांचि पुरःसरकं बहुवैदिकमत्र तथा स्मरणम् । विषयेषु  
 च नावमिवांभसि यन्मनसैन्द्रियरश्मिविनिग्रहवत् ॥ ८३ ॥ इयता  
 हि न देहभृतोस्ति भिदा परमात्मदृशेरिति वाच्यमिदम् । स्थि-  
 तिकाल इहापि च सृष्टिमुखे सदनन्यतया श्रुत एष यतः ॥ ८४ ॥  
 द्वयमप्यविरोधि शरीरभृतो वचनीयमिदं रघुनन्दनवत् । उपदे-  
 शमपेक्ष्य सदात्ममतिः परमात्मसतत्वकता च सदा ॥ ८५ ॥  
 सदुपासनमस्य विधेयतया वचनस्य मम प्रतिभाति यतः । अत-  
 एव न जीवसदात्मकतां प्रतिबोधयतीत्यवदत्तदसत् ॥ ८६ ॥  
 सदुपास्य इति श्रुतिरत्र न ते तदसि त्वमिति श्रुतिरेवमियम् ।  
 यत एव मतो न विधित्सितता सदुपासनकर्मण इत्यमृषा ॥ ८७ ॥  
 यदि तस्य कुतश्चिदिहानयनं क्रियते तदनर्थकमेव भवेत् । पुरु-  
 षेण कृतस्य यतः श्रुतिता न भवेदिति वेदविदां स्मरणम् ॥ ८८ ॥  
 किमरे पुरुषं प्रतिबोधयितुं स्वकमर्थमशक्तमिदं वचनम् । यद-  
 तोन्यत आनयनं क्रियते भवता श्रवणेन विनापि विधेः ॥ ८९ ॥  
 श्रुतहानिरिहाश्रुतकृप्तिरपि श्रुतिवित्समयो न भवेत्तु यतः ।  
 श्रुतिभक्तिमता श्रुतिवक्त्रगतं ग्रहणीयमतो न तु बुद्धिवशात्  
 ॥ ९० ॥ पुरुषस्य शरीरगतात्ममतिं मृतिसंभवहेतुमनर्थ-  
 करीम् । अपनीय सदात्ममतिं दधती महते पुरुषस्य हिताय



भवेत् ॥ ९१ ॥ विनिवर्त्तत एव शरीरगता विपरीतमतिः  
 पुरुषस्य तदा । वचनेन तु तत्त्वमसीति यदा प्रतिबोध्यत एष  
 त इत्यपि च ॥ ९२ ॥ यदि नापनयेच्छ्रुतिरात्ममतिं पुरुषस्य  
 शरीरगतामनृताम् । तदहंमतिहेतुककर्मगतिं सुखदुःखफलाम-  
 वशोनुभवेत् ॥ ९३ ॥ यदि तत्त्वमसीति वदेद्वचनं सदुपास-  
 नकर्म न तत्त्वमिति । पुरुषस्य फलं सदुपासनतो विमृशामि  
 भविष्यति कीदृगिति ॥ ९४ ॥ पुरुषस्य तु मर्त्यगुणस्य भवेत्स-  
 दुपासनया न सदात्मकता । न कथंचिदपि प्रजहाति यतः  
 प्रकृतिं सहजामिह कश्चिदपि ॥ ९५ ॥ यदि देहभृदेष सदा-  
 त्मकतां प्रगमिष्यति वै सदुपासनया । न जहास्यति रूपमसौ  
 हि निजं यत ऐक्यमतिर्न भवत्युभयोः ॥ ९६ ॥ रसविद्वमयः  
 प्रकृतिं सहजां प्रविहाय यथा कनकत्वमियात् । पुरुषोपि तथा  
 सदुपासनया प्रतिपत्स्यत एव सदात्मकताम् ॥ ९७ ॥ अयसो-  
 वयवानभिभूय रसः स्थितवाननलानुगृहीतिमनु । कनकत्वमतिं  
 जनयत्ययसि प्रतिपन्नमयो न तु कांचनताम् ॥ ९८ ॥ उदका-  
 वयवानभिभूय पयो रजतावयवांश्च यथा कनकम् । विपरीत-  
 मतिं जनयत्युदके रजते च तथायसि हेममतिम् ॥ ९९ ॥ रस-  
 वीर्यविपाकविनाशमनु प्रविनश्यति कांचनताप्ययसः । कृतकं  
 हि न नित्यमिति प्रगतं समवेतमवश्यमपैति यतः ॥ १०० ॥  
 अमृतत्वमसत्पुरुषस्य यदि क्रियते सदुपासनया यजिवत् ।  
 यजिकार्यवदन्तवदेव भवेत्कृतकस्य यतो विदिताऽध्रुवता ॥ १ ॥  
 पुरुषस्य सतश्च विधर्मकयोः सदुपासनया न भवेत्समितिः ।  
 यदि संगतिरिष्यत एव तयोरवियुक्ततया न चिरं वसतः ॥ २ ॥  
 फलमीदृगिदं सदुपासनतः पुरुषस्य भविष्यति नान्यदतः । न

च तन्निरवद्यतयाभिमतं विदुषां बहुदोषसमीक्षणतः ॥ ३ ॥  
 सदुपासनकर्मविधानपरं न भवेदत एव हि तद्वचनम् । अहमस्मि  
 शरीरमिदं च ममेत्यविवेकमतिं विनिवर्त्तयति ॥ ४ ॥ सकलो-  
 पनिषत्सु शरीरभृतः परमात्मपदैकविभक्तितया । उपदेशवचां-  
 स्यनयैव दिशा गमयेन्मतिमानभियुक्ततया ॥ ५ ॥ द्रविडोपि  
 च तत्त्वमसीति वचो विनिवर्त्तकमेव निरूपितवान् । शवरेण  
 विवर्द्धितराजशिशोर्निजजन्मविदुक्तिनिदर्शनतः ॥ ६ ॥ यत  
 एवमतः स्वशरीरगतामहमित्यविवेकमतिं सुदृढाम् । प्रविहाय  
 यदक्षरमद्वयकं त्वमवेहि तदक्षरमात्मतया ॥ ७ ॥ न मनो न  
 मतिः करणानि च नो न रजो न तमो न च सत्त्वमपि । न  
 मही न जलं न च वह्निरपि श्वसनो न नभश्च पदं परमम्  
 ॥ ८ ॥ अमनस्कमधीकमनिन्द्रियकं विरजस्कमसत्त्वतमस्कमपि ।  
 अमहीजलवह्नयनिलाम्बरकं परमक्षरमात्मतयाश्रय भोः ॥ ९ ॥  
 करणानि हि यद्विषयाभिमुखं प्रगमय्य मतिर्विषयेषु चरेत् ।  
 तदु जागरितं प्रवदन्ति बुधा न तदास्ति ममेत्यवगच्छ दृशेः  
 ॥ १० ॥ करणानि यदोपरतानि तदा विषयानुभवाहितवास-  
 नया । विषयेण विना विषयप्रतिमं स्फुरणं स्वपनं प्रवदन्ति  
 बुधाः ॥ ११ ॥ करणस्य धियः स्फुरणेन विना विषयाकृति-  
 केन तु या स्थितता । प्रवदन्ति सुषुप्तिमयं हि बुधा विनिवृत्त-  
 तृषः श्रुतितत्त्वविदः ॥ १२ ॥ इति जागरितं स्वपनं च धियः  
 क्रमतोऽक्रमतश्च सुषुप्तिरपि । न कदाचिदपि त्रयमस्ति ममेत्य-  
 वगच्छ सदास्मि तुरीयमिति ॥ १३ ॥ यदुजागरितप्रभृतित्रि-  
 तयं परिकल्पितमात्मनि मूढधिया । अभिधानमिदं तदपेक्ष्य  
 भवेत्परमात्मपदस्य तुरीयमिति ॥ १४ ॥ तदसत्यमसत्यगुणश्च ततः



परिनिर्मितवारणचेष्टितवत् ॥ १५ ॥ गगनप्रमुखं पृथिवीचरमं  
 विषयेन्द्रियबुद्धिमनःसहितम् । जनिमज्जगदेतदभूतमिति श्रु-  
 तयः प्रवदंत्युपमानशतैः ॥ १६ ॥ कफपित्तसमीरणधातुधृतं  
 कुशरीरमिदं सततं हि यथा । प्रभवप्रभृतिप्रलयान्तमिदं जगद-  
 ग्निरवीन्दुधृतं हि तथा ॥ १७ ॥ जगतः स्थितिकारणमित्थमिदं  
 प्रथितं रविवह्निशशित्रितयम् । स्मृतिवेदजनेषु भृशं प्रथितं  
 श्रुतिरीरितवत्यनृतं तदिति ॥ १८ ॥ यदु रोहितशुक्लसुकृष्ण-  
 मिदं ज्वलनादिषु रूपमवैति जनः । तदु तैजसमाप्यमथान्न-  
 मिति भ्रुवती त्रयमेव तु सत्यमिति ॥ १९ ॥ रुचकप्रमुखं क-  
 नकादिमयं रुचकाद्यभिधाननिमित्तमपि । असदित्यवगम्यत  
 एव यतो व्यभिचारवती रुचकादिमतिः ॥ २० ॥ न कदा-  
 चिदपि व्यभिचारवती कनकादिमतिः पुरुषस्य यतः । तत  
 एव हि सत्यतयाभिमतं कनकादिविपर्यय एषु नहि ॥ २१ ॥  
 रुचकादिसमं ज्वलनादि भवेदनृतत्वगुणे न तु सत्यतया ।  
 अरुणप्रमुखं ज्वलनप्रभृति प्रकृतित्रितयं कनकादिसमम् ॥ २२ ॥  
 अनयोपमयानृततामवदच्छ्रुतिरग्निदिवाकरचन्द्रमसाम् । अमृषा  
 त्वमपि श्रुतिरुक्तवती त्रितयस्य तु रक्तपुरस्सरिणः ॥ २३ ॥  
 अनृतत्वमिदं ज्वलनप्रभृतेर्यदवादि भवेत्तदुदाहरणम् । वितथा  
 विकृतिः सततं सकला न तथा प्रकृतिः श्रुतिनिश्चयतः ॥ २४ ॥  
 यदिदर्शयिषुर्वसनस्य यथा वितथत्वमपास्यति तन्तुगुणम् । अ-  
 पकृष्य तु तन्तुसमं त्रितयं ज्वलनप्रमुखस्य तथोक्तवती ॥ २५ ॥  
 अवनिप्रमुखं वियदंतमिदं विकृतिस्तु परस्य भवत्यपरम् । अनृतं  
 त्वपरं विकृतिस्तु यतोऽवितथं तु परं प्रकृतिस्तु यतः ॥ २६ ॥  
 अत एतदसेधि सदुक्तिपरं न मृषेति मृषा तु ततोऽन्यदिति । इति

सिद्धमतो यदवादि मया जनिमज्जगदेतदभूतमिति ॥ २७ ॥  
 मनसोप्यनृतत्वमसेध्यमुतः प्रतिपादितहेतुत एव भवेत् । चरितं  
 च तदीयमसत्यमतः परिनिर्मितवारणचेष्टितवत् ॥ २८ ॥ ननु  
 नाभ्यवदच्छुतिरुद्भवनं मनसस्तु सतो न च खप्रमुखात् ।  
 कथमस्य भवेदनृतत्वगतिर्मनसो भगवन्वद निश्चयतः ॥ २९ ॥  
 ननु सप्तम आत्मन उद्भवनं मनसोभिदधावसुनापि सह ।  
 कथमस्य भवेदमृषात्वगतिर्मनसोविकृतित्वगुणस्य वद ॥ ३० ॥  
 असुना करणैर्गगनप्रमुखैः सह मुण्डक उद्भवनं मनसः । पुरु-  
 षात्परमात्मन उक्तमतो वितथं मन इत्यवधारय भोः ॥ ३१ ॥  
 मनसोन्नमयत्वमवादि यतस्तत एव हि भूतमयत्वगतिः । कुश-  
 रीरवदेव ततोपि भृशं वितथं मन इत्यवधारय भोः ॥ ३२ ॥  
 कुरु पक्षमिमं गगनप्रमुखं जनिमत्सकलं न हि सत्यमिति ।  
 प्रथमं चरमं च न चास्ति यतो रुचकादिवदित्युपमां च वद  
 ॥ ३३ ॥ कनके रुचकादि न पूर्वमभूच्चरमं च न विद्यत इत्य-  
 नृतम् । अधुनापि तथैव समस्तमिदं जनिमद्वियदादि भवेदनृ-  
 तत् ॥ ३४ ॥ कनकादिषु यद्युपजातमभूद्रुचकप्रमुखं पृथगेव  
 ततः । अधिकं परिमाणममीषु कुतो न भवेदिति वाच्यमवश्य-  
 मिदम् ॥ ३५ ॥ कनकप्रभृतेर्व्यतिरिक्तमतो रुचकादि न विद्यत  
 एव कुतः । पृथगग्रहणात्कनकप्रभृतेरिति कारणमेव सदन्यद-  
 सत् ॥ ३६ ॥ ननु नाम पृथग्विकृतेः प्रकृतेरथ रूपमथापि च  
 कार्यमतः । कथमव्यतिरिक्ततयावगमः प्रकृतेर्विकृतेरिति वा-  
 च्यमिदम् ॥ ३७ ॥ इह वीरणतन्तुसुवर्णमृदः कटशाटकहार-  
 घटाकृतयः । उपलब्धजनैरुपलब्धमतो न भिदास्ति ततः प्रकृ-  
 तेर्विकृतेः ॥ ३८ ॥ विकृतिर्यदि नास्ति पृथक्प्रकृतेर्न घटेत



भिदाप्यभिदा प्रकृतेः । इति धीर्विफला तव येन जनैर्विविदे न  
यनेन मृदाद्यभिदा ॥ ३९ ॥ ननु रूपमथो अपि कार्यमथो  
अभिधापि नटस्य पृथग्विदिता । न पृथक्त्वमुपैति नटः किमिति  
प्रतिवाच्यमवश्यमिदं कुशलैः ॥ ४० ॥ असतो न कथंचन  
जन्म भवेत्तदसत्तत् एव खपुष्पमिव । न सतोऽस्ति भवः पुर-  
तोपि भवाद्यत आत्मवदेव सदिष्टमिति ॥ ४१ ॥ कपिलासुरिपं-  
चशिखादिमतं परिगृह्य वदेद्यदि कश्चिदिदम् । न कदाचन  
जन्म वदामि सतः प्रवदामि तु यच्छृणु तत्त्वमपि ॥ ४२ ॥  
प्रकृताववशिष्टतया यदभूदधुना तु तदेव विशेषयुतम् । निरव-  
द्यमिदं प्रतिभाति मम प्रवदात्र विरोधमवैषि यदि ॥ ४३ ॥  
सदयुज्यत येन गुणेन पुरा प्रकृतौ स इहास्ति न वेति वद ।  
यदि विद्यत एव पुरा प्रकृतावधुनापि विशेषयुतत्वमसत् ॥ ४४ ॥  
यदि नास्ति पुरा स गुणः प्रकृतावसदुद्भवनं भवतोभिमतम् ।  
जननेन च सत्त्वमुपात्तवतो जनिमत्त्वत एव विनष्टिरपि ॥ ४५ ॥  
भवतोभिमतं परिहर्तुमिदं न कथंचन शक्यत इत्यमुतः । क-  
णभक्षमतेन समत्वमिदं भवतोभिमतं जनकैरगमत् ॥ ४६ ॥  
असतो भवनं नशनं च सतः कणभोजिमतं विदितं कविभिः ।  
उपपत्तिविरुद्धतया सुभृशं तदभाणि मयापि विरुद्धतया ॥ ४७ ॥  
प्रतिषिद्धमिदं कणभोजिमतं हरिणापि समस्तगुरोर्गुरुणा ।  
वचनेन तु नासत् इत्यमुना ब्रुवता च पृथातनयाय हितम् ॥ ४८ ॥  
असतश्च सतश्च न जन्म भवेदिति पूर्वमवाद्युपपत्तियुतम् । सदसच्च-  
न जायत एव कुतो न हि वस्तु तथाविधमस्ति यतः ॥ ४९ ॥  
सदसत्त्वमतीत्य मनःप्रभृतेर्न कथंचन वृत्तिरिहास्ति यतः ।  
तत एव मनःप्रमुखस्य भवो न भवेदिति सर्वसुवेद्यमिति

॥ ५० ॥ यदि नाम कथंचिदमुष्य भवः सदसत्त्वमपेक्ष्य  
 भविष्यति वः । अमृषात्वममुष्य तथापि न तु श्रुतिरस्य मृषा-  
 त्वमुवाच यतः ॥ ५१ ॥ मनसो नृततैवमवादि यतस्तत एव  
 हि तस्य मृषा चरितम् । यत एव मृषा मनसश्चरितं तत एव  
 पुरोदितसिद्धिरभूत् ॥ ५२ ॥ यदपेक्ष्य तु नाम भवेन्नित्यं पर-  
 मात्मपदस्य तुरीयमिति । तदसत्यमसत्यगुणस्तु यतः परिनि-  
 मितसर्पविसर्पणवत् ॥ ५३ ॥ निखिलस्य मनःप्रमुखस्य यतो  
 वितथत्वमवादि पुरा तु मया । श्रुतियुक्तिबलेन ततोऽद्वयकं  
 परमक्षरमेव सदन्यदसत् ॥ ५४ ॥ यदपूर्वमबाह्यमनन्तरकं न  
 च किञ्चन तस्य भवत्यपरम् । इति वेदवचोनुशशास यतो वि-  
 तथं परतो न्यदतः प्रगतम् ॥ ५५ ॥ प्रतिषिध्य यतो बहिरन्त-  
 रपि स्वविलक्षणमात्मन उक्तवती । अवबोधघनत्वमतोन्यदसल्ल-  
 वणैकरसत्वनिदर्शनतः ॥ ५६ ॥ लवणैकरसत्वसमं फणितं  
 स्वविलक्षणवस्तुनिषेधनतः । अवबोधघनं परमात्मपदं त्वमवेहि  
 तदस्मि सदाहमिति ॥ ५७ ॥ अणुनो न च तद्विपरीतगुणो न  
 च द्रव्यमतो न च दीर्घमपि । प्रतिषिद्धसमस्तविशेषणकं परम-  
 क्षरमात्मतया श्रय भोः ॥ ५८ ॥ असुबुद्धिशरीरगुणान् षडि-  
 मानविवेकिजनैर्दृशि धर्मतया । प्रतिपन्नतमान्प्रविहाय शनैर्दृशि  
 मात्रमवेहि सदाहमिति ॥ ५९ ॥ अहिनिर्व्वयनीमहिरात्मतया  
 जगृहे परिमोक्षणतस्तु पुरा । परिमुच्य तु तामुरगः स्वविले न  
 पुनः समवेक्षत आत्मतया ॥ ६० ॥ अविवेकत आत्मतया  
 विदितं कुशरीरमिदं भवताप्यहिवत् । अहिवच्यज देहमिमं  
 त्वमपि प्रतिपद्य चिदात्मकमात्मतया ॥ ६१ ॥ रजनीदिवसौ  
 न रवेर्भवतः प्रभया सततं युत एष यतः । अविवेकविवेकगुणावपि



तौ भवतो न रवेरिव नित्यदृशेः ॥ ६२ ॥ परिशुद्धविबुद्धविमु-  
क्तदृशेरविवेकविवेकविवर्जनतः । मम बन्धविमोक्षगुणौ भवतो  
न कदाचिदपीत्यवगच्छ भृशम् ॥ ६३ ॥ न मम ग्रहणोज्जनमस्ति  
मेया न परेण दृशेरिति निश्चिनु भोः । न हि कस्यचिदात्मनि  
कर्म भवेन्न च कश्चिदिहास्ति मदन्य इति ॥ ६४ ॥ अहमस्मि  
चरस्थिरदेहधियां चरितस्य सदेक्षक एक इति । न भवेदत एव  
मदन्य इति त्वमेवेहि सुमेध इदं सुदृढम् ॥ ६५ ॥ गगने विमले  
जलदादिमले सति वाऽसति वा न भिदास्ति यथा । त्वयि सर्व-  
गते परिशुद्धदृशौ न भिदास्ति तथा द्वयभेदकृता ॥ ६६ ॥  
अनृतं द्वयमित्यवदाम पुरा व्यवहारमपेक्ष्य तु गीतमिदम् ।  
अनृतेन न सत्यमुपैति युजां न मरीचिजलेन नदी इदिनी  
॥ ६७ ॥ बहुनाभिहितेन किमु क्रियते शुणु संग्रहमत्र वदामि-  
तव । त्वयि जागरितप्रभृतित्रितयं परिकल्पितमित्यसदेव सदा  
॥ ६८ ॥ परिकल्पितमित्यसदित्युदितं मन इत्यभिशब्दितमा-  
गमतः । उपपत्तिभिरेव च सिद्धमतो भवतो न्यदशेषमभूतमिति  
॥ ६९ ॥ यदबाह्यमनन्तरमेकरसं यदकार्यमकारणमद्वयकम् ।  
यदशेषविशेषविहीनतरं दृशिरूपमनन्तमृतं तदसि ॥ ७० ॥  
इयदेव मयोपनिषत्सु पदं परमं विदितं न ततोस्त्यधिकम् ।  
इति पिप्पलभक्ष इवाभ्यवददवशिष्टमतिं विनिवारयितुम् ॥ ७१ ॥  
इतरोपि गुरुं प्रणिपत्य जगौ भगवन्निति तारितवानसि माम् ।  
अवबोधतरेण समुद्रमिमं मृतिजन्मजलं सुखदुःखद्वयम् ॥ ७२ ॥  
अधुनासि सुनिर्वृत आत्मरतिः कृतकृत्य उपेक्षक एकमनाः ।  
ग्रहसन्विषयान्मृगतोयसमान्विचरामि महीं भवता सहितः  
॥ ७३ ॥ तव दास्यमहं भृशमामरणात्प्रतिपद्यशरीरधृतिं भग-

बन् । करवाणि मया शकनीयमिदं तव कर्तुमतोन्यदशक्यमि-  
 ति ॥ ७४ ॥ गुरुशिष्यकथाश्रवणेन मया श्रुतिवञ्छुतिसारस-  
 मुद्धरणम् । कृतमित्थमवैति य एतदसौ न पतत्युदधौ मृतिज-  
 न्मजले ॥ ७५ ॥ भगवद्भिरिदं गुरुभक्तियुतैः पठितव्यमपाठ्य-  
 मतोन्यजनैः । गुरुभक्तिमतः श्रुति भाति यतो गुरुणोक्तमतो-  
 न्यो न भजेन्न पठेत् ॥ ७६ ॥ निगमोपि च यस्य इति प्रभृति  
 गुरुभक्तिमतः कथितं गुरुणा । प्रतिभाति महात्मन इत्यवद-  
 त्पठितव्यमतो गुरुभक्तियुतैः ॥ ७७ ॥ येषां धीसूर्यदीप्त्या  
 प्रतिहतमगमन्नाशमेकान्ततो मे ध्वान्तं स्वान्तस्य हेतुर्जननमरण-  
 संतानदोलाधिरूढेः । येषां पादौ प्रपन्नाः श्रुतिशमविनयैर्भूषि-  
 ताः शिष्यसंधाः सद्यो मुक्ताः स्थितास्तान्यतिवरमहितान्याव-  
 दायुर्नमामि ॥ ७८ ॥ भूः पादौ यस्य खं चोदरमसुरनिलश्च-  
 न्द्रसूर्यौ च नेत्रे कर्णावाशाः शिरो धौर्मुखमपि दहनो यस्य  
 वास्तव्यमब्धिः । अन्तःस्थं यस्य विश्वं सुरनरखगगोभोगिगं-  
 धर्वदैत्यैः चित्रं रंरम्यते तं त्रिभुवनवपुषं विष्णुमीशं नमामि  
 ॥ ७९ ॥ इति श्रीतोटकाचार्यविरचितं श्रुतिसारसमुद्धरणं  
 समाप्तम् ॥ ३४ ॥

योगतारावली ॥ ३५ ॥

वन्दे गुरुणां चरणारविन्दे सन्दर्शितस्वात्मसुखावबोधे ।  
 निःश्रेयसे जाङ्गलिकायमाने संसारहालाहलमोहशान्त्यै ॥ १ ॥  
 सदाशिवोक्तानि सपादलक्षलयावधानानि वसन्ति लोके ।  
 नादानुसन्धानसमाधिमेकं मन्यामहे अन्यतमं लयानाम् ॥ २ ॥  
 सरे च पूरैरनिलस्य कुम्भे सर्वासु नाडीषु विशोधितासु । अ-



नाहतादम्बुरुहादुदेति स्वात्मावगम्यः स्वयमेव बोधः ॥ ३ ॥  
 नादानुसन्धान नमोऽस्तु तुभ्यं त्वां मन्महे तत्त्वपदं लयानाम् ।  
 भवत्प्रसादात् पवनेन साकं विलीयते विष्णुपदे मनो मे ॥४॥  
 जालन्धरोड्डीयनमूलबन्धान् जल्पन्ति कण्ठोदरपायुमूले । बन्ध-  
 त्रयेऽस्मिन् परिचीयमाने बन्धः कुतो दारुणकालपाशैः ॥ ५ ॥  
 उड्याणजालन्धरमूलबन्धैरुन्निद्रितायामुरगाङ्गनायाम् ॥ प्रत्य-  
 ङ्मुखत्वात् प्रविशन् सुषुम्नां गमागमौ मुञ्चति गन्धवाहः ॥ ६ ॥  
 उत्थापिताधारहुताशनोल्कैराकुञ्चनैः शश्वदपानवायौ । सम्प्रा-  
 पिते चन्द्रमसः स्रवन्तीं पीयूषधारां पिबतीह धन्यः ॥ ७ ॥  
 बन्धत्रयाभ्यासविपाकजातां विवर्जितां रेचकपूरकाभ्याम् ।  
 विशोधयन्तीं विषयप्रवाहां विद्यां भजे केवलकुम्भरूपाम् ॥ ८ ॥  
 अनाहते चेतसि सावधानैरभ्यासस्रूरैरनुभूयमानाः । संस्तम्भि-  
 तश्वासमनःप्रचारा सा जुम्भते केवलकुम्भकश्रीः ॥ ९ ॥  
 सहस्रशः सन्ति हठेषु कुम्भाः सम्भाव्यते केवलकुम्भ एव ।  
 कुम्भोत्तमे यत्र तु रेचपूरैः प्राणस्य न प्राकृतपैकृताख्यैः ॥ १० ॥  
 त्रिकूटनाग्नि तिमिरेऽन्तरे खे स्तम्भिते केवलकुम्भ एव ।  
 प्राणानिलो भानुशशाङ्कनाड्यौ विहाय सद्यो विलयं प्रयाति  
 ॥ ११ ॥ प्रत्याहृतः केवलकुम्भकेन प्रभुक्तकुण्डल्युपभुक्तशेषः ।  
 प्राणः प्रतीचीनपथेषु मन्दं विलीयते विष्णुपदे मनो मे  
 ॥ १२ ॥ निरङ्कुशानां श्वसनोद्गमानां निरोधनैः केवलकुम्भ-  
 काख्यैः । उदेति सर्वेन्द्रियवृत्तिशून्यो मरुल्लयः कोऽपि महाम-  
 तीनाम् ॥ १३ ॥ न दृष्टिलक्ष्याणि न चित्तबन्धो न देशकालौ  
 न च वायुरोधः । न धारणाध्यानपरिश्रमो वा समेधमाने  
 सति राजयोगे ॥ १४ ॥ अशेषदृश्योर्जितदृग्जयानामवस्थि-

तानामिह राजयोगे । न जागरो नास्ति सुषुप्तिभावो न जी-  
 वितं नो मरणं न चित्तम् ॥ १५ ॥ अहं ममत्वादि विहाय  
 सर्वं श्रीराजयोगे स्थिरमानसानाम् । न दृष्टिता नास्ति च  
 दृश्यभावः सा जृम्भते केवलसंविदेव ॥ १६ ॥ नेत्रे यथो-  
 न्मेषनिमेषशून्ये वायुर्यथा वर्जितरेचपूरः । मनश्च सङ्कल्पविक-  
 ल्पशून्यं मनोन्मनी सा मयि सन्निधत्ताम् ॥ १७ ॥ चित्तेन्द्रि-  
 याणां चिरनिग्रहेण श्वासप्रवाहे शमिते समस्ते । निवातदीपा-  
 यितनिश्चलाङ्गो मनोन्मनीषा मयि सन्निधत्ताम् ॥ १८ ॥  
 उन्मन्यवस्थाधिगमाय विद्वद्भुपायमेकं तव निर्दिशामः । पश्य-  
 न्नुदासीनदृशा प्रपञ्चं संकल्पमून्मूलय सावधानः ॥ १९ ॥  
 प्रसह्य संकल्पपरम्पराणां संछेदने सन्ततसावधानः । आलम्ब-  
 नादावपचीयमाने शनैः शनैः शान्तिमुपैति चेतः ॥ २० ॥  
 निश्वासलोपैर्विधृतैः शरीरैर्नेत्राञ्चलैर्वद्वनिमीलितैश्च । आविर्भ-  
 वन्तीह मनस्कमुद्रामालोकयामि मुनिपुङ्गवानाम् ॥ २१ ॥  
 अमी हि चेन्द्रा सहजा मनस्कादहं ममत्वं शिथिलायमाने ।  
 मनोगतिं मारुतवृत्तिशून्यं गच्छन्त्यगम्यां गमनावशेषाम्  
 ॥ २२ ॥ निवर्त्तयन्तीं निभृतेन्द्रियाणां प्रवर्त्तयन्तीं परमात्म-  
 योगम् । सच्चिन्मयीं तां सहजामवस्थां कदा गमिष्यामि गता-  
 न्यभागः ॥ २३ ॥ प्रत्यग्विमर्शातिशयेन पुंसां प्राचीनगन्धेषु  
 पलायितेषु । प्रादुर्भवेत् कापि न जाड्यनिद्रा प्रपञ्च एको  
 विलयं प्रयाति ॥ २४ ॥ विच्छिन्नसंकल्पविकल्पमूले निःशे-  
 पनिर्मूलितकर्मजाले । निरन्तराभ्यासिनि नित्यभद्रे विरा-  
 जते योगिनि योगनिद्राः ॥ २५ ॥ विश्रान्तिमासाद्य तुरीय  
 तत्त्वे विश्वाद्यवस्थात्रितयं परस्थे । सच्चिन्मयीं कामपि सर्व-



कालं निद्रां भजन्निर्विषनिर्विकल्पाम् ॥ २६ ॥ प्रकाशमाने  
परमात्मभानौ नश्यत्यविद्यातिमिरे समस्ते । अहो बुधा नि-  
र्मलदृष्टयोऽपि किञ्चिन्न पश्यन्ति जगत् समग्रम् ॥ २७ ॥  
सिद्धिं तथाविधमनोविलयां समर्था श्रीशैलशृङ्गकुहरेषु कदो-  
पलभ्ये । गात्रं यथा सरलताः परिवेष्टयन्ति कार्णे यथा वि-  
रचयन्ति खगाश्च नीडम् ॥ २८ ॥ ब्रह्मरन्ध्रगते वायौ  
गिरेः प्रस्रवणं भवेत् । शृणोति श्रवणातीतं नादं मुक्तिर्न  
संशयः ॥ २९ ॥ इति श्रीमत्परमहंसपरिव्राजकाचार्यगो-  
विन्दभगवत्पादपूज्यशिष्यश्रीमच्छङ्कराचार्यविरचिता योगता-  
रावली संपूर्णा ।

### सौन्दर्यलहरी ॥ ३६ ॥

ॐ परमात्मने नमः ॥ शिवः शक्त्या युक्तो यदि भवति  
शक्तः प्रभवितुं न चेदेवं देवो न खलु कुशलः स्पन्दितुमपि ।  
अतस्त्वामाराध्यां हरिहरविरिञ्चादिभिरपि प्रणन्तुं स्तोतुं वा  
कथमकृतपुण्यः प्रभवति ॥ १ ॥ तनीयांसं पांसुं तव चरणपङ्केरु-  
हभवं विरिञ्चिः संचिन्वन्विरचयति लोकानविकलम् । वहत्येनं  
शौरिः कथमपि सहस्रेण शिरसां हरः संक्षुभ्यैनं भजति भसितो-  
द्भूलनविधिम् ॥ २ ॥ अविद्यानामन्तस्तिमिरमिहिरोदीपनकरी  
जडानां चैतन्यस्तबकमकरन्दसुतिशिराः । दरिद्राणां चिन्ताम-  
णिगुणनिका जन्मजलधौ निमग्नानां दृष्ट्वा मुररिपुवराहस्य भवति  
॥ ३ ॥ त्वदन्यः पाणिभ्यामभयवरदो दैवतगणस्त्वमेका नैवासि  
प्रकटितवरा भीत्यभिनया । भयात्रातुं दातुं फलमपि च वाञ्छा  
समधिकं शरण्ये लोकानां तव हि चरणावेव निपुणौ ॥ ४ ॥

हरिस्त्वामाराध्य प्रणतजनसौभाग्यजननीं पुरा नारीभूत्वा पुर-  
 रिपुमपि क्षोभमनयत् । सरोपि त्वां नत्वा रतिनयनलेहेन  
 व्रणुषा मुनीनामप्यन्तः प्रभवति हि मोहाय महताम् ॥ ५ ॥  
 धनुः पौष्पं मौर्वी मधुकरमयी पञ्च विशिखा वसन्तः सामन्तो  
 मलयमरूदायोधनरथः । तथाप्येकः सर्वं हिमगिरिसुते कामपि  
 कृपामपाङ्गात्ते लब्ध्वा जगदिदमनङ्गो विजयते ॥ ६ ॥ कण-  
 त्काञ्चीदामा करिकलभकुम्भस्तनभरा परिक्षीणा मध्ये परिण-  
 तशरच्चन्द्रवदना । धनुर्वाणान्पाशं सृणिमपि दधाना करतलैः  
 पुरस्तादास्तां नः पुरमथितुराहोपुरुषिका ॥ ७ ॥ सुधासिन्धो-  
 र्मध्ये सुरविटपिवाटीपरिवृते मणिद्वीपे नीपोपवनवति चिन्ता-  
 मणिगृहे । शिवाकारे मञ्चे परमशिवपर्यङ्कनिलया भजन्ति त्वां  
 धन्याः कतिचन चिदानन्दलहरीम् ॥ ८ ॥ महीं मूलाधारे  
 कमपि मणिपूरे हुतवहं स्थितिं स्वाधिष्ठाने हृदि मरुतमाकाश-  
 मुपरि । मनोपि भ्रूमध्ये सकलमपि जित्वा कुलपथं सहस्रारे  
 यन्ने सह रहसि पत्या विहरसे ॥ ९ ॥ सुधाधारासारैश्चरणयु-  
 गलान्तर्विगलितैः प्रपञ्चं सिञ्चन्ती पुनरपि रसाम्नायमहसा ।  
 अवाप्य स्वां भूमिं भुजगनिभमध्युष्टवलयं स्वमात्मानं कृत्वा  
 स्वपिपि कुलकुण्डे कुहरिणि ॥ १० ॥ चतुर्भिः श्रीकण्ठैः शिव-  
 युवतिभिः पञ्चभिरधः प्रभिन्नाभिः शम्भोर्नवभिरिति मूलप्र-  
 कृतिभिः । त्रयश्चत्वारिंशद्वसुदलकलाब्जत्रिवलयत्रिरेखाभिः  
 सार्धं तव चरणकोणाः परिणताः ॥ ११ ॥ त्वदीयं सौन्दर्यं  
 तुहिनगिरिकन्ये तुलयितुं कवीन्द्राः कल्पन्ते कथमपि विरि-  
 ष्विप्रभृतयः । यदालोक्यौत्सुक्यादमरललना यान्ति मनसा  
 तपोभिर्दुःप्रापामपि गिरिशसायुज्यपदवीम् ॥ १२ ॥ नरं



वर्षीयांसं नयनविरसं नर्मसु जडं तवापाङ्गाल्लोके पतितमनुधाव-  
 न्ति शतशः । गलद्वेणीबन्धाः कुचकलशविस्रस्तासिचया हटा-  
 श्रुत्यत्काश्रयो विगलितदुकूला युवतयः ॥ १३ ॥ क्षितौ पट्टप-  
 श्चाशद्विसमधिकपश्चाशदुदके हुताशे द्वापष्टिश्चतुरधिकपश्चाश-  
 दनिले । दिवि द्वौः पट्टत्रिंशन्मनसि च चतुःषष्टिरिति ये मयू-  
 खास्तेषामप्युपरि तव पादाम्बुजयुगम् ॥ १४ ॥ शरञ्ज्योत्स्ना-  
 शुभ्रां शशियुतजटाजूटमुकुटां वरत्रासत्राणस्फटिकघुटिकापुस्त-  
 ककराम् । सकृन्नत्वा न तां कथमिव सतां संनिदधते मधुक्षी-  
 रद्राक्षामधुरिमधुरीणा भणितयः ॥ १५ ॥ कवीन्द्राणां चेतः  
 कमलवनवालातपरुचिं भजन्ते ये सन्तः कतिचिदरुणामेव  
 भवतीम् । विरिञ्चिप्रेयस्यास्तरलतरश्चंगारलहरीगभीराभिर्वाग्भि-  
 विदधति सतां रञ्जनममी ॥ १६ ॥ तनुच्छायाभिस्ते तरुणत-  
 रणिश्रीसरणिभिर्दिवं सर्वाभूर्वाभिरुणिमनिमग्नां स्मरति यः ।  
 भवन्त्यस्य त्रस्यद्वनहरिणशालीननयनाः सहोर्वश्या वदयाः  
 कतिकति न गीर्वाणगणिकाः ॥ १७ ॥ मुखं बिन्दुं कृत्वा कुच-  
 युगमधस्तस्य तदधो हरार्धं ध्यायेद्यो हरमहिषि ते मन्मथक-  
 लाम् । स सद्यः संक्षोभं नयति वनिता इत्यतिलघुत्रिलोकीम-  
 प्याशु भ्रमयति रवीन्दुस्तनयुगाम् ॥ १८ ॥ किरन्तामङ्गेभ्यः  
 किरणनिकुरम्बामृतरसं हृदि त्वामाधत्ते हिमकरशिलामूर्तिमिव  
 यः । स सर्पाणां दर्पं शमयति शकुन्ताधिप इव ज्वरपुष्टं दृष्ट्या  
 सुखयति सुधासारसितया ॥ १९ ॥ तडिल्लेखा तन्वी तपनश-  
 शिवैश्वानरमयीं निषण्णां पण्णामप्युपरि कमलानां तव कलाम् ।  
 महापद्माटव्यां मृदितमलमायेन मनसा महान्तः पश्यन्तो  
 दधति परमाह्लादलहरीम् ॥ २० ॥ सवित्रीभिर्वाचां शशिम-

णिशिलाभङ्गरुचिभिर्वशिन्याद्याभिस्त्वां सह जननि संचिन्त-  
 यति यः । स कर्त्ता काव्यानां भवति वचसां भङ्गिसुभगैर्वचो-  
 भिर्वाग्देवीवदनकमलामोदमधुरैः ॥ २१ ॥ भवानि त्वदासे  
 मयि वितर दृष्टिं स करुणामिति स्तोतुं वाञ्छन्कथयति भवा-  
 नि त्वमिति यः । तदैव त्वं तस्मै दिशसि निजसायुज्यपदवीं  
 मुकुन्दब्रह्मेत्यस्फुटमुकुटनीराजितपदाम् ॥ २२ ॥ त्वया हत्वा  
 वामं वपुरपरितृप्तेन मनसा शरीरार्थं शंभोरपरमपि शङ्के हतम-  
 भूत् । तथा हि त्वद्रूपं सकलमरुणाभं त्रिनयनं कुचाभ्यामानम्रं  
 कुटिलशशिचूडालमुकुटम् ॥ २३ ॥ जगत्सूते धाता हरिरवति  
 रुद्रः क्षपयते तिरस्कुर्वन्नेतत्स्वमपि वपुरीशस्तिरयति । सदा पूर्वः  
 सर्वं तदिदमनुगृह्णाति च शिवस्तवाज्ञामालम्ब्य क्षणचलितयोर्भू-  
 लतिकयोः ॥ २४ ॥ त्रयाणां देवानां त्रिगुणजनितानां तव  
 शिवे भवेत्पूजा पूजा तव चरणयोर्या विरचिता । तथा हि  
 त्वत्पादोद्ग्रहनमणिपीठस्य निकटे स्थिता ह्येते शश्वन्मुकुलितकरो-  
 त्समुकुटाः ॥ २५ ॥ विरिञ्चिः पञ्चत्वं व्रजति हरिरामोति  
 विरतिं विनाशं कीनाशो भजति धनदो याति निधनम् । वित-  
 न्द्रा माहेन्द्री विततिरपि संमीलति दृशां महासंहारेस्मिन्विल-  
 सति सति त्वत्पतिरसौ ॥ २६ ॥ जपो जल्पः शिल्पं सकल-  
 मपि मुद्राविरचनं गतिः प्रादक्षिण्यक्रमणमशनाद्याहुतिविधिः ।  
 ग्रणामः संवेशः सुखमखिलमात्मार्षणदृशा सपर्यापर्यायस्त्व  
 भवतु यन्मे विलसितम् ॥ २७ ॥ ददाने दीनेभ्यः श्रियमनि-  
 शमाशानुसदृशीममन्दं सौन्दर्यप्रकरमकरन्दं विकिरति । तवा-  
 सिन्मन्दारस्तवकसुभगे यातु चरणे निमज्जन्मज्जीवः करणचरणैः  
 पद्मचरणताम् ॥ २८ ॥ सुधामप्यास्वाद्य प्रतिभयजरामृत्युह-



रणीं विपद्यन्ते विश्वे विधिशतमखाद्या दिविषदः । करालं  
यत्क्ष्वेडं कवलितवतः कालकलना न शंभोस्तन्मूलं जननि तव  
ताटङ्कमहिमा ॥ २९ ॥ किरीटं वैरिञ्चं परिहर पुरः कैटभ-  
भिदः कठोरे कोटीरे स्खलसि जहि जम्भारिमुकुटम् । ग्रणमे-  
ष्वेतेषु प्रसभमभियातस्य भवनं हरस्याभ्युत्थाने तव परिजनो-  
क्तिर्विजयते ॥ ३० ॥ चतुःपृष्ठा तत्रैः सकलमभिसंधाय भुवनं  
स्थितस्तत्तत्सिद्धिप्रसभपरतत्रैः पशुपतिः । पुनस्त्वभिर्वन्धादखि-  
लपुरुषार्थैकघटनात्स्वतन्त्रं ते तन्त्रं क्षितितलमवातीतरदिदम्  
॥ ३१ ॥ शिवः शक्तिः कामः क्षितिरथ रविः शीतकिरणः  
सरो हंसः शक्रस्तदनु च परामारहरयः । अमी हृल्लेखाभिस्ति-  
सृभिरवसानेषु घटिता भजन्ते वर्णाते स्तव जननि नामावयव-  
ताम् ॥ ३२ ॥ स्वरं योनिं लक्ष्मीं त्रितयमिदमादौ तव मनो  
निधायैके नित्ये निरवधिमहाभोगरसिकाः । जपन्ति त्वां चि-  
न्तामणिगुणनिबद्धाक्षवल्याः शिवाग्रौ जुहन्तः सुरभिघृतधा-  
राहुतिशतैः ॥ ३३ ॥ शरीरं त्वं शंभोः शशिमिहिरवक्षोरुह-  
युगं तवात्मानं मन्ये भगवति भवात्मानमनघम् । अतः शेषः  
शेषीत्ययमुभयसाधारणतया स्थितः संबन्धो वां समरसपदा-  
नन्दपरयोः ॥ ३४ ॥ मनस्त्वं व्योम त्वं मरुदसि मरुत्सारथि-  
रसि त्वमापस्त्वं भूमिस्त्वयि परिणतायां नहि परम् । त्वमेव  
स्वात्मानं परिणमयितुं विश्ववपुषा चिदानन्दाकारं हरमहिषि-  
भावेन विभृषे ॥ ३५ ॥ तवाज्ञाचक्रस्थं तपनशशिकोटिद्युति-  
धरं परं शंभुं वन्दे परिमिलितपार्श्वं परिचितम् । यमाराध्यन्भ-  
क्त्या रविशशिशुचीनामविषये निरालोके लोको निवसति नि-  
जालोकभवने ॥ ३६ ॥ विशुद्धौ ते शुद्धस्फटिकसदृशं व्योम-

जनकं शिवं सेवे देवीमपि शिवसमानव्यसनिनीम् । ययोः  
 कान्त्या यांत्या शशिकिरणसारूप्यसरणिर्विधूतान्तर्ध्वान्ता वि-  
 लसति चकोरीव जगती ॥ ३७ ॥ समुन्मीलत्संवित्कमलमक-  
 रन्दैकरसिकं भजे हंसद्वन्द्वं किमपि महतां मानसचराम् । यदा-  
 लापादष्टादशगुणितविद्यापरिणतिर्यदादत्ते दोषाद्गुणमखिलम-  
 ज्ञयः पय इव ॥ ३८ ॥ तव स्वाधिष्ठाने हुतवहमधिष्ठाय निरतं  
 तमीडे संवर्त जननि महतीं तां च समयाम् । यदा लोके  
 लोकान्दहति महति क्रोधकलिले दयार्द्रा या दृष्टिः शिशिरमु-  
 पचारं रचयति ॥ ३९ ॥ तडित्त्वन्तं शक्यता तिमिरपरिपन्थि-  
 स्फुरणया स्फुरन्नानारत्नाभरणपरिणद्धेन्द्रधनुषम् । तव श्यामं  
 मेघं कमपि मणिपूरैकशरणं निषेवे वर्षन्तं हरमिहिरतप्तं त्रिभु-  
 वनम् ॥ ४० ॥ तवाधारे मूले सहसमयया लास्यपरया तवा-  
 त्मानं मन्ये नवरसमहाताण्डवनटम् । उभाभ्यामेताभ्यामुदय-  
 विधिमुद्दिश्य दयया सनाथाभ्यां जज्ञे जनकजननीमज्जगदिदम्  
 ॥ ४१ ॥ गतैर्माणिक्यैक्यं गगनमणिभिः सान्द्रघटितं किरीटं  
 ते हैमं हिमगिरिसुते कीर्तयति यः । समीपे यच्छायास्फुरणश-  
 बलं चन्द्रशकलं धनुः शौनासीरं किमिदमिति बध्नाति धिष-  
 णाम् ॥ ४२ ॥ धुनोतु ध्वान्तं नस्तुलितदलितेन्दीवरवनं घन-  
 स्निग्धं श्लक्ष्णं चिकुरनिकुरम्बं तव शिवे । यदीयं सौरभ्यं सह-  
 जमुपलब्धुं सुमनसो वसन्त्यस्मिन्मन्ये बलमथनवाटीविटपिनाम्  
 ॥ ४३ ॥ वहन्ती सिन्दूरं प्रवलकवरीभारतिमिरत्निषां वृन्दैर्ब-  
 न्दीकृतमिव नवीनार्ककिरणम् । तनोतु क्षेमं नस्तव वदनसौ-  
 न्दर्यलहरी परीवाहस्रोतःसरणिरिव सीमन्तसरणिः ॥ ४४ ॥  
 अरालैः स्वाभाव्यादलिकुललसञ्ज्वरीभिरलकैः परीतं ते वक्रं परि-



हसति पङ्केरुहरुचिम् । दरसरे यस्मिन्दशनरुचिकिञ्जल्करुचिरे  
सुगन्धौ माद्यन्ति स्मरमथनचक्षुर्मधुलिहः ॥ ४५ ॥ ललाटं  
लावण्यद्युतिविमलमाभाति तव यत्तृतीयं तन्मन्ये मुकुटशशिख-  
ण्डस्य शकलम् । विपर्यासन्यासादुभयकृतसंधानमथितः सुधाले-  
पस्फूर्तिः परिणमति राकाहिमकरः ॥ ४६ ॥ भ्रुवौ भ्रुवे किञ्चि-  
द्भुवनभयभङ्गव्यसनिनि त्वदीये नेत्राभ्यां मधुकररुचिभ्यां  
धृतगुणे । धनुर्मध्ये सव्येतरकरगृहीतं रतिपतिः प्रकोष्ठे मुष्टौ  
च स्थगयति निगूढान्तरमुभे ॥ ४७ ॥ अहः सूते सव्यं तव  
नयनमर्कात्मकतया त्रियामां वामं ते सृजति रजनीनायकम-  
यम् । तृतीया दृष्टिस्ते दरदलितहेमाम्बुजरुचिः समाधत्ते संध्यां  
दिवसनिशयोरन्तरचरीम् ॥ ४८ ॥ विशाला कल्याणी स्फुट-  
रुचिरयोध्याकुवलयैः कृपाधारापारा किमपि मधुराभोगवति-  
का । अवन्ती दृष्टिस्ते बहुनगरविस्तारविजया ध्रुवं तत्तन्नाम-  
व्यवहरणयोग्या विजयते ॥ ४९ ॥ कवीनां संदर्भस्तवकमकर-  
न्दैकभरितं कटाक्षव्याक्षेपभ्रमरकलभौ कर्णयुगलम् । अमुञ्चन्तौ  
दृष्ट्वा तव नवरसास्वादतरलावसूयासंसर्गादलिकनयनं किञ्चिदरु-  
णं ॥ ५० ॥ शिवे शृङ्गाराङ्गे तदितरजने कुत्सनपरा सरोषा  
गङ्गायां गिरिशचरिते विस्मयवती । हराहिभ्यो भीता सरसि-  
रुहसौभाग्यजननी सखीषु स्मेरा ते मयि जयति दृष्टिः सक-  
रुणा ॥ ५१ ॥ गते कर्णाभ्यर्णं गरुत इव पक्ष्माणि दधती  
पुरां भेत्तुश्चित्ते प्रशमरसविद्रावणफले । इमे नेत्रे गोत्राधरपतिकु-  
लोत्तंसकलिके तवाकर्णाकृष्टस्मरशरविलासं कलयतः ॥ ५२ ॥  
विभक्तत्रैवर्ण्यं व्यतिकरणनीलाम्बुजतया विभाति लम्बेत्रत्रित-  
यमिदमीशानदयिते । पुनः स्रष्टुं देवान्दुहिणहरिरुद्रानुपरता-

ब्रजः सत्त्वं विभ्रत्तम इति गुणानां त्रयमिव ॥ ५३ ॥ पवित्री-  
 कर्तुं नः पशुपतिपराधीनहृदये दयामित्रैर्नेत्रैररुणधवलश्यामरू-  
 चिभिः । नदः शोणो गङ्गा तपनतनयेति ध्रुवमिमं त्रयाणां  
 तीर्थानामुपनयसि संभेदमनवे ॥ ५४ ॥ तवापर्णे कर्णेजपनय-  
 नपैशून्यचकिता निलीयन्ते तोये नियतमनिमेषाः शफरिकाः ।  
 इयं च श्रीर्वद्धच्छदपुटकपाटं कुवलयं जहाति प्रत्यूषे निशि च  
 विघटय्य प्रविशति ॥ ५५ ॥ निमेषोन्मेषाभ्यां प्रलयमुदयं  
 याति जगती तवेत्याहुः सन्तो धरणिधरराजन्यतनये । त्वदुन्मे-  
 षाज्जातं जगदिदमशेषं प्रलयतः परित्रातुं शङ्के परिहृतनिमेषा-  
 स्तव दृशः ॥ ५६ ॥ दृशा द्राघीयस्या दरदलितनीलोत्पलरूचा  
 दवीयांसं दीनं स्तपय कृपया मामपि शिवे । अनेनायं धन्यो  
 भवति न च ते हानिरियता वने वा हर्म्ये वा समकरनिपातो  
 हिमकरः ॥ ५७ ॥ अरालं ते पालीयुगलनगराजन्यतनये न  
 केषामाधत्ते कुसुमशरकोदण्डकुतुकम् । तिरश्चीनो यत्र श्रवणप-  
 थमुलङ्घ्य विलसन्नपाङ्गव्यासङ्गो दिशति शरसन्धानधिषणाम्  
 ॥ ५८ ॥ स्फुरदण्डाभोगप्रतिफलितताटङ्कयुगलं चतुश्चक्रं मन्ये  
 तव मुखमिदं मन्मथरथम् । यमारुह्य द्रुह्यत्यवनिरथमर्केन्दुच-  
 रणं महावीरो मारः प्रमथपतये स्वं जितवते ॥ ५९ ॥ सरस्व-  
 त्याः सूक्तीरमृतलहरीकोशसदृशीः पिबन्त्या शर्वाणि श्रवणचु-  
 लुकाभ्यामविरतम् । चमत्कारश्लाघाचलितशिरसः कुण्डलगणो  
 झणत्कारैस्तारैः प्रतिवचनमाचष्ट इव ते ॥ ६० ॥ असौ नासा-  
 वंशस्तुहिनगिरिवंशध्वजपटस्त्वदीयो नेदीयः फलतु फलम-  
 साकमुचितम् । वहन्नन्तर्मुक्ताः शिशिरतरनिश्वासघटिताः  
 समृद्धा यस्तासां बहिरपि च मुक्तामणिधरः ॥ ६१ ॥ प्रकृत्या



रक्तायास्तव सुदति दन्तच्छदरुचेः प्रवक्ष्ये सादृश्यं जनयतु  
 फलं विद्रुमलता । क विम्बं दृग्विम्बप्रतिफलनलाभादरुणितं  
 तुलामध्यारोहं कथमिव न लज्जेत कलया ॥ ६२ ॥ स्मितज्यो-  
 त्स्नाजालं तव वदनचन्द्रस्य पिवतां चकोराणामासीदतिरस-  
 तया चारुजडिमा । अतस्ते शीतांशोरमृतलहरीमम्लरुचयः  
 पिवन्ति स्वच्छन्दं निशिनिशि भृशं काञ्जिकधिया ॥ ६३ ॥  
 अविश्रान्तं पत्युर्गुणगणकथाग्रेडनजडा जपापुष्पच्छाया तव  
 जननि जिह्वा जयति सा । यदग्रासीनायाः स्फटिकदृपदच्छ-  
 च्छविरुचिः सरस्वत्या मूर्तिः परिणमति माणिक्यवपुषा ॥ ६४ ॥  
 रणे जित्वा दैत्यानपहतशिरस्त्रैः कवचिभिर्निवृत्तैश्चण्डांशत्रिपुर-  
 हरनिर्माल्यविमुखैः । विरिञ्चीन्द्रोपेन्द्रैः शशिशिशिरकर्पूरधवला  
 विलिप्यन्ते मातस्तव वदनताम्बूलशकलाः ॥ ६५ ॥ विपञ्चया  
 गायन्ती विविधमवदातं पशुपतेस्त्वयारब्धं वक्तुं स्वलितवचसा  
 साधुवचने । त्वदीयैर्माधुर्यैरपलपिततन्त्रीकलरवा निजां वीणां  
 वाणी निचुलयति चोलेन निभृतम् ॥ ६६ ॥ कराग्रेण स्पृष्टं  
 तुहिनगिरिणा वत्सलतया गिरीशेनोदस्तं मुहुरधरपानाकुल-  
 तया । करग्राह्यं शंभोर्मुखमुकुरवृत्तं गिरिसुते कथंकारं ब्रूमस्तव  
 चिबुकमौपम्यरहितम् ॥ ६७ ॥ भुजाश्लेषान्नित्यं पुरदमयितुः  
 कण्टकवती तव ग्रीवा धत्ते मुखकमलनालश्रियमियम् । स्वतः-  
 श्वेता कालागरुवहलजम्बालमलिना मृणालीलालित्यं वहति  
 यदधो हारलतिका ॥ ६८ ॥ गले रेखास्तिष्ठो गतिगमकगीतै-  
 कनिपुणे विवाहव्यानद्वित्रिगुणगुणसंख्याप्रतिभुवः । विराजन्ते  
 नानाविधमधुररागाकरभुवां त्रयाणां ग्रामाणां स्थितिनियमसी-  
 मान इव ते ॥ ६९ ॥ मृणालीमृद्रीनां तव भुजलतानां चतसृणां

चतुर्भिः सौन्दर्यं सरसिजभवः स्तौति वदनैः । नखेभ्यः संत्र-  
 स्यन्प्रथमदमनादन्धकरिपोश्चतुर्णां वक्त्राणां सममभयदानार्पण-  
 धिया ॥ ७० ॥ नखानामुद्योतैर्नवनलिनरागं विहसतां कराणां  
 ते कान्तिं कथय कथयामः कथमुमे । कदाचिद्वा साम्यं भजतु  
 विधया हन्त कमलं यदि क्रीडलक्ष्मीचरणतललाक्षारुणदलम्  
 ॥ ७१ ॥ समं देवि स्कन्दद्विपवदनपीतं स्तनयुगं तवेदं नः  
 खेदं हरतु सततं प्रस्तुतमुखम् । यदालोक्याशङ्काकुलितहृदयो  
 हासजनकः स्वकुम्भौ हेरम्बः परिमृशति हस्तेन झटिति ॥ ७२ ॥  
 अमू ते वक्षोजावमृतरसमाणिक्यकलशौ न सन्देहस्यन्दो नगप-  
 तिपताकौ मनसि नः । पिबन्तौ तौ यस्मादविदितवधूसंगम-  
 रसौ कुमारावद्यापि द्विरदवदनक्रौञ्चदमनौ ॥ ७३ ॥ वहत्यम्ब  
 स्तम्बेरमदनुजकुम्भप्रकृतिभिः समारब्धां मुक्तामणिभिरमलां  
 हारलतिकाम् । कुचाभोगो विम्बाधररुचिभिरन्तःशबलितां  
 प्रतापव्यामिश्रां पुरविजयिनः कीर्त्तिमिव ते ॥ ७४ ॥ तव  
 स्तन्यं मन्ये तुहिनगिरिकन्ये हृदयतः पयःपारावारः परिवहति  
 सारस्वत इति । दयावत्या दत्तं द्रविडशिशुरास्वाद्य तव यत्क-  
 वीनां ग्रौढानामजनि कमनीयः कवयिता ॥ ७५ ॥ हरक्रोध-  
 ज्वालावलिभिरवलीढेन वपुषा गभीरे ते नाभीसरसि कृतसङ्गो  
 मनसिजः । समुत्तथौ तस्मादचलतनये धूमलतिका जनस्तां  
 जानीते तव जननि रोमावलिरिति ॥ ७६ ॥ यदेतत्कालिन्दी-  
 तनुतरतरङ्गाकृतिशिवे कृशे मध्ये किञ्चिज्जननि तव तद्भाति  
 सुधियाम् । विमर्दादन्योन्यं कुचकलशयोरन्तरगतं तनूभूतं  
 व्योम प्रविशदिव नाभीकुहरिणीम् ॥ ७७ ॥ स्थिरो गङ्गावर्त्तः  
 स्तनमुकुलरोमावलिलताकुलावालं कुण्डं कुसुमशरतेजोहृतभुजः ।



रतेर्लीलागारं किमपि तव नाभीति गिरिजे विलद्वारं सिद्धे-  
 गिरिशनयनानां विजयते ॥ ७८ ॥ निसर्गक्षीणस्य स्तनतटभ-  
 रेण क्लमजुषो नमन्मूर्त्तेर्नाभौ वलिषु शनकैरुद्यत इव । चिरं ते  
 मध्यस्य त्रुटिततटिनीतीरतरुणा समावस्थस्थेभ्यो भवतु कुशलं  
 शैलतनये ॥ ७९ ॥ कुचौ सद्यः खिद्यत्तटघटितकूर्पासभिदुरौ  
 कषन्तौ दोर्मूले कनककलशभौ कलयता । तव त्रातुं भङ्गादु-  
 दरमवलग्नं तनुध्रुवा त्रिधानद्वं देवि त्रिवलिलवलीवल्लिभिरिव  
 ॥ ८० ॥ गुरुत्वं विस्तारं क्षितिधरपतिः पार्वति निजान्वित-  
 म्बादाच्छिद्य त्रयि हरणरूपेण विदधे । अतस्ते विस्तीर्णो गुरु-  
 रयमशेषां वसुमतीं नितम्बप्राग्भारः स्थगयति लघुत्वं नयति  
 च ॥ ८१ ॥ करीन्द्राणां शुण्डाकनककदलीकाण्डपटलीमुभा-  
 भ्यामूरुभ्यामुभयमपि निर्जित्य भवती । सुवृत्ताभ्यां पत्युः  
 प्रणतिकठिनाभ्यां गिरिसुते विजिग्ये जानुभ्यां विबुधकरिकु-  
 म्भद्वयमपि ॥ ८२ ॥ पराजेतुं रुद्रं द्विगुणशरगर्भौ गिरिसुते  
 निषङ्गौ जङ्घे ते विषमविशिखो बाढमकृत । यदग्रे लक्ष्यं ते  
 दशशरफलाः पादयुगलीनखाग्रच्छन्नानः सुरमुकुटशाणौघनि-  
 शिताः ॥ ८३ ॥ श्रुतीनां मूर्धानो दधति तव यौ शेखरतया  
 ममाप्येतौ मातः शिरसि दयया धेहि चरणौ । ययोः पाद्यं  
 पाथः पशुपतिजटाजूटतटिनी ययोर्लाक्षालक्ष्मीररुणहरिचूडा-  
 मणिरुचिः ॥ ८४ ॥ नमोवाकं ब्रूमो नयनरमणीयाय पदयो-  
 स्तवास्सै द्वन्द्वाय स्फुटरुचिरसालक्तकरुचे । असूयत्यत्यन्तं यद-  
 मिहननाय स्पृहयते पशूनामीशानः प्रमदवनकङ्कलितरवे ॥ ८५ ॥  
 मृषा कृत्वा गोत्रस्खलनमथ वैलक्ष्यनमितं ललाटे भर्त्तारं चर-  
 णयुगले ताडयति ते । चिरादन्तःशल्यं दहनकृतमुन्मीलित-

चता तुलाकोटिकाणैः किलिकिलितमीशानरिपुणा ॥ ८६ ॥  
 हिमानीहन्तव्यं हिमगिरितटाक्रान्तिचतुरौ निशायां निद्राणं  
 निशि च परभागे च विशदौ । परं लक्ष्मीपात्रं श्रियमपि सृज-  
 न्तौ समयिनां सरोजं तत्पादौ जननि जयतश्चित्रमिह किम्  
 ॥ ८७ ॥ पदं ते कान्तीनां प्रपदमपदं देवि विपदां कथं नीतं  
 सद्भिः कठिनकमठीखर्परतुलम् । कथं वा हस्ताभ्यामुपयमनकाले  
 पुरमिदा तदादाय न्यस्तं दृषदि दयमानेन मनसा ॥ ८८ ॥  
 नखैर्नाकस्त्रीणां करकमलसंकोचशशिभिस्तरूणां दिव्यानां हस-  
 त इव ते चण्डि चरणौ । फलानि स्वस्थेभ्यः किसलयकराग्रेण  
 ददतां दरिद्रेभ्यो भद्रां श्रियमनिशमहाय ददतौ ॥ ८९ ॥  
 कदा काले मातः कथय कलितालक्तकरसं पिवेयं विद्यार्थी  
 तव चरणनिर्णेजनजलम् । प्रकृत्या मूकानामपि च कविताकार-  
 णतया यदा धत्ते वाणी मुखकमलताम्बूलरसताम् ॥ ९० ॥  
 पदन्यासक्रीडापरिचयमिवारब्धुमनसश्चरन्तस्ते खेलं भवनकल-  
 हंसा न जहति । स्वविक्षेपे शिक्षां सुभगमणिमञ्जीररणितच्छ-  
 लादाचक्षाणं चरणकमलं चारुचरिते ॥ ९१ ॥ गतास्ते मञ्चलं  
 द्रुहिणहरिरुद्रेश्वरभृतः शिवः स्वच्छच्छायाघटितकपटप्रच्छद-  
 पटः । तदीयानां भासां प्रतिफलनलाक्षारुणतया शरीरी  
 शङ्कारो रस इव दृशां दोग्धि कुतुकम् ॥ ९२ ॥ अराला केशेषु  
 प्रकृतिसरला मन्दहसिते शिरीषाभा गात्रे दृषदिव कठोरा  
 कुचतटे । भृशं तन्वी मध्ये पृथुरपि वरारोहविषये जगन्नातुं  
 शंभोर्जयति करुणा काचिदरुणा ॥ ९३ ॥ समानीतः पद्भ्यां  
 मणिमुकुरतामम्बरमणिर्मया दास्यस्यान्तस्तिमितकिरणश्रेणिम-  
 सृणः । दधाति तद्वक्त्रप्रतिफलनमश्रान्तविकचं निरातङ्गश्चन्द्रो



निजहृदयपङ्केरुहमिव ॥ ९४ ॥ कलङ्कः कस्तूरीरजनिकरविम्बं  
 जलमयं कलाभिः कर्पूरैर्मरकतकरण्डं निविडितम् । अतस्त्वद्भो-  
 गेन प्रतिदिनमिदं रिक्तकुहरं विधिर्भूयोभूयो निविडयति नूनं  
 तव कृते ॥ ९५ ॥ पुरारातेरन्तःपुरमसि ततस्त्वच्चरणयोः सप-  
 र्यामर्यादा तरलकरणानामसुलभा । तथाप्येते नीताः शतमख-  
 मुखा सिद्धिमतुलां तव द्वारोपान्तस्थितिभिरणिमाद्याभिरमराः  
 ॥ ९६ ॥ कलत्रं वैधात्रं कतिकति भजन्ते न कवयः श्रियो  
 देव्याः को वा न भवति पतिः कैरपि धनैः । महादेवं हित्वा  
 तव सति सतीनामचरमे कुचाभ्यामासङ्गः कुरवकतरोरप्यसु-  
 लभः ॥ ९७ ॥ स्वदेहोद्भूताभिर्घृणिभिरणिमाद्याभिरभितो  
 निषेव्यां नित्ये त्वामहमिति सदा भावयति यः । किमाश्चर्यं  
 तस्य त्रिनयनसमृद्धिं तृणयतो महासंवर्ताग्निर्विरचयति नीरा-  
 जनविधिम् ॥ ९८ ॥ गिरामाहुर्देवीं द्रुहिणगृहिणीमागमविदो  
 हरेः पत्नीं पद्मां हरसहचरीमादितनयाम् । तुरीया कापि त्वं  
 दुरधिगमनिःसीममहिमा महामाये विश्वं भ्रमयसि परब्रह्मम-  
 हिषि ॥ ९९ ॥ समुद्भूतस्थूलस्तनभरमुरश्चारु हसितं कटाक्षे  
 कन्दर्पः कतिचन कदम्बद्युतिवपुः ॥ हरस्य तद्भ्रान्तिं मनसि  
 जनयन्ति स्म विमला भवत्या ये भक्ताः परिणतिरमीषामियमुमे  
 ॥ १०० ॥ सरस्वत्या लक्ष्म्या विधिहरिसपत्नो विजयते रतेः  
 पातिव्रत्यं शिथिलयति रम्येण वपुषा । चिरंजीवन्नेव क्षपितप-  
 शुपाशव्यतिकरः परब्रह्माभिख्यं रसयति रसं तद्भजनवान्  
 ॥ १०१ ॥ निधे नित्यस्मरे निरवधिगुणे नीतिनिपुणे निराधा-  
 टज्ञाने नियमपरचित्तैकनिलये । नियत्या निर्मुक्ते निखिलनिग-  
 मान्तस्तुतिपदे निरातङ्गे नित्ये निगमय ममापि स्तुतिमिमाम्

॥ १०२ ॥ प्रदीपज्वालाभिर्दिवसकरनीराजनविधिः सुधा  
 सूते चन्द्रोपलजललवैरर्घ्यरचना । स्वकीयैरम्भोभिः सलिलनि-  
 धिसौहित्यकरणं स्वकीयाभिर्वाग्भिस्तव जननि वाचां स्तुतिरि-  
 यम् ॥ १०३ ॥ इति श्रीमत्परमहंसपरिव्राजकाचार्यवर्यश्रीम-  
 च्छंकराचार्यविरचितं सौन्दर्यलहरीस्तोत्रं संपूर्णम् ॥ ॥

### आनंदलहरी ॥ ३७ ॥

ॐ परमात्मने नमः ॥ भवानि स्तोतुं त्वां प्रभवति चतुर्भिर्न  
 वदनैः प्रजानामीशानस्त्रिपुरमथनः पंचभिरपि । न पद्भिः  
 सेनानी दशशतमुखैरप्यहिपतिस्तदान्येषां केषां कथय कथमस्मि-  
 न्नवसरः ॥ १ ॥ घृतक्षीरद्राक्षामधुमधुरिमा कैरपि पदैर्विशि-  
 ष्यानाख्येयो भवति रसनामात्रविषयः । तथा ते सौन्दर्य  
 परमशिवदृङ्मात्रविषयः कथंकारं ब्रूमः सकलनिगमागोचर-  
 गुणे ॥ २ ॥ मुखे ते तांबूलं नयनयुगले कज्जलकला ललाटे  
 काश्मीरं विलसति गले मौक्तिकलता । स्फुरत्कांचीशाटीपृथु-  
 कटितटे हाटकमयी भजामस्त्वां गौरीं नगपतिकिशोरीमविरतम्  
 ॥ ३ ॥ विराजन्मन्दारद्रुमकुसुमहारस्तनतटीनटद्वीणानादः  
 प्रमदविचलत्कुण्डलगणः । नतांगी मातंगी रुचिरगतिभंगी  
 भगवती सती शंभोरंभोरुहचटुलचक्षुर्विजयते ॥ ४ ॥ नवीना-  
 क्रेभ्राजन्मणिकनकभूषापरिकरैर्वृतांगी सारंगी रुचिरनयनांगी  
 कृतशिवा । तडित्पीता पीतांबरललितमंजीरसुभगा ममाप-  
 र्णापर्णा निरवधिसुखैरस्तु सुमुखी ॥ ५ ॥ हिमाद्रौ संभूता सु-



ललितकरैः पल्लवयुता सपुष्पा मुक्ताभिर्भ्रमरकलिता चालक-  
भरैः । कृतस्थाणुस्थाना मुकुलितलता सूक्तिसरसा रुजां हंत्री  
गंत्री विलसति चिदानंदलतिका ॥ ६ ॥ सपर्णांमाकीर्णां कति-  
पयगुणैः सादरमिह श्रयंत्यन्ये वल्लिं मम तु मतिरेवं विलस-  
ति । अपर्णैका सेव्या जगति सकलैर्यत्परिवृतः पुराणोपि  
स्थाणुः फलति किल कैवल्यपदवीम् ॥ ७ ॥ विधात्री धर्माणां  
त्वमसि सकलोन्माथजननी त्वमर्थानां मूलं धनदमविनिर्घांघ्रि-  
कमलम् । त्वदादिः कामानां जननि कृतकंदर्पविजये सतां मुक्ते-  
र्वीजं त्वमसि परमब्रह्ममहिषी ॥ ८ ॥ ग्रभूता भक्तिस्ते यदपि  
न ममालोलमनसस्त्वया तु श्रीमत्या सदयमवलोक्योहमधुना ।  
ययोदः पानीयं दिशति मधुरं चातकमुखे भृशं शंके कैर्वा  
विधिभिरनुनीता मम मतिः ॥ ९ ॥ कृपापांगालोकं वितर त-  
रसा साधुचरिते न ते युक्तोपेक्षा मयि शरणदीक्षामुपगते ।  
न चेदिष्टं दद्यादुपपदमहो कल्पलतिकाविशेषः सामान्यैः कथ-  
मितरवल्लीपरिकरैः ॥ १० ॥ महांतं विश्वासं तव चरणपंकेरुह-  
युगे निधायान्यन्नैवाश्रितमिह मया दैवतमुमे । तथापि त्वच्चेतो  
यदि मयि न जायेत सदयं निरालंबो लंबोदरजननि कं यामि  
शरणं ॥ ११ ॥ अयःस्पर्शं लग्नं सपदि लभते हेमपदवीं यथा  
रथ्यापाथः शुचि भवति गंगौघमिलितम् । तथा तत्तत्पापैरति-  
मलिनमंतर्मम यदि त्वयि प्रेम्णा सक्तं कथमिव न जायेत वि-  
मलम् ॥ १२ ॥ त्वदन्यस्मादिच्छाविषयफललाभेन नियमस्त्वम-  
र्थानामिच्छाधिकमपि समर्था वितरणे । इति ग्राहुः ग्राञ्चः  
कमलभवनाद्यास्त्वयि मनस्तदासक्तं नक्तं दिवमुचितमीशानि  
कुरु तत् ॥ १३ ॥ स्फुरन्नानारत्नस्फटिकमयभित्तिप्रतिफलच्च-

दाकारं चंचच्छशधरशिलासौधशिखरम् । मुकुन्दब्रह्मेन्द्रप्रभृतिप-  
 रिवारं विजयते तवागारं रम्यं त्रिभुवनमहाराजगृहिणि ॥ १४ ॥  
 निवासः कैलासे विधिशतमखाद्याः स्तुतिकराः कुटुंबं त्रैलोक्यं  
 कृतकरपुटः सिंहनिकरः । महेशः प्राणेशस्तदवनिधराधीशत-  
 नये न ते सौभाग्यस्य कचिदपि मनागस्ति तुलना ॥ १५ ॥  
 वृषो वृद्धो यानं विषमशनमाशानिवसनं स्रशानं क्रीडाभूर्भुज-  
 गनिवहो भूषणविधिः । समग्रा सामग्री जगति विदितैव स्मर-  
 रिपोर्यदेतस्यैश्वर्यं तव जननि सौभाग्यमहिमा ॥ १६ ॥ अशे-  
 पब्रह्मांडप्रलयविधिनैसर्गिकमतिः स्रशानेष्वासीनः कृतभसित-  
 लेपः पशुपतिः । दधौ कंठे हालाहलमखिलभूगोलकृपया भव-  
 त्याः संगत्या फलितमिति कल्याणि कलये ॥ १७ ॥ त्वदीयं  
 सौंदर्यं निरतिशयमालोक्य परया भियैवासीद्वंगाजलमयतनुः  
 शैलतनये । नदी तस्यास्ताम्यद्वदनकमलं वीक्ष्य कृपया प्रति-  
 ष्ठाभातेने निजशिरसि वासेन गिरिशः ॥ १८ ॥ विशालश्रीखं-  
 डद्रवमृगमदाकीर्णघुसृणप्रसूनव्यामिश्रं भगवति तवाभ्यंगस-  
 लिलम् । समादाय स्रष्टा चलितपदपांशून्निजरैः समाधत्ते सृष्टिं  
 विबुधपुरपंकेरुहदृशाम् ॥ १९ ॥ वसंते सानंदं कुसुमितलताभिः  
 परिवृते स्फुरन्मानाग्रे वै सरसि कलहं सालिसुगले । सखीभिः  
 खेलंतीं मलयपवनांदोलितजले स्मरेद्यस्त्वां तस्य ज्वरजनितपी-  
 डापसरति ॥ २० ॥ इति श्रीमत्परमहंसपरिव्राजकाचार्यश्रीम-  
 न्नगवच्छंकराचार्यविरचितानंदलहरी संपूर्णा ॥ ३७ ॥



विषयः ।	पृष्ठानि ।
२१ उपदेशसाहस्री । ... ..	२७३-३५०
२२ वेदान्तस्तोत्राणि । ... ..	३५१-३७३
प्रातःस्मरणम् । अद्वैतपंचकम् । आत्मषट्कम् । उपदेशपंचकम् । काशीपंचकम् । कौपीनपंचकम् । चर्पटपंजरिका । दक्षिणामूर्तिस्तोत्रम् । द्वादशपंजरिका । धन्याष्टकम् । निर्गुणमानसपूजा । निर्वाणमंजरी । परा पूजा । मनीषापंचकम् । विज्ञाननौका । षट्पदीस्तोत्रम् । हरिमीडेस्तोत्रम् ।	
२३ भक्तिस्तोत्राणि ... ..	३७४-४०२
२४ अनात्मश्रीविगर्हणप्रकरणम् ... ..	४०३-४०४
२५ आत्मानात्मविचारः ... ..	४०५-४१४
२६ जीवन्मुक्तानंदलहरी ... ..	४१५-४१७
२७ वाक्यसुधा ... ..	४१८-४२३
२८ अध्यात्मपटलविवरणम् ... ..	४२२-४३५
२९ सनत्सुजातीयभाष्यम् ... ..	४३६-५०४
३० विष्णुसहस्रनामभाष्यम् ... ..	५०५-५८४







श्रीमच्छंकराचार्यप्रणीता

# उपदेशसाहस्री ।

—ॐ०—

( गद्यप्रबंधः प्रथमो भागः । )

—❧—

शिष्यप्रतिबोधविधिप्रकरणम् ॥१॥

अथ मोक्षसाधनोपदेशविधिं व्याख्यास्यामो मुमुक्षूणां श्रद्धधानानामर्थिनामर्थाय ॥१॥

तदिदं मोक्षसाधनं ज्ञानं साधनसाध्यादनित्यात्सर्वस्माद्विरक्ताय त्यक्तपुत्रवित्तलोकैषणाय प्रतिपन्नपरमहंसपारिव्रज्याय शमदमदयादियुक्ताय शास्त्रप्रसिद्धशिष्यगुणसंपन्नाय शुचये ब्राह्मणाय विधिवदुपसन्नाय शिष्याय जातिकर्मवृत्ताविद्याभिजनैः परीक्षिताय ब्रूयात् पुनःपुनः यावदग्रहणं दृढीभवति ॥२॥

श्रुतिश्च—‘परीक्ष्य लोकान्...तत्त्वतो ब्रह्मविद्याम्—’ इति । दृढगृहीता हि विद्या आत्मनः श्रेयसे संतत्यै च भवति । विद्यासंततिश्च प्राण्यनुग्रहाय भवति, नौरिव नदीं तितीर्षोः । शास्त्रं च—‘यद्यप्यस्मा इमामङ्गिः परिगृहीतां धनस्य पूर्णं दद्यात् एतदेव ततो भूयः’ इति । अन्यथा च ज्ञानप्राप्त्यभावात्—‘आचार्यवान् पुरुषो वेद’, ‘आचार्याद्वैव विद्या विदिता’, ‘आचार्यः प्लावयिता तस्य सम्यग्ज्ञानं प्लव इहोच्यते’ इत्यादिश्रुतिभ्यः, ‘उपदेक्ष्यन्ति ते ज्ञानं’ इत्यादिस्मृतेश्च ॥३॥

शिष्यस्य ज्ञानाग्रहणं च लिंगैर्बुद्ध्या अग्रहणे हेतून् अधर्मलौकिकप्रमादनित्यानित्यविवेकविषयासंजातदृढपूर्वश्रुतत्वलोकर्चितावेक्षणजात्याद्य-

मिमानादीन् तत्प्रतिपक्षैः श्रुतिस्मृतिविहितैः अपनयेत् अत्रोधादिभिरहिं-  
सादिभिश्च यमैः ज्ञानाविरुद्धैश्च नियमैः ॥४॥

अमानित्वादिगुणं च ज्ञानोपायं सम्यक् ग्राहयेत् ॥५॥

आचार्यस्तु ऊहापोहग्रहणधारणशमदमदयानुग्रहादिसंपन्नो लब्धागमो  
दृष्टादृष्टभोगेष्वनासक्तः त्यक्तसर्वकर्मसाधनो ब्रह्मवित् ब्रह्मणि स्थितोऽभि-  
न्नवृत्तो दंभदर्पकुहकशाठ्यमायामात्सर्यान्वृताहंकारममत्वादोषवर्जितः । के-  
वलपरानुग्रहप्रयोजनो विधोपयोगार्थी । पूर्वमुपदिशेत्—‘सदेव सोम्येदमग्र  
आसीदेकमेवाद्वितीयं,’ ‘यत्र नान्यत्पश्यति,’ ‘आत्मैवेदं सर्वम्,’ ‘आत्मा वा  
इदमेक एवाग्र आसीत्,’ ‘सर्वं खल्विदं ब्रह्म’ इत्याद्याः आत्मैक्यप्रति-  
पादनपराः श्रुतीः ॥६॥

उपदिश्य च ग्राहयेत् ब्रह्मणो लक्षणम्—‘य आत्माऽपहतपाप्मा,’  
‘यत्साक्षादपरोक्षाब्रह्म,’ ‘योऽशनायापिपासे,’ ‘नेति नेति,’ ‘अस्थूलमनणु,’  
‘स एष नेति,’ ‘अदृष्टं द्रष्टु,’ ‘विज्ञानमानंदम्,’ ‘सत्यं ज्ञानमनंतम्,’  
‘अदृश्येऽनात्म्ये,’ ‘स वा एष महानज आत्मा,’ ‘अप्राणो ह्यमनाः,’  
‘सबाह्याभ्यंतरो ह्यजः,’ ‘विज्ञानघन एव,’ ‘अनंतरमबाह्यम्,’ ‘अन्येदेव  
तद्विदितादयो अविदितात्,’ ‘आकाशो वै नाम’ इत्यादिश्रुतिभिः ॥७॥

स्मृतिभिश्च—‘न जायते म्रियते वा,’ ‘नादत्ते कस्यचित्पापम्,’  
‘यथाऽऽकाशस्थितो नित्यम्’ ‘क्षेत्रज्ञं चापि मां विद्धि,’ ‘न सत्तन्नासदु-  
च्यते’ ‘अनादित्वान्निर्गुणत्वात्’ ‘समं सर्वेषु भूतेषु’ ‘उत्तमः पुरुषस्त्वन्यः’  
इत्यादिभिः श्रुत्युक्तलक्षणाविरुद्धाभिः परमात्मासंसारित्वप्रतिपादनपराभिः  
तस्य सर्वेणानन्यत्वप्रतिपादनपराभिश्च ॥८॥

एवं श्रुतिस्मृतिभिः गृहीतपरमात्मलक्षणं शिष्यं संसारसागरादुत्तितीर्षु  
पृच्छेत् कस्त्वमसि सोम्येति ॥९॥

स यदि ब्रूयात्— ब्राह्मणपुत्रः अदोन्वयः ब्रह्मचार्यासम्—गृहस्थो



वा, इदानीमस्मि परमहंसपरिव्राट् संसारसागरात् जन्ममृत्युमहाप्राहात् उत्तितीर्षुरिति ॥१०॥

आचार्यो ब्रूयात्—इहैव तव सोम्य मृतस्य शरीरं वयोभिरद्यते मृद्भावं चापद्यते, तत्र कथं संसारसागरादुत्तर्तुमिच्छसीति । नहि नद्याः अवरे कूले भस्मीभूतो नद्याः पारं तरिष्यसीति ॥११॥

स यदि ब्रूयात्—अन्योऽहं शरीरात् । शरीरं तु जायते, म्रियते, वयोभिरद्यते, शस्त्रान्यादिभिश्च विनाश्यते, व्याध्यादिभिश्च प्रयुज्यते । तस्मिन् अहं स्वकृतधर्माधर्मवशात् पक्षी नीडमिव प्रविष्टः पुनःपुनः शरीरविनाशे धर्माधर्मवशात् शरीरांतरं यास्यामि, पूर्वनीडविनाशे पक्षीव नीडांतरम् । एवमेवाहमनादौ संसारे देवमनुष्यतिर्यङ्निरयस्थानेषु पूर्वकर्मवशादुपात्तमुपात्तं शरीरं त्यजन् नवं नवं च । अन्यदुपाददानो, जन्ममरणप्रबंधचक्रे घटीयंत्रवत् स्वकर्मणा भ्राम्यमाणः, क्रमेणेदं शरीरमासाद्य, संसारचक्रभ्रमणात् अस्मान्निर्विण्णो, भगवंतमुपसन्नोऽस्मि संसारचक्रभ्रमणप्रशमाय । तस्मान्नित्य एवाहं शरीरादन्यः, शरीराणि आगच्छंत्यपगच्छन्ति च वासांसीव पुरुषस्येति ॥१२॥

आचार्यो ब्रूयात्—साध्ववादीः सग्यक्पश्यसि । कथं मृषाऽवादीः ब्राह्मणपुत्रोऽदोन्वयो ब्रह्मचार्यासम्, गृहस्थो वा, इदानीमस्मि परमहंसपरिव्राडिति ॥१३॥

स यदि ब्रूयात्—भगवन्, कथमहं मृषाऽवादिषमिति ॥१४॥

तं प्रति ब्रूयादाचार्यः—यतस्त्वं भिन्नजात्यन्वयसंस्कारं शरीरं जात्यन्वयसंस्कारवर्जितस्यात्मनः प्रायम्यज्ञासीः ब्राह्मणपुत्रोऽदोन्वय इत्यादिना वाक्येनेति ॥१५॥

स यदि पृच्छेत्—कथं भिन्नजात्यन्वयसंस्कारं शरीरं, कथं वा अहं जात्यन्वयसंस्कारवर्जित इति ॥१६॥

आचार्यो ब्रूयात्—शृणु सोम्य, यथेदं शरीरं त्वत्तो भिन्नं भिन्नजात्य-

न्ययसंस्कारं, त्वं च जात्यन्ययसंस्कारवर्जितः । इत्युक्त्वा तं स्मारयेत् स्मर्तु-  
मर्हसि सोम्य, परमात्मानं सर्वात्मानं यथोक्तलक्षणं श्रावितोऽसि 'सिदेव  
सोम्येदम्' इत्यादिभिः श्रुतिभिः स्मृतिभिश्च । लक्षणं च तस्य श्रुतिभिः  
स्मृतिभिश्च ॥१७॥

लब्धपरमात्मलक्षणस्मृतये ब्रूयात्—योऽसावाकाशनामा नामरूपाभ्या-  
मर्थांतरभूतः, अशरीरः, अस्थूलादिलक्षणः, अपहृतपाप्मत्वादिलक्षणश्च,  
सर्वैः संसारधर्मैः अनागंधितः 'यत्साक्षादपरोक्षाद्ब्रह्म,' 'य आत्मा सर्वांतरः'  
'अदृष्टो द्रष्टा अश्रुतः श्रोता अमतो मंता अविज्ञातो विज्ञाता' नित्यविज्ञान-  
स्वरूपः, अनंतरः, अबाह्यः, विज्ञानघन एव, परिपूर्णः आकाशवत्, अनंत-  
शक्तिः, आत्मा सर्वस्य, अशनायादिवर्जितः, आविर्भावतिरोभाववर्जितश्च'  
स्वात्मविलक्षणयोः नामरूपयोः जगद्वीजभूतयोः स्वात्मस्थयोः तत्त्वान्यत्वा-  
भ्यामनिर्वचनीययोः स्वसंवेद्ययोः सद्भावमात्रेणाचित्यशक्तित्वाद्वयाकर्ता  
अव्याकृतयोः ॥१८॥

ते नामरूपे अव्याकृते सती व्याक्रियमाणे तस्मादेतस्मादात्मन  
आकाशनामाकृती संवृत्ते । तच्चाकाशाख्यं भूतमनेन प्रकारेण परमात्मनः  
संभूतं प्रसन्नादिव सलिलान्मलमिव फेनम् । न सलिलं न च सलिलाद-  
त्यंतभिन्नं फेनम् । सलिलव्यतिरेकेणादर्शनात् । सलिलं तु स्वच्छं अन्य-  
त्फेनान्मलरूपात् । एवं परमात्मा नामरूपाभ्यामन्यः फेनस्थानीयाभ्यां,  
शुद्धः प्रसन्नः तद्विलक्षणः । ते नामरूपे अव्याकृते सती व्याक्रियमाणे  
फेनस्थानीये आकाशनामाकृती संवृत्ते ॥१९॥

ततोऽपि स्थूलभावमापद्यमाने नामरूपे व्याक्रियमाणे वायुभावमाप-  
द्येते, ततोऽप्यग्निभावं, अग्नेरब्भावं, ततः पृथ्वीभावं, इत्येवंक्रमेण पूर्वपूर्व-  
भवस्योत्तरोत्तरानुप्रवेशेन पंच महाभूतानि पृथिव्यंतान्युत्पन्नानि । ततः  
पंचगुणविशिष्टा पृथ्वी । पृथ्व्याश्च पंचात्मक्यो व्रीहियवाद्या ओषधयो  
जायन्ते । ताभ्यो भक्षिताभ्यो लोहितं च शुक्रं च स्त्रीपुंसशरीरसंबन्धि



जायते । तदुभयमृतुकाले अविद्याप्रयुक्तकामखजनिर्मथनोद्धृतं मंत्रसंस्कृतं गर्भाशये निषिच्यते । तत्स्वयोनिरसानुप्रवेशेन विवर्धमानं गर्भीभूतं नवमे दशमे वा मासि संजायते ॥२०॥

तज्जातं लब्धनामाकृतिकं जातकर्मादिभिः मंत्रसंस्कृतं पुनः उपनयनसंस्कारयोगेण ब्रह्मचारिसंज्ञं भवति । तदेव शरीरं पत्नीसंयोगसंस्कारयोगेण गृहस्थसंज्ञं भवति । तदेव वनस्थसंस्कारेण तापससंज्ञं भवति । तदेव क्रियाविनिवृत्तिनिमित्तसंस्कारेण परित्रादसंज्ञं भवति । इत्येवं त्वत्तो भिन्नं भिन्नजात्यन्वयसंस्कारं शरीरम् ॥२१॥

मनश्चेन्द्रियाणि च नामरूपात्मकान्येव 'अन्नमयं हि सोम्य मनः' इत्यादिश्रुतिभ्यः ॥२२॥

कथं चाहं भिन्नजात्यन्वयसंस्कारवर्जित इत्येतच्छृणु— योऽसौ नामरूपयोर्व्याकर्ता नामरूपधर्मविलक्षणः स एव नामरूपे व्याकुर्वन् सृष्ट्वेदं शरीरं स्वयं संस्कारधर्मवर्जितो नामरूपे इह प्रविष्टः अन्यैरदृष्टः स्वयं पश्यन् तथाऽश्रुतः शृण्वन्— अमतो मन्वानो—अविज्ञातो विजानन् 'सर्वाणि रूपाणि विचित्य धीरो नामानि कृत्वाऽभिवदन् यदास्ते' इति । अस्मिन्नर्थे श्रुतयः संहस्तशः 'तत्सृष्ट्वा तदेवानुप्राविशत्', 'अंतः प्रविष्टः शास्ता जनानाम्', 'स एष इह प्रविष्टः', 'एष त आत्मा', 'स एतमेव सीमानं विदार्येतया द्वारा प्रापद्यत्', 'एष सर्वेषु भूतेषु गूढोऽऽत्मा', 'सेयं देवतैक्षत हंताहमिमास्तिस्रो देवताः' इत्याद्याः ॥२३॥

स्मृतयोऽपि 'आत्मैव देवताः सर्वाः' 'नवद्वारे पुरे देही', 'क्षेत्रज्ञं चापि मां विद्धि', 'समं सवषु भूतेषु', 'उपद्रष्टानुमंतां च', 'उत्तमः पुरुषस्त्वन्यः', 'अशरीरं शरीरेषु' इत्याद्याः । तस्मात् जात्यन्वयसंस्कारवर्जितस्त्वमिति सिद्धम् ॥२४॥

स यदि ब्रूयात्— अन्य एवाहमज्ञः सुखी दुःखी बद्धः संसारी—अन्योऽसौ मद्विलक्षणः असंसारी देवः, तमहं बल्युपहारनम-

स्कारादिभिः वर्णाश्रमकर्ममिश्राराध्य संसारसागरादुत्तिर्धुरास्मि, कथमहं स एवेति ॥ २५ ॥

आचार्यो ब्रूयात्— 'नैवं सोम्य प्रतिपत्तुमर्हसि, प्रतिषिद्धत्वाद्भेद-  
प्रतिपत्तेः' । कथं प्रतिषिद्धा भेदप्रतिपत्तिरित्यत आह— 'अन्योऽसाव-  
न्योऽहमस्मीति न स वेद', 'ब्रह्म तं परादाद्योऽन्यत्रात्मनो ब्रह्म वेद',  
'मृत्योः स मृत्युमाप्नोति य इह नानेव पश्यति' इत्येवमाद्याः ॥ २६ ॥

एता एव श्रुतयो भेदप्रतिपत्तेः संसारगमनं दर्शयन्ति ॥ २७ ॥

अभेदप्रतिपत्तेश्च मोक्षं दर्शयति सहस्रशः । 'स आत्मा तत्त्वमसि'  
इति परमात्मभावं विधाय 'आचार्यवान्पुरुषो वेद' इत्युक्त्वा 'तस्य ताव-  
देव चिरम्' इति मोक्षं दर्शयत्यभेदविज्ञानादेव । सत्याभिसंधस्यातस्करस्येव  
दाहाद्यभावदृष्टान्तेन—संसाराभावं दर्शयन्ति भेददर्शनादसत्याभिसंधस्य  
संसारगमनं दर्शयन्ति तस्करस्येव दाहादिदृष्टान्तेन ॥ २८ ॥

'त इह व्याघ्रो वा' इत्यादिना च अभेददर्शनात् 'स स्वराद्  
भवति' इत्युक्त्वा तद्विपरीतेन भेददर्शनेन संसारगमनं दर्शयन्ति—'अथ  
येऽन्यथाऽतो विदुरन्यराजानरते क्षय्यलोका भवन्ति' इति प्रतिशाखम् ।  
तस्मात् मृषैवैवमवादीः ब्राह्मणपुत्रोऽदोन्वयः संसारी परमात्मविलक्षण  
इति ॥ २९ ॥

तस्मात् प्रतिषिद्धत्वाद्भेददर्शनस्य, भेदविषयत्वाच्च कर्मोपादानस्य,  
कर्मसाधनत्वाच्च यज्ञोपवीतादेः कर्मसाधनोपादानस्य परमात्माऽभेदप्रति-  
पत्त्या प्रतिषेधः कृतो वेदितव्यः । कर्मणां तत्साधनानां च यज्ञोपवीतादीनां  
परमात्माऽभेदप्रतिपत्तिविरुद्धत्वात् । संसारिणो हि कर्माणि विधीयन्ते तत्सा-  
धनानि च यज्ञोपवीतादीनि । न परमात्मनोऽभेददर्शिनः । भेददर्शनमात्रेण  
च ततोऽन्यत्वम् ॥ ३० ॥

यदि कर्माणि कर्तव्यानि न निवर्तयिषितानि कर्मसाधनासंबन्धिनः  
कर्मनिमित्तजात्याश्रमाद्यसंबन्धिनश्च, परमात्मनश्च आत्मनैवाभेदप्रतिपत्तिं



नावक्ष्यत् 'स आत्मा तत्त्वमसि' इत्येवमादिभिर्निश्चितरूपैर्वाक्यैः, भेदप्रति-  
पत्तिनिर्दां च नाभ्यधास्यत् 'एष नित्यो महिमा ब्राह्मणस्य', 'अनन्वागतं  
पुण्येनानन्वागतं पापेन', 'अत्र स्तेनोऽस्तेनः' इत्यादिना ॥३१॥

कर्मासंबन्धिस्वरूपत्वं कर्मनिमित्तवर्णाद्यसंबन्धरूपतां च नाभ्यधास्यत्  
कर्माणि च कर्मसाधनानि च यज्ञोपवीतादीनि यद्यपरितित्याजयिषितानि ।  
तस्मात् ससाधनं कर्म परित्यक्तव्यं मुमुक्षुणा परमात्माऽभेददर्शनविरोधात् ।  
आत्मा च पर एवेति प्रतिपत्तव्यो यथाश्रुत्युक्तलक्षणः ॥ ३२ ॥

स यदि ब्रूयात्— भगवन्, दह्यमाने छिद्यमाने वा देहे प्रत्यक्षा  
वेदना, अशनायादिनिमित्तं च प्रत्यक्षं दुःखं मम । परश्चायमात्मा, 'अय-  
मात्माऽपहतपाप्मा विरजो विमृत्युर्विशोको विजिघत्सोऽपिपासः' सर्वगंधर-  
सवर्जितः श्रूयते सर्वश्रुतिषु स्मृतिषु च । कथं तद्विलक्षणः अनेकसं-  
सारधर्मसंयुक्तः परमात्मानमात्मत्वेन च मां संसारिणं परमात्मत्वेन अग्नि-  
मिव शीतत्वेन प्रतिपद्येय ? संसारी च सन् सर्वभ्युदयनिःश्रेयससाधने  
अधिकृतः, अभ्युदयनिःश्रेयससाधनानि कर्माणि तत्साधनानि च यज्ञोप-  
वीतादीनि कथं परित्यजेयमिति ॥३३॥

तं प्रति ब्रूयात्— यदवोचो दह्यमाने छिद्यमाने वा देहे प्रत्यक्षा  
वेदनोपलभ्यते ममेति, तदसत् । कस्मात् ? दह्यमाने छिद्यमाने इव वृक्षे  
उपलब्धरूपलभ्यमाने कर्माणि शरीरे दाहच्छेदवेदनाया उपलभ्यमानत्वात्  
दाहादिसमानाश्रयैव वेदना । यत्र हि दाहः छेदो वा क्रियते तत्रैव  
व्यपदिशति दाहादिवेदनां लोकः, न वेदनां दाहाद्युपलब्धरीति । कथं ?  
क्व ते वेदनेति पृष्ठः शिरसि मे वेदनां उरसि उदरे इति वा यत्र दाहादि-  
स्तत्रैव व्यपदिशति न तूपलब्धरीति । यद्युपलब्धरि वेदना स्यात् वेद-  
नानिमित्तं वा दाहच्छेदादि वेदनाश्रयत्वेनोपदिशेद्दाहाद्याश्रयवत् ॥३४॥

स्वयं च नोपलभ्येत चक्षुर्गतरूपवत् । तस्मात् दाहच्छेदादि-  
समानाश्रयत्वेन उपलभ्यमानत्वाद्दाहादिवत् कर्मभूतैव वेदना । भावरूप-

त्वाच्च साश्रया तंडुलपाकवत् । वेदनासमानाश्रय एव तत्संस्कारः । स्मृति-  
समानकाल एवोपलभ्यमानत्वात् । वेदनाविषयः तन्निमित्तविषयश्च  
द्वेषोऽपि संस्कारसमानाश्रय एव । तथा चोक्तम् 'रूपसंस्कारतुल्याऽऽधी  
रागद्वेषौ भयं च यत् ॥ गृह्यते धीश्रयं तस्माज्ज्ञाता शुद्धोऽभयः सदा' ३५

किमाश्रयाः पुनः रूपादिसंस्कारादय इति । उच्यते—यत्र कामादयः ।  
क पुनस्ते कामादयः ? 'कामः संकल्पो विचिकित्सा' इत्यादिश्रुतेः बुद्धा-  
वेव । तत्रैव रूपादिसंस्कारादयोऽपि 'कस्मिन्न रूपाणि प्रतिष्ठितानीति  
हृदये' इति श्रुतेः । 'कामा येऽस्य हृदि श्रिताः', 'तीर्णो हि यदा सर्वान्  
शोकान् हृदयस्य', 'असंगो ह्ययम्', 'तद्वा अस्यैतदतिच्छंदाः' इत्यादिश्रु-  
तिभ्यः, 'अविकार्योऽयमुच्यते', 'अनादित्वानिर्गुणत्वात्' इत्यादिभ्यः,  
इच्छाद्वेषादि च क्षेत्रस्यैव विषयस्य धर्मो नात्मन इति स्मृतिभ्यश्च, कर्मस्थे-  
वाशुद्धिः नात्मस्था इति ॥ ३६ ॥

अतो रूपादिसंस्काराद्यशुद्धिसंबन्धाभावात् न परस्मादात्मनो विलक्ष-  
णत्वमिति प्रत्यक्षादिविरोधाभावात् युक्तं पर एवात्माऽहमिति प्रति-  
पञ्चम्—'तदात्मानमेवावेदहं ब्रह्मास्मि', 'एकधैवानुदष्टव्यम्', 'अहमेवाऽ-  
धस्तात्', 'आत्मैवाऽधस्तात्', 'सर्वमात्मानं पश्येत्' 'यत्र त्वस्य सर्वमा-  
त्मव', 'इदं सर्वं यदयमात्मा', 'स एषोऽकलः', 'अनंतरमबाह्यम्', 'सबा-  
ह्याभ्यंतरो ह्यजः', 'ब्रह्मैवेदम्', 'एतया द्वारा प्रापद्यत्', 'प्रज्ञानस्य नाम-  
धेयानि', 'सत्यं ज्ञानमनंतं ब्रह्म', 'तस्माद्वा एतस्मात्' 'तत्सृष्ट्वा तदेवानुप्रा-  
विशत्', 'एको देवः सर्वभूतेषु गूढः सर्वव्यापी', 'अशरीरं शरीरेषु', 'न  
जायते म्रियते', 'स्वप्नांतं जागरितांतम्', 'स म आत्मेति विद्यात्', 'यस्तु  
सर्वाणि भूतानि', 'तदेजति तन्नैजति', 'वेनस्तत्पश्यन्', 'तदेवाग्निः', 'अहं  
मनुरभवं सूर्यश्च', 'अंतः प्रविष्टः शास्ता जनानाम्', 'सदेव सोम्य',  
'तत्सत्यं स आत्मा तत्त्वमसि' इत्यादिश्रुतिभ्यः ॥ ३७ ॥

स्मृतिभ्यश्च 'पूः प्राणिनः सर्व एव गुहाशयस्य', 'आत्मैव देवताः',



‘नवद्वारे पुरे’, ‘समं सर्वेषु भूतेषु’, ‘विद्याविनयसंपन्ने’, ‘अविभक्तं विभक्त्येषु’, ‘वासुदेवः सर्वम्’ इत्यादिभ्यः एक एवात्मा परं ब्रह्म सर्वसंसारधर्म-विनिर्मुक्तस्त्वमिति सिद्धम् ॥३८॥

स यदि ब्रूयात्—यदि भगवन्, ‘अनंतरोऽबाह्यः’ ‘सबाह्याभ्यंतरो ह्यजः’ ‘कृत्स्नः प्रज्ञानघन एव’ सैधवघनवदात्मा सर्वमूर्तिभेदवर्जितः आकाशवदेकरसः, तर्हि किमिदं दृश्यते वा साध्यं साधनं वा साधक-श्चेति श्रुतिस्मृतिलोकप्रसिद्धं वादिशतविप्रतिपत्तिविषयं इति ॥३९॥

आचार्यो ब्रूयात्— अविद्याकृतमेतद्यदिदं दृश्यते श्रूयते वा, साध्यं साधनं साधकश्चेति परमार्थतत्त्वेक एवात्मा, अविद्यादृष्टेः अनेकवत् आभासते, तिमिरदृष्ट्या अनेकचंद्रवत् । ‘यत्र वा अन्यदिव स्यात्’, ‘यत्र हि द्वैतमिव भवति तदितर इतरं पश्यति’, ‘मृत्योः स मृत्युमाप्नोति’, ‘अथ यत्रान्यत्पश्यति अन्यच्छृणोति अन्यद्विजानाति तदल्पं अथ यदल्पं तन्मर्त्यमिति’, ‘वाचारंभणं विकारो नामधेयं मृत्तिकेत्येव सत्यम्’, ‘अन्योऽसावन्योऽहम्’ इति भेददर्शननिंदोपपत्तेरविद्याकृतं द्वैतम् ‘एकमेवाऽद्वितीयम्’, ‘यत्र त्वस्य’, ‘को मोहः कः शोकः’ इत्याद्येकत्वविधिश्रुतिभ्यश्चेति ॥४०॥

यद्येवं भगवन्, किमर्थं श्रुत्या साध्यसाधनादिभेद उच्यते उत्पत्तिः प्रलयश्चेति ? ॥४१॥

अत्रोच्यते— अविद्यावतः उपात्तशरीरादिभेदस्य इष्टानिष्टयोगिन-मात्मानं मन्यमानस्य साधनैरेवेष्टानिष्टप्राप्तिपरिहारोपायविवेकमजानतः इष्ट-प्राप्तिं चानिष्टपरिहारं चेच्छतः शनैस्तद्विषयमज्ञानं निवर्तयितुं शास्त्रं, न साध्यसाधनादिभेदं विधत्ते, अनिष्टरूपः संसारो हि स इति । तद्भेददृष्टि-मेवाविद्यां संसारमूलमुन्मूलयति उत्पत्तिप्रलयाद्येकत्वोपपत्तिप्रदर्शनेन ॥४२॥

अविद्यायामुन्मूलितायां श्रुतिस्मृतिन्यायेभ्यः ‘अनंतरमबाह्यम्’, ‘सबाह्याभ्यंतरो ह्यजः’, ‘सैधवघनवत्’, ‘प्रज्ञानघन एवैक आत्मा’, ‘आका-

श्वत्परिपूर्णः' इत्यत्रैव एका प्रज्ञा प्रतिष्ठा परमार्थदर्शिनो भवति । न साध्य-  
साधनोत्पत्तिप्रलयादिभेदेन अशुद्धिगंधोऽप्युपपद्यते ॥४३॥

तच्चैतत् परमार्थदर्शनं प्रतिपत्तुमिच्छता वर्णाश्रमाद्यभिमानकृतपांक्त-  
रूपपुत्रवित्तलोकैषणादिभ्यो व्युत्थानं कर्तव्यम् । सम्यक्प्रत्ययविरो-  
धात्तदभिमानस्य । भेददर्शनप्रतिषेधार्थोपपत्तिश्चोपपद्यते । नह्येकस्मिन्नात्म-  
न्यसंसारित्वबुद्धौ शास्त्रन्यायोत्पादितायां तद्विपरीता बुद्धिर्भवति । नह्यग्नौ  
शीतत्वबुद्धिः, शरीरे वा अजरामरणबुद्धिः । तस्मादविद्याकार्यत्वात् सर्व-  
कर्मणां तत्साधनानां च यज्ञोपवीतादीनां परमार्थदर्शननिष्ठेन त्यागः  
कर्तव्यः ॥४४॥

### कूटस्थाद्वयात्मबोधप्रकरणम् ॥२॥

सुखमासीनं ब्राह्मणं ब्रह्मनिष्ठं कश्चिद्ब्रह्मचारी जन्ममरणलक्षणात्  
संसारात् निर्विण्णो मुमुक्षुः विधिवदुपसन्नः पप्रच्छ— भगवन्, कथमहं  
संसारान्मोक्षिष्ये शरीरेन्द्रियविषयवेदनावान् ? जागरिते दुःखमनुभवामि तथा  
स्वप्नेऽनुभवामि च पुनः पुनः सुषुप्तिप्रतिपत्त्या विश्रम्य विश्रम्य । किमय-  
मेव मम स्वभावः, किंवा अन्यस्वभावस्य सतो नैमित्तिकः इति । यदि  
अयमेव स्वभावः, न मे मोक्षाशा, स्वभावस्यावर्जनीयत्वात् । अथ नैमि-  
त्तिकः, निमित्तपरिहारे स्यान्मोक्षोपपत्तिः ॥४५॥

तं गुरुस्वाच— शृणु वत्स, न तवायं स्वभावः । किंतु नैमि-  
त्तिकः ॥४६॥

इति उक्तः शिष्य उवाच— किं निमित्तं, किं वा तस्य निवर्तकम्,  
को वा मम स्वभावः यस्मिन्निमित्ते निवर्तिते नैमित्तिकाभावः रोगनिमित्त-  
निवृत्ताविव रोगी स्वभावं प्रतिपद्येति ॥४७॥

गुरुस्वाच— अविद्या निमित्तं, विद्या तस्या निवर्तिका । अविद्यायां  
निवृत्तायां तन्निमित्ताभावात् मोक्ष्यसे जन्ममरणलक्षणात् संसारात् ।  
स्वप्नजाग्रदुःखं च नानुभविष्यसीति ॥४८॥



शिष्य उवाच—का सा अविद्या, किंविषया वा, विद्या च का अविद्यानिवर्तिका यया खभात्रं प्रतिपद्येयेति ॥४९॥

गुरुवाच—त्वं परमात्मानं संतं असंसारिणं संसार्यहमस्मीति विपरीतं प्रतिपद्यसे, अकर्तारं संतं कर्तेति, अभोक्तारं संतं भोक्तेति; विद्यमानं च अविद्यमानमिति । इयमविद्या ॥५०॥

शिष्य उवाच—यद्यप्यहं विद्यमानः तथापि न परमात्मा । कर्तृत्व-भोक्तृत्वलक्षणः संसारो मम स्वभावः, प्रत्यक्षादिभिः प्रमाणैः अनुभूयमानत्वात् । न अविद्यानिमित्तः अविद्यायाः आत्मविषयत्वानुपपत्तेः । अविद्या नाम अन्यस्मिन् अन्यधर्माध्यारोपणा, यथा प्रसिद्धं रजतं प्रसिद्धायां शुक्तिकायां, यथा प्रसिद्धं पुरुषं स्थाणावध्यारोपयति, प्रसिद्धं वा स्थाणुं पुरुषे । नाप्रसिद्धं प्रसिद्धे प्रसिद्धं वा अप्रसिद्धे । न चात्मन्यनात्मानमध्यारोपयति आत्मनः अप्रसिद्धत्वात् । तथा आत्मानं अनात्मनि आत्मनोऽप्रसिद्धत्वादेव ॥५१॥

तं गुरुवाच—न, व्यभिचारात् । नहि वत्स, प्रसिद्धं प्रसिद्ध एवाध्यारोपयतीति नियंतुं शक्यम् । आत्मन्यध्यारोपणदर्शनात् । गौरोऽहं कृष्णोऽहमिति देहधर्मस्य अहंप्रत्ययविषये आत्मनि, अहंप्रत्ययविषयस्य च आत्मनः देहे अयमहमस्मीति ॥५२॥

शिष्य आह—प्रसिद्ध एव तर्ह्यत्मा अहंप्रत्ययविषयतया देहश्च अयमिति । तत्रैवं सति प्रसिद्धयोरेव देहात्मनोरितरेतराध्यारोपणा स्थाणुपुरुषयोः शुक्तिकारजतयोरिव । तत्र कं विशेषमाश्रित्य भगवतोक्तं प्रसिद्धयोरितरेतराध्यारोपणेति नियंतुं न शक्यते इति ॥५३॥

गुरुराह—शृणु । सत्यं प्रसिद्धौ देहात्मानौ । नतु स्थाणुपुरुषाविव विविक्तप्रत्ययविषयतया सर्वलोकप्रसिद्धौ । कथं तर्हि ? नित्यमेव निरंतराविविक्तप्रत्ययविषयतया । नहि अयं देहः, अयमात्मा, इति विविक्ताभ्यां प्रत्ययाभ्यां देहात्मानौ गृह्णाति यः कश्चित् । अतएव हि मोमुह्यते

लोकः आत्मानात्मविषये, एवमात्मा नैवमात्मा इति । इमं विशेषमाश्रित्यावोचं नैवं नियंतुं शक्यामिति ॥५४॥

ननु अविद्याऽध्यारोपितं, यत्र यत् तदसत् तत्र दृष्टं, यथा रजतं शुक्तिकायां, स्थाणौ पुरुषः, रज्ज्वां सर्पः, आकाशे तलमलिनत्वमित्यादि । तथा देहात्मनोरपि नित्यमेव निरंतराविविक्तप्रत्ययतया इतरेतराध्यारोपणा कृता स्यात् । तदितरेतरयोः नित्यमेव असत्त्वं स्यात् । यथा शुक्तिकादिषु अविद्याध्यारोपितानां रजतादीनां नित्यमेव अत्यंतासत्त्वं, तद्विपरीतानां च विपरीतेषु, तद्वत् देहात्मनोरविद्ययैव इतरेतराध्यारोपणा कृता स्यात् । तत्रैवं सति देहात्मनोरसत्त्वं प्रसज्येत । तच्चानिष्टं वैनाशिकपक्षत्वात् । अथ तद्विपर्ययेण देहः आत्मन्यविद्ययाऽध्यारोपितः देहस्यात्मनि सति असत्त्वं प्रसज्येत । तच्चानिष्टं प्रत्यक्षादिविरोधात् । तस्मादेहात्मनौ नविद्यया इतरेतरस्मिन् अध्यारोपितौ । कथं तर्हि, वंशस्तं भवन्नित्यसंयुक्तौ ॥५५॥

न । अनित्यत्वपरार्थत्वप्रसंगात् । संहतत्वात् परार्थत्वं अनित्यत्वं च वंशस्तं भादिवदेव । किंच यस्तु परैर्देहेन संहतः कल्पित आत्मा स संहतत्वात् परार्थः । तेन असंहतः परोऽन्यो नित्यः सिद्धस्तावत् ॥५६॥

तस्यासंहतस्य देहे देहमात्रतया अध्यारोपितत्वेन असत्त्वानित्यत्वादिदोषप्रसंगो भवति । तत्र निरात्मको देह इति वैनाशिकपक्षप्राप्तिदोषः स्यात् ॥५७॥

न । स्वत एवात्मनः आकाशस्येव असंहतत्वाभ्युपगमात् । सर्वेणासंहतः स च आत्मेति न निरात्मको देहादिः सर्वः स्यात् । यथाच आकाशं सर्वेणासंहतमिति सर्वं न निराकाशं भवति एवम् । तस्मान्न वैनाशिकपक्षप्राप्तिदोषः स्यात् ॥५८॥

यत्पुनरुक्तं देहस्यात्मन्यसत्त्वे प्रत्यक्षादिविरोधः स्यादिति । तन्न । प्रत्यक्षादिभिः आत्मनि देहस्य सत्त्वानुपलब्धेः । न ह्यात्मनि कुण्डे बदरं



क्षीरे सर्पिः तिले तैलं भित्तौ चित्रमिव च प्रत्यक्षादिभिः देह उपलभ्यते ।  
तस्मान्न प्रत्यक्षादिविरोधः ॥५९॥

कथं तर्हि प्रत्यक्षाद्यप्रसिद्धात्मनि देहाध्यारोपणा, देहे च आत्मा-  
रोपणा ? ॥६०॥

नायं दोषः । स्वभावप्रसिद्धत्वादात्मनः । नहि कादाचित्कसिद्धावेव  
अध्यारोपणा न नित्यासिद्धौ इति नियंतुं शक्यं, आकाशे तलमलाद्यध्या-  
रोपणदर्शनात् ॥६१॥

किं भगवन्, देहात्मनोः इतरेतराध्यारोपणा देहादिसंघातकृता अथवा  
आत्मकृतेति ॥६२॥

गुरुस्वाच— यदि देहादिसंघातकृता यदि वा आत्मकृता किं तत्र  
स्यात् ? ॥६३॥

इत्युक्तः शिष्य आह— यद्यहं देहादिसंघातमात्रः ततो ममाचेतन-  
त्वात् परार्थत्वमिति न मत्कृता देहात्मनोः इतरेतराध्यारोपणा । अथाह-  
मात्मा परोऽन्यः संघातात् चित्तिमत्त्वात् स्वार्थ इति मयैव चित्तिमता आ-  
त्मनि अध्यारोपणा क्रियते सर्वानर्थबीजभूता ॥६४॥

इत्युक्तो गुरुस्वाच— अनर्थबीजभूतां चेत् मिथ्याध्यारोपणां  
जानीषे, मा कार्षीस्तर्हि ॥६५॥

नैव भगवन् शक्नोमि न कर्तुम् । अन्येन केनचित् प्रयुक्तोऽहं  
न स्वतंत्र इति ॥६५॥

न तर्हि अचित्तिमत्त्वात् स्वार्थः त्वम् । येन प्रयुक्तः अस्वतंत्रः  
प्रवर्तसे स चित्तिमान् स्वार्थः । संघात एव त्वम् ॥६७॥

यद्यचेतनोऽहं कथं सुखदुःखवेदनां भवदुक्तं च जानामि ॥६८॥

गुरुस्वाच— किं सुखदुःखवेदनाया मदुक्ताच्चान्यत्त्वं, किं वा  
अनन्य एवेति ॥६९॥

शिष्य उवाच— नाहं तावदनन्यः । कस्मात् ? यस्मात्तदुभयं

कर्मभूतं घटादिकमिव जानामि । यद्यनन्योऽहं तेन तदुभयं न जानीयां,  
किंतु जानामि, तस्मादन्यः । सुखदुःखवेदनविक्रिया च स्वार्थैव प्राप्नोति,  
त्वदुक्तं च स्यात् अनन्यत्वे । न च तयोः स्वार्थता युक्ता । नहि  
चंदनकंटककृतौ सुखदुःखे चंदनकंटकार्थे, घटोपयोगो वा घटार्थः ।  
तस्मात् तद्विज्ञातुर्मम चंदनादिकृतः अर्थः । अहं हि ततोऽन्यः समस्त-  
मर्थं जानामि बुद्ध्याखण्डम् ॥७०॥

तं गुरुवाच— एवं तर्हि स्वार्थस्त्वं चितिमत्त्वान्न परेण प्रयुज्यसे।  
नहि चितिमान् परतंत्रः परेण प्रयुज्यते— चितिमतश्चितिमदर्थत्वानुपपत्तेः  
समत्वात्प्रदीपप्रकाशयोरिव । नापि अचितिमदर्थत्वं चितिमतो भवति,  
अचितिमतोऽचितिमत्त्वादेव स्वार्थसंबंधानुपपत्तेः । नापि अचितिमतोः  
अन्योन्यार्थत्वं दृष्टम् । नहि काष्ठकुड्ये अन्योन्यार्थं कुर्वति ॥ ७१ ॥

ननु चितिमत्त्वे समेऽपि भृत्यस्वामिनोः अन्योन्यार्थत्वं दृष्टम् ॥७२॥

नैवं— अग्रेरुष्णप्रकाशवत् तव चितिमत्त्वस्य विवक्षितत्वात् । प्रद-  
र्शितश्च दृष्टांतः प्रदीपप्रकाशयोरिवेति । तत्रैवं सति स्वबुद्ध्याखण्डमेव सर्व-  
मुपलभसे अन्युष्णप्रकाशतुल्येन कूटस्थनित्यचैतन्यस्वरूपेण । यदि चैव-  
मात्मनः सर्वदा निर्विशेषत्वमुपगच्छसि, किमित्यूचिवान् सुषुप्ते विश्रम्य  
विश्रम्य जाग्रत्स्वप्नयोः दुःखमनुभवामि इति । किं अयमेव मम स्वभावः  
किंवा नैमित्तिकः इति च । किमसौ व्यामोहोऽपगतः किंवा नेति ॥७३॥

इत्युक्तः शिष्य आह— भगवन्, अपगतः त्वत्प्रसादात् व्यामोहः,  
किंतु मम कूटस्थतायां संशयः । कथम्— शब्दादीनां स्वतः सिद्धिर्नास्ति,  
अचेतनत्वात् । शब्दाद्याकारप्रत्ययोत्पत्तेस्तु तेषाम् । प्रत्ययानामितरेतरव्या-  
वृत्तविशेषणानां नीलपीताद्याकारवतां स्वतःसिद्ध्यसंभवात् । तस्माद्वाह्या-  
कारनिमित्तत्वं गम्यते इति बाह्याकारवत् शब्दाद्याकारत्वसिद्धिः । तथा  
प्रत्ययानामपि अहंप्रत्ययालंबनवस्तुभेदानां संहतत्वात् अचैतन्योपपत्तेः ।  
स्वार्थत्वासंभवात् स्वरूपव्यतिरिक्तग्राहकग्राह्यत्वेन सिद्धिः शब्दादिवदेव ।



असंहतत्वे सति चैतन्यात्मकत्वात् स्वार्थोऽपि अहंप्रत्ययानां नीलपीताद्या-  
काराणामुपलब्धेति विक्रियावानेव, कथं कूटस्थ, इति संशयः ॥७४॥

तं गुरुखाच— न युक्तस्तव संशयः । यतस्तेषां प्रत्ययानां निय-  
मेन अशेषतः उपलब्धेरेव अपरिणामित्वात् कूटस्थत्वसिद्धौ निश्चयहेतुमेव  
अशेषचित्तप्रचारोपलब्धिं संशयहेतुमात्थ । यदि हि तव परिणामित्वं  
स्यात् अशेषस्वविषयचित्तप्रचारोपलब्धिर्न स्यात् चित्तरयेव स्वविषये ।  
यथा चेंद्रियाणां स्वविषयेषु । नच तथा आत्मनस्तव स्वविषयैकदेशो-  
पलब्धिः । अतः कूटस्थतैव तवेति ॥७५॥

तत्राह— उपलब्धिर्नाम धात्वर्थो विक्रियैव, उपलब्धुः कूटस्था-  
त्मता चेति विरुद्धम् ॥७६॥

न धात्वर्थविक्रियायां उपलब्ध्युपचारात् । यो हि बौद्धः प्रत्ययः  
स धात्वर्थो विक्रियात्मकः आत्मनः उपलब्ध्याभासफलावसान इति उपल-  
ब्धिशब्देन उपचर्यते । यथा छिदिक्रिया द्वैधीभावफलावसानेति धात्व-  
र्थेन उपचर्यते तद्वत् ॥७७॥

इत्युक्तः शिष्य आह— ननु भगवन्, मम कूटस्थत्वप्रतिपादनं  
प्रति असमर्थो दृष्टान्तः । कथम्, छिदिः छेद्यविक्रियावसाना उपचर्यते—  
यथा धात्वर्थत्वेन तथा उपलब्धिशब्दोऽपचरितोऽपि धात्वर्थो बौद्धः प्रत्ययः  
आत्मनः उपलब्धिविक्रियावसानश्चेत् नात्मनः कूटस्थतां प्रतिपादयितुं  
समर्थः ॥७८॥

गुरुखाच— सत्यमेवं स्यात् यदि उपलब्ध्युपलब्धोः विशेषः ।  
नित्योपलब्धिमात्र एव हि उपलब्धा । ननु तार्किकसमय इव अन्या उप-  
लब्धिः अन्यः उपलब्धा च ॥७९॥

ननु उपलब्धिफलावसानो धात्वर्थः कथमिति ॥८०॥

उच्यते— शृणु उपलब्ध्याभासफलावसान इत्युक्तं, किं न श्रुतं  
तत् त्वया ? ननु आत्मा विक्रियोत्पादनावसान इति मयोक्तम् ॥८१॥

शिष्य उवाच— कथं तर्हि कूटस्थे मयि अशेषस्वविषयचित्तप्रचारेपलब्धत्वमित्यात्थ ॥८२॥

तं गुरुखाच— सत्यमवोचं, तेनैव कूटस्थतामब्रवं तव ॥८३॥

यदेवं भगवन्, कूटस्थानित्योपलब्धिस्वरूपे मयि शब्दाद्याकारबौद्धप्रत्ययेषु च मत्स्वरूपोपलब्ध्याभासफलावसानवत्सु उत्पद्यमानेषु कस्त्वपराधो मम ॥८४॥

सत्यं नास्त्यपराधः किंतु अविद्यामात्रस्तु अपराध इति प्रागेवावोचम् ॥८५॥

यदि भगवन्, सुषुप्त इव मम विक्रिया नास्ति, कथं स्वप्नजागरिते ॥८६॥

तं गुरुखाच— किंत्वनुभूयेते त्वया संततम् ॥८७॥

बाढम् अनुभवामि, किंतु विच्छिद्यविच्छिद्य नतु संततम् ॥८८॥

तं गुरुखाच— तर्हि आगंतुके त्वेते, न तवात्मभूते । यदि तवात्मभूते, चैतन्यस्वरूपवत् स्वतःसिद्धे संतते एव स्याताम् । किंच स्वप्नजागरिते न तव आत्मभूते व्यभिचारित्वात् वस्त्रादिवत् । नहि यस्य यत्स्वरूपं तत् तद्व्यभिचारि दृष्टम् । स्वप्नजागरिते तु चैतन्यमात्रत्वाद्व्यभिचरतः । सुषुप्ते चेत् स्वरूपं व्यभिचरेत् तन्नष्टं नास्तीति वा बाध्यमेव स्यात् आगंतुकानां अतद्धर्माणां उभयात्मकत्वदर्शनात् । यथा धनवस्त्रादीनां नाशो दृष्टः स्वप्नभ्रांतिलब्धानां तु अभावो दृष्टः ॥८९॥

नन्वेवं भगवन्, चैतन्यस्वरूपमपि आगंतुकं प्राप्तम् । स्वप्नजागरितयोरिव सुषुप्ते अनुपलब्धेः । अचैतन्यस्वरूपो वा स्यामहम् ॥९०॥

न । पश्य । तदनुपपत्तेः । चैतन्यस्वरूपं चेत् आगंतुकं पश्यसि, पश्य । नैतद्वर्षशतेनापि उपपत्त्या कलयितुं शक्नुमो वयम्, अन्यो वाऽचैतन्योऽपि । तस्य संहतत्वात् पारार्थ्यं अनेकत्वं नाशित्वं च न केनचित् उपपत्त्या वारयितुं शक्यम् । अस्वार्थस्य स्वतःसिद्ध्यभावादित्यवोचाम ।



चैतन्यस्वरूपस्य तु आत्मनः स्वतःसिद्धेः अन्यानपेक्षत्वं न केनचित् वारयितुं शक्यम्, अव्यभिचारात् ॥ ९१ ॥

ननु व्यभिचारो दर्शितो मया सुषुप्ते न पश्यामीति ॥ ९२ ॥

न । व्याहतत्वात् । कथं व्याघातः ? पश्यतस्तव न पश्यामि इति व्याहतं वचनम् । नहि कदाचित् भगवन्, सुषुप्ते मया चैतन्यं अन्यद्वा किञ्चित् दृष्टम् । पश्यन् तर्हि सुषुप्ते त्वम् यस्मात् दृष्टमेव प्रतिषेधसि न दृष्टिम् । या तव दृष्टिः तत् चैतन्यमिति मयोक्तम् । यया त्वं विद्यमानया न किञ्चित् दृष्टमिति प्रतिषेधसि सा दृष्टिः त्वच्चैतन्यम् । तर्हि सर्वत्र अव्यभिचारात् कूटस्थनित्यत्वं सिद्धं स्वतः एव, न प्रमाणापेक्षम् । स्वतःसिद्धस्य हि प्रमातुः अन्यस्य प्रमेयस्य परिच्छित्तिं प्रति प्रमाणापेक्षा । या तु अन्या नित्या परिच्छित्तिः अपेक्ष्यते अन्यस्य अपरिच्छित्तिरूपस्य परिच्छेदाय सा हि नित्यैव कूटस्था स्वयंज्योतिःस्वभावा, आत्मनि प्रमाणत्वे प्रमातृत्वे वा न तां प्रति प्रमाणापेक्षा, तत्स्वभावत्वात् । यथा प्रकाशनं उष्णत्वं वा लोहोदकादिषु परतः अपेक्ष्यते अन्यादित्यादिभ्यः अतत्स्वभावत्वात् । न अन्यादित्यादीनां तदपेक्षा सर्वदा तत्स्वभावत्वात् ॥ ९३ ॥

अनित्यत्वे एव प्रमा स्यात् न नित्यत्वे इति चेत् ॥ ९४ ॥

न । अवगतेः नित्यत्वानित्यत्वयोः विशेषानुपपत्तेः । नहि अवगतेः प्रमात्वे अनित्या अवगतिः प्रमा न नित्या इति विशेषः अवगम्यते ॥ ९५ ॥

नित्यायां प्रमातुः अपेक्षाऽभावः । अनित्यायां तु यत्नांतरितत्वात् अवगतिः अपेक्ष्यत इति विशेषः स्यात् इति चेत् ॥ ९६ ॥

सिद्धा तर्हि आत्मनः प्रमातुः स्वतःसिद्धिः प्रमाणनिरपेक्षतयैवेति ॥ ९७ ॥

अभावेऽपि अपेक्षाऽभावः नित्यत्वात् इति चेत् ॥ ९८ ॥

न । अवगतेरेव आत्मनि सद्भावादिति परिद्वतमेतत् प्रमातुश्चेत् प्रमाणा-

पेक्षा सिद्धिः कस्य प्रमित्सा स्यात् । यस्य प्रमित्सा स एव प्रमाता अभ्युपगम्येता  
तदीया च प्रमित्सा प्रमेयविषयैव न प्रमातृविषया । प्रमातृविषयत्वे अनवस्था-  
प्रसंगात् । प्रमातुः तदिच्छायाश्च, तस्याप्यन्यः प्रमाता तस्याप्यन्य इति ।  
एवमेव इच्छायाः प्रमातृविषयत्वे । प्रमातुरात्मनः अव्यवहितत्वाच्च प्रमेय-  
त्वानुपपत्तिः । लोके हि प्रमेयं नाम प्रमातुः इच्छा—स्मृति—प्रयत्न—  
—प्रमाणजन्म—व्यवहितं सिध्यति । नान्यथा अवगतिः प्रमेयविषया दृष्टा ।  
नच प्रमातुः प्रमाता स्वस्य स्वयमेव केनचित् व्यवहितः कल्पयितुं शक्यः  
इच्छादीनामन्यतमेनापि । स्मृतिश्च स्मर्तव्याविषया न स्मर्तृविषया । तथा  
इच्छायाः इष्टविषयत्वमेव न इच्छावद्विषयत्वम् । स्मर्त्रिच्छावद्विषयत्वेऽपि  
हि उभयोः अनवस्था पूर्ववदपरिहार्या स्यात् ॥ ९९ ॥

ननु प्रमातृविषयावगत्यनुत्पत्तौ अनवगत एव प्रमाता स्यादिति  
चेत् ॥ १०० ॥

न, अवगंतुः अवगतेः अवगंतव्यविषयत्वात् । अवगंतृविषयत्वे च  
अनवस्था पूर्ववत् स्यात् । अवगतिश्च आत्मनि कूटस्थानित्यात्मज्योतिः  
अन्यतः अनपेक्षैव सिद्धा अग्न्यादित्याद्युष्णप्रकाशवदिति पूर्वमेव प्रसाधि-  
तम् । अवगतेः चैतन्यात्मज्योतिषः स्वात्मनि अनित्यत्वे, आत्मनः स्वार्थ-  
तानुपपत्तिः । कार्यकरणसंघातवत् संहतत्वात् पारार्थ्यं दोषवत्त्वं च अवो-  
चाम । कथम् ? चैतन्यात्मज्योतिषः स्वात्मनि अनित्यत्वे स्मृत्यादिव्यवधा-  
नात् सांतरत्वम् । ततश्च तस्य चैतन्यज्योतिषः प्रागुत्पत्तेः प्रध्वंसाच्चोर्ध्वं  
आत्मन्येव अभावात् चक्षुरादीनामिव संहतत्वात् पारार्थ्यं स्यात् । यदा  
च तत् उत्पन्नं आत्मनि विद्यते न तदा आत्मनः स्वार्थत्वम् । तद्भावाभा-  
वापेक्षा हि आत्मानात्मनोः स्वार्थत्वपरार्थत्वसिद्धिः । तस्मात् आत्मनः  
अन्यनिरपेक्षमेव नित्यचैतन्यज्योतिषं सिद्धम् ॥ १०१ ॥

ननु एवं सति, असाति प्रमाश्रयत्वे कथं प्रमातुः प्रमातृत्वम् ॥ १०२ ॥  
उच्यते— प्रमायाः नित्यत्वे अनित्यत्वे च रूपविशेषाभावात् ।



अवगतिर्हि प्रमा । तस्याः स्मृतीच्छादिपूर्विकायाः अनित्यायाः कूटस्थानित्याया वा न स्वरूपविशेषो विद्यते । यथा धात्वर्थस्य तिष्ठत्यादेः फलस्य गत्यादिपूर्वकस्य अनित्यस्य अगतिपूर्वस्य नित्यस्य वा रूपविशेषो नास्तीति तुल्यो व्यपदेशो दृष्टः तिष्ठति मनुष्याः तिष्ठति पर्वताः इत्यादि । तथा नित्यावगतिस्वरूपेऽपि प्रमातरि प्रमातृत्वव्यपदेशो न विरुध्यते फलसामान्यादिति ॥ १०३ ॥

अत्राह शिष्यः — नित्यावगतिस्वरूपस्य आत्मनः अविक्रियत्वात् कार्यकरणैः असंहत्य तक्षादीनामिव वास्यादिभिः कर्तृत्वं नोपपद्यते । असंहतस्वभावस्य च कार्यकरणोपादाने अनवस्था प्रसज्येत । तक्षादीनां तु कार्यकरणैः नित्यमेव संहतत्वमिति वारयाद्युपादाने नानवस्था स्यादिति १०४

इह तु असंहतस्वभावस्य कारणानुपादाने कर्तृत्वं नोपपद्यत इति करणं उपादेयम् — तदुपादानमपि विक्रियैवेति तत्कर्तृत्वे करणांतरमुपादेयम्, तदुपादानेऽपि अन्यदिति प्रमातुः स्वातंत्र्ये अनवस्था अपरिहार्या स्यात् इति । नच क्रियैव आत्मानं कारयति अनिर्वर्तितायाः स्वरूपाभावात् । अथ अन्यत् आत्मानं उपेत्य क्रिया कारयतीति चेत् । न । अन्यस्य स्वतःसिद्धत्वाविषयत्वाद्यनुपपत्तेः । नहि आत्मनः अन्यत् अचेतनं वस्तु स्वप्रमाणकं दृष्टम् । शब्दादि सर्वमेव अवगतिफलावसानप्रत्ययप्रमितं सिद्धं स्यात् । अवगतिश्चेदात्मनोऽन्यस्य स्यात् सोऽपि आत्मैवासंहतः स्वार्थः स्यात् न परार्थः । नच देहेन्द्रियविषयाणां स्वार्थतां अवगातुं शक्नुमः । अवगत्यवसानप्रत्ययापेक्षसिद्धिदर्शनात् ॥ १०५ ॥

ननु देहस्यावगतौ न कश्चित् प्रत्यक्षादिप्रत्ययांतरं अपेक्षते ॥ १०६ ॥

वाढम् । जाप्रति एवं स्यात् । मृतिमुष्ण्योस्तु देहस्यापि प्रत्यक्षादिप्रमाणापेक्षैव सिद्धिः, तथैव इंद्रियाणाम् । बाह्या एव हि शब्दादयो देहेन्द्रियाकारपरिणता इति प्रत्यक्षादिप्रमाणापेक्षैव हि सिद्धिः । सिद्धिरिति

च प्रमाणफलं अवगतिं अवोचाम । सा च अवगतिः कूटस्था स्वयं-  
सिद्धा आत्मज्योतिःस्वरूपेति च ॥ १०७ ॥

अत्राह चोदकः अवगतिः प्रमाणानां फलं कूटस्थानित्यात्म-  
ज्योतिःस्वरूपेति च विप्रतिषिद्धम् । इत्युक्तवन्तमाह— न विप्रतिषिद्धम् ।  
कथं तर्हि अवगतेः फलत्वम् ? तत्त्वोपचारात् । कूटस्था नित्यापि सती  
प्रत्यक्षादिप्रत्ययांते लक्ष्यते तादर्थ्यात् । प्रत्यक्षादिप्रत्ययस्य अनित्यत्वे  
अनित्येव भवति । तेन प्रमाणानां फलं इति उपचर्यते ॥ १०८ ॥

यद्येवं भगवन् ! कूटस्थानित्यावगतिः आत्मज्योतिःस्वरूपैव स्वयं-  
सिद्धा आत्मनि प्रमाणनिरपेक्षत्वात् ततोऽन्यतः अचेतनं संहत्यकारित्वात्  
परार्थम् । येन च सुखदुःखमोहहेतुप्रत्ययावगतिरूपेण पारार्थ्यं तेनैव स्वरू-  
पेण अनात्मनः अस्तित्वं नान्येन रूपांतरेण, अतो नास्तित्वमेव परमार्थतः ।  
यथा हि लोके रज्जुसर्पमरीच्युदकादीनां तदवगतिव्यतिरेकेण अभावो दृष्टः  
एवं जाग्रत्स्वप्नद्वैतभावस्यापि तदवगतिव्यतिरेकेण अभावो युक्तः । एवमेव  
परमार्थतः भगवन्, अवगतेः आत्मज्योतिषः नैरन्तर्यभावात् कूटस्थानित्यता  
अद्वैतभावश्च सर्वप्रत्ययभेदेषु अव्यभिचारात् । प्रत्ययभेदाश्च अवगतिं व्यभि-  
चरन्ति । यथा स्वप्ने नीलपीताद्याकारभेदरूपाः प्रत्ययाः तदवगतिं व्यभि-  
चरन्तः परमार्थतो न संतीत्युच्यन्ते, एवं जाग्रत्यपि नीलपीतादिप्रत्ययभेदाः  
तामेवावगतिं व्यभिचरन्तः असत्यरूपाः भवितुमर्हन्ति । तस्याश्च अवगतेः  
अन्यः अवगता नास्तीति न स्वेन स्वरूपेण स्वयं उपादातुं हातुं वा  
शक्यते अन्यस्य च अभावात् ॥ १०९ ॥


तथैवेति । एषा अविद्या यन्निमित्तः संसारो जाग्रत्स्वप्नलक्षणः ।  
तस्याः अविद्यायाः विद्या निवर्तिका । इत्येवं त्वं अभयं प्राप्नोऽसि ।  
नातः परं जाग्रत्स्वप्नदुःखमनुभविष्यसि । संसारदुःखान्मुक्तोऽसीति ॥ ११० ॥

ओमिति ॥ १११ ॥

इति कूटस्थाद्वयात्मबोधनामकं अवगतिप्रकरणं द्वितीयं विवृत्तम् ॥ २ ॥



॥ अथ परिसंख्यानप्रकरणं तृतीयम् ॥



मुमुक्षूणां उपात्तपुण्यापुण्यक्षणपराणां अपूर्वानुपचयार्थिनां परिसं-  
ख्यानमिदमुच्यते, अविद्याहेतवो दोषाः बाह्यनःकायप्रवृत्तिहेतवः, प्रवृ-  
त्तेश्च इष्टानिष्टमिश्रफलानि कर्माणि उपचीयन्ते, इति तन्मोक्षार्थम् ॥११२॥

तत्र शब्दस्पर्शरूपरसगंधानां विषयाणां श्रोत्रादिग्राह्यत्वात् स्वात्मनि  
परेषु वा विज्ञानाभावः, तेषामेव परिणतानां यथा लोष्टादीनाम् । श्रोत्रादि-  
द्वारैश्च ज्ञायन्ते, येन च ज्ञायन्ते सः ज्ञातृत्वात् अतज्जातीयः, ते हि शब्दादयः  
अन्योन्यसंसर्गित्वात् जन्मवृद्धिविपरिणामापक्षयनाशसंयोगाविर्भावतिरोभा-  
वविकारविकारिक्षेत्रबीजाद्यनेकधर्माणः सामान्येन च सुखदुःखाद्यनेक-  
धर्माणः । तद्विज्ञातृत्वादेव तद्विज्ञाता सर्वशब्दादिधर्मविलक्षणः ॥११३॥

तत्र शब्दादिभिः उपलभ्यमानैः पीड्यमानो विद्वान् एवं परिसं-  
चक्षीत ॥ ११४ ॥

शब्दस्तु ध्वनिसामान्यमात्रेण विशेषधर्मैर्वा षड्जादिभिः, प्रियैः  
स्तुत्यादिभिः इष्टैः अनिष्टैश्च असत्यबीभत्सपरिभवाक्रोशादिभिर्वचनैः वा मां  
दृक्स्वभावं असंसर्गिणं अविक्रियं अचलं अनिधनं अभयं अत्यंतसूक्ष्मं  
अविषयं गोचरीकृत्य स्पृष्टुं नैवार्हति असंसर्गित्वादेव मम । अतएव  
न शब्दनिमित्ता हानिः वृद्धिर्वा । अतो मां किं करिष्यति स्तुतिर्निंदादि-  
प्रियत्वादिलक्षणः शब्दः । अविवेकिनं हि शब्दं आत्मत्वेन गतं प्रियः  
शब्दो वर्धयेत् अप्रियश्च क्षपयेत् अविवेकित्वात्, नतु मम विवेकिनो  
बालाग्रमात्रमपि कर्तुमुत्सहत इति । एवमेव स्पर्शसामान्येन तद्विशेषैश्च  
शीतोष्णमृदुर्कशदिज्वरोदरशूलादिलक्षणैश्च अप्रियैः प्रियैश्च कैश्चित् शरी-  
रसमवायिभिः बाह्यांगंतुकनिमित्तैश्च न मम काचित् विक्रिया वृद्धिहानि-  
लक्षणा अस्पर्शत्वात् क्रियते व्योम इव मुष्टिघातादिभिः । तथा रूप-  
सामान्येन तद्विशेषैश्च प्रियाप्रियैः स्त्रीव्यजनादिलक्षणैः अरूपत्वात् न मम

काचित् हानिः वृद्धिर्वा क्रियते । तथा रससामान्येन तद्विशेषैश्च प्रिया-  
प्रियैः मधुराम्ललवणकटुतिक्तकषायैः मूढबुद्धिभिः परिगृहीतैः अरसात्म-  
कस्य मम न काचित् हानिः वृद्धिर्वा क्रियते । तथा गंधसामान्येन तद्वि-  
शेषैश्च प्रियाप्रियैः पुष्पाद्यनुलेपनादिलक्षणैः अगंधात्मकस्य न मम काचित्  
हानिः वृद्धिर्वा क्रियते — ‘अशब्दमस्पर्शमरूपमव्ययं तथाऽरसं नित्यमगं-  
धवच्च यत्’ इति श्रुतेः ॥ ११५ ॥


किंच य एव बाह्याः शब्दादयः ते शरीराकारेण संस्थिताः तद्ग्रा-  
हकैश्च श्रोत्राद्याकारैः अंतःकरणद्वयतद्विषयाकारेण च अन्योन्यसंसर्गीत्वात्  
संहतत्वाच्च सर्वक्रियासु । तत्रैवं सति विदुषो मम न कश्चित् शत्रुः मित्रं  
उदासीनो वा अस्ति । तत्र यदि कश्चित् मिथ्याज्ञानाभिमानेन प्रियं अप्रियं  
वा प्रयुयुक्षेत क्रियाफललक्षणं तन्मृषैव प्रयुयुक्षते सः, तस्य अविषयत्वा-  
न्मम — ‘अव्यक्तोऽयमचित्योऽयं’ इति स्मृतेः । तथा सर्वेषां पञ्चानामपि  
भूतानां अविकार्यः अविषयत्वात् ‘अच्छेद्योऽयमदाह्योऽयं’ इति स्मृतेः ।  
यापि शरीरेंद्रियसंस्थानमात्रमुपलक्ष्य मद्भक्तानां विपरीतानां च प्रियाऽप्रि-  
यादिप्रयुयुक्षा, तज्जा च धर्माधर्मादिप्राप्तिः, सा तेषामेव, नतु मयि अजरे  
अमृते अभये ‘नैनं कृताकृते तपतः’, ‘न कर्मणा वर्धते नो कनीयान्’  
‘सबाह्याभ्यंतरो ह्यजः’, ‘न लिप्यते लोकदुःखेन बाह्यः’ इत्यादिश्रुतिस्मृ-  
तिभ्यः । अनात्मवरतुनश्च असत्त्वात् इति परमो हेतुः । आत्मनश्च अद्व-  
यत्वविषयाणि द्वयस्यासत्त्वात् यानि सर्वाणि उपनिषद्वाक्यानि विस्तरशः  
समीक्षितव्यानि समीक्षितव्यानीति ॥ ११६ ॥

इति श्रीमच्छंकरभगवत्पादकृतौ उपदेशसाहस्र्यां गद्यप्रबंधः  
समाप्तः ॥ ॐ ॥

॥ ॐ तत्सब्रह्मार्पणमस्तु ॥



॥ उपदेशसाहस्री ॥



पद्यप्रबंधः द्वितीयो भागः ।

१ उपोद्घातप्रकरणम् ।

चैतन्यं सर्वगं सर्वं सर्वभूतगुहाशयम् ।  
 यत्सर्वविषयातीतं तस्मै सर्वविदे नमः ॥ १ ॥  
 समापथ्य क्रियाः सर्वा दाराग्न्याधानपूर्विकाः ।  
 ब्रह्मविद्यामथेदानीं वक्तुं वेदः प्रचक्रमे ॥ २ ॥  
 कर्माणि देहयोगार्थं देहयोगे प्रिय प्रिये ।  
 ध्रुवे स्यातां ततो रागो द्वेषश्चैव ततः क्रियाः ॥ ३ ॥  
 धर्माधर्मौ ततोऽज्ञस्य देहयोगस्तथा पुनः ।  
 एवं नित्यप्रवृत्तोऽयं संसारश्चक्रवद्भृशम् ॥ ४ ॥  
 अज्ञानं तस्य मूलं स्यादिति तद्ज्ञानमिष्यते ।  
 ब्रह्मविद्याऽत आरब्धा यतो निःश्रेयसं भवेत् ॥ ५ ॥  
 विद्यैवाज्ञानहानाय न कर्माप्रतिकूलतः ।  
 नाज्ञानस्याप्रहाणे हि रागद्वेषक्षयो भवेत् ॥ ६ ॥  
 रागद्वेषक्षयाभावे कर्म दोषोद्भवं ध्रुवम् ।  
 तस्मान्निःश्रेयसार्थाय विद्यैवात्र विधीयते ॥ ७ ॥  
 ननु कर्म तथा नित्यं कर्तव्यं जीवने सति ।  
 विद्यायाः सहकारित्वं मोक्षं प्रति हि तद्व्रजेत् ॥ ८ ॥  
 यथा विद्या तथा कर्म चेदितत्त्वाविशेषतः ।  
 प्रत्यवायस्मृतेश्चैव कार्यं कर्म मुमुक्षुभिः ॥ ९ ॥  
 ननु ध्रुवफला विद्या नान्यत्किंचिदपेक्षते ।  
 नाग्निष्टोमौ यथैवान्यद्ध्रुवकार्योऽप्यपेक्षते ॥ १० ॥

तथा ध्रुवफला विद्या कर्म नित्यमपेक्षते ।  
 इत्येवं केचिदिच्छन्ति न कर्म प्रतिकूलतः ॥ ११ ॥  
 विद्यायाः प्रतिकूलं हि कर्म स्यात्साभिमानतः ।  
 निर्विकारात्मबुद्धिश्च विद्येतीह प्रकीर्तिता ॥ १२ ॥  
 अहं कर्ता ममेदं स्यादिति कर्म प्रवर्तते ।  
 यस्त्वधीना भवेद्विद्या कर्त्रधीनो भवेद्विधिः ॥ १३ ॥  
 कारकाण्युपमृद्नाति विद्या बुद्धिमिवोषरे ।  
 इति तत्सत्यमादाय कर्म कर्तुं व्यवस्यति ॥ १४ ॥  
 विरुद्धत्वादतः शक्यं कर्म कर्तुं न विद्यया ।  
 सहैव विदुषा तस्मात्कर्म हेयं मुमुक्षुणा ॥ १५ ॥  
 देहाद्यैरविशेषेण देहिनो ग्रहणं निजम् ।  
 प्राणिनां तदविद्योत्थं तावत्कर्मविधिर्भवेत् ॥ १६ ॥  
 नेति नेतीति देहादीनपोह्यात्माऽवशेषितः ।  
 अविशेषात्मबोधार्थं तेनाविद्या निवर्तिता ॥ १७ ॥  
 निवृत्ता सा कथं भूयः प्रसूयेत प्रमाणतः ।  
 असत्येवाविशेषेऽपि प्रत्यगात्मनि केवले ॥ १८ ॥  
 न चेद्भूयः प्रसूयेत कर्ता भोक्तेति धीः कथम् ।  
 सदस्मीति च विज्ञाने तस्माद्विद्याऽसहायिका ॥ १९ ॥  
 अत्यरेचयदित्युक्तो न्यासः श्रुत्यात एव हि ।  
 कर्मभ्यो मानसांतेभ्य एतावदिति वाजिनाम् ॥ २० ॥  
 अमृतत्वं श्रुतं यस्मात्त्याज्यं कर्म मुमुक्षुभिः ।  
 अग्निष्टोमवदित्युक्तं तत्रेदमभिधीयते ॥ २१ ॥  
 नैककारकसाध्यत्वात्फलान्यत्वाच्च कर्मणः ।  
 विद्या तद्विपरीतातो दृष्टांतो विषमो भवेत् ॥ २२ ॥  
 कृष्यादिवत्फलार्थत्वादन्यकर्मोपबृंहणम् ।



अग्निष्टोमस्त्वपेक्षेत विद्यान्यत्किमपेक्षते ॥ २३ ॥

प्रत्यवायस्तु तस्यैव यस्याहंकार इष्यते ।

अहंकारफलार्थित्वे विद्येते नात्मवेदिनः ॥ २४ ॥

तस्मादज्ञानहानाय संसारविनिवृत्तये ।

ब्रह्मविद्याविधानाय प्रारब्धोपनिषत्त्वियम् ॥ २५ ॥

सदेरुपनिपूर्वस्य किपि चोपनिषद्भवेत् ।

मंदीकरणभावाच्च गर्भादेः शातनात्तथा ॥ २६ ॥

## २ प्रतिषेधप्रकरणम् ।

प्रतिषेद्धमशक्यत्वान्नेतिनेतीति शेषितम् ।

इदं नाहमिदं नाहमित्यद्वा प्रतिपद्यते ॥ १ ॥

अहंधीरिदमात्मोत्था वाचारंभणगोचरा ।

निषिद्धात्मोद्भवत्वात्सा न पुनर्मानतां ब्रजेत् ॥ २ ॥

पूर्वबुद्धिमबाधित्वा नोत्तरा जायते मतिः ।

दृशिरेकः स्वयं सिद्धः फलत्वात्स न बाध्यते ॥ ३ ॥

इदं वनमतिक्रम्य शोकमोहादिदूषितम् ।

वनान्नाधारको यद्वत्त्वात्मानं प्रतिपद्यते ॥ ४ ॥

## ३ ईश्वरात्मप्रकरणम् ।

ईश्वरश्चेदनात्मा स्यान्नासावस्मीति धारयेत् ।

आत्मा चेदीश्वरोऽस्मीति विद्या सान्यनिवर्तिका ॥ १ ॥

आत्मनोऽन्यस्य चेद्धर्मा अस्थूलत्वादयो मताः ।

अज्ञेयत्वेऽस्य किं तैः स्यादात्मत्वे ह्यन्यधीकृतिः ॥ २ ॥

मिथ्याध्यासनिषेधार्थं ततोऽस्थूलादि गृह्यताम् ।

परत्र चेन्निषेधार्थं शून्यतावर्णनं हि तत् ॥ ३ ॥

बुभुत्सोर्यदि चान्यत्र प्रत्यगात्मन इष्यते ।  
अप्राणो ह्यमनाः शुभ्र इति चानर्थकं वचः ॥ ४ ॥

### ४ तत्त्वज्ञानस्वभावप्रकरणम् ।

अहंप्रत्ययबीजं यदहंप्रत्ययवत्स्थितम् ।  
नाहंप्रत्ययवद्बुद्धं कथं कर्म प्ररोहति ॥ १ ॥  
दृष्टवच्चेत्प्ररोहः स्यान्नान्यकर्मा स इष्यते ।  
तन्निरोधे कथं तत्स्यात्पृच्छामो वस्तदुच्यताम् ॥ २ ॥  
देहाद्यारंभसामर्थ्याज्ज्ञानं सद्विषयं त्वयि ।  
अभिभूय फलं कुर्यात्कर्माते ज्ञानमुद्भवेत् ॥ ३ ॥  
आरब्धस्य फले ह्येते भोगो ज्ञानं च कर्मणः ।  
अविरोधस्तयोर्युक्तो वैधर्म्यं चेतस्य तु ॥ ४ ॥  
देहात्मज्ञानवज्ज्ञानं देहात्मज्ञानबाधकम् ।  
आत्मन्येव भवेद्यस्य स नेच्छन्नपि मुच्यते ।  
ततः सर्वमिदं सिद्धं प्रयोगोऽस्माभिरीरितः ॥ ५ ॥

### ५ बुद्धयपराधप्रकरणम् ।

मूत्राशंको यथोदंको नाग्रहीदमृतं यथा ।  
कर्मनाशमयाज्जंतोरात्मज्ञानाग्रहस्तथा ॥ १ ॥  
बुद्धिस्थश्चलतीवात्मा ध्यायतीव च दृश्यते ।  
नौगतस्य यथा वृक्षास्तद्वत्संसारविभ्रमः ॥ २ ॥  
नौस्थस्य प्रातिलोम्येन नगानां गमनं यथा ।  
आत्मनः संसृतिस्तद्वद्भयायतीवेति हि श्रुतिः ॥ ३ ॥  
चैतन्यप्रतिबिम्बेन व्याप्तो बोधो हि जायते ।  
बुद्धेः शब्दादिनिर्भासस्तेन मोमुह्यते जगत् ॥ ४ ॥



चैतन्यभास्यताहमस्तादर्थ्यं च तदस्यं यत् ।  
इदमंशप्रहाणे न परः सोऽनुभवो भवेत् ॥ ५ ॥

### ६ विशेषापोहप्रकरणम् ।

छित्त्वा त्यक्तेन हस्तेन स्वयं नात्मा विशेष्यते ।  
यथा शिष्टेन सर्वेण येन येन विशेष्यते ॥ १ ॥  
तस्मात्त्यक्तेन हरतेन तुल्यं सर्वं विशेषणम् ।  
अनात्मत्वेन तस्मान्ज्ञो मुक्तः सर्वैर्विशेषणैः ॥ २ ॥  
विशेषणमिदं सर्वं साध्वलंकरणं यथा ।  
अविद्याध्यस्तमतः सर्वं ज्ञात आत्मन्यसद्भवेत् ॥ ३ ॥  
ज्ञातैवात्मा सदा ग्राह्यो ज्ञेयमुत्सृज्य केवलः ।  
अहमित्यपि यद्ग्राहं व्यपेतांगसमं हि तत् ॥ ४ ॥  
यावान्स्यादिदमंशो यः स स्वतोऽन्यो विशेषणम् ।  
विशेषप्रक्षयो यत्र सिद्धो ज्ञश्चित्रगुर्यथा ॥ ५ ॥  
इदमंशोऽहमित्यत्र त्याज्यो नात्मेति पंडितैः ।  
अहंब्रह्मेति शिष्टांशो भूतपूर्वगतेर्भवेत् ॥ ६ ॥

### ७ बुद्ध्यारूढप्रकरणम् ।

बुद्ध्यारूढं सदा सर्वं दृश्यते यत्र तत्र वा ।  
मया तस्मात्परं ब्रह्म सर्वज्ञश्चास्मि सर्वगः ॥ १ ॥  
यथात्मबुद्धिचाराणां साक्षी तद्वत्परेष्वपि ।  
नेवापोढुं न वाऽऽदातुं शक्यस्तस्मात्परो ह्यहम् ॥ २ ॥  
विकारित्वमशुद्धत्वं भौतिकत्वं न चात्मनः ।  
अशेषबुद्धिसाक्षित्वाद्बुद्धिवन्नाल्पवेदना ॥ ३ ॥  
मणौ प्रकाश्यते यद्वद्द्रक्ताद्याकारताऽऽतपे ।

मयि संदृश्यते सर्वमातपेनेव तन्मया ॥ ४ ॥  
 बुद्धौ दृश्यं भवेद्बुद्धौ सत्यां नास्ति विपर्यये ।  
 द्रष्टा यस्मात्सदा द्रष्टा तस्मात् द्वैतं न विद्यते ॥ ५ ॥  
 अविवेकात्पराभावं यथा बुद्धिरवैत्तथा ।  
 विवेकात्तु परादन्यः स्वयं चापि न विद्यते ॥ ६ ॥

### ८ मतिविलापनप्रकरणम् ।

चितिः स्वरूपं स्वत एव मे मतं रसादियोगस्तव मोहकारितः ।  
 अतो न किञ्चित्तव चेष्टितेन मे फलं भवेत्सर्वविशेषहानतः ॥ १ ॥  
 विमुच्य मायामयकार्यतामिह प्रशान्तिमायाह्यसद्दीहितात्सदा ।  
 अहं परं ब्रह्म सदा विमुक्तवत्तथाजमेकं द्वयवर्जितं यतः ॥ २ ॥  
 सदा च भूतेषु समोऽस्मि केवलो यथा च खं सर्वगमक्षरं शिवम् ।  
 निरंतरं निष्कलमक्रियं परं ततो न मेऽस्तीह फलं तवेहितैः ॥ ३ ॥  
 अहं ममैको न मदन्यदिष्यते तथा न कस्याप्यहमस्म्यसंगतः ।  
 असंगरूपोऽहमतो न मे त्वया कृतेन कार्यं तव चाद्वयत्वतः ॥ ४ ॥  
 फले च हेतौ च जनो विषक्तवानिति प्रचित्याहमतो विमोक्षणे ।  
 जनस्य संवादमिमं प्रकल्यतवान्स्वरूपतत्त्वार्थविबोधकारणम् ॥ ५ ॥  
 संवादमेतं यदि चिंतयेन्नरो विमुच्यते ज्ञानमहाभयागमात् ।  
 विमुक्तकामश्च तथा जनः सदा चरत्यशोकः सम आत्मवित्सुखी ॥ ६ ॥

### ९ सूक्ष्मताव्यापिताप्रकरणम् ॥

सूक्ष्मताव्यापिते ज्ञेये गंधादेरुत्तरोत्तरम् ।  
 प्रत्यगात्मावसानेषु पूर्वपूर्वप्रहाणतः ॥ १ ॥  
 शरीरा पृथिवी तावद्यावद्वाह्या प्रमाणतः ।  
 अंब्वादीनि च तत्त्वानि तावज्ज्ञेयानि कृत्स्नशः ॥ २ ॥



वाय्वादीनां यथोत्पत्तेः पूर्वं खं सर्वगं तथा ।  
 अहमेकः सदा सर्वश्चिन्मात्रः सर्वगोऽद्वयः ॥३॥  
 ब्रह्माद्याः स्थावरांता ये प्राणिनो मम पूः स्मृताः ।  
 कामक्रोधादयो दोषा जायेरन्मे कुतोऽन्यतः ॥४॥  
 भूतदोषैः सदाऽऽपृष्टं सर्वभूतरथमीश्वरम् ।  
 नीलं व्योम यथा बालो दुष्टं मां वीक्षते जनः ॥५॥  
 मच्चैतन्याद्भारयत्वात्सर्वप्राणिधियां सदा ।  
 पूर्वम प्राणिनः सर्वे सर्वज्ञस्य विपाप्मनः ॥६॥  
 जनिमज्ज्ञानविज्ञेयं स्वप्नज्ञानवदिष्यते ।  
 नित्यं निर्विषयं ज्ञानं तरमात् द्वैतं न विद्यते ॥७॥  
 ज्ञातुर्ज्ञातिर्हि नित्योक्ता सुषुप्ते त्वन्यशून्यतः ।  
 जाग्रज्ज्ञातिस्त्वविद्यातरतद्ग्राह्यं चासदिष्यताम् ॥७॥  
 रूपवत्त्वाद्यसत्त्वान्न दृष्ट्यादेः कर्मता यथा ।  
 एवं विज्ञानकर्मत्वं भूम्नो नारतीति गम्यते ॥९॥

### १० दृशिस्वरूपपरमार्थदर्शनप्रकरणम् ॥

दृशिस्वरूपं गगनोपमं परं सकृद्विभातं त्वजमेकमक्षरम् ।  
 अलेपकं सर्वगतं यदद्वयं तदेव चाहं सततं विमुक्त उ० ॥ १॥  
 दृशिस्तु शुद्धोऽहमविक्रियात्मको न मेऽस्ति कश्चिद्विषयः स्वभावतः ।  
 पुरस्तिरश्चोर्ध्वमधश्च सर्वतः संपूर्णभूमा त्वज आत्मनि स्थितः ॥२॥  
 अजोऽमरश्चैव तथाजरोऽमृतः स्वयंप्रभः सर्वगतोऽहमद्वयः ।  
 न कारणं कार्यमतीव निर्मलः सदैव तृप्तश्च ततो विमुक्त उ० ॥३॥  
 सुषुप्तजाग्रत्स्वपतश्च दर्शनं न मेऽस्ति किञ्चित्तु मतेर्हि मोहनम् ।  
 स्वतश्च तेषां परतोऽप्यसत्त्वतस्तुरीय एवास्मि सदा दृगद्वयः ॥४॥  
 शरीरबुद्धीन्द्रियदुःखसंततिर्न मे न चाहं मम निर्विकारतः ।

मयि संदृश्यते सर्वमातपेनेव तन्मया ॥ ४ ॥  
 बुद्धौ दृश्यं भवेद्बुद्धौ सत्यां नास्ति विपर्यये ।  
 द्रष्टा यस्मात्सदा द्रष्टा तस्मात् द्वैतं न विद्यते ॥ ५ ॥  
 अविवेकात्पराभावं यथा बुद्धिरवैतत्तथा ।  
 विवेकात्तु परादन्यः स्वयं चापि न विद्यते ॥ ६ ॥

### ८ मतिविलापनप्रकरणम् ।

चित्तिः स्वरूपं स्वत एव मे मतं रसादियोगस्तव मोहकारितः ।  
 अतो न किञ्चित्तव चेष्टितेन मे फलं भवेत्सर्वविशेषहानतः ॥ १ ॥  
 विमुच्य मायामयकार्यतामिह प्रशांतिमायाह्यसद्दीहितात्सदा ।  
 अहं परं ब्रह्म सदा विमुक्तवत्तथाजमेकं द्वयवर्जितं यतः ॥ २ ॥  
 सदा च भूतेषु समोऽस्मि केवलो यथा च खं सर्वगमक्षरं शिवम् ।  
 निरंतरं निष्कलमक्रियं परं ततो न मेऽस्तीह फलं तवेहितैः ॥ ३ ॥  
 अहं ममैको न मदन्यदिष्यते तथा न कस्याप्यहमस्म्यसंगतः ।  
 असंगरूपोऽहमतो न मे त्वया कृतेन कार्यं तव चाद्वयत्वतः ॥ ४ ॥  
 फले च हेतौ च जनो विषक्तवानिति प्रार्चित्याहमतो विमोक्षणे ।  
 जनस्य संवादमिमं प्रकलुप्तवान्स्वरूपतत्त्वार्थविबोधकारणम् ॥ ५ ॥  
 संवादमेतं यदि चित्तयेन्नरो विमुच्यते ज्ञानमहाभयागमात् ।  
 विमुक्तकामश्च तथा जनः सदा चरत्यशोकः सम आत्मवित्सुखी ॥ ६ ॥

### ९ सूक्ष्मताव्यापिताप्रकरणम् ॥

सूक्ष्मताव्यापिते ज्ञेये गंधादेरुत्तरोत्तरम् ।  
 प्रत्यगात्मावसानेषु पूर्वपूर्वप्रहाणतः ॥ १ ॥  
 शरीरा पृथिवी तावद्यावद्वाह्या प्रमाणतः ।  
 अंब्वादीनि च तत्त्वानि तावज्ज्ञेयानि कृत्स्नशः ॥ २ ॥



वाय्वादीनां यथोत्पत्तेः पूर्वं खं सर्वगं तथा ।  
 अहमेकः सदा सर्वश्चिन्मात्रः सर्वगोऽद्वयः ॥३॥  
 ब्रह्माद्याः स्थावरांता ये प्राणिनो मम पूः स्मृताः ।  
 कामक्रोधादयो दोषा जायेरन्मे कुतोऽन्यतः ॥४॥  
 भूतदोषैः सदाऽऽपृष्टं सर्वभूतस्थमीश्वरम् ।  
 नीलं व्योम यथा बालो दुष्टं मां वीक्षते जनः ॥५॥  
 मच्चैतन्याद्भासयत्वात्सर्वप्राणिधियां सदा ।  
 पूर्वमप्राणिनः सर्वे सर्वज्ञाय विपाप्मनः ॥६॥  
 जनिमज्ज्ञानविज्ञेयं स्वप्नज्ञानवदिष्यते ।  
 नित्यं निर्विषयं ज्ञानं तस्मात् द्वैतं न विद्यते ॥७॥  
 ज्ञातुर्ज्ञातिर्हि नित्योक्ता सुषुप्ते त्वन्यशून्यतः ।  
 जाग्रज्ज्ञातिस्त्वविद्यातरतद्ग्राह्यं चासदिष्यताम् ॥७॥  
 रूपवत्त्वाद्यसत्त्वान्न दृष्ट्यादेः कर्मता यथा ।  
 एवं विज्ञानकर्मत्वं भूम्नो नारतीति गम्यते ॥९॥

### १० दृशिस्वरूपपरमार्थदर्शनप्रकरणम् ॥

दृशिस्वरूपं गगनोपमं परं सकृद्विभातं त्वजमेकमक्षरम् ।  
 अलेपकं सर्वगतं यदद्वयं तदेव चाहं सततं विमुक्त ॐ ॥ १॥  
 दृशिस्तु शुद्धोऽहमविक्रियात्मको न मेऽस्ति कश्चिद्विषयः स्वभावतः ।  
 पुरस्तिरश्चोर्ध्वमधश्च सर्वतः संपूर्णभूमा त्वज आत्मनि स्थितः ॥२॥  
 अजोऽमरश्चैव तथाजरोऽमृतः स्वयंप्रभः सर्वगतोऽहमद्वयः ।  
 न कारणं कार्यमतीव निर्मलः सदैव तृप्तश्च ततो विमुक्त ॐ ॥३॥  
 सुषुप्तजाग्रत्स्वपतश्च दर्शनं न मेऽस्ति किञ्चित्तु मतेर्हि मोहनम् ।  
 स्वतश्च तेषां परतोऽप्यसत्त्वतस्तुरीय एवास्मि सदा दृगद्वयः ॥४॥  
 शरीरबुद्धीन्द्रियदुःखसंततिर्न मे न चाहं मम निर्विकारतः ।

असत्त्वहेतोश्च तथैव संततेरसत्त्वमस्याः स्वपतो हि दृश्यवत् ॥५॥  
 इदं तु सत्यं मम नास्ति विक्रिया विकारहेतुर्न हि मेऽद्वयत्वतः ।  
 न पुण्यपापे न च मोक्षबंधने न चास्ति वर्णाश्रमताऽशरीरतः ॥६॥  
 अनादितो निर्गुणतो न कर्म मे फलं च तस्मात्परमोऽहमद्वयः ।  
 यथा नभः सर्वगतं न लिप्यते तथा ह्यहं देहगतोऽपि सूक्ष्मतः ॥७॥  
 सदा च भूतेषु समोऽहमीश्वरः क्षराक्षराभ्यां परमो ह्यथोत्तमः ।  
 परात्मतत्त्वश्च तथाद्वयोऽपि सन्विपर्ययेणाभिमतस्त्वाविद्यया ॥७॥  
 अविद्यया भावनया च कर्मभिर्विविक्त आत्माऽव्यवधिः सुनिर्मलः ।  
 दृगादिशक्तिप्रचितोऽहमद्वयः स्थितः स्वरूपे गगनं यथाचलम् ॥९॥  
 अहं परं ब्रह्म विनिश्चयात्मदृढं न जायते भूय इति श्रुतेर्वचः ।  
 न चैव बीजे त्वसति प्रजायते फलं न जन्मास्ति ततो ह्यमोहता ॥१०॥  
 भेदमित्यं च तथेदमीदृशं तथाहमेवं न परो न वान्यथा ।  
 विमूढतैवं न जनस्य कल्पना सदा समे ब्रह्मणि चाद्वये शिवे ॥११॥  
 यदद्वयं ज्ञानमतीव निर्मलं महात्मनां तत्र न शोकमोहता ।  
 तयोरभावे न हि जन्म कर्म वा भवेदयं वेदविदां विनिश्चयः ॥१२॥  
 सुषुप्तवज्जाग्रति यो न पश्यति द्वयं तु पश्यन्नपि चाद्वयत्वतः ।  
 तथां च कुर्वन्नपि निष्क्रियश्च यः स आत्मविन्नान्य इतीह निश्चयः ॥  
 इतीदमुक्तं परम र्थदर्शनं मया हि वेदांतविनिश्चितं परम्  
 विमुच्यतेऽस्मिन्यदि निश्चितो भवेन्न लिप्यते व्योम इवेह कर्मभिः ॥१४॥

### ईक्षितृत्वप्रकरणम् । ११ ॥

ईक्षितृत्वं स्वतःसिद्धं जंतूनां च ततोऽन्यता ।  
 अज्ञानादित्यतोऽन्यत्वं सदसीति निर्वर्त्यते ॥ १ ॥  
 एतावद्वयमृतत्वं न किञ्चिदन्यत्सहायकम् ।  
 ज्ञानस्येति ह्रवच्छास्त्रं सलिंगं कर्म बाधते ॥ २ ॥



सर्वेषां मनसो वृत्तमविशेषेण पश्यतः ।  
 तस्य मे निर्विकारस्य विशेषः स्यात्कथंचन ॥ ३ ॥  
 मनोवृत्तं मनश्चैव स्वप्नवज्जाग्रतीक्षितुः ।  
 संप्रसादे द्वयासत्त्वाच्चिन्मात्रः सर्वगोऽव्ययः ॥ ४ ॥  
 स्वप्नः सत्यो यथाऽऽबोधाद्देहात्मत्वं तथैव च ।  
 प्रत्यक्षादेः प्रमाणत्वं जाग्रत्स्यादाऽऽत्मवेदनात् ॥ ५ ॥  
 व्योमवत्सर्वभूतस्थो भूतदोषैर्विवर्जितः ।  
 साक्षी चेताऽगुणः शुद्धो ब्रह्मैवास्मीति केवलः ॥ ६ ॥  
 नामरूपक्रियाभ्योऽन्यो नित्यमुक्तस्वरूपवान् ।  
 अहमात्मा परं ब्रह्म चिन्मात्रोऽहं सदाऽद्वयः ॥ ७ ॥  
 अहं ब्रह्मास्मि कर्ता च भोक्ता चास्मीति ये विदुः ।  
 ते नष्टा ज्ञानकर्मभ्यां नास्तिकाः स्युर्न संशयः ॥ ८ ॥  
 धर्माधर्मफलैर्योगे इष्टोऽदृष्टो यथाऽऽत्मनः ।  
 शास्त्राद्ब्रह्मत्वमप्यस्य मोक्षो ज्ञानात्तथेष्यताम् ॥ ९ ॥  
 या माहारजनाद्यास्ता वासनाः स्वप्नदर्शिमिः ।  
 अनुभूयंत एवेह ततोऽन्यः केवलो दृशिः ॥ १० ॥  
 कोशादिव विनिष्कृष्टः कार्यकारणवर्जितः ।  
 यथाऽसिर्दृश्यते स्वप्ने तद्वद्वोद्धा स्वयंप्रभः ॥ ११ ॥  
 आपेष्वात्प्रतिबुद्धस्य ज्ञस्य स्वाभाविकं पदम् ।  
 उक्तं नेत्यादिवाक्येन कल्पितस्यापनेतृणा ॥ १२ ॥  
 महाराजादयो लोका मयि यद्वत्प्रकल्पिताः ।  
 स्वप्ने तद्वत् द्वयं विद्याद्रूपं वासनया सह ॥ १३ ॥  
 देहलिङ्गात्मना कार्या वासनारूपिणा क्रियाः ।  
 नेति नेत्यात्मरूपत्वात् न मे कार्या क्रिया क्वचित् ॥ १४ ॥  
 न ततोऽमृतताशास्ति कर्मणोऽज्ञानहेतुतः ।

मोक्षस्य ज्ञानहेतुत्वान्न तदन्यदपेक्षते ॥ १५ ॥  
 अमृतं चामयं नार्तं नेतीत्यात्मा प्रियो मम ।  
 विपरीतमतोऽन्यद्यत्यजेत्तत्सक्रियं ततः ॥ १६ ॥

### १२ प्रकाशप्रकरणम् ॥

प्रकाशस्थं यथा देहं सालोक्यमभिमन्यते ।  
 द्रंष्टुमासं तथा चित्तं द्रष्टाहमिति मन्यते ॥ १ ॥  
 यदेव दृश्यते लोके तेनाभिन्नत्वमात्मनः ।  
 प्रपद्यते ततो मूढस्तेनात्मानं न विंदति ॥ २ ॥  
 दशमस्य नवात्मत्वप्रतिपत्तिवदात्मनः ।  
 दृश्येषु तद्वदेवायं मूढो लोको न चान्यथा ॥ ३ ॥  
 त्वं कुरु त्वं तदेवेति प्रत्ययावैककालिकौ ।  
 एकनीडौ कथं स्यातां विरुद्धौ न्यायतो वद ॥ ४ ॥  
 देहाभिमानिनो दुःखं नादेहस्य स्वभावतः ।  
 स्वापवत्तत्प्रहाणाय तत्त्वमित्युच्यते दृशेः ॥ ५ ॥  
 दृशेच्छाया यदाऽऽरूढा मुखच्छायेव दर्शने ।  
 पश्यंस्तं प्रत्ययं योगी दृष्ट आत्मेति मन्यते ॥ ६ ॥  
 तं च मूढं च यद्यन्यं प्रत्ययं वेत्ति नो दृशेः ।  
 स एव योगिनां श्रेष्ठो नेतरः स्यान्न संशयः ॥ ८ ॥  
 विज्ञातेर्यस्तु विज्ञाता स त्वमित्युच्यते यतः ।  
 स स्यादनुभवस्तस्य ततोऽन्योऽनुभवो मृषा ॥ ८ ॥  
 दृशिख्ये सदा नित्ये दर्शनादर्शने मयि ।  
 कथं स्यातां ततो नान्य इष्यतेऽनुभवस्ततः ॥ ९ ॥  
 यत्स्थस्तापो रवेर्देहे दृशेः स विषयो यथा ।  
 सत्त्वस्थस्तद्वदेवेह दृशेः स विषयस्तथा ॥ १० ॥



प्रतिषिद्धे दृगंशोऽङ्गः खमिवैकरसोऽद्वयः ।  
 नित्यमुक्तः सदाशुद्धः सोऽहं ब्रह्मास्मि केवलः ॥ ११ ॥  
 विज्ञातुर्नैव विज्ञाता परोऽन्यः संभवत्यतः ।  
 विज्ञाताहं परो मुक्तः सर्वभूतेषु सर्वदा ॥ १२ ॥  
 यो वेदालुप्तदृष्टित्वमात्मनोऽकर्तृतां तथा ।  
 ब्रह्मवित्त्वं तथा मुक्त्वा स आत्मज्ञो न चैतरः ॥ १३ ॥  
 ज्ञातैवाहमविज्ञेयः शुद्धो मुक्तः सदेत्यपि ।  
 विवेकी प्रत्ययो बुद्धेर्दृश्यत्वान्नाशवान्यतः ॥ १४ ॥  
 अलुप्ता त्वात्मनो दृष्टिर्नोत्पाद्या कारकैर्यतः ।  
 दृश्यया चान्यया दृष्ट्या जन्यताऽस्याः प्रकल्पिता ॥ १५ ॥  
 देहात्मबुद्ध्यपेक्षत्वादात्मनः कर्तृता मृषा ।  
 नैव किञ्चित्करोमीति सत्या बुद्धिः प्रमाणजा ॥ १६ ॥  
 कर्तृत्वं कारकापेक्षमकर्तृत्वं स्वभावतः ।  
 कर्ता भोक्तेति विज्ञानं मृषैवेति सुनिश्चितम् ॥ १७ ॥  
 एवं शास्त्रानुमानाभ्यां स्वरूपेऽवगते सति ।  
 नियोज्योऽहमिति ह्येषा सत्या बुद्धिः कथं भवेत् ॥ १८ ॥  
 यथा सर्वातरं व्योम व्योम्नोऽप्याभ्यन्तरो ह्यहम् ।  
 निर्विकारोऽचलः शुद्धोऽजरो मुक्तः सदाऽद्वयः ॥ १९ ॥

### १३ अचक्षुष्मप्रकरणम् ॥

अचक्षुष्मान् दृष्टिर्मे तथाऽश्रोत्रस्य का श्रुतिः ।  
 अवाक्त्वान्न तु वक्तिः स्यादमनस्त्वान्मतिः कुतः ॥ १ ॥  
 अप्राणस्य न कर्मास्ति बुद्ध्यभावे न वेदिता ।  
 विद्याविद्ये ततो न स्तश्चिन्मात्रज्योतिषो मम ॥ २ ॥  
 नित्यमुक्तस्य शुद्धस्य कूटस्थस्याविचालिनः ।

असृतस्याक्षरस्यैवमशरीरस्य सर्वदा ॥ ३ ॥  
 जिघत्सा वा पिपासा वा शोकमोहौ जरामृती ।  
 न विद्यन्तेऽशरीरत्वाद्वयोमवद्वयापिनो मम ॥ ४ ॥  
 अस्पर्शत्वान्न मे स्पृष्टिर्नाजिह्वत्वादसङ्गता ।  
 नित्यविज्ञानरूपस्य ज्ञानाज्ञाने न मे सदा ॥ ५ ॥  
 या तु स्यान्मानसी वृत्तिश्चाक्षुष्का रूपरंजना ।  
 नित्यमेवात्मनो दृष्ट्या नित्यया दृश्यन्तं हि सा ॥ ६ ॥  
 तथान्येन्द्रिययुक्ता या वृत्तयो विषयांजनाः ।  
 स्मृती रागादिरूपा च केवलांतर्मनस्यपि ॥ ७ ॥  
 मानस्यस्तद्वदन्यस्य दृश्यन्ते स्वप्नवृत्तयः ।  
 द्रष्टुर्दृष्टिस्ततो नित्या शुद्धाऽनन्ता च केवला ॥ ८ ॥  
 अनित्या साऽविशुद्धेति गृह्यतेऽत्राविवेकतः ।  
 सुखी दुःखी तथा चाहं दृश्ययोपाधिभूतया ॥ ९ ॥  
 मूढया मूढ इत्येवं शुद्धया शुद्ध इत्यपि ।  
 मन्यते सर्वलोकोऽयं येन संसारमृच्छति ॥ १० ॥  
 अचक्षुष्कादिशास्त्रोक्तं सबाह्याभ्यन्तरं त्वजम् ।  
 नित्यमुक्तमिहात्मानं मुमुक्षुश्चेत्तदा स्मरेत् ॥ ११ ॥  
 अचक्षुष्कादिशास्त्राच्च नैन्द्रियाणि सदा मम ।  
 अप्राणो ह्यमनाः शुभ्र इति चाथर्वणं वचः ॥ १२ ॥  
 शब्दादीनामभावश्च श्रूयते मम काठके ।  
 अप्राणो ह्यमना यस्मादविकारी सदा ह्यहम् ॥ १३ ॥  
 विक्षेपो नास्ति तस्मान्मे न समाधिस्ततो मम ।  
 विक्षेपो वा समाधिर्वा मनसः स्याद्विकारिणः ॥ १४ ॥  
 अमनस्कस्य शुद्धस्य कथं तत्स्यादद्वयं मम ।  
 अमनस्त्वाविकारित्वे विदेहव्यापिनो मम ॥ १५ ॥



इत्येतद्यावदज्ञानं तावत्कार्यं ममाभवत् ।  
 नित्यमुक्तस्य शुद्धस्य बुद्धस्य च सदा मम ॥ १६ ॥  
 समाधिर्वाऽसमाधिर्वा कार्यं चान्यत्कुतो भवेत् ।  
 मां हि ध्यात्वा च बुद्ध्या च मन्यन्ते कृतकृत्यताम् ॥ १७ ॥  
 अहं ब्रह्मास्मि सर्वोऽस्मि शुद्धो बुद्धोऽस्म्यतः सदा ।  
 अजः सर्वत एवाहमजरश्चाक्षयोऽमृतः ॥ १८ ॥  
 मदन्यः सर्वभूतेषु बोद्धा काश्चिन्न विद्यते ।  
 कर्माध्यक्षश्च साक्षी च चेता नित्योऽगुणोऽद्वयः ॥ १९ ॥  
 न सच्चाहं न चारुच्च नोभयं केवलः शिवः ।  
 न मे संध्या न रात्रिर्वा नाहर्वा सर्वदा दृशेः ॥ २० ॥  
 सर्वमूर्तिवियुक्तं यद्यथा खं सूक्ष्ममद्वयम् ।  
 तेनाप्यास्मि विनाभूतं ब्रह्मैवाहं तथाऽद्वयम् ॥ २१ ॥  
 ममात्माऽस्य त आत्मेति भेदो व्योम्नो यथा भवेत् ।  
 एकस्य सुषिभेदेन तथा मम विकल्पितः ॥ २२ ॥  
 भेदोऽभेदस्तथा चैको नाना चेति विकल्पितः ।  
 ज्ञेयं ज्ञाता गतिर्गता मय्येकस्मिन्कुतो भवेत् ॥ २३ ॥  
 न मे हेयं न चादेयमविकारी यतो ह्यहम् ।  
 सदा मुक्तस्तथा शुद्धः सदा बुद्धोऽगुणोऽद्वयः ॥ २४ ॥  
 इत्येवं सर्वदाऽऽत्मानं विद्यात्सर्वं समाहितः ।  
 विदित्वा मां स्वदेहस्थमृषिर्मुक्तो ध्रुवो भवेत् ॥ २५ ॥  
 कृतकृत्यश्च सिद्धश्च योगी ब्राह्मण एव च ।  
 यं एवं वेद तत्त्वार्थमन्यथा ह्यात्महा भवेत् ॥ २६ ॥  
 वेदार्थो निश्चितो ह्येष समासेन मयोदितः ।  
 संन्यासिभ्यः प्रवक्तव्यः शांतिभ्यः शिष्टबुद्धिना ॥ २७ ॥

## १४ स्वप्नस्मृतिप्रकरणम् ।

स्वप्नस्मृत्योर्घटादेर्हि रूपाभासः प्रदृश्यते ।  
 पुरा नूनं तदाकारा धीर्दृष्टेत्यनुमीयते ॥ १ ॥  
 भिक्षामटन्यथा स्वप्ने दृष्टो देहो न स स्वयम् ।  
 जाग्रद्दृश्यात्तथा देहाद्द्रष्टृत्वादग्न्य एव सः ॥ २ ॥  
 मूषासिक्तं यथा ताम्रं तन्निभं जायते तथा ।  
 रूपादीन्व्याप्नुवच्चित्तं तन्निभं दृश्यते ध्रुवम् ॥ ३ ॥  
 व्यञ्जको वा यथाऽऽलोको व्यङ्ग्यस्याकारतामियात् ।  
 सर्वार्थव्यञ्जकत्वाद्धीरर्थाकारा प्रदृश्यते ॥ ४ ॥  
 धीरेवार्थस्वरूपा हि पुंसा दृष्टा पुराऽपि च ।  
 न चेत्स्वप्ने कथं पश्येत्स्मरतो वाऽऽकृतिः कुतः ॥ ५ ॥  
 व्यञ्जकत्वं तदेवास्या रूपाद्याकारदृश्यता ।  
 द्रष्टृत्वं च दृशेस्तद्वद्व्याप्तिः स्याद्विय उद्धवे ॥ ६ ॥  
 चिन्मात्रज्योतिषा सर्वाः सर्वदेहेषु बुद्ध्यः ।  
 मया यस्मात्प्रकाश्यन्ते सर्वस्यात्मा ततो ह्यहम् ॥ ७ ॥  
 करणं कर्म कर्ता च क्रिया स्वप्ने फलं च धीः ।  
 जाग्रत्येवं यतो दृष्टा द्रष्टा तस्मादतोऽन्यथा ॥ ८ ॥  
 बुद्ध्यादीनामनात्मत्वं हेयोपादेयरूपतः ।  
 हानोपादानकर्तात्मा न त्याज्यो न च गृह्यते ॥ ९ ॥  
 सबाह्याभ्यन्तरे शुद्धे प्रज्ञानैकरसे घने ।  
 बाह्यमाभ्यन्तरं चान्यत्कथं हेयं प्रकल्प्यते ॥ १० ॥  
 य आत्मा नेति नेतीति परापोहेन शेषितः ।  
 स चेद्ब्रह्माविदात्मेष्टो यतेतातः परं कथम् ॥ ११ ॥  
 अशनायाद्यतिक्रान्तं ब्रह्मैवास्मि निरन्तरम् ।



कार्यवान्स्यां कथं चाहं विमृशेदेवमंजसा ॥ १२ ॥  
 पारगस्तु यथा नद्यास्तत्स्थः पारं यियासति ।  
 आमज्ञश्चेत्तथा कार्यं कर्तुमन्यदिहेच्छति ॥ १३ ॥  
 आत्मज्ञस्यापि यस्य स्याद्धानोपादानता यदि ।  
 न मोक्षार्हः स विज्ञेयो वांतोऽसौ ब्रह्मणा ध्रुवम् ॥ १४ ॥  
 सादित्यं हि जगत्प्राणस्तस्मान्नाहर्निशैव वा ।  
 प्राणज्ञस्यापि न स्यातां कुतो ब्रह्मविदोऽद्वये ॥ १५ ॥  
 न स्मरत्यात्मतो हयात्मा विस्मरेद्वाऽप्यलुप्तचित् ।  
 मनोऽपि स्मरतीत्येतज्ज्ञानमज्ञानहेतुजम् । १६ ॥  
 ज्ञातुर्ज्ञेयः परो ह्यात्मा सोऽविद्याकल्पितः स्मृतः ।  
 अपोढे विद्यया तस्मिन् रज्ज्वां सर्प इवाद्ययः ॥ १७ ॥  
 कर्तृकर्मफलाभावात्सबाह्याभ्यंतरं हयजम् ।  
 ममाहं वेति यो भावस्तस्मिन्कस्य कुतो भवेत् ॥ १८ ॥  
 आत्मा ह्यात्मीय इत्येष भावोऽविद्याप्रकल्पितः ।  
 आत्मैकत्वे ह्यसौ नास्ति बीजाभावे कुतः फलम् ॥ १९ ॥  
 द्रष्टुं श्रोतुं तथा मंतुं विज्ञात्रेव तदक्षरम् ।  
 द्रष्टृद्यन्यन्न तद्यस्मात्तस्मात् द्रष्टाऽहमक्षरम् ॥ २० ॥  
 स्थावरं जंगमं चैव द्रष्टृत्वादिक्रियायुतम् ।  
 सर्वमक्षरमेवातः सर्वस्याऽऽत्माऽक्षरं त्वहम् ॥ २१ ॥  
 अकार्यशेषमात्मानमक्रियात्मक्रियाफलम् ।  
 निर्ममं निरहंकारं यः पश्यति स पश्यति ॥ २२ ॥  
 ममाहंकारयत्नेच्छाः शून्या एव स्वभावतः ।  
 आत्मनीति यदि ज्ञातमाध्वं स्वस्थाः किमीहितैः ॥ २३ ॥  
 योऽहंकर्तारमात्मानं तथा वेत्तारमेव च ।  
 वेत्त्यनात्मज्ञ एवासौ योऽन्यथाज्ञः स आत्मवित् ॥ २४ ॥

यथाऽन्यत्वेऽपि तादात्म्यं देहादिष्वात्मनो मतम् ।  
 तथाऽकर्तुरविज्ञानात्फलकर्मात्मतात्मनः ॥२५॥  
 दृष्टिः श्रुतिर्मतिर्ज्ञातिः स्वप्ने दृष्टा जनैः सदा ।  
 तासामात्मस्वरूपत्वादतः प्रत्यक्षताऽऽत्मनः ॥२६॥  
 परलोकभयं यस्य नास्ति मृत्युभयं तथा ।  
 तस्यात्मज्ञस्य शोच्याः स्युः स ब्रह्मोद्रा अपीश्वराः ॥२७॥  
 ईश्वरत्वेन किं तस्य ब्रह्मोद्रत्वेन वा पुनः ।  
 तृष्णा चेत्सर्वतश्छिन्ना सर्वदैन्योद्भवाऽशुभा ॥२८॥  
 अहमित्यात्मधीर्या च ममेत्यात्मीयधीरपि ।  
 अर्थशून्ये यदा यस्य स आत्मज्ञो भवेत्तदा ॥२९॥  
 बुद्ध्यादौ सत्युपाधौ च तथाऽसत्यविशेषता ।  
 यस्य चेदात्मनो ज्ञाता तस्य कार्यं कथं भवेत् ॥३०॥  
 प्रसन्ने विमले व्योम्नि प्रज्ञानैकरसेऽद्वये ।  
 उत्पन्नात्मधियो ब्रूत किमन्यत्कार्यमिष्यते ॥३१॥  
 आत्मानं सर्वभूतस्थममित्रं चात्मनोऽपि यः ।  
 पश्यन्निच्छत्यसौ नूनं शीतीकर्तुं विभावसुम् ॥३२॥  
 प्रज्ञाप्राणानुकार्यात्मा छायेवाक्षादिगोचरः ।  
 ध्यायतीवेति चोक्तो हि शुद्धो मुक्तः स्वतो हि सः ॥३३॥  
 अप्राणस्यामनस्कस्य तथाऽसंसर्गिणो दृशेः ।  
 व्योमवद्वयापिनो ह्यस्य कथं कार्यं भवेन्मम ॥ ३४ ॥  
 असमाधिं न पश्यामि निर्विकारस्य सर्वदा ।  
 ब्रह्मणो मे विशुद्धस्य शोध्यं नान्यद्विपाप्मनः ॥३५॥  
 गंतव्यं च तथा नैव सर्वगस्याचलस्य च ।  
 नोर्ध्वं नाधस्तिरो वापि निष्कलस्यागुणत्वतः ॥३६॥  
 चिन्मात्रज्योतिषो नित्यं तमस्तास्मिन् विद्यते ।



कथं कार्यं ममैवाद्य नित्यमुक्तस्य शिष्यते ॥३७॥

अमनस्कस्य कां चिन्ता क्रिया वाऽनिन्द्रियस्य कां ।

अप्राणो ह्यमनाः शुभ्र इति सत्यं श्रुतेर्वचः ॥३८॥

अकालत्वाददेशत्वाददिकत्वादनिमित्ततः ।

आत्मनो नैव कालादेरपेक्षा ध्यायतः सदा ॥३९॥

यस्मिन्देवाश्च वेदाश्च पवित्रं कृत्स्नमेकताम् ।

ब्रजेत्तन्मानसं तार्थं यस्मिन्न्नात्वाऽमृतो भवेत् ॥४०॥

न चास्ति शब्दादिरनन्यवेदनः परस्परेणापि न चैव दृश्यते ।

परेण दृश्यास्तु यथा रसादयस्तथैव दृश्यत्वत एव दैहिकाः ॥४१॥

अहंममेत्येषणयत्नविक्रियासुखादयस्तद्वदिह प्रदृश्यतः ।

दृश्यत्वयोगाच्च परस्परेण ते न दृश्यतां यांति ततः परो भवान् ॥४२॥

अहंक्रियाद्या हि समस्तविक्रिया सकर्तृका कर्मफलेन संहता ।

चित्तिस्वरूपेण समंततोऽर्कवत्प्रकाशमानाऽसितताऽऽत्मनो ह्यतः ॥४३॥

दृशिस्वरूपेण हि सर्वदेहिनां वियद्यथा व्याप्य मनांस्यवस्थितः ।

अतो न तस्मादपरोऽस्ति वेदिता परोऽपि तस्मादत एक ईश्वरः ॥४४॥

शरीरबुद्ध्योर्यदि चान्यदृश्यता निरात्मवादाः सुनिराकृता मया ।

परश्च शुद्धो ह्यविशुद्धिकर्मतः सुनिर्मलः सर्वगतोऽसितोऽद्वयः ॥४५॥

घटादिरूपं यदि ते न गृह्यते मनः प्रवृत्तं बहुधा स्ववृत्तिभिः ।

अशुद्ध्यचिद्रूपविकारदोषता मतेर्यथा वारयितुं न पार्यते ॥ ४६ ॥

यथा विशुद्धं गगनं निरंतरं न अज्यते नापि च लिप्यते तथा ।

समस्तभूतेषु सदैव तेष्वयं समः सदात्मा ह्यजरोऽमरोऽभयः ॥ ४७ ॥

अमूर्तमूर्तानि च कर्मवासना दृशिस्वरूपस्य बहिः प्रकल्पिता ।

अविद्यया ह्यात्मानि मूढदृष्टिभिरपोह्य नेतीत्यवशेषितो दृशिः ॥ ४८ ॥

प्रबोधरूपं मनसोऽर्थयोगजं स्मृतौ च सुप्तस्य च दृश्यतेऽर्थवत् ।

तथैव देहप्रतिमानतः पृथग्दृशेः शरीरं च मनश्च दृश्यतः ॥ ४९ ॥

स्वभावशुद्धे गगने घनादिके मलेऽपयाते सति चाविशेषता ।  
 यथा च तद्वच्छ्रुतिवारितद्वये सदाऽविशेषो गगनोपमे दृशौ ॥ ५० ॥

### १५ नान्यदन्यत्पकरणम् ।

नान्यदन्यद्भवेद्यस्मान्नान्यत्किंचिद्विचिंतयेत् ।  
 अन्यस्यान्यत्वभावे हि नाशस्तस्य ध्रुवो भवेत् ॥ १ ॥  
 स्मरतो दृश्यते दृष्टं पटे चित्रमिवार्पितम् ।  
 यत्र येन च तौ ज्ञेयौ सत्त्वक्षेत्रज्ञसंज्ञकौ ॥ २ ॥  
 फलांतं चानुभूतं यद्युतं कर्त्रादिकारकैः ।  
 स्मर्यमाणं हि कर्मस्थं पूर्वं कर्मैव तच्चित्तः ॥ ३ ॥  
 द्रष्टुश्चान्यद्भवेत् दृश्यं दृश्यत्वादटवत्सदा ।  
 दृश्यात् द्रष्टाऽसजातीयो न धीवत्साक्षिताऽन्यथा ॥ ४ ॥  
 स्वात्मबुद्धिमपेक्ष्यासौ विधीनां स्यात्प्रयोजकः ।  
 जात्यादिः शववत्तेन तद्वन्नानात्मताऽन्यथा ॥ ५ ॥  
 न प्रियाप्रिय इत्युक्तेर्नादेहत्वं क्रियाफलम् ।  
 देहयोगः क्रियाहेतुस्तस्माद्विद्वान्क्रियास्यजेत् ॥ ६ ॥  
 कर्मस्वात्मा स्वतंत्रश्चेन्निवृत्तौ च तथेष्टताम् ।  
 अदेहत्वे फलेऽकार्ये ज्ञाते कुर्यात्कथं क्रियाः ॥ ७ ॥  
 जात्यादीन्संपरित्यज्य निमित्तं कर्मणां बुधः ।  
 कर्महेतुविरुद्धं यत्स्वरूपं शास्त्रतः स्मरेत् ॥ ८ ॥  
 आत्मैकः सर्वभूतेषु तानि तस्मिंश्च खे यथा ।  
 पर्यगाद्येवमवत्सर्वं शुक्रं दीप्तिमदिष्यते ॥ ९ ॥  
 ब्रणस्त्राद्यवोरभावेन स्थूलं देहं निवारयेत् ।  
 शुद्धाज्ञापतयाऽल्लेपं लिंगं चाकायमित्युत ॥ १० ॥  
 वासुदेवो यथाऽश्वत्थे स्वदेहे चाब्रवीत्समम् ।



तद्वद्वेत्ति य आत्मानं समं स ब्रह्मवित्तमः ॥ ११ ॥  
 यथा ह्यन्यशरीरेषु ममाहंता न चेष्ट्यते ।  
 अस्मिंश्चापि तथा देहे धीसाक्षित्वाविशेषतः ॥ १२ ॥  
 रूपसंस्कारतुल्याधी रागद्वेषौ भयं च यत् ।  
 गृह्यते धीश्रयं तस्माज्ज्ञाता शुद्धोऽभयः सदा ॥ १३ ॥  
 यन्मनास्तन्मयोऽन्यत्वे नात्मत्वासौ क्रियात्मनि ।  
 आत्मत्वे चानपेक्षत्वात्सापेक्षं हि न तत्स्वयम् ॥ १४ ॥  
 खमिवैकरसा ज्ञप्तिरविभक्ताऽजराऽमला ।  
 चक्षुराद्युपधानात्सा विपरीता विभाव्यते ॥ १५ ॥  
 दृश्यत्वादहमित्येष नात्मधर्मो घटादिवत् ।  
 तथाऽन्ये प्रत्यया ज्ञेया दोषाश्चात्माऽमलो ह्यतः ॥ १६ ॥  
 सर्वप्रत्ययसाक्षित्वादविकारी च सर्वगः ।  
 विक्रियेत यदि द्रष्टा बुद्ध्यादीवाल्पविद्वदेत् ॥ १७ ॥  
 न दृष्टिर्लुप्यते द्रष्टुश्चक्षुरादेर्यथैव तत् ।  
 नहि द्रष्टुरिति ह्युक्तं तस्मात् द्रष्टा सदैकदृक् ॥ १८ ॥  
 संघातो वाऽस्मि भूतानां करणानां तथैव च ।  
 व्यस्तं वाऽन्यतमो वाऽस्मि को वाऽस्मीति विचारयेत् ॥ १९ ॥  
 व्यस्तं नाहं समस्तं वा भूतमिन्द्रियमेव वा ।  
 ज्ञेयत्वात्करणत्वाच्च ज्ञाताऽन्योऽस्मात् घटादिवत् ॥ २० ॥  
 आत्माग्नेरिंधना बुद्धिरविद्याकामकर्मभिः ।  
 दीपिता प्रज्वलत्येषा द्वारैः श्रोत्रादिभिः सदा ॥ २१ ॥  
 दक्षिणाक्षिप्रधानेषु यदा बुद्धिर्विचेष्टते ।  
 विषयैर्हविषा दीप्ता ह्यात्माग्निः स्थूलमुक्ता ॥ २२ ॥  
 हूयंते तु हवीर्धीति रूपादिग्रहणे स्मरन् ।  
 अरागद्वेष आत्माग्नौ जाग्रदोषैर्न लिप्यते ॥ २३ ॥

मानसे तु गृहे व्यक्त सोऽविद्याकर्मवासनाम् ।  
 पश्यंस्तैजस आत्मोक्तः स्वयंज्योतिः प्रकाशिता ॥ २४ ॥  
 विषया वासना वापि चोद्यंते नैव कर्मभिः ।  
 यदा बुद्धौ तदा ज्ञेयः प्राज्ञ आत्मा ह्यनन्यदृक् ॥ २५ ॥  
 मनोबुद्धीन्द्रियाणां या अवस्थाः कर्मचोदिताः ।  
 चैतन्येनैव भास्यंते रविणेव घटादयः ॥ २६ ॥  
 तत्रैवं सति बुद्धीर्ज्ञ आत्मभासाऽवभासयन् ।  
 कर्ता तातां यदर्थास्ता मूढैरेवाभिधीयते ॥ २७ ॥  
 सर्वज्ञोऽप्यत एव स्यात्स्वेन भासाऽवभासयन् ।  
 सर्वं सर्वक्रियाहेतोः सर्वकृत्त्वं तथाऽऽत्मनः ॥ २८ ॥  
 सोपाधिश्चैवमात्मोक्तो निरुपाख्योऽनुपाधिकः ।  
 निष्कलो निर्गुणः शुद्धस्तं मनो वाक्च नाप्नुतः ॥ २९ ॥  
 चेतनोऽचेतनो वाऽपि कर्ताऽकर्ता गतोऽगतः ।  
 बद्धो मुक्तस्तथा चैकोऽनेकः शुद्धोऽन्यथेति वा ॥ ३० ॥  
 अप्राप्यैव निवर्तते वाचो धीभिः सहैव तु ।  
 निर्गुणत्वात्क्रियाभावोद्विशेषाणामभावतः ॥ ३१ ॥  
 व्यापकं सर्वतो व्योम मूर्तैः सर्वैर्वियोजितम् ।  
 यथा तद्वदिहात्मानं विद्याच्छुद्धं परं पदम् ॥ ३२ ॥  
 दृष्टं हित्वा स्मृतिं तस्मिन्सर्वप्रश्नश्च तमस्त्यजेत् ।  
 सर्वदृग्ज्योतिषा युक्तो दिनकृच्छर्वरं यथा ॥ ३३ ॥  
 रूपस्मृत्यंधकारार्थाः प्रत्यया यस्य गोचराः ।  
 स एवात्मा समो द्रष्टा सर्वभूतेषु सर्वगः ॥ ३४ ॥  
 आत्मबुद्धिमनश्चक्षुर्विषयालोकसंगमात् ।  
 विचित्रो जायते बुद्धेः प्रत्ययोऽज्ञानलक्षणः ॥ ३५ ॥  
 विविच्यास्मात्स्वमात्मानं विद्याच्छुद्धं परं पदम् ।



द्रष्टारं सर्वभूतस्थं समं सर्वभयातिगम् ॥ ३६ ॥  
 समस्तं सर्वगं शांतं विमलं व्योमवत्स्थितम् ।  
 निष्कलं निष्क्रियं सर्वं नित्यं द्वंद्वैर्विवर्जितम् ॥ ३७ ॥  
 सर्वप्रत्ययसाक्षी ज्ञः कथं ज्ञेयो मयेत्युत ।  
 विमृश्यैवं विजानीयाज्ज्ञानं ब्रह्म न वेति वा ॥ ३८ ॥  
 अदृष्टं द्रष्टृविज्ञातं दभ्रमित्यादि शासनात् ।  
 नैव ज्ञेयं मयाऽन्यैर्वा परं ब्रह्म कथंचन ॥ ३९ ॥  
 स्वरूपाव्यवधानाभ्यां ज्ञानालोकस्त्रभावतः ।  
 अन्यज्ञानानपेक्षत्वाज्ज्ञातं ब्रह्म सदा मया ॥ ४० ॥  
 नान्येन ज्योतिषा कार्यं रवेरात्मप्रकाशने ।  
 स्वबोधान्नान्यबोधेच्छा बोधस्यात्मप्रकाशने ॥ ४१ ॥  
 न तस्यैवान्यतोपेक्षा स्वरूपं यस्य यद्ववेत् ।  
 प्रकाशान्तरदृश्यो न प्रकाशो ह्यस्ति कश्चन ॥ ४२ ॥  
 व्यक्तिः स्यादप्रकाशस्य प्रकाशात्मसमागमात् ।  
 प्रकाशस्त्वर्ककार्यः स्यादिति मिथ्या वचो ह्यतः ॥ ४३ ॥  
 यतोऽभूत्वा भवेद्यच्च तस्य तत्कार्यमिष्यते ।  
 स्वरूपत्वादभूत्वा न प्रकाशो जायते रवेः ॥ ४४ ॥  
 सत्तामात्रे प्रकाशस्य कर्ताऽऽदित्यादिरिष्यते ।  
 घटादिव्यक्तितो यद्वत्तद्वद्वोधात्मनीष्यताम् ॥ ४५ ॥  
 बिलात्सर्पस्य निर्याणे सूर्यो यद्वत्प्रकाशकः ।  
 प्रयत्नेन विना तद्वज्ज्ञाताऽऽत्मा बोधरूपतः ॥ ४६ ॥  
 दग्धैवमुष्णः सत्तायां तद्वद्वोद्धात्मनीष्यताम् ।  
 सत्येव यदुपाधौ तु ज्ञाते सर्प इवोत्थिते ॥ ४७ ॥  
 ज्ञाताऽयत्नोऽपि तद्वज्ज्ञः कर्ता भ्रामकवद्ववेत् ।  
 स्वरूपेण स्वयं नात्मा ज्ञेयोऽज्ञेयोऽथवा ततः ॥ ४८ ॥

विदिताविदिताभ्यां तदन्यदेवेति शासनात् ।  
 बंधमोक्षादयो भावास्तद्वदात्मनि कल्पिताः ॥ ४९ ॥  
 नाहोरात्रे यथा सूर्ये प्रभारूपाविशेषतः ।  
 बोधरूपाविशेषान्न बोधाबोधौ तथाऽऽत्मनि ॥ ५० ॥  
 यथोक्तं ब्रह्म यो वेद हानोपादानवर्जितम् ।  
 यथोक्तेन विधानेन स सत्यं नैव जायते ॥ ५१ ॥  
 जन्ममृत्युप्रवाहेषु पतितो नैव शक्नुयात् ।  
 इत उद्धर्तुमात्मानं ज्ञानादन्येन केनचित् ॥ ५२ ॥  
 “भिद्यते हृदयग्रंथिच्छिद्यन्ते सर्वसंशयाः ।  
 क्षीयन्ते चास्य कर्माणि तस्मिन्दृष्ट” इति श्रुतेः ॥ ५३ ॥  
 ममाहमित्येतदपोह्य सर्वतो विमुक्तदेहं पदमंबरोपमम् ।  
 सुदृष्टशास्त्राबुमितिभ्य ईरितं विमुच्यतेऽस्मिन्यदि निश्चितो नरः ॥ ५४ ॥

### १६ प्रार्थिवप्रकरणम् ।

पार्थिवः कठिनो धातुर्द्रवो देहे स्मृतोऽम्भयः ।  
 पक्तिचेष्टावकाशाः स्युर्ब्रह्मिवाञ्चंबरोद्भवाः ॥ १ ॥  
 घ्राणादीनि तदर्थाश्च पृथिव्यादिगुणाः क्रमात् ।  
 रूपालोकवदिष्टं हि सजातीयार्थभिद्रियम् ॥ २ ॥  
 बुद्ध्यर्थान्याहुरेतानि वाक्पाण्यादीनि कर्मणे ।  
 तद्विकल्पार्थमंतस्थं मन एकादशं भवेत् ॥ ३ ॥  
 निश्चयार्था भवद्बुद्धिस्तां सर्वार्थानुभाविनीम् ।  
 ज्ञाताऽऽत्मोक्तः स्वरूपेण व्योतिषा व्यंजयन्सदा ॥ ४ ॥  
 व्यंजकस्तु यथाऽऽलोको व्यंग्यस्याकारतां गतः ।  
 व्यतिकीर्णोऽप्यसंकीर्णस्तद्वज्जः प्रत्ययैः सदा ॥ ५ ॥  
 स्थितो दीपो यथाऽयत्नः प्राप्तं सर्वं प्रकाशयेत् ।



शब्दाद्याकारबुद्धीर्ज्ञः प्राप्तास्तद्वत्प्रपश्यति ॥ ६ ॥  
 शरीरैर्द्रियसंघात आत्मत्वेन गतां धियम् ।  
 नित्यात्मज्योतिषा दीप्तां विशिषन्ति सुखादयः ॥ ७ ॥  
 शिरोदुःखादिनाऽऽत्मानं दुःख्यस्मीति हि पश्यति ।  
 द्रष्टाऽन्यो दुःखिनो दृश्यात् द्रष्टृत्वाच्च न दुःख्यसौ ॥ ८ ॥  
 दुःखी स्यादुःख्यहंमानादुःखिनो दर्शनान्न वा ।  
 संहतैर्गादिभिर्द्रष्टा दुःखी दुःखस्य नैव सः ॥ ९ ॥  
 चक्षुर्वक्त्रकर्मकर्तृत्वं स्याच्चेन्नानेकमेव तत् ।  
 संहतं च ततो नात्मा द्रष्टृत्वात्कर्मतां व्रजेत् ॥ १० ॥  
 ज्ञानयत्नाद्यनेकत्वमात्मनोऽपि मतं यदि ।  
 नैकज्ञानगुणत्वात्तु ज्योतिर्वत्तस्य कर्मता ॥ ११ ॥  
 ज्योतिषो द्योतकत्वेऽपि यद्वन्नात्मप्रकाशनम् ।  
 भेदेऽप्येवं समत्वाच्च आत्मानं नैव पश्यति ॥ १२ ॥  
 यद्वर्मा यः पदार्थो न तस्यैवेयात्स कर्मताम् ।  
 न ह्यात्मानं दहत्यग्निस्तथा नैव प्रकाशयेत् ॥ १३ ॥  
 एतेनैवात्मनाऽऽत्मानो ग्रहो बुद्धेर्निराकृतः ।  
 अंशोऽप्येवं समत्वाद्धि निर्भेदत्वान्न युज्यते ॥ १४ ॥  
 शून्यतांपि न युक्तैवं बुद्धेरन्येन दृश्यता ।  
 युक्ताऽतो घटवत्तस्याः प्राक्सिद्धेश्च विकल्पतः ॥ १५ ॥  
 अविकल्पं तदस्त्येव यत्पूर्वं स्याद्विकल्पतः ।  
 विकल्पोत्पत्तिहेतुत्वाद्यद्यस्यैव तु कारणम् ॥ १६ ॥  
 अज्ञानं कल्पनामूलं संसारस्य नियामकम् ।  
 हिवाऽऽत्मानं परं ब्रह्म विद्यान्मुक्तं सदाऽभयम् ॥ १७ ॥  
 जाग्रत्स्वप्नौ तयोर्बाजं सुषुप्ताख्यं तमोमयम् ।  
 अन्योन्यस्मिन्नसत्त्वाच्च नास्तीत्येतत्त्रयं त्यजेत् ॥ १८ ॥

आत्मबुद्धिमनश्चक्षुरालोकार्थादिसंकरात् ।  
 भ्रांतिः स्यादात्मकमेति क्रियाणां संनिपाततः ॥ १९ ॥  
 निमीलोन्मीलने स्थाने वायव्ये ते न चक्षुषः ।  
 प्रकाशत्वान्मनस्येवं बुद्धौ न स्तः प्रकाशतः ॥ २० ॥  
 संकल्पाध्यवसायौ तु मनोबुद्ध्योर्यथा क्रमात् ।  
 नेतरेतरधर्मत्वं सर्वं चात्मनि कल्पितम् ॥ २१ ॥  
 स्थानावच्छेददृष्टिः स्यादिन्द्रियाणां तदात्मताम् ।  
 गता धीस्तां हि पश्यन्त्रो देहमात्र इवेक्ष्यते ॥ २२ ॥  
 क्षणिकं हि तदर्थं धर्ममात्रं निरंतरम् ।  
 सादृश्याद्दीपवत्तद्धीस्तच्छांतिः पुरुषार्थता ॥ २३ ॥  
 स्वाकारान्यावभासं च येषां रूपादि विद्यते ।  
 येषां नास्ति ततश्चान्यत्पूर्वासंगतिरुच्यते ॥ २४ ॥  
 बाह्याकारत्वतो ज्ञातेः स्मृत्यभावः सदा क्षणात् ।  
 क्षणिकत्वाच्च संस्कारं नैवाधत्ते क्वचित्तु धीः ॥ २५ ॥  
 आधारस्याप्यसत्त्वाच्च तुल्यतानिर्निमित्ततः ।  
 स्थाने वा क्षणिकत्वस्य हानं स्यान्न तदिष्यते ॥ २६ ॥  
 शांतिश्चायत्नसिद्धत्वात्साधनोक्तिरनर्थिका ।  
 एकैकस्मिन्समाप्तत्वाच्छांतैरन्यानपेक्षता ॥ २७ ॥  
 अपेक्षा यदि भिन्नेऽपि परसंतान इष्यताम् ।  
 सर्वार्थे क्षणिके कस्मिंस्तथाप्यन्यानपेक्षता ॥ २८ ॥  
 तुल्यकालसमुद्भूतावितरेतरयोगिणौ ।  
 योगाच्च संस्कृतो यस्तु सोऽन्यं हीक्षितुमर्हति ॥ २९ ॥  
 मृषाध्यासस्तु यत्र स्यात्तन्नाशस्तत्र नो मतः :  
 सर्वनाशो भवेद्यस्य मोक्षः कस्य फलं वद ॥ ३० ॥  
 अस्ति तावत्स्त्रयं नाम ज्ञानं वाऽऽमाऽन्यदेव वा ।



भावाभावज्ञतस्तस्य नाभावस्त्रधिगम्यते ॥ ३१ ॥

येनाधिगम्यतेऽभावस्तत्सत्स्थात्तन्न चेद्भवेत् ।

भावाभावानभिज्ञत्वं लोकस्य स्यान्न चेष्ट्यते ॥ ३२ ॥

सदसत्सदसच्चेति विकल्पात्प्राग्यदिष्यते ।

तदद्वैतं समत्वाच्च नित्यं चान्यद्विकल्पितात् ॥ ३३ ॥

विकल्पोद्भवतोऽसत्त्वं स्वमदृश्यवदिष्यताम् ।

द्वैतस्य प्रागसत्त्वाच्च सदसत्त्वादिकल्पनात् ॥ ३४ ॥

वाचारंभणशास्त्राच्च विकाराणां ह्यभावंता ।

मृत्योः स मृत्युमित्यादेर्मम मायेति च स्मृतेः ॥ ३५ ॥

विशुद्धिश्चात एवास्य विकल्पाच्च विलक्षणः ।

उपादेयो न हेयोऽत आत्मा नान्यैरकल्पितः ॥ ३६ ॥

अप्रकाशो यथाऽऽदित्ये नास्ति ज्योतिःस्वभावतः ।

नित्यबोधस्वरूपत्वान्नाज्ञानं तद्वदात्मनि ॥ ३७ ॥

तथाऽविक्रियरूपत्वान्नावस्थांतरमात्मनः ।

अवस्थांतरवत्त्वे हि नाशोऽस्य स्यान्न संशयः ॥ ३८ ॥

मोक्षोऽवस्थांतरं यस्य कृतकः स चलो ह्यतः ।

न संयोगो वियोगो वा मोक्षो युक्तः कथंचन ॥ ३९ ॥

संयोगस्याप्यनित्यत्वाद्वियोगस्य तथैव च ।

गमनागमने चैव स्वरूपं तु न हीयते ॥ ४० ॥

स्वरूपस्यानिमित्तत्वात्सनिमित्ता हि चापरे ।

अनुपात्तं स्वरूपं हि स्वेनात्यक्तं तथैव च ॥ ४१ ॥

स्वरूपत्वान्न सर्वस्य त्यक्तुं शक्यो ह्यनन्यतः ।

गृहीतुं वा ततो नित्योऽविषयत्वात्पृथक्त्वतः ॥ ४२ ॥

आत्मार्थत्वाच्च सर्वस्य नित्य आत्मैव केवलः ।

त्यजेत्तस्मात्क्रियाः सर्वाः साधनैः सह मोक्षवित् ॥ ४३ ॥

आत्मलाभः परो लाभ इति शास्त्रोपपत्तयः ।  
 अलाभोऽनात्मलाभस्तु त्यजेत्तस्मादनात्मताम् ॥ ४४ ॥  
 गुणानां समभावस्य भ्रंशो न ह्युपपद्यते ।  
 अविद्यादेः प्रसुप्तत्वान्न चान्यो हेतुरुच्यते ॥ ४५ ॥  
 इतरेतरहेतुत्वे प्रवृत्तिः स्यात्सदा न वा ।  
 नियमो न प्रवृत्तीनां गुणेष्व्वात्मनि वा भवेत् ॥ ४६ ॥  
 विशेषो मुक्तबद्धानां तादर्थ्ये न च युज्यते ।  
 अर्थार्थिनोस्त्वसंबंधो नार्थो ज्ञो नेतरोऽपि वा ॥ ४७ ॥  
 प्रधानस्य च पारार्थ्यं पुरुषस्याविकारतः ।  
 न युक्तं सांख्यशास्त्रेऽपि विकारेऽपि न युज्यते ॥ ४८ ॥  
 संबधानुपपत्तेश्च प्रकृतेः पुरुषस्य च ।  
 मिथोऽयुक्तं तदर्थत्वं प्रधानस्याचितित्वतः ॥ ४९ ॥  
 क्रियोत्पत्तौ विनाशित्वं ज्ञानमात्रे च पूर्ववत् ।  
 निर्निमित्ते त्वानिर्भोक्षः प्रधानस्य प्रसज्यते ॥ ५० ॥  
 न प्रकाश्यं यथोष्णत्वं ज्ञानेनैव सुखादयः ।  
 एकनीडत्वतोऽग्राह्याः स्युः कणादादिवर्त्मनाम् ॥ ५१ ॥  
 युगपत्समवेतत्वं सुखविज्ञानयोरपि ।  
 मनोयोगैकहेतुत्वादग्राह्यत्वं सुखस्य च ॥ ५२ ॥  
 तथाऽन्येषां च भिन्नत्वाद्युगपज्जन्म नेष्यते ।  
 गुणानां समवेतत्वं ज्ञानं चेन्न विशेषणात् ॥ ५३ ॥  
 ज्ञानेनैव विशेषत्वाज्ज्ञानाप्यत्वं स्मृतेस्तथा ।  
 सुखं ज्ञातं मयेत्येवं तत्राज्ञानात्मकत्वतः ॥ ५४ ॥  
 सुखादेर्नात्मधर्मत्वमात्मनस्तेऽविकारतः ।  
 भेदादन्यस्य कस्मान्न मनसो वाऽविशेषतः ॥ ५५ ॥  
 स्यान्मालाऽपरिहार्या तु ज्ञानं चेज्ज्ञेयतां व्रजेत् ।



युगपद्वापि चोत्पत्तिरभ्युपेताऽत इष्यते ॥ ५६ ॥

अनवस्थान्तरत्वाच्च बंधो नात्मनि विद्यते ।

नाशुद्धिश्चाप्यतंगत्वादसंगो हीति च श्रुतेः ॥ ५७ ॥

सूक्ष्मैकागोचरेभ्यश्च न लिप्यत इति श्रुतेः

एवं तर्हि न मोक्षोऽस्ति बंधाभावात्कथंचन । ॥ ५८ ॥

शास्त्रानर्थक्यमेव स्यान्न बुद्धेर्भ्रान्तिरिष्यते ।

बंधो मोक्षश्च तन्नाशः स यथोक्तो न चान्यथा ॥ ५९ ॥

बोधात्मज्योतिषा दीप्ता बोधमात्मनि मन्यते ।

बुद्धिर्नान्योऽस्ति बोद्धेति सेयं भ्रान्तिर्हि धीगता ॥ ६० ॥

बोधस्यात्मस्वरूपत्वान्नित्यं तत्रोपचर्यते ।

अविवेकोऽप्यनाद्योऽयं संसारो नान्य इष्यते ॥ ६१ ॥

मोक्षस्तन्नाश एव स्यान्नान्यथानुपपात्तितः ।

येषां वस्त्वंतरापात्तिर्मोक्षो नाशस्तु तैर्मतः ॥ ६२ ॥

अवस्थान्तरमध्येवमविकारान्न युज्यते ।

विकारेऽवयवित्वं स्यात्ततो नाशो घटादिवत् ॥ ६३ ॥

तस्मात् भ्रान्तिरतोऽन्या हि बंधमोक्षादिकल्पनाः ।

सांख्यकाणादबौद्धानां मीमांसाहतकल्पनाः ॥ ६४ ॥

शास्त्रयुक्तिविहीनत्वान्नार्तव्याः कदाचन ।

शक्यन्ते शतशो वक्तुं दोषास्तासां सहस्रशः ॥ ६५ ॥

अपि निंदोपपत्तेश्च यान्यतोऽन्यानि चेत्यतः ।

त्यक्त्वातो ह्यन्यशास्त्रोक्तीर्मतिं कुर्याद्दृढां बुधः ॥ ६६ ॥

श्रद्धाभक्ती पुरस्कृत्य हित्वा सर्वमनार्जवम् ।

वेदान्तस्यैव तत्त्वार्थे व्यासस्याभिमतं तथा ॥ ६७ ॥

इति प्रणुन्ना द्वयवादकल्पना निरात्मवादाश्च तथाहि युक्तिः ।

व्यपेतशंकाः परवादतः स्थिरा मुमुक्षवो ज्ञानपथे स्युरित्युत ॥ ६८ ॥

स्वसाक्षिकं ज्ञानमतीव निर्मलं विकल्पनाभ्यो विपरीतमद्वयम् ।  
 अवाप्य सम्यग्यदि निश्चितो भवेन्निरन्वयो निर्घृतिभेति शाश्वतीम् ॥ ६९ ॥  
 इदं रहस्यं परमं परायणं व्यपेतदोषैरभिमानवर्जितैः ।  
 समीक्ष्य कार्या मतिरार्जवे सदा न तत्त्वदृक्स्थान्यमतिर्हि कश्चन ॥ ७० ॥  
 अनेकजन्मान्तरसंचितैर्नरो विमुच्यतेऽज्ञाननिमित्तागतकैः ।  
 इदं विदित्वा परमं हि पावनं न लिप्यते व्योम इवेह कर्मभिः ॥ ७१ ॥  
 प्रशान्तचित्ताय जितेन्द्रियाय च प्रहीणदोषाय यथोक्तकारिणे ।  
 गुणान्वितायानुगताय सर्वदा प्रदेयभेत्संततं मुमुक्षवे ॥ ७२ ॥  
 परस्य देहे न यथाभिमानिता परस्य तद्वत्परमार्थमीक्ष्य च ।  
 इदं हि विज्ञानमतीव निर्मलं संप्राप्य मुक्तोऽथ भवेच्च सर्वतः ॥ ७३ ॥  
 नहीह लाभोऽभ्यधिकोऽस्ति कश्चन स्वरूपलाभात्स इतो हि नान्यतः ।  
 न देयमैद्रादपि राज्यतोऽधिकं स्वरूपलाभं त्वपरीक्ष्य यत्नतः ॥ ७४ ॥

### १७ सम्यग्ज्ञातिप्रकरणम् ॥

आत्मा ज्ञेयः परो ह्यात्मा यस्मादन्यन्न विद्यते ।  
 सर्वज्ञः सर्वदृक् शुद्धस्तस्मै ज्ञेयात्मने नमः ॥ १ ॥  
 पदवाक्यप्रमाणज्ञैर्दीपभूतैः प्रकाशितम् ।  
 ब्रह्म वेदरहस्यं यैस्तान्नित्यं प्रगतोऽस्म्यहम् ॥ २ ॥  
 यद्वाक्यमूर्यांशुसंज्ञातप्रनष्टध्वान्तकल्मषः ।  
 प्रणम्य तान्गुरुन्वक्ष्ये ब्रह्मविद्याविनिश्चयम् ॥ ३ ॥  
 आत्मलाभात्परो नान्यो लाभः कश्चन विद्यते ।  
 यदर्था वेदवादाश्च स्मार्ताश्चापि तु याः क्रियाः ॥ ४ ॥  
 आत्मार्थोऽपि हि यो लाभः सुखायेष्टो विपर्ययः ।  
 आत्मालाभः परः प्रोक्तो नित्यत्वाद्ब्रह्मवेदिभिः ॥ ५ ॥  
 स्वयं लब्धस्वभावत्वाद्ब्रह्मस्तस्य न चान्यतः ।



- अन्यापेक्षस्तु यो लाभः सोऽन्यदृष्टिसमुद्भवः ॥ ६ ॥  
 अन्यदृष्टित्वविद्या स्यात्तन्नाशो मोक्ष उच्यते ।  
 ज्ञानेनैव तु सोऽपि स्याद्विरोधित्वान्न कर्मणा ॥ ७ ॥  
 कर्मकार्यस्त्वनित्यः स्यादविद्याकामकारणः ।  
 प्रमाणं वेद एवात्र ज्ञानस्याधिगमे स्मृतः ॥ ८ ॥  
 ज्ञानैकार्थपरत्वात्तं वाक्यमेकं ततो विदुः ।  
 एकत्वं ह्यात्मनो ज्ञेयं वाक्यार्थप्रतिपत्तितः ॥ ९ ॥  
 वाच्यभेदाच्च तद्भेदः कल्प्यो वाच्योऽपि तच्छ्रुतेः ।  
 त्रयं त्वेतत्ततः प्रोक्तं रूपं नाम च कर्म च ॥ १० ॥  
 असदेतत्त्रयं तस्मादन्योन्येन हि कल्पितम् ।  
 कृतो वर्णो यथा शब्दाच्छ्रुतोऽन्यत्र धिया वहिः ॥ ११ ॥  
 दृष्टं चापि यथारूपं बुद्धेः शब्दाय कल्पते ।  
 एवमेतज्जगत्सर्वं भ्रातिबुद्धिविकल्पितम् ॥ १२ ॥  
 असदेतत्ततो युक्तं सच्चिन्मात्रं न कल्पितम् ।  
 वेदश्चापि स एवाद्यो वेद्यं चान्यच्च कल्पितम् ॥ १३ ॥  
 येन वेत्ति स वेदः स्यात्स्वप्ने सर्वं तु मायया ।  
 येन पश्यति तच्चक्षुः शृणोति श्रोत्रमुच्यते ॥ १४ ॥  
 येन स्वप्नगतो वाक्कि सा वाग्ग्राणं तथैव च ।  
 रसनस्पर्शने चैव मनश्चान्यत्तथेन्द्रियम् ॥ १५ ॥  
 कल्प्योपाधिभिरेवैतद्विन्नं ज्ञानमनेकधा ।  
 आधिभेदाद्यथा भेदो मणरेकस्य जायते ॥ १६ ॥  
 जाग्रतश्च तथा भेदो ज्ञानस्यास्य विकल्पितः ।  
 बुद्धिस्थं व्याकरोत्यर्थं भ्रात्या तृष्णोद्भवक्रियः ॥ १७ ॥  
 स्वप्ने तद्वत्प्रबोधे यो वहिश्चांतस्तथैव च ।  
 आलेख्याध्ययने यद्वत्तदन्योन्यधियोद्भवम् ॥ १८ ॥

यदायं कल्पयेद्भेदं तत्कामः सन्यथाक्रतुः ।

यत्कामस्तत्क्रतुर्भूत्वा कृतं यत्तत्प्रपद्यते ॥ १९ ॥

अविद्याप्रभवं सर्वमसत्तस्मादिदं जगत् ।

तद्वता दृश्यते यस्मात्सुषुप्ते न च गृह्यते ॥ २० ॥

विद्याविद्ये श्रुतिप्रोक्ते एकत्वान्यधियौ हि नः ।

तस्मात्सर्वप्रयत्नेन शास्त्रे विद्या विधीयते ॥ २१ ॥

चित्ते ह्यादर्शवद्यस्माच्छुद्धे विद्या प्रकाशते ।

यमैर्नित्यैश्च यज्ञैश्च तपोभिस्तस्य शोधनम् ॥ २२ ॥

शारीरादि तपः कुर्यात्तद्विशुद्ध्यर्थमुत्तमम् ।

मनआदिसमाधानं तत्तेदहविशोषणम् ॥ २३ ॥

“मनसश्चेन्द्रियाणां च ह्यैकाग्र्यं परमं तपः ।

तज्ज्यायः सर्वधर्मेभ्यः स धर्मः पर उच्यते ” ॥ २४ ॥

दृष्टं जागरितं विद्यात्स्मृतं स्वप्नं तदेव तु ।

सुषुप्तं तदभावं च स्वमात्मानं परं पदम् ॥ २५ ॥

सुषुप्त्याख्यं तमोऽज्ञानं बीजं स्वप्नप्रबोधयोः ।

स्वात्मबोधप्रदग्धं स्याद्बीजं दग्धं यथाभवम् ॥ २६ ॥

तदेवैकं त्रिधा ज्ञेयं मायाबीजं पुनः क्रमात् ।

मायाव्यात्माऽविकारोऽपि बहुधैको जलार्कवत् ॥ २७ ॥

बीजं चैकं यथा भिन्नं प्राणस्वप्नादिभिस्तथा ।

स्वप्नजाग्रच्छरीरेषु तद्वच्चात्मा जलैर्दुवत् ॥ २८ ॥

मायाहस्तिनमारुह्य मायाव्येको यथा व्रजेत् ।

आगच्छंस्तद्वदेवात्मा प्राणस्वप्नादिगोचरः ॥ २९ ॥

न हस्ती न तदारूढो मायाव्यन्यो यथा स्थितः ।

न प्राणादि न तद्द्रष्टा यथा ज्ञोऽन्यः सदादृशिः ॥ ३० ॥

अबद्धचक्षुषो नास्ति माया मायाविनोऽपि वा ।



- बद्धाक्षस्यैव सा माया मायाव्येव ततो भवेत् ॥ ३१ ॥  
 साक्षादेव स विज्ञेयः साक्षादात्मेति च श्रुतेः ।  
 भिद्यते हृदयप्रार्थिर्न चेदित्यादितः श्रुतेः ॥ ३२ ॥  
 अशब्दादित्वतो नास्य ग्रहणं चेद्वैधैर्मवेत् ।  
 सुखादिभ्यस्तथान्यत्वादबुद्ध्या वापि कथं भवेत् ॥ ३३ ॥  
 अदृश्योऽपि यथा राहुश्चंद्रे बिंबं यथाऽभसि ।  
 सर्वगोऽपि तथैवात्मा बुद्धावेव स गृह्यते ॥ ३४ ॥  
 भानोबिंबं यथा चौष्ण्यं जले दृष्टं न चाभसः ।  
 बुद्धौ बोधो न तद्वर्मस्तथैव स्याद्विधर्मतः ॥ ३५ ॥  
 चक्षुर्युक्ता धियो वृत्तिर्या तां पश्यन्नलुप्तदृक् ।  
 दृष्टेर्द्रष्टा भवेदात्मा श्रुतेः श्रोता तथा भवेत् ॥ ३६ ॥  
 केवलं मनसो वृत्तिं पश्यन्मता मतेरजः ।  
 विज्ञाताऽलुप्तशक्तित्वात्तथा शास्त्रं नहीत्यतः ॥ ३७ ॥  
 ध्यायतीत्यविकारित्वं तथा लेलायतीत्यपि ।  
 अत्र स्तेनेति शुद्धत्वं तथाऽनन्त्रागतं श्रुतेः ॥ ३८ ॥  
 शक्यलोपात्सुषुप्ते ज्ञस्तथा बोधेऽविकारतः ।  
 ज्ञेयस्यैव विशेषस्तु यत्र वेति श्रुतेर्ध्वजः ॥ ३९ ॥  
 व्यवधानाद्धि पारोक्ष्यं लोकदृष्टेरनात्मनः ।  
 दृष्टेरात्मस्वरूपत्वात्प्रत्यक्षं ब्रह्म तत्स्मृतम् ॥ ४० ॥  
 नहि दीपांतरापेक्षा यद्वद्दीपप्रकाशने ।  
 बोधस्यात्मस्वरूपत्वान्न बोधोऽन्यस्तथेक्ष्यते ॥ ४१ ॥  
 विषयत्वं विकारित्वं नानात्वं वा न हीष्यते ।  
 न हेयो नप्युपादेय आत्मा नान्येन वा ततः ॥ ४२ ॥  
 सबाह्याभ्यंतरोऽजीर्णो जन्ममृत्युजरातिगः ।  
 अहमात्मेति यो वेत्ति कुतोऽन्वेव बिभेति सः ॥ ४३ ॥

प्रागेवैतद्विधेः कर्म वर्णित्वादेरपोहनात् ।  
 तदस्थूलादिशास्त्रेभ्यस्तत्त्वमेवेति निश्चयात् ॥ ४४ ॥  
 पूर्वे देहपरित्यागे जात्यादीनां प्रहाणतः ।  
 देहस्यैव तु जात्यादिस्तस्याप्येवं ह्यनात्मता ॥ ४५ ॥  
 ममाहं चेत्यतोऽविद्या शरीरादिष्वनात्मसु ।  
 आत्मज्ञानेन हेया स्यादसुराणामिति श्रुतेः ॥ ४६ ॥  
 दशाहाशौचकार्याणां पारिव्राज्ये निवर्तनम् ।  
 यथा ज्ञानस्य संप्राप्तौ तद्वज्जात्यादिकर्मणाम् ॥ ४७ ॥  
 यत्कामस्तत्कृतुर्भूत्वा कृतं त्वज्ञः प्रपद्यते ।  
 यदा स्वात्मदृशः कामाः प्रमुच्यन्तेऽमृतस्तदा ॥ ४८ ॥  
 आत्मरूपविधेः कार्यं क्रियादिभ्यो निवर्तनम् ।  
 न साध्यं साधनं वाऽऽत्मा नित्यतृप्तः स्मृतेर्मतः ॥ ४९ ॥  
 उत्पाद्याप्यविकार्याणि संस्कार्यं च क्रियाफलम् ।  
 नातोऽन्यत्कर्मणा कार्यं त्यजेत्तस्मात्ससाधनम् ॥ ५० ॥  
 तापान्तत्वादनित्यत्वादात्मार्थत्वाच्चं या बहिः ।  
 संहृत्यात्मनि तां प्रीतिं सत्यार्थी गुरुमाश्रयेत् ॥ ५१ ॥  
 शांतं प्राज्ञं तथा मुक्तं निष्क्रियं ब्रह्मणि स्थितम् ।  
 श्रुतेराचार्यवान्वेद तद्विद्धीति स्मृतेस्तथा ॥ ५२ ॥  
 स गुरुस्तारयेद्युक्तं शिष्यं शिष्यगुणान्वितम् ।  
 ब्रह्मविद्याप्लवेनाशु स्वान्तर्ध्वान्तमहोदधिम् ॥ ५३ ॥  
 दृष्टिः स्पृष्टिः श्रुतिर्ग्रातिर्मतिर्विज्ञातिरेव च ।  
 शक्तयोऽन्याश्च भिद्यन्ते चिद्रूपत्वेऽप्युपाधिभिः ॥ ५४ ॥  
 अपायोद्भूतिहीनाभिर्नित्यं दीप्यन्विर्यथा ।  
 सर्वगः सर्वदृक् शुद्धः सर्वं जानाति सर्वदा ॥ ५५ ॥  
 अन्यद्दृष्टिः शरीरस्थस्तावन्मात्रो ह्यविद्यया ।



जले द्वाद्युपमाभिस्तु तद्धर्मा च विभाव्यते ॥ ५६ ॥  
 दृष्ट्वा बाह्यं निमील्याथ स्मृत्वा तत्प्रविहाय च ।  
 अथोन्मील्यात्मनो दृष्टिं ब्रह्म प्राप्नोत्यनघ्वगः ॥ ५७ ॥  
 प्राणाद्येवं त्रिकं हित्वा तीर्णोऽज्ञानमहोदधिम् ।  
 स्वात्मस्थो निर्गुणः शुद्धो बुद्धो मुक्तः स्वतो हि सः ॥ ५८ ॥  
 अजोऽहं चामरोऽमृत्युरजरोऽभय एव च ।  
 सर्वज्ञः सर्वदृक् शुद्ध इति बुद्धो न जायते ॥ ५९ ॥  
 पूर्वोक्तं यत्तमोर्बाजं तन्नास्तीति विनिश्चयः ।  
 तदभावे कुतो जन्म ब्रह्मैकत्वं विजानतः ॥ ६० ॥  
 क्षीरात्सर्पिर्यथोद्धृत्य क्षितं तस्मिन् पूर्ववत् ।  
 बुद्ध्यदेर्ज्ञरतथाऽसत्यान् देही पूर्ववद्भवेत् ॥ ६१ ॥  
 सत्यं ज्ञानमनन्तं च रसादेः पञ्चकात्परम् ।  
 स्यामदृश्यादिशास्त्रोक्तमहं ब्रह्मेति निर्भयः ॥ ६२ ॥  
 यस्माद्धीताः प्रवर्तन्ते वाङ्मनःपावकादयः ।  
 तदात्मानन्दतत्त्वज्ञो न बिभेति कुतश्चन ॥ ६३ ॥  
 नामादिभ्यः परे भूम्नि स्वाराज्ये चोत्थितोऽद्वये ।  
 प्रणमेत्कं तदाऽऽत्मज्ञो न कार्यं कर्मणा तदा ॥ ६४ ॥  
 विराड्वैश्वानरो बाह्यः स्मरन्नन्तः प्रजापतिः ।  
 प्रविलीने तु सर्वस्मिन्प्राज्ञोऽव्याकृतमुच्यते ॥ ६५ ॥  
 वाचारंभणमात्रत्वात्सुषुप्तादि त्रिकं त्वसत् ।  
 सत्यो ज्ञश्चाहमित्येवं सत्यसन्धो विमुच्यते ॥ ६६ ॥  
 भारूपत्वाद्यथा भानोर्नाहोरात्रे तथैव च ।  
 ज्ञानाज्ञाने न मे स्यातां चिद्रूपत्वाविशेषतः ॥ ६७ ॥  
 शास्त्रस्यानतिशङ्क्यत्वाद्ब्रह्मैव स्यामहं सदा ।  
 ब्रह्मणो मे न हेयं स्याद्बाह्यं वेति च संस्मरेत् ॥ ६८ ॥

अहमेव च भूतेषु सर्वेष्वेको नमो यथा ।  
 मायि सर्वाणि भूतानि पश्यन्नेवं न जायते ॥६९॥  
 न बाह्यं मध्यतो वान्तर्विद्यतेऽन्यःस्वतः क्वचित् ।  
 अबाह्यान्तःश्रुतेः किञ्चित्तस्माच्छुद्धः स्वयंप्रभः ॥७०॥  
 नेति नेत्यादिशास्त्रेभ्यः प्रपञ्चोपशमोऽद्वयः ।  
 अविज्ञातादिशास्त्राच्च नैव ज्ञेयो ह्यतोऽन्यथा ॥७१॥  
 सर्वस्यात्माऽहमेवेति ब्रह्म चेद्विदितं परम् ।  
 स आत्मा सर्वभूतानामात्मा ह्येषामिति श्रुतेः ॥७२॥  
 जीवश्चेत्परमात्मानं स्वात्मानं देवमंजसा ।  
 देवोपास्यः स देवानां पशुत्वाच्च निवर्तते ॥७३॥  
 अहमेव सदात्मज्ञः शून्यस्त्वन्यैर्यथांवरम् ।  
 इत्येवं सत्यसंधत्वादसद्भाता न वध्यते ॥७४॥  
 कृपणास्तेऽन्यथैवातो विदुर्ब्रह्म परं हि ये ।  
 स्वराड्योऽनन्यदृक् स्वस्यस्तस्य देवा असन्वशे ॥ ७५ ॥  
 हित्वा जात्यादिसंबंधान्वाचोऽन्याः सह कर्मभिः ।  
 ओमित्येवं सदात्मानं सर्वं शुद्धं प्रपद्यथ ॥७६॥  
 सेतुं सर्वव्यवस्थानामहोरात्रादिवर्जितम् ।  
 तिर्यगूर्ध्वमधः सर्वं सकृज्ज्योतिरनामयम् ॥७७॥  
 धर्माधर्मविनिर्मुक्तं भूतभव्याःकृताकृतात् ।  
 स्वमात्मानं परं विद्याद्विमुक्तं सर्वबंधनैः ॥७८॥  
 अकुर्वन्सर्वकृच्छ्रद्वस्तिष्ठन्नत्येति धावतः ।  
 मायया सर्वशक्तित्वादजः सन्बहुधा मतः ॥७९॥  
 राजवत्साक्षिमात्रत्वात्सान्निध्याद्भ्रामको यथा ।  
 भ्रामयञ्जगदात्माऽहं निःक्रियोऽकारकोऽद्वयः ॥८०॥  
 निर्गुणं निष्क्रियं नित्यं निर्द्वंद्वं यन्निरामयम् ।



शुद्धं बुद्धं तथा मुक्तं तद्ब्रह्मास्मीति धारयेत् ॥८१॥  
 बंधं मोक्षं च सर्वं यत इदमुभयं हेयमेकं द्वयं च  
 ज्ञेयं ज्ञेयाभ्यतीतं परममधिगतं तत्त्वमेकं विशुद्धम् ।  
 विज्ञायैतद्यथावच्छ्रतिमुनिगदितं शोकमोहावनीतः  
 सर्वज्ञः सर्वकृत्स्याद्भवभयरहितो ब्राह्मणोऽत्रासकृत्यः ॥८२॥  
 न स्वयं स्वस्य नान्यश्च नान्यस्यात्मा च हेयगः ।  
 उपादेयो न चाप्येवमिति सम्यङ्जातिः स्मृता ॥८३॥  
 आत्मप्रत्यायिका ह्येषा सर्ववेदान्तगोचरा ।  
 ज्ञात्वैतां हि विमुच्यन्ते सर्वसंसारबंधनैः ॥८४॥  
 रहस्यं सर्ववेदानां देवानां चापि यत्परम् ।  
 पवित्रं परमं ह्येतत्तदेतत्संप्रकाशितम् ॥८५॥  
 नैतद्देयमशान्ताय रहस्यं ज्ञानमुत्तमम् ।  
 विरक्ताय प्रदातव्यं शिष्यायानुगताय च ॥८६॥  
 ददतश्चात्मनो ज्ञानं निष्क्रियोऽन्यो न विद्यते ।  
 ज्ञानमिच्छंस्तरेत्तस्मादुक्तः शिष्यगुणैः सदा ॥८७॥  
 ज्ञानं ज्ञेयं तथा ज्ञाता यस्मादन्यां न विद्यते ।  
 सर्वज्ञः सर्वशक्तिर्यस्तस्मै ज्ञानात्मने नमः ॥ ८८ ॥  
 विद्यया तारिताः स्मो यैर्जन्ममृत्युमहोदधिम् ।  
 सर्वज्ञेभ्यो नमस्तेभ्यो गुरुभ्योऽज्ञानसंकुलम् ॥ ८९ ॥

### १८ तत्त्वमसिप्रकरणम् ॥

येनात्मना विर्लीयन्ते उद्भवन्ति च वृत्तयः ।  
 नित्यावगतये तस्मै नमो धीप्रत्ययात्मने ॥ १ ॥  
 प्रमथ्य वज्रोपमयुक्तिसंभृतैः श्रुतेररातीशतशो वचोसिभिः !  
 रक्ष वेदार्थनिधिं विशालधीर्नमो यतीन्द्राय गुरोर्गरीयसे ॥ २ ॥

नित्यमुक्तः सदेवास्मीत्येवं चेन्न भवेन्मतिः ।

किमर्थं श्रावयत्येवं मातृवच्छ्रुतिरादरात् ॥ ३ ॥

सिद्धादेवाहमित्यस्माद्युष्मद्धर्मो निषिध्यते ।

रज्ज्वाभिवाहिर्धार्युक्त्या तत्त्वमित्यादिशासनैः ॥ ४ ॥

शास्त्रप्रामाण्यतो ज्ञेया धर्मादेरस्तिता यथा ।

विषापोहो यथा ध्यानाद् ह्यनुतिः स्यात्पाप्मनस्तथा ॥ ५ ॥

सब्रह्माहं करोमीति प्रत्ययावात्मसाक्षिकौ ।

तयोरज्ञानजस्यैव त्यागो युक्ततरो मतः ॥ ६ ॥

सदस्मीति प्रमाणोत्था धीरन्या तन्निभोद्भवा ।

प्रत्यक्षादिनिभा वाऽपि बाध्यते दिग्भ्रमादिवत् ॥ ७ ॥

कर्ता भोक्तेति यच्छास्त्रं लोकबुद्ध्यनुवादि तत् ।

सदस्मीति श्रुतेर्जाता बाध्यतेऽन्यैतयैव धीः ॥ ८ ॥

सदेव त्वमसीत्युक्ते नात्मनो मुक्तता स्थिरा ।

प्रवर्तते प्रसंचक्षामतो युक्त्याऽनुचितयेत् ॥ ९ ॥

सकृदुक्तं न गृह्णाति वाक्यार्थज्ञोऽपि यो भवेत् ।

अपेक्षते त एवान्यदवोचाम द्वयं हि तत् ॥ १० ॥

नियोगोऽप्रतिपन्नत्वात्कर्मणा स यथा भवेत् ।

अविरुद्धो भवेत्तावद्यावत्संवेद्यताऽदृढा ॥ ११ ॥

त्रेष्टितं च तथा मिथ्या स्वच्छन्दः प्रतिपद्यते ।

प्रसंख्यानमतः कार्यं यावदात्मानुभूयते ॥ १२ ॥

सदस्मीति च विज्ञानमक्षजो बाधते ध्रुवम् ।

ऽब्दोत्थं दृढसंस्कारो दोषैश्चाकृष्यते बहिः ॥ १३ ॥

श्रुतानुमानजन्मानौ सामान्यविषयौ यतः ।

प्रत्ययावक्षजोऽवश्यं विशेषार्थो निवारयेत् ॥ १४ ॥

वाक्यार्थप्रत्ययी काश्चिन्निर्दुःखो नोपलभ्यते ।



यदि वा दृश्यते कश्चिद्वाक्यार्थश्रुतिमात्रतः ॥ १५ ॥

निर्दुःखोऽतीतदेहेषु कृतभावोऽनुमीयते ।

चर्या नोऽशास्त्रसवेद्या स्यादनिष्टं तथा सति ॥ १६ ॥

सदसीति फलं चोक्त्वा विधेयं साधनं यतः ।

स तदन्यत्प्रसंख्यानारूपसिद्धार्थमिहेष्यते ॥ १७ ॥

तस्मादनुभवयैव प्रसंचक्षीत यत्नतः ।

त्यजन्साधनतत्साध्याविरुद्धं शमनादिमान् ॥ १८ ॥

नैतदेवं रहस्यानां नेति नेत्यवसानतः ।

क्रियासाध्यं पुग श्राव्यं न मोक्षो नित्यसिद्धतः ॥ १९ ॥

पुत्रदुःखं यथाध्यस्तं पित्राऽदुःखं स्व आत्मनि ।

अहंकर्ता तथाऽध्यस्तो नित्यादुःखे स्व आत्मनि ॥ २० ॥

सोऽध्यासो नेति नेतीति प्राप्तवत्प्रतिषिध्यते ।

भूयोऽध्यासविधिः कश्चित्कृतश्चिन्नोपपद्यते ॥ २१ ॥

आत्मनाह यथाऽध्यासः प्रतिषेधस्तथैव च ।

मलाध्यासनिषेधौ खे क्रियेते च यथाऽबुधैः ॥ २२ ॥

प्राप्तश्चेत्प्रतिषिध्येत मोक्षोऽनित्यो भवेदध्रुवम् ।

अतोऽप्राप्तनिषेधोऽयं दिव्याग्निचयनादिवत् ॥ २३ ॥

संभाव्यो गोचरे शब्दः प्रत्ययो वा न चान्यथा ।

न संभाव्यौ तदात्मत्वादहंकर्तृस्तथैव च ॥ २४ ॥

अहंकर्त्रात्मनि न्यस्तं चैतन्ये कर्तृतादि यत् ।

नेति नेतीति तत्सर्वं साहंकर्त्रा निषिध्यते ॥ २५ ॥

उपलब्धिः स्वयंज्योतिर्दृशिः प्रत्यक्सदक्रियः ।

साक्षात्सर्वार्तरः साक्षी चेता नित्योऽगुणोऽद्वयः ॥ २६ ॥

संनिधौ सर्वदा तस्य स्यात्तदाभोऽभिमानकृत् ।

आत्मात्मीयं द्वयं चातः स्यादहंममगोचरः ॥ २७ ॥

- जातिकर्मादिमत्त्वाद्धि-तस्मिंश्च शब्दास्त्वहंकृति ।  
 न कश्चिद्वर्तते शब्दस्तदभावात्स्व आत्मनि ॥ २८ ॥  
 आभासो यत्र तत्रैव शब्दाः प्रत्यग्वृत्तिं स्थिताः ।  
 लक्षयेयुर्न साक्षात्तमभिदध्युः कथंचन ॥ २९ ॥  
 नह्यजात्यादिमान्कश्चिदर्थः शब्दैर्निरूप्यते ॥ ३० ॥  
 आत्माभासो यथाहंकृदात्मशब्दैस्तथोच्यते ।  
 उल्मुकादौ यथान्यर्थाः परार्थत्वाच्च चांजसा ॥ ३१ ॥  
 मुखादन्यो मुखाभासो यथाऽऽदर्शानुकारतः ।  
 आभासान्मुखमप्येवमादर्शानुवर्तनात् ॥ ३२ ॥  
 अहंकृत्यात्मनिर्भासो मुखाभासवदिष्यते ।  
 मुखवत्स्मृत आत्मान्योऽविविक्तौ तौ तथैव च ॥ ३३ ॥  
 संसारी च स इत्येक आभासो यस्त्वहंकृतिः ।  
 वस्तुच्छाया स्मृतेरन्यन्माधुर्यादि च कारणम् ॥ ३४ ॥  
 ज्ञैकदेशो विकारो वा तदभासाश्रयः परे ।  
 अहंकर्तैव संसारी स्वतंत्र इति केचन ॥ ३५ ॥  
 अहंकारादिसंतानः संसारी नान्वयी पृथक् ।  
 इत्येवं सौगता आहुस्तत्र न्यायो विचार्यताम् ॥ ३६ ॥  
 संसारिणां कथा त्वास्तां प्रकृतं त्वधुनोच्यते ।  
 मुखाभासो य आदर्शं धर्मो नान्यतरस्य सः ।  
 द्वयोरेकस्य चेद्धर्मो त्रियुक्तेऽन्यतरे भवेत् ॥ ३७ ॥  
 मुखेन व्यपदेशात्स मुखस्यैवेति चेन्मतम् ।  
 नादर्शानुविधानाच्च मुखे सत्यविभावतः ॥ ३८ ॥  
 द्वयोरेवेति चेत्तत्र द्वयोरेवाप्यदर्शनात् ।  
 अदृश्यस्य सतो दृष्टिः स्याद्राहोश्चंद्रसूर्ययोः ॥ ३९ ॥  
 राहोः प्रागेव वस्तुत्वं सिद्धं शास्त्रप्रमाणतः ।



छायापक्षे त्ववस्तुत्वं तस्य स्यात्पूर्वयुक्तिः ॥ ४० ॥  
 छायाक्रान्तिर्निषेधोऽयं नतु वस्तुत्वसाधकः ।  
 न ह्यर्थान्तरनिष्ठं सद्वाक्यमर्थान्तरं वदेत् ॥ ४१ ॥  
 माधुर्यादि च यत्कार्यमुष्णद्रव्याद्यसेवनात् ।  
 छायाया न त्वदृष्टत्वादपामेव च दर्शनात् ॥ ४२ ॥  
 आत्माभासाश्रयाश्चैवं मुखाभासाश्रया यथा ।  
 गम्यन्ते शास्त्रयुक्तिभ्यामाभासासत्त्वमेव च ॥ ४३ ॥  
 न दृशेरविकारित्वादाभासस्याप्यवस्तुतः ।  
 नाचितित्वादहंकर्तुः कस्य संसारिता भवेत् ॥ ४४ ॥  
 अविद्यामात्र एवातः संसारोऽस्त्वविवेकतः ।  
 कूटस्थेनात्मना नित्यमात्मवानात्मनीव सः ॥ ४५ ॥  
 रज्जुसर्पो यथा रज्ज्वा सात्मकः प्राग्विवेकतः ।  
 अवस्तुसन्नपि ह्येष कूटस्थेनात्मना तथा ॥ ४६ ॥  
 आत्माभासाश्रयश्चात्मा प्रत्ययैः स्वैर्विकारवान् ।  
 सुखी दुःखी च संसारी नित्य एवेति केचन ॥ ४७ ॥  
 आत्माभासापरिज्ञानाद्याथात्म्येन विमोहिताः ।  
 अहंकारमात्रमेति मन्यन्ते ते निरागमाः ॥ ४८ ॥  
 संसारो वस्तुसंस्तेषां कर्तृभोक्तृत्वलक्षणः ।  
 आत्माभासाश्रयाज्ञानात्संसारंत्यविवेकतः ॥ ४९ ॥  
 चैतन्याभासता बुद्धेरात्मनस्तत्स्वरूपता ।  
 स्याच्चेत्तं ज्ञानशब्दैश्च वेदः शास्तीति युज्यते ॥ ५० ॥  
 प्रकृतिप्रत्ययार्थौ यौ भिन्नावेकाश्रयौ यथा ।  
 करोति गच्छतीत्यादौ दृष्टौ लोकप्रसिद्धितः ॥ ५१ ॥  
 नानयोद्वर्थाश्रयत्वं च लोके दृष्टं स्मृतौ तथा ।  
 जानात्यर्थेषु को हेतुद्वर्थाश्रयत्वे निगद्यताम् ॥ ५२ ॥

आत्माभासस्तु तिङ्वाच्यो धात्वर्थश्च त्रियः क्रिया ।  
 उभयं चावित्रेकेन जानातीत्युच्यते मृषा ॥ ५३ ॥  
 न बुद्धेरवबोधोऽस्ति नात्मनो विद्यते क्रिया ।  
 अतो नान्यतरस्यापि जानातीति च युज्यते ॥ ५४ ॥  
 नाप्यतो भावशब्देन ज्ञप्तिरित्यपि युज्यते ।  
 न ह्यात्मा विक्रियामात्रो नित्य आत्मेति शासनात् ॥ ५५ ॥  
 न बुद्धेर्बुद्धिवाच्यत्वं करणं न ह्यकर्तृकम् ।  
 नापि ज्ञायत इत्येवं कर्मशब्दैर्निरूप्यते ॥ ५६ ॥  
 न येषामेक एवात्मा निर्दुःखोऽविक्रियः सदा ।  
 तेषां स्याच्छब्दवाच्यत्वं ज्ञेयत्वं चात्मनः सदा ॥ ५७ ॥  
 यदाहंकर्तुरात्मत्वं तदा शब्दार्थमुख्यता ।  
 नाशनायादिमत्त्वात्तु श्रुतौ तस्यात्मतेष्यते ॥ ५८ ॥  
 हंत तर्हि न मुख्यार्थो नापि गौणः कथंचन ।  
 जानातीत्यादिशब्दस्य गतिर्वाच्या तथापि तु ॥ ५९ ॥  
 शब्दानामयथार्थत्वे वेदस्याप्यप्रमाणता ।  
 सा च नेष्टा ततो ग्राह्या गतिरस्य प्रसिद्धितः ॥ ६० ॥  
 प्रसिद्धिर्मूढलोकस्य यदि ग्राह्या निरात्मता ।  
 लोकायतिकसिद्धांतः स चानिष्टः प्रसज्यते ॥ ६१ ॥  
 अभियुक्तप्रसिद्धिश्चेत्पूर्ववददुर्विवेकता ।  
 गतिशून्यं न वेदोऽयं प्रमाणं संवदत्युत ॥ ६२ ॥  
 आदर्शमुखसामान्यं मुखस्येष्टं हि मानवैः ।  
 मुखस्य प्रतिबिंबो हि मुखाकारेण दृश्यते ॥ ६३ ॥  
 यत्र यस्यावभासस्तु तयोरेवाविवेकतः ।  
 जानातीति क्रियां सर्वो लोको वाक्ते स्वभावतः ॥ ६४ ॥  
 बुद्धेः कर्तृत्वमध्यस्य जानातीति ज्ञ उच्यते ।



तथा चैतन्यमध्यस्य ज्ञत्वं बुद्धेरिहोच्यते ॥ ६५ ॥  
 स्वरूपं चात्मनो ज्ञानं नित्यं ज्योतिःश्रुतेर्यतः ।  
 न बुद्ध्या क्रियते तस्मान्नात्मनाऽन्येन वा सदा ॥ ६६ ॥  
 देहेऽहंप्रत्ययो यद्वज्जानातीति च लौकिकाः ।  
 वदन्ति ज्ञानकर्तृत्वं तद्वद्बुद्धेस्तथाऽऽत्मनः ॥ ६७ ॥  
 बौद्धैस्तु प्रत्ययैरेवं क्रियामाणैश्च चिन्निभैः ।  
 मोहिताः क्रियते ज्ञानमित्याहुस्तार्किका जनाः ॥ ६८ ॥  
 तस्माज्ज्ञाभासबुद्धीनामविवेकात्प्रवर्तिताः ।  
 जानातीत्यादिशब्दश्च प्रत्ययो या च तस्मृतिः ॥ ६९ ॥  
 आदर्शानुविधायित्वं छायाया अस्यते मुखे ।  
 बुद्धिधर्मानुकारित्वं ज्ञाभासस्य तथेष्यते ॥ ७० ॥  
 बुद्धेस्तु प्रत्ययास्तस्मादात्माभासेन दीपिताः ।  
 ग्राहका इव भासन्ते दहन्तीवौल्मुकादयः ॥ ७१ ॥  
 स्वयमेवावभास्यन्ते ग्राहकाः स्वयमेव च ।  
 इत्येवं ग्राहकास्तित्वं प्रतिषेवंति सौगताः ॥ ७२ ॥  
 यद्येवं नान्यदृश्यास्ते किं तद्वारणमुच्यताम् ।  
 भावाभावौ हि तेषां यौ नान्यग्राह्यौ मता यदि ॥ ७३ ॥  
 अन्वयी ग्राहकस्तेषामित्येतदपि तत्समम् ।  
 अचितित्वस्य तुल्यत्वादन्यास्मिन्ग्राहके सति ॥ ७४ ॥  
 अध्यक्षस्य समीपे तु सिद्धिः स्यादिति चेन्मतम् ।  
 नाध्यक्षेऽनुपकारित्वादन्यत्रापि प्रसंगतः ॥ ७५ ॥  
 अर्थी दुःखी च यः श्रोता स त्वध्यक्षोऽथवेतरः ।  
 अध्यक्षस्य च दुःखित्वमर्थित्वं च न ते मतम् ॥ ७६ ॥  
 कर्ताध्यक्षः सदस्मीति नैव सद्ग्रहमर्हति ।  
 सदेवासीति मिथ्योक्तिः श्रुतेरपि न युज्यते ॥ ७७ ॥

अविविच्योभयं वक्ति श्रुतिश्चेत्स्याद्ग्रहस्तथा ।  
 अस्मदस्तु विविच्यैव त्वमेवेति वदेद्यदि ।  
 प्रत्ययान्वयिनिष्ठत्वमुक्तदोषः प्रसज्यते ॥ ७८ ॥  
 त्वमित्यध्यक्षानिष्ठश्चेदहमध्यक्षयोः कथम् ।  
 संबंधो वाच्य एवात्र येन त्वमिति लक्षयेत् ॥ ७९ ॥  
 द्रष्टृदृश्यत्वसंबंधो यद्यध्यक्षेऽक्रिये कथम् ॥ ८० ॥  
 अक्रियत्वेऽपि तादात्म्यमध्यक्षस्य भवेद्यदि ।  
 आत्माध्यक्षो ममास्तीति संबंधाग्रहणे न धीः ॥ ८१ ॥  
 संबंधग्रहणं शास्त्रादिति चेन्नन्यसे नहि ।  
 पूर्वोक्ताः स्युस्त्रिधा दोषा ग्रहो वा स्यान्ममेति च ॥ ८२ ॥  
 अदृशिर्दृशि रूपेण भाति बुद्धिर्यदा तदा ।  
 प्रत्यया अपि तस्याः स्युस्तथा योविस्फुल्लिगवत् ॥ ८३ ॥  
 आभासरत्तदभाश्च दृशेः क्षीप्तो न चान्यथा ।  
 लोकस्य युक्तितः स्यातां तद्ग्रहश्च तथा सति ॥ ८४ ॥  
 नन्वेवं दृशिसंक्रांतिरयः पिंडेऽग्निवद्भवेत् ।  
 मुखाभासवदित्येतदादर्शो तन्निराकृतम् ॥ ८५ ॥  
 कृष्णायो लोहिताभासमित्येतद्दृष्टमुच्यते ।  
 दृष्टदाष्टांतुल्यत्वं न तु सर्वात्मना कचित् ॥ ८६ ॥  
 तथैव चेतनाभासं चित्तं चैतन्यवद्भवेत् ।  
 मुखाभासो यथाऽऽदर्शो आभासश्चोदितो मृषा ॥ ८७ ॥  
 चित्तं चेतनमित्येतच्छास्त्रयुक्तिविवर्जितम् ।  
 देहस्यापि प्रसंगः स्याच्चक्षुरादेस्तथैव च ॥ ८८ ॥  
 तदप्यस्त्विति चेत्तन्न लोकायतिकसंगतेः ।  
 न च धीर्दृशिरस्मीति यद्याभासो न चेतसि ॥ ८९ ॥  
 सदस्मीति धियोऽभावे व्यर्थं स्यात्तत्त्वमस्यपि ।



युष्मदस्मद्विभागज्ञे स्यादर्थवदिदं वचः ॥९०॥  
 ममेदंप्रत्ययौ ज्ञेयौ युष्मद्येव न संशयः ।  
 अहमित्यस्मदीष्टः स्यादयमस्मीति चोभयोः ॥९१॥  
 अन्योन्यापेक्षया तेषां प्रधानगुणतेष्यते ।  
 विशेषणविशेष्यत्वं तथा ग्राह्यं हि युक्तिततः ॥९२॥  
 ममेदं द्वयमप्येतन्मध्यमस्य विशेषणम् ।  
 धनीः गोमान्यथा तद्वदेहोऽहंकुरेव च ॥९३॥  
 बुद्धयारूढं सदा सर्वं साहंकर्ता च साक्षिणः ।  
 तस्मात्सर्वावभासो ज्ञः किञ्चिदप्यस्पृशन्सदा ॥९४॥  
 प्रतिलोममिदं सर्वं यथोक्तं लोकबुद्धितः ।  
 अविवेकधियामास्ति नारितं सर्वं विवेकिनाम् ॥९५॥  
 अन्वयव्यतिरेकौ हि पदार्थस्य पदस्य च ।  
 स्यादेतदहमित्यत्र युक्तिरेवावधारणे ॥९६॥  
 नाद्राक्षमहमित्यस्मिन्सुषुप्तेऽन्यन्मनागपि ।  
 न वारयाति दृष्टिं स्वां प्रत्ययं तु निषेधाति ॥९७॥  
 स्वयंज्योतिर्न हि द्रष्टुरित्येवं संविदोऽस्तिताम् ।  
 कौटस्थं च तथा तस्याः प्रत्ययस्य तु लुप्तताम् ॥  
 स्वयमेवाब्रवीच्छास्त्रं प्रत्ययावगती पृथक् ॥९८॥  
 एवं विज्ञातवाक्यार्थे श्रुतिलोकप्रसिद्धितः ।  
 श्रुतिस्तत्त्वमसीत्याह श्रोतुर्मोहापनुत्तये ॥९९॥  
 ब्रह्मा दाशरथेर्यद्वदुक्त्यैवापानुदत्तमः ।  
 तस्य विष्णुत्वसंबोधे न यत्नान्तरमूचिवान् ॥१००॥  
 ॥ अहंशब्दस्य निष्ठा या ज्योतिषि प्रत्यगात्मनि ।  
 सैवोक्ता सदसीत्येवं फलं तत्र विमुक्तता ॥१०१॥  
 श्रुतमेत्रिणं चेन्न स्यात्कार्यं तत्र भवेद्द्रुमम् ।

व्यवहारात्पुरापीष्टः सद्भावः स्वयमात्मनः ॥१०२॥  
 अशनायादिनिर्मुक्त्यै तत्काला जायते प्रमा ।  
 तत्त्वमस्यादिवाक्यार्थे त्रिषु कालेष्वसंशयः ॥१०३॥  
 प्रतिबंधविहीनत्वात्स्वयं चानुभवात्मनः ।  
 जायेतैव प्रमा तत्र स्वात्मन्येव न संशयः ॥१०४॥  
 किं सदेवाहमस्मीति किंवाऽन्यत्प्रतिपद्यते ।  
 सदेव चेदहंशब्दः सता मुख्यार्थ इष्यताम् ॥१०५॥  
 अन्यच्चेत्सदहं ग्राहप्रतिपत्तिर्भूषैव सा ।  
 तस्मान्मुख्यग्रहे नास्ति वारणावगतेरिह ॥१०६॥  
 प्रत्ययी प्रत्ययश्चैव यदाभासौ तदर्थता ।  
 तयोरचितिमत्त्वाच्च चैतन्ये कल्प्यते फलम् ॥१०७॥  
 कूटस्थेऽपि फलं योग्यं राजनीव जयादिकम् ।  
 तदनात्मत्वहेतुभ्यां क्रियायाः प्रत्ययस्य च ॥१०८॥  
 आदर्शस्तु यदाभासो मुखाकारः स एव सः ।  
 यथैवं प्रत्ययादर्शो यदाभास्तदा ह्यहम् ॥ १०९ ॥  
 इत्येवं प्रतिपत्तिः स्यात्सदस्मीति च नान्यथा ।  
 तत्त्वमित्युपदेशोऽपि द्वाराभावादनर्थकः ॥ ११० ॥  
 श्रोतुः स्यादुपदेशश्चेदर्थवत्त्वं तथा भवेत् ।  
 अध्यक्षस्य न चेदिष्टं श्रोतृत्वं कस्य तद्ववेत् ॥ १११ ॥  
 अध्यक्षस्य समीपे स्याद्बुद्धेरेवेति चेन्मतम् ।  
 न तत्कृतोपकारोऽस्ति काष्ठाद्यद्वन्न कल्प्यते ॥ ११२ ॥  
 बुद्धौ चेत्तत्कृतः कश्चिन्नन्वेवं परिणामिता ।  
 आभासेऽपि च को दोषः सति श्रुत्याद्यनुग्रहे ॥ ११३ ॥  
 आभासे परिणामश्चेन्न रज्ज्वादिनिभत्ववत् ।  
 सर्पादेश्च तथाऽत्रोचमादर्शो च मुखत्ववत् ॥ ११४ ॥



नात्माभासत्वासिद्धिश्चेदात्मनो ग्रहणात्पृथक् ।  
 मुखादेश्च पृथक्सिद्धिरिह त्वन्योन्यसंश्रयः ॥ ११५ ॥  
 अध्यक्षस्य पृथक्सिद्धावाभासस्य तदीयता ।  
 आभासस्य तदीयत्वे ह्यव्यक्षव्यतिरिक्तता ॥ ११६ ॥  
 नैवं स्वप्ने पृथक्सिद्धेः प्रत्ययस्य दृशेस्तथा ।  
 रथादेस्तत्र शून्यत्वात्प्रत्ययस्यात्मना ग्रहः ॥ ११७ ॥  
 अवगत्या हि संव्याप्तः प्रत्ययो विषयाकृतिः ।  
 जायते स यदाकारः स बाह्यो विषयो मतः ॥ ११८ ॥  
 कर्मेप्सिततमत्वात् तद्वान्कार्यं नियुज्यते ।  
 आकारो यत्र चार्थे तत्करणं तदिहोच्यते ॥ ११९ ॥  
 यदाभासेन संव्याप्तः स ज्ञातेति निगद्यते ।  
 त्रयमेतद्विविच्यात्र यो जानाति स आत्मवित् ॥ १२० ॥  
 सम्यक्संशयमिध्योक्ताः प्रत्यया व्यभिचारिणः ।  
 एकैवावगतिस्तेषु भेदस्तु प्रत्ययार्पितः ॥ १२१ ॥  
 आधिभेदाद्यथा भेदो मणेरवगतेस्तथा ।  
 अशुद्धिः परिणामश्च सर्वं प्रत्ययसंश्रयात् ॥ १२२ ॥  
 प्रथमं ग्रहणं सिद्धिः प्रत्ययानामिहान्यतः ।  
 आपगेक्ष्यात्तदेवोक्तमनुमानं प्रदीपवत् ॥ १२३ ॥  
 किमन्यद्ग्राहयेत्कश्चित्प्रमाणेन तु केनचित् ।  
 विनैव तु प्रमाणेन निवृत्त्यान्यस्य शेषतः ॥ १२४ ॥  
 शब्देनैव प्रमाणेन निवृत्तिश्चेदिहोच्यते ।  
 अध्यक्षस्याप्रसिद्धित्वाच्छून्यतैव प्रसज्यते ॥ १२५ ॥  
 चेतनस्यत्वं कथं देह इति चेन्नाप्रसिद्धितः ।  
 चेतनस्यान्यतः सिद्धावेवं स्यादन्यहानतः ॥ १२६ ॥  
 अध्यक्षः स्वयमस्यैव चेतनस्यापरोक्षतः ।

तुल्य एवं प्रबोधः स्यादन्यस्यासत्त्ववादिना ॥१२७॥  
 अहमज्ञासिषं चेदामिति लोकस्मृतेरिह ।  
 करणं कर्म कर्ता च सिद्धास्त्वेकक्षणे किल ॥१२८॥  
 प्रामाण्येऽपि स्मृतेः शैघ्र्याद्यौगपद्यं विभाव्यते ।  
 क्रमेण ग्रहणं पूर्वं स्मृतेः पश्चात्तथैव च ॥१२९॥  
 अज्ञासिषमिदं मां चेत्यपेक्षा जायते ध्रुवम् ।  
 विशेषोऽपेक्ष्यते यत्र तत्र नैवैककालता ॥१३०॥  
 आत्मनो ग्रहणे चापि त्रयाणामिह संभवात् ।  
 आत्मन्यासक्तकर्तृत्वं न स्यात्करणकर्मणोः ॥१३१॥  
 व्याप्नुमिष्टं च यत्कर्तुः क्रियया कर्म तत्स्मृतम् ।  
 अतो हि कर्तृतन्त्रं तस्येष्टं नान्यतन्त्रता ॥१३२॥  
 शब्दाद्वानुमितेर्वापि प्रमाणाद्वा ततोऽन्यतः ।  
 सिद्धिः सर्वपदार्थानां स्यादज्ञं प्रति नान्यथा ॥१३३॥  
 अध्यक्षस्यापि सिद्धिः स्यात्प्रमाणेन विनैव वा ।  
 विना स्वस्य प्रसिद्धिस्तु नाज्ञं प्रत्युपयुज्यते ॥१३४॥  
 तस्यैवाज्ञत्वमिष्टं चेज्ज्ञानत्वेऽन्या मतिर्भवेत् ।  
 अन्यस्यैवाज्ञतायां च तद्विज्ञाने ध्रुवा भवेत् ॥१३५॥  
 ज्ञातता स्वात्मलामो वा सिद्धिः स्यादन्यदेव वा ।  
 ज्ञातत्वेऽनन्तरोक्तौ त्वं पक्षौ संस्मर्तुमर्हसि ॥१३६॥  
 सिद्धिः स्यात्स्वात्मलाभश्चैव तन्त्र निरर्थकः ।  
 सर्वलोकप्रसिद्धत्वात्स्वहेतुभ्यस्तु वस्तुनः ॥१३७॥  
 ज्ञानज्ञेयादिवादेऽतः सिद्धिर्ज्ञातत्वमुच्यते ।  
 अध्यक्षाध्यक्षयोः सिद्धिर्ज्ञेयत्वं नात्मलाभता ॥१३८॥  
 स्पष्टत्वं कर्मकर्त्रादेः सिद्धिता यदि कल्प्यते ।  
 स्पष्टताऽस्पष्टते स्यातामन्यस्यैव न चात्मनः ॥१३९॥



अद्रष्टुर्नैव चान्धस्य स्पष्टीभावो घटस्य तु ।  
 कर्त्रादेः स्पष्टतेष्टा चेद्द्रष्टृताऽध्यक्षकृतृका ॥१४०॥  
 अनुभूतेः किमन्यस्मिन्स्यात्तत्रापेक्षया वद ।  
 अनुभवितरीष्टा स्यात्सोऽप्यनुभूतिरेव नः ॥१४१॥  
 “अभिन्नोऽपि हि बुद्ध्यात्मा विपर्यासितदर्शनैः ।  
 ग्राह्यग्राहकसंवित्तिभेदवानिव लक्ष्यते ” ॥१४२॥  
 “भूतिर्येषां क्रिया सैव कारकं सैव चोच्यते ।  
 सत्त्वं नाशित्वमस्याश्चेत्सकर्तृत्वं तथेष्यताम् ” ॥१४३॥  
 न कश्चिच्चेष्यते धर्म इति चेत्पक्षहानता ।  
 नन्वस्तित्वादयो धर्मा नास्तित्वादिनिवृत्तयः ।  
 न भूतेस्तर्हि नाशित्वं स्वालक्षण्यं मतं हि ते ॥१४४॥  
 स्वलक्षणानावधिर्नाशो नाशोऽनाशनिवृत्तिता ।  
 अगोरसत्त्वं गोत्वं ते तनु तद्गोत्वलक्षणम् ॥१४५॥  
 क्षणवाच्योऽपि योऽर्थः स्यात्सोऽप्यन्याभाव एव ते ॥१४६॥  
 भेदाभावेऽप्यभावस्य भेदो नामभिरिष्यते ।  
 नामभेदैरनेकत्वमेकस्य स्यात्कथं तव ॥१४७॥  
 अपोहो यदि भिन्नानां वृत्तिस्तस्य कथं गवि ।  
 नाभावा भेदकाः सर्वे विशेषा वा कथंचन ॥१४८॥  
 नामजात्यादयो यद्वत्संविदस्तेऽविशेषतः ॥१४९॥  
 प्रत्यक्षमनुमानं वा व्यवहारे यदिच्छसि ।  
 क्रियाकारकभेदैस्तदभ्युपेयं ध्रुवं भवेत् ॥१५०॥  
 तस्मान्नीलं तथा पीतं घटादिर्वा विशेषणम् ।  
 संविदस्तदुपेयं स्याद्येन चाप्यनुभूयते ॥१५१॥  
 रूपादीनां यथान्यः स्याद्ग्राह्यत्वाद्ग्राहकस्तथा ।  
 प्रत्ययस्य यथान्यः स्याद्व्यञ्जकत्वात्प्रदीपवत् ॥१५२॥

अध्यक्षस्य दशोः कीदृक्संबंधः संभविष्यति ।  
 अध्यक्षेण तु दृश्येन मुक्तवान्यो द्रष्टृदृश्यताम् ॥१५३॥  
 अध्यक्षेण कृता दृष्टिर्दृश्यं व्याप्नोत्यथापि वा ।  
 नित्याध्यक्षकृतः कश्चिदुपकारो भवेद्वियाम् ॥१५४॥  
 स चोक्तस्तन्निभत्वं प्राक्संव्याप्तिश्च घटादिषु ।  
 यथाऽऽलोकादिसंव्याप्तिर्व्यजकत्वाद्वियस्तथा ॥१५५॥  
 आलोकस्थो घटो यद्वद्वुद्भयारूढो भवेत्तथा ।  
 धीव्याप्तिः स्याद्वटारोहो धियो व्याप्तौ क्रमो भवेत् ॥१५६॥  
 पूर्वं स्यात्प्रत्ययव्याप्तिस्ततोऽनुग्रह आत्मनः ।  
 कृत्स्नाध्यक्षस्य नो युक्तः कालाकाशादिवत्क्रमः ॥ १५७ ॥  
 विषयग्रहणं यस्य कारणापेक्षया भवेत् ।  
 सत्येव ग्राह्यशेषे च परिणामी स चित्तवत् १५८॥  
 अध्यक्षोऽहमिति ज्ञानं बुद्धेरेव विनिश्चयः ।  
 नाध्यक्षस्याविशेषत्वान्न तस्यास्ति परो यतः ॥१५९॥  
 कर्त्रा चेदहमित्येवमनुभूयेत मुक्ता ।  
 सुखदुःखविनिर्मोको नाहंकर्तरि युज्यते ॥१६०॥  
 बाध्यते प्रत्ययेनेह विवेकेनाविवेकवान् ।  
 देहादावभिमानोत्थो दुःखीति प्रत्ययो ध्रुवम् ।  
 कुंडलीप्रत्ययो यद्वत्प्रत्यगात्माभिमानिना ॥१६१॥  
 विपर्यासे सदंतं स्यात्प्रमाणस्याप्रमाणतः ॥१६२॥  
 दाहच्छेदविनाशेषु दुःखित्वं नान्यथाऽऽत्मनः ।  
 नैव ह्यन्यस्य दाहादावन्यो दुःखी भवेत्कचित् ॥१६३॥  
 अस्पर्शत्वाददेहत्वान्नाहं दाह्यो यतः सदा ।  
 तस्मान्मिथ्याभिमानोत्थं मृते पुत्रे मृतिर्यथा ॥१६४॥  
 कुंडल्यहमिति हेतद्वाध्येतैव विवेकिना ।



दुःखीति प्रत्ययस्तद्वत्केवलाहंधिया सह ॥ १६५ ॥  
 सिद्धे दुःखित्व इष्टं स्यात्तच्छक्तिश्छंदसात्मनः ।  
 मिथ्याभिमानतो दुःखी तेनार्थापादनक्षमः ॥ १६६ ॥  
 अस्पर्शोऽपि यथा स्पर्शमचलश्चलनादि च ।  
 अविवेकात्तथा दुःखं मानसं चात्मनीक्षतं ॥ १६७ ॥  
 विवेकात्मधिया दुःखं नुद्यते चलनादिवत् ।  
 अविवेकस्वभावेन मनो गच्छत्यनिच्छतः ॥ १६८ ॥  
 तदानुदृश्यते दुःखं नैश्वल्ये नैव तस्य तत् ।  
 प्रत्यगात्मनि तस्मात्तद्दुःखं नैवोपपद्यते ॥ १६९ ॥  
 त्वंसतोस्तुल्यनीडत्वान्नीलाश्वदिदं भवेत् ॥ १७० ॥  
 निर्दुःखवाचिना योगात्त्वंशब्दस्य तदर्थता ।  
 प्रत्यगात्माभिधानेन तच्छब्दस्य युतेस्तथा ॥ १७१ ॥  
 दशमस्त्वमसीत्येवं वाक्यं स्यात्प्रत्यगात्मनि ॥ १७२ ॥  
 स्वार्थस्य ह्यप्रहाणेन विशिष्टार्थसमर्पकौ ।  
 प्रत्यगात्मावगत्यंतौ नान्योऽर्थोऽर्थोद्विरोध्यतः ॥ १७३ ॥  
 नवबुद्ध्यपहाराद्धि स्वात्मानं दशपूरणम् ।  
 अपश्यञ्ज्ञातुमेवेच्छेत्स्वमात्मानं जनस्तथा ॥ १७४ ॥  
 अविद्यावद्धचक्षुष्ट्वात्कामापहृतधीः सदा ।  
 विविक्तं दृशिमात्मानं नेक्षते दशमं यथा ॥ १७५ ॥  
 दशमस्त्वमसीत्येवं तत्त्वमस्यादिवाक्यतः ।  
 स्वमात्मानं विजानाति कृत्स्नांतःकरणेक्षणम् ॥ १७६ ॥  
 इदं पूर्वमिदं पश्चात्पदं वाक्यं भवेदिति ।  
 अन्वयव्यतिरेकाभ्यां ततो वाक्यार्थबोधनम् ॥ १७७ ॥  
 वाक्ये हि श्रूयमाणानां पदानामर्थसंस्मृतिः ।  
 नियमो नैव वेदेऽस्ति पदसांगत्यमर्थतः ॥ १७८ ॥

यदा नित्येषु वाक्येषु पदार्थस्तु विविच्यते ।  
 वाक्यार्थज्ञानसंक्रांत्यै तदा प्रश्ना न युज्यते ॥ १७९ ॥  
 अन्वयव्यतिरेकोक्तिः पदार्थस्मरणाय तु ।  
 स्मृत्यभावे न वाक्यार्थो ज्ञातुं शक्यो हि केनचित् ॥ १८० ॥  
 तत्त्वमस्यादिवाक्येषु त्वंपदार्थाविवेकतः ।  
 व्यज्यते नैव वाक्यार्थो नित्यमुक्तोऽहमित्यतः ॥ १८१ ॥  
 अन्वयव्यतिरेकोक्तिस्ताद्विवेकाय नान्यथा ।  
 त्वंपदार्थाविवेके हि पाणावर्पितबित्त्ववत् ॥ १८२ ॥  
 वाक्यार्थो व्यज्यते चैवं केवलोऽहं पदार्थतः ।  
 दुःखीत्येतदपोहेन प्रत्यगात्मविनिश्चयात् ॥ १८३ ॥  
 तत्रैवं संभवत्यर्थे श्रुतहानाश्रुतार्थधीः ।  
 नैव कल्पयितुं युक्ता पदवाक्यार्थकोविदैः ॥ १८४ ॥  
 प्रत्यक्षादीनि बाधेरन्कृष्णलादिषु पाकवत् ।  
 अक्षजादिनिभैरतैः कथं स्याद्वाक्यबाधनम् ॥ १८५ ॥  
 दुःख्यस्मीति सति ज्ञाने निर्दुःखीति न जायते ।  
 प्रत्यक्षादिनिभत्वेऽपि वाक्यान् व्यभिचारतः ॥ १८६ ॥  
 स्वप्ने दुःख्यहमध्यासं दाहच्छेदादिहेतुतः ।  
 तत्कालभाविमीर्वाक्यैर्न बाधः क्रियते यदि ॥ १८७ ॥  
 समाप्तेस्तर्हि दुःखस्य प्राक्च तद्बाध इष्यताम् ।  
 न हि दुःखस्य संतानो भ्रातेर्वा दृश्यते क्वचित् ॥ १८८ ॥  
 प्रत्यगात्मन आत्मत्वं दुःख्यस्मीत्यस्य बाधया ।  
 दशमं नवमस्येव वेदं चदविरुद्धता ॥ १८९ ॥  
 नित्यमुक्तत्वविज्ञानं वाक्याद्भवति नान्यतः ।  
 वाक्यार्थस्यापि विज्ञानं पदार्थस्मृतिपूर्वकम् ॥ १९० ॥  
 अन्वयव्यतिरेकाभ्यां पदार्थः स्मर्यते ध्रुवम् ।



एवं निर्दुःखमात्मानमक्रियं प्रतिपद्यते ॥ १९१ ॥

सदेवेत्यादिवाक्येभ्यः प्रमा स्फुटतरा भवेत् ।

दशमस्त्वमसीत्यस्माद्यथैवं प्रत्यगात्मनि ॥ १९२ ॥

प्रबोधेन यथा स्वाप्नं सर्वदुःखं निवर्तते ।

प्रत्यगात्मधिया तद्वददुःखित्वं सर्वज्ञाऽऽत्मनः ॥ १९३ ॥

कृष्णालादौ प्रमाजन्म तदन्यार्थाऽमुदुत्ततः ।

तत्त्वमस्यादिवाक्येषु न त्वेवमविरोधतः ॥ १९४ ॥

वाक्ये तत्त्वमसीत्यस्मिन्ज्ञातार्थं तदसिद्धयम् ॥

त्वमर्थे सत्यसाहाय्याद्वाक्यं नोत्पादयेत्प्रमा ॥ १९५ ॥

तत्त्वमोस्तुल्यनीडार्थमसीत्येतत्पदं भवेत् ॥ १९६ ॥

तच्छब्दः प्रत्यगात्मार्थस्तच्छब्दार्थस्त्वमस्तथा ।

दुःखित्वाप्रत्यगात्मत्वं वारयतामुभात्रपि ॥ १९७ ॥

एवं च नेतिनेत्यर्थं गमयेतां परस्परम् ॥ १९८ ॥

एवं तत्त्वमसीत्यस्य गम्यमाने फले कथम् ।

अप्रमाणत्वमस्याोक्त्वा क्रियापेक्षत्वमुच्यते ॥ १९९ ॥

तस्मादाद्यंतमध्येषु कुर्वित्येतद्विरोध्यतः ।

न कल्गमोऽश्रुतत्वाच्च श्रुत्यागोऽप्यनर्थकः ॥ २०० ॥

यथानुभूयते तृप्तिर्भुजर्वाक्यानं गम्यते ।

वाक्यस्य विधृतिस्तद्वद्भोशकृत्पायसी क्रिया ॥ २०१ ॥

सत्यमेवमनात्मार्थवाक्यात्पारोक्ष्यबोधनम् ।

प्रत्यगात्मनि न त्वेवं संख्याप्राप्तिवदधुवम् ॥ २०२ ॥

स्वयंवेद्यत्वपर्यायः स्वप्रमाणक इष्यताम् ।

निवृत्तावहमः सिद्धः स्वात्मनोऽनुभवश्च नः ॥ २०३ ॥

बुद्धीनां विषयो दुःखं नो यस्य विषया मताः ।

कुतोऽस्य दुःखसंबन्धो दृशेः स्यात्प्रत्यगात्मनः ॥ २०४ ॥

दृशिरेवानुभूयेत स्वेनैवानुभवात्मना ।  
 तदाभासतया जन्म धियोऽस्यानुभवः स्मृतः ॥ २०५ ॥  
 अशनायादिनिर्मुक्तः सिद्धो मोक्षस्त्वमेव सः ।  
 श्रोतव्यादि तवेत्येतद्विरुद्धं कथमुच्यते ॥ २०६ ॥  
 सेत्स्यतीत्येव चेत्तत्स्याच्छ्रवणादि तदा भवेत् ।  
 मोक्षस्यानित्यतैवं स्याद्विरोधे नान्यथा वचः ॥ २०७ ॥  
 श्रोतृश्रोतव्ययोर्भेदो यदीष्टः स्याद्भवेदिदम् ।  
 इष्टार्थकोप एवं स्यान्न युक्तं सर्वथा वचः ॥ २०८ ॥  
 सिद्धो मोक्षोऽहमित्येव ज्ञात्वात्मानं भवेद्यदि ।  
 चिकीर्षुर्यः स मूढात्मा शास्त्रं चोद्घाटयत्यपि ॥ २०९ ॥  
 नहि सिद्धस्य कर्तव्यं सकार्यस्य न सिद्धता ।  
 उभयालंबनं कुर्वन्नात्मानं वंचयत्यपि ॥ २१० ॥  
 सिद्धो मोक्षरत्वमित्येतद्वस्तुमात्रं प्रदर्श्यते ।  
 श्रोतुस्तथात्मविज्ञाने प्रवृत्तिः स्यात्कथं न्विति ॥ २११ ॥  
 कर्ता दुःख्यहमस्मीति प्रत्यक्षेणानुभूयते ।  
 कर्ता दुःखी च माभूवमिति यत्नो भवेत्ततः ॥ २१२ ॥  
 तद्विज्ञानाय युक्त्यादि कर्तव्यं श्रुतिरब्रवीत् ।  
 कर्तृत्वाद्यनुवादेन सिद्धत्वानुभवाय तु ॥ २१३ ॥  
 निर्दुःखो निष्क्रियोऽकामः सिद्धो मोक्षोऽहमित्यपि ।  
 गृहीत्वैव विरुद्धार्थमादध्यात्कथमेव सः ॥ २१४ ॥  
 सकामः सक्रियो सिद्ध इति मेऽनुभवः कथम् ।  
 अतो मे विपरीतस्य तद्भवान्वक्तुमर्हति ॥ २१५ ॥  
 इहैव घटते प्रश्नो न मुक्तत्वानुभूतये ।  
 प्रमाणेन विरोधी यः सोऽत्रार्थः प्रश्नमर्हति ॥ २१६ ॥  
 अहं निर्मुक्त इत्येव सदसीत्यन्यमानजः ।



प्रत्यक्षाभासजन्यत्वाद्दुःखित्वं प्रश्नमर्हति ॥ २१७ ॥  
 पृष्ठमाकांक्षितं वाच्यं दुःखाभावमभीप्सितम् ॥ २१८ ॥  
 कथं हीदं निवर्तेत दुःखं सर्वात्मना मम ।  
 इति प्रश्नानुरूपं यद्वाच्यं दुःखनिवर्तकम् ॥ २१९ ॥  
 श्रुतेः स्वात्मनि नाशंका प्रामाण्ये सति विद्यते ।  
 तस्मादात्मविमुक्तत्वं प्रत्याययति तद्वचः ।  
 वक्तव्यं तत्तथार्थं स्याद्विरोधेऽसति केनचित् ॥ २२० ॥  
 इतोऽन्योऽनुभवः कश्चिदात्मनो नोपपद्यते ।  
 अविज्ञातं विजानतां विज्ञातारमिति श्रुतेः ॥ २२१ ॥  
 त्वंपदार्थविवेकाय संन्यासः सर्वकर्मणाम् ।  
 साधनत्वं ब्रजत्येवं शांतो दांतानुशासनात् ॥ २२२ ॥  
 त्वमर्थं प्रत्यगात्मानं पश्येदात्मानमात्मनि ।  
 वाक्यार्थं तत आत्मानं सर्वं पश्यति केवलम् ॥ २२३ ॥  
 सर्वमात्मेति वाक्यार्थे विज्ञातेऽस्य प्रमाणतः ।  
 असत्त्वे ह्यन्यमानस्य विधिस्तं योजयेत्कथम् ॥ २२४ ॥  
 तस्माद्वाक्यार्थविज्ञानान्नोर्ध्वं कर्मविधिर्भवेत् ।  
 नहि ब्रह्मास्मि कर्तेति विरुद्धे भवतो धियौ ॥ २२५ ॥  
 ब्रह्मास्मीति च विद्येयं नैव कर्तेति वाध्यते ।  
 सकामो बद्ध इत्येवं प्रमाणाभासजातया ॥ २२६ ॥  
 शास्त्राब्रह्मास्मि नान्योऽहमिति बुद्धिर्भवेद्दृढा ।  
 यदा युक्ता तदैवंधीर्यथा देहात्मधीरिति ॥ २२७ ॥  
 सभयादभयं प्राप्तस्तदर्थं यतते च यः ।  
 स पुनः सभयं गंतुं स्वतंत्रश्चेन्न हीच्छति ॥ २२८ ॥  
 यथेष्टाचरणप्राप्तिः संन्यासादिविधौ कुतः ।  
 पदार्थाज्ञानबुद्धस्य वाक्यार्थानुभवार्थिनः ॥ २२९ ॥

अतः सर्वमिदं सिद्धं यत्प्रागस्माभिरीरितम् ॥ २३० ॥  
 यो हि यस्माद्विरक्तः स्यान्नासौ तस्मै प्रवर्तते ।  
 लोकत्रयाद्विरक्तत्वान्मुमुक्षुः किमितीहते ॥ २३१ ॥  
 शुधया पीडयमानोऽपि न विषं ह्यत्तुमिच्छति ।  
 मृष्टान्ध्वस्ततृड् जानन्नामूढस्तज्जिघत्सति ॥ २३२ ॥  
 वेदांतवाक्यपुष्पेभ्यो ज्ञानामृतमधूत्तमम् ।  
 उज्जहारालिवद्यो नस्तस्मै सद्गुरवे नमः ॥ २३३ ॥

### १९ अथात्ममनःसंवादप्रकरणम् ॥

प्रयुज्य तृष्णाज्वरनाशकारणं चिकित्सितं ज्ञानविरागंभेषजम् ।  
 न याति कामज्वरसन्निपातजां शरीरमालां शतयोगदुःखिताम् ॥ १ ॥  
 अहंममेति त्वमनर्थमीहसे परार्थमिच्छंति तवान्य ईहितम् ।  
 न तेऽर्थबोधो न हि मेऽस्ति चार्थिता ततश्च युक्तः शम एव ते मनः ॥ २ ॥  
 यतो न चान्यः परमात्सनातनात्सदैव तृप्तोऽहमतो न मेऽर्थिता ।  
 सदैव तृप्तश्च न कामये हितं यतस्व चेतः प्रशमाय ते हितम् ॥ ३ ॥  
 षड्भिमालाभ्यतिवृत्त एव यः स एव चात्मा जगतश्च नः श्रुतेः ।  
 प्रमाणतश्चापि मया प्रवेद्यते मुधैव तस्माच्च मनस्तवेहितम् ॥ ४ ॥  
 त्वयि प्रशान्ते नहि चास्ति भेदधीर्यतो जगन्मोहमुपैति मायया ।  
 ग्रहो हि मायाप्रभवस्य कारणं ग्रहाद्विमोके नहि सास्ति कस्यचित् ॥ ५ ॥  
 न मेऽस्ति मोहस्तव चेष्टितेन हि प्रबुद्धतत्त्वःवासितो ह्यविक्रियः ।  
 न पूर्वतत्त्वोत्तरभेदता हि नो वृथैव तस्माच्च मनस्तवेहितम् ॥ ६ ॥  
 यतश्च नित्योऽहमतो न चान्यथा विकारयोगे हि भवेदनित्यता ।  
 सदा प्रभातोऽहमतो हि चाद्वयो विकल्पितं चाप्यसदित्यवास्थितम् ॥ ७ ॥  
 अभावरूपं त्वमसीह हे मनो निरीक्ष्यमाणे न हि युक्तितोऽस्तिता ।  
 सतो ह्यनाशादसतोऽप्यजन्मतो द्वयं च चेतस्तत्र नास्तितेष्यते ॥ ८ ॥



द्रष्टा च दृश्यं च तथा च दर्शनं भ्रमस्तु सर्वतत्र कल्पितो हि सः ।  
 दृशेऽपि भिन्नं न हि दृश्यमिदं स्वप्नप्रबोधेन तथा न मिथ्यते ॥ ९ ॥  
 विकल्पना वापि तथाऽद्वया भवेदवस्तुयोगात्तदलातचक्रवत् ।  
 न शक्तिभेदोऽस्ति यतो न चात्मनां ततोऽद्वयत्वं श्रुतितोऽवसीयते ॥ १० ॥  
 मिथश्च भिन्ना यदि ते हि चेतनाः क्षयस्तु तेषां परिमाणयोगतः ।  
 ध्रुवो भवेद्भेदवतां हि दृष्टतो जगत्क्षयश्चापि समस्तमोक्षतः ॥ ११ ॥  
 न मेऽस्ति कश्चिन्न च सोऽस्मि कस्यचिद्यतोऽद्वयोऽहं न हि चास्ति  
 कल्पितम् ।


अकल्पितश्चास्मि पुरा प्रसिद्धितो विकल्पनाया द्वयमेव कल्पितम् ॥ १२ ॥  
 विकल्पना चाप्यभवे न विद्यते सदन्यदित्येवमतो न नास्तिता ।  
 यतः प्रवृत्ता तव चापि कल्पना पुरा प्रसिद्धेर्न च तद्विकल्पितम् ॥ १३ ॥  
 असद्व्यं तेऽपि हि यद्यदाक्षयते न दृष्टमित्येव न चैव नास्तिता ।  
 यतः प्रवृत्ता सदसद्विकल्पना विचारवद्वापि तथाऽद्वयं च सत् ॥ १४ ॥  
 सदभ्युपेतं भवतोपकल्पितं विचारहेतोर्न यदि तस्य नास्तिता ।  
 विचारहानाच्च तथैव संस्थितं न चेत्तदिष्टं नितरां सदित्येव ॥ १५ ॥  
 असत्समं चैव सदित्यपीति चेदनर्थवत्त्वान्नरशृंगतुल्यतः ।  
 अनर्थवत्त्वं त्वसति ह्यकारणं न चैव तस्मान्न विपर्ययेऽन्यथा ॥ १६ ॥  
 असिद्धतश्चापि विचारकारणाद्व्यं च तस्मात्प्रसृतं च मायया ।  
 श्रुतेः स्मृतेश्चापि तथा हि युक्तिः प्रसिध्यतीत्यं न तु युज्यतेऽन्यथा १७  
 विकल्पनाच्चापि विधर्मकं श्रुतेः पुरा प्रसिद्धेऽपि विकल्पतोऽद्वयम् ।  
 न चेति नेतीति यथा विकल्पितं निषिध्यतेऽत्राप्यविशेषसिद्धये ॥ १८ ॥  
 अकल्पितेऽप्येवमजेऽद्वयेऽक्षरे विकल्पयंतः सदसच्च जन्मभिः ।  
 स्वचित्तमायाप्रभवं च ते भवं जरां च मृत्युं च नियांति संततम् ॥ १९ ॥  
 भवाभवत्वं तु न चेदवस्थितिर्न चास्य चान्यस्थितिजन्म नान्यथा ।  
 सतो ह्यसत्त्वादसत्तश्च सत्त्वतो न च क्रियाकारकमित्यतोऽप्यजम् ॥ २० ॥

अकुर्वदिष्टं यदि वास्य कारकं न किञ्चिदन्यन्ननु नास्त्यकारकम् ।  
 सतो विशेषादसतश्च सच्च्युतौ तुलांतयोर्द्वदनिश्चयान्न हि ॥ २१ ॥  
 न चेत्स इष्टः सदसद्विपर्ययः कथं भवः स्यात्तदसद्व्यवस्थितौ ।  
 विभक्तमेतद्द्वयमप्यवस्थितं न जन्म तस्माच्च मनो हि कस्यचित् ॥ २२ ॥  
 अथाभ्युपेत्यापि भवं तवेच्छतो ब्रवीमि नार्थस्तव चेष्टितेन मे ।  
 न हानवृद्धी न यतः स्वतोऽसतो भवोऽन्यतो वा यदि वास्तिता तयोः ॥  
 ध्रुवा ह्यनित्याश्च न चान्ययोगिनो मिथश्च कार्यं न च तेषु युज्यते ।  
 अतो न कस्यापि हि किञ्चिदिष्यते स्वयं च तत्त्वं न निरुक्तिगोचरम् २४  
 समं तु तस्मात्सततं विभातवद्द्वयाद्विमुक्तं सदसद्विकल्पितात् ।  
 निरीक्ष्य युक्त्या श्रुतितस्तु बुद्धिमानशेषनिर्वाणमुपैति दीपवत् ॥ २५ ॥  
 अवेद्यमेकं यदनन्यवेदिनां कुतार्किकाणां च सुवेद्यमन्यथा ।  
 निरीक्ष्य चेत्थं त्वगुणग्रहोऽगुणं न याति मोहं ग्रहदोषमुक्तिः ॥ २६ ॥  
 अतोऽन्यथा न ग्रहनाश इष्यते विमोहबुद्धेर्ग्रह एव कारणम् ।  
 ग्रहोऽप्यहेतुस्त्वनलस्त्वनिधनो यथा प्रशांतिं परमां तथा व्रजेत् ॥ २७ ॥  
 विमथ्य वेदोदधितः समुदधृतं सुरैर्महाब्धेस्तु यथा महात्मभिः ।  
 तथाऽमृतं ज्ञानमिदं हि यैः पुरा नमो गुरुभ्यः परमीक्षितं च यैः ॥ २८ ॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्याशिष्यस्य  
 श्रीशंकरभगवतः कृतिः सत्त्ववेदोपनिषत्सारोपदेशसाहस्री समाप्ता ॥



## वेदान्तस्तोत्राणि ।



### प्रातःस्मरणम् ।

प्रातः स्मरामि हृदि संस्फुरदात्मतत्त्वं  
 सच्चित्सुखं परमहंसगतिं तुरीयम् ।  
 यत्स्वप्नजागरसुषुप्तमवैति नित्यं  
 तद्ब्रह्म निष्कलमहं न च भूतसंघः ॥१॥  
 प्रातर्भजामि मनसां वचसामगम्यं  
 वाचो विभान्ति निखिला यदनुग्रहेण ।  
 यन्नेति नेति वचनैर्निगमा अवोचु-  
 स्तं देवदेवमजमच्युतमाहुरग्र्यम् ॥२॥  
 प्रातर्नमामि तमसः परमर्कवर्णं  
 पूर्णं सनातनपदं पुरुषोत्तमाख्यम् ।  
 यास्मिन्निदं जगदशेषमशेषमूर्तौ  
 रज्ज्वां भुजंगम इव प्रतिभासितं वै ॥३॥  
 श्लोकत्रयमिदं पुण्यं लोकत्रयविभूषणम् ।  
 प्रातःकाले पठेद्यस्तु स गच्छेत्परमं पदम् ॥४॥

### अद्वैतपंचकम् ।

नाहं देहो नेंद्रियाण्यंतरंगो नाहंकारः प्राणवर्गो न बुद्धिः ।  
 क्षरापत्यक्षेत्रवित्तादिदूरः साक्षी नित्यः प्रत्यगात्मा शिवोऽहम् ॥१॥  
 रज्ज्वज्ञानाद्भाति रज्जौ यथाहिः स्वात्माज्ञानादात्मनो जीवभावः ।  
 आप्तोक्त्याऽहि भ्रांतिनाशे स रज्जुर्जीवो नाहं देशिकोक्त्या शिवोऽहम् ॥२॥  
 आभातीदं विश्वमात्मन्यसत्यं सत्यज्ञानानंदरूपे विमोहात् ।

निद्रामोहारवप्रवत्तन्न सत्यं शुद्धः पूर्णो नित्य एकः शिवोऽहम् ॥ ३ ॥  
 मत्तो नान्यत्किंचिदत्रास्ति विश्वं सत्यं बाह्यं वस्तु मायोपकृतम् ।  
 आदर्शातर्भासमानस्य तुल्यं मय्यद्वैते भाति तस्माच्छिवोऽहम् ॥ ४ ॥  
 नाहं जातो न प्रवृद्धो न नष्टो देहस्योक्ताः प्राकृताः सर्वधर्माः ।  
 कर्तृत्वादिश्चिन्मयस्यास्ति नाहंकारस्यैव ह्यात्मनो मे शिवोऽहम् ॥ ५ ॥

### आत्मषट्कम् ।

मनोबुद्ध्यहंकारचित्तानि नाहं नच श्रोत्रजिह्वे नच घ्राणनेत्रे ।  
 न च व्योमभूमिर्न तेजो न वायुश्चिदानंदरूपः शिवोऽहं शिवोऽहम् ॥ १ ॥  
 न च प्राणसंज्ञो न पंचानिला मे न वा सप्तधातुर्न वा पंचकोशः ।  
 न वाक्पाणिपादौ न चोपस्थपायू चिदानंदरूपः शिवोऽहं शिवोऽहम् ॥ २ ॥  
 न मे द्वेषरागो न मे लोभमोहौ मदो नैव मे नैव मात्सर्यभावः ।  
 न धर्मो न चार्थो न कामो न मोक्षश्चिदानंदरूपः शिवोऽहं शिवोऽहम् ॥ ३ ॥  
 न पुण्यं न पापं न सौख्यं न दुःखं न मंत्रो न तीर्थं न वेदा न यज्ञाः ।  
 अहं भोजनं नैव भोज्यं न भोक्ता चिदानंदरूपः शिवोऽहं शिवोऽहम् ॥ ४ ॥  
 न मे मृत्युशंका न मे जातिभेदः पिता नैव मे नैव माता न जन्म ।  
 न बंधुर्न मित्रं गुरुर्नैव शिष्यश्चिदानंदरूपः शिवोऽहं शिवोऽहम् ॥ ५ ॥  
 अहं निर्विकल्पो निराकाररूपो विभुर्व्याप्य सर्वत्र सर्वोन्द्रियाणि ।  
 सदा मे समत्वं न मुक्तिर्न बंधश्चिदानंदरूपः शिवोऽहं शिवोऽहम् ॥ ६ ॥

### उपदेशपंचकम् ।

वेदो नित्यमधीयतां तदुदितं कर्म स्वनुष्ठीयतां ।  
 तेनेशस्य विधीयतामप्राचलिः काम्ये मतिस्त्यज्यताम् ।  
 पापौघः परिधुयतां भवसुखोदोषोऽनुसंधीयता-  
 मात्मैच्छा व्यग्रसीयतां निजगृहाशूर्णं विनिर्गम्यताम् ॥ १ ॥



संगः सत्सु विधीयतां भगवतो भक्तिर्दृढाऽऽधीयतां  
 शान्त्यादिः परिचीयतां दृढतरं कर्माशु संत्यज्यताम् ।  
 सद्बिद्वाउपसृप्यतां प्रतिदिनं तत्पादुके सेव्यतां  
 ब्रह्मैकाक्षरमर्थ्यतां श्रुतिशिरोवाक्यं समाकर्ण्यताम् ॥ २ ॥  
 वाक्यार्थश्च विचार्यतां श्रुतिशिरःपक्षः समाश्रीयतां  
 दुस्तर्कात्सुविरम्यतां श्रुतिमतस्तर्कोऽनुसंधीयताम् ।  
 ब्रह्मास्मीति विभाव्यतामहरहर्गर्वः परित्यज्यतां  
 देहेऽहंतिरुद्भ्यतां बुधजनैर्वादः परित्यज्यताम् ॥ ३ ॥  
 क्षुद्रयाधिश्च चिकित्स्यतां प्रतिदिनं भिक्षौषधं भुज्यतां  
 स्वाद्वन्नं न तु याच्यतां विधिवशात्प्राप्तेन संतुष्यताम् ।  
 शीतोष्णादि विषह्यतां न तु वृथा वाक्यं समुच्चार्यता-  
 मौदासीन्यमभीप्स्यतां जनकृपानैष्ठुर्यमुत्सृज्यताम् ॥ ४ ॥  
 एकान्ते सुखमास्यतां परतरे चेतः समाधीयतां  
 पूर्णात्मा सुसमीक्ष्यतां जगदिदं तद्वाधितं दृश्यताम् ।  
 प्राक्कर्म प्रविलाप्यतां चित्ति बलान्नाप्युत्तरैः श्लिष्यतां  
 प्रारब्धं त्विह भुज्यतामथ परब्रह्मात्मना स्धीयताम् ॥ ५ ॥

यः श्लोकपंचकमिदं पठते मनुष्यः  
 संचितयत्यनुदिनं स्थिरतामुपेत्य ।  
 तस्याशु संसृतिदवानलतीव्रघोर-  
 तापः प्रशान्तिमुपयाति चित्तिप्रसादात् ॥

### काशी-पंचकम् ।

मनोनिवृत्तिः परमोपशान्तिः सा तीर्थवर्या मणिकर्णिका च ।  
 ज्ञानप्रवाहा विमलादिगंगा सा काशिकाऽहं निजबोधरूपा ॥ १ ॥

यस्यामिदं कल्पितमिद्रजालं चराचरं भाति मनोविलासम् ।  
 सच्चित्सुखैका परमात्मरूपा सा काशिकाऽहं निजबोधरूपा ॥२॥  
 कोशेषु पंचस्वधिराजमाना बुद्धिर्भवानी प्रतिदेहगेहम् ।  
 साक्षी शिवः सर्वगतोऽतरात्मा सा काशिकाऽहं निजबोधरूपा ॥३॥  
 काश्यां हि काश्यते काशी काशी सर्वप्रकाशिका ।  
 सा काशी विदिता येन तेन प्राप्ता हि काशिका ॥४॥  
 काशीक्षेत्रं शरीरं त्रिभुवनजननी व्यापिनी ज्ञानगंगा  
 भक्तिः श्रद्धा गयेयं निजगुरुचरणध्यानयोगः प्रयागः ।  
 विश्वेशोऽयं तुरीयः सकलजनमनःसाक्षिभूतोऽन्तरात्मा  
 देहे सर्व मदीये यदि वसति पुनस्तीर्थमन्यत्किमस्ति ॥५॥

### कौपीन-पंचकम् ।

वेदान्तवाक्येषु सदा रमन्तो भिक्षान्नमात्रेण च तुष्टिमन्तः ।  
 विशोकमंतःकरणे रमन्तः कौपीनवन्तः खलु भाग्यवन्तः ॥१॥  
 मूलं तरोः केवलमाश्रयन्तः पाणिद्वयं भोक्तुममत्रयन्तः ।  
 कन्यामिव श्रीमपि कुत्सयन्तः कौपीनवन्तः खलु भाग्यवन्तः ॥२॥  
 देहादिभावं परिवर्तयन्तः आत्मानमात्मन्यवलोकयन्तः ।  
 नान्तं न मध्यं न बहिः स्मरन्तः कौपीनवन्तः खलु भाग्यवन्तः ॥  
 स्वानन्दभावे परितुष्टिमन्तः संशान्तसर्वेन्द्रियतुष्टिमन्तः ।  
 अहर्निशं ब्रह्मणि ये रगन्तः कौपीनवन्तः खलु भाग्यवन्तः ॥४॥  
 पंचाक्षरं पावनमुच्चरन्तः पतिं पशूनां हृदि भावयन्तः ।  
 भिक्षाशिनो दिक्षु परिभ्रमन्तः कौपीनवन्तः खलु भाग्यवन्तः ॥५॥



चर्पटपंजरिका-स्तोत्रम् ।

दिनमपि रजनी सायं प्रातः शिशिरवन्तौ पुनरायातः ।  
 कालः क्रीडति गच्छत्यायुस्तदपि न मुञ्चत्याशावायुः ॥ १ ॥  
 भज गोविंदं भज गोविंदं भज गोविन्दं मूढमते ।  
 प्राप्ते सन्निहिते मरणे नहि नहि रक्षति दुःकृच्छ्रकरणे । (ध्रुवदम्) ।  
 अग्रे वह्निः पृष्ठे भानू रात्रौ चुबुकसमर्पितजानुः ।  
 करतलभिक्षा तरुतलवासस्तदपि न मुञ्चत्याशापाशः ॥ २ ॥  
 यावद्विचोपार्जनसक्तस्तावन्निजपरिवारो रक्तः ।  
 पश्चाद्भावति जर्जरदेहे वार्ता पृच्छति कोऽपि न गेहे ॥ ३ ॥  
 जटिलो मुण्डी लुञ्चितकेशः काषायाम्बरबहुकृतवेषः ।  
 पश्यन्नपि च न पश्यति मूढ उदरनिमित्तं बहुकृतवेषः ॥ ४ ॥  
 भगवद्गीता किञ्चिदधीता गंगाजललवकाणिका पीता ।  
 सकृदपि यस्य मुरारिसमर्चा तस्य यमः किं कुरुते चर्चाम् ॥ ५ ॥  
 अंगं गलितं पलितं मुण्डं दशनविहीनं जातं तुण्डम् ।  
 वृद्धो याति गृहीत्वा दण्डं तदपि न मुञ्चत्याशापिण्डम् ॥ ६ ॥  
 बालस्तावत्क्रीडासक्तस्तरुणस्तावत्तर्णीरक्तः ।  
 वृद्धस्तावच्चिन्तामग्नः इरे ब्रह्मणि कोऽपि न लग्नः ॥ ७ ॥  
 पुनरपि जननं पुनरपि मरणं पुनरपि जननीजठरे शयनम् ।  
 इह संसारे भवदुस्तारे कृपयाऽपारे पाहि मुरारे ॥ ८ ॥  
 पुनरपि रजनी पुनरपि दिवसः पुनरपि पक्षः पुनरपि मासः ।  
 पुनरप्ययनं पुनरपि वर्षं तदपि न मुञ्चत्याशामर्षम् ॥ ९ ॥  
 वयसि गते कः कामविकारः शुष्के नीरे कः कासारः ।  
 नष्टे द्रव्ये कः परिवारो ज्ञाते तत्त्वे कः संसारः ॥ १० ॥  
 नारीस्तनभरनाभिनिवेशं मिथ्यामायामोहावेशम् ।  
 एतन्मांसवसादिविकारं मनसि विचारय वारंवारम् ॥ ११ ॥

कस्त्वं कोऽहं कुत आयातः का मे जननी को मे तातः ।  
 इति परिभावय सर्वमसारं विश्वं त्यक्त्वा स्वप्नविचारम् ॥ १२ ॥  
 गेयं गीता नामसहस्रं ध्येयं श्रीपतिरूपमजस्रम् ।  
 नेयं सज्जनसंगे चित्तं देयं दीनजनाय च वित्तम् ॥ १३ ॥  
 यावज्जीवो निवसति देहे कुशलं तावत्पृच्छति गेहे ।  
 गतवति वायौ देहापाये भार्या बिभ्यति तस्मिन्काये ॥ १४ ॥  
 सुखतः क्रियते रामाभोगः पश्चाद्भ्रन्त शरीरे रोगः ।  
 यद्यपि लोके मरणं शरणं तदपि न मुञ्चति पापाचरणम् ॥ १५ ॥  
 रथ्याचर्षटविरचितकन्थः पुण्यापुण्यविवर्जितपन्थः ।  
 नाहं न त्वं नायं लोकस्तदपि किमर्थं क्रियते शोकः ॥ १६ ॥  
 कुरुते गंगासागरगमनं व्रतपरिपालनमथवा दानम् ।  
 ज्ञानविहीने सर्वमनेन मुक्तिर्न भवति जन्मशतेन ॥ १७ ॥

### दक्षिणामूर्ति-स्तोत्रम् ।

विश्वं दर्पणदृश्यमाननगरीतुल्यं निजान्तर्गतं  
 पश्यन्नात्मानि मायया बहिरिवोद्भूतं यथा निद्रया ।  
 यः साक्षात्कुरुते प्रबोधसमये स्वात्मानमेवाद्भ्यं  
 तस्मै श्रीगुरुमूर्तये नम इदं श्रीदक्षिणामूर्तये ॥ १ ॥  
 बीजस्यान्तरिवाङ्कुरो जगदिदं प्राग्निर्विकल्पं पुन-  
 र्मायाकल्पितदेशकालकलनावौचित्यचित्रीकृतम् ।  
 मायावीव विजृम्भयत्यपि महायोगीव यः स्वेच्छया  
 तस्मै श्रीगुरुमूर्तये नम इदं श्रीदक्षिणामूर्तये ॥ २ ॥  
 यस्यैव स्फुरणं सदात्मक्रमसत्कल्पार्थकं भासते  
 साक्षात्तत्त्वमसीति वेदवचसा यो बोधयत्याश्रितान् ।  
 यत्साक्षात्करणाद्भवेन्न पुनरावृत्तिर्भवांभोनिधौ



तस्मै श्रीगुरुमूर्तये नम इदं श्रीदक्षिणामूर्तये ॥ ३ ॥  
 नानाछिद्रघटोदरस्थितमहादीपप्रभाभास्वरं  
 ज्ञानं यस्य तु चक्षुरादिकरणद्वारा बहिः स्पन्दते ।  
 जानामीति तमेव भान्तमनुभात्येतत्संस्तं जग-  
 त्तस्मै श्रीगुरुमूर्तये नम इदं श्रीदक्षिणामूर्तये ॥ ४ ॥  
 देहं प्राणमपीन्द्रियाण्यपि चलं बुद्धिं च शून्यं विदुः  
 स्त्रीबालांधजडोपमास्त्वहमिति भ्रान्ता भृशं वादिनः ।  
 मायाशक्तिविलासकल्पितमहाव्यामोहसंहारिणे  
 तस्मै श्रीगुरुमूर्तये नम इदं श्रीदक्षिणामूर्तये ॥ ५ ॥  
 राहुप्रस्तदिवाकरेन्दुसदृशौ मायासमाच्छादनात्  
 सन्मात्रः करणोपसंहरणतो योऽभूत्सुषुप्तः पुमान् ।  
 प्रागस्वाप्समिति प्रबोधसमये यः प्रत्यभिज्ञायते  
 तस्मै श्रीगुरुमूर्तये नम इदं श्रीदक्षिणामूर्तये ॥ ६ ॥  
 बाल्यादिष्वपि जाग्रदादिषु तथा सर्वास्ववस्थास्वपि  
 व्यावृत्तास्वनुवर्तमानमहमित्यंतः स्फुरन्तं सदा ।  
 स्वात्मानं प्रकटीकरोति भजतां यो भद्रया मुद्रया  
 तस्मै श्रीगुरुमूर्तये नम इदं श्रीदक्षिणामूर्तये ॥ ७ ॥  
 विश्वं पश्यति कार्यकारणतया स्वस्वामिसंबंधतः  
 शिष्याचार्यतया तथैव पितृपुत्राद्यात्मना भेदतः ।  
 स्वप्ने जाग्रति वा य एष पुरुषो मायापरिभ्रामित-  
 त्तस्मै श्रीगुरुमूर्तये नम इदं श्रीदक्षिणामूर्तये ॥ ८ ॥  
 भूरंभांस्यनलोऽनिलोऽवरमहर्नाथो हिमांशुः पुमा-  
 नित्याभाति चराचरात्मकमिदं यस्यैव मूर्त्यष्टकम् ।  
 नान्यत् किंचन विद्यते विमृशतां यस्मात्परस्माद्विभो-  
 त्तस्मै श्रीगुरुमूर्तये नम इदं श्रीदक्षिणामूर्तये ॥ ९ ॥

सर्वात्मत्वमिति स्फुटीकृतमिदं यस्मादमुष्मिन् स्तवे  
 तेनास्य श्रवणात्तथार्थमननाद्भयानाच्च संकीर्तनात् ।  
 सर्वात्मत्वमहाविभूतिसहितं स्यादश्वरत्वं स्वतः  
 सिद्धयेत्तत्पुनरष्टधा परिणतं चैश्वर्यमव्याहतम् ॥ १० ॥

### द्वादशपंजरिकास्तोत्रम् ।

मूढ जहीहि धनागमतृष्णां कुरु सद्बुद्धिं मनसि वितृष्णाम् ।  
 यल्लभसे निजकर्मोपात्तं वित्तं तेन विनोदय चित्तम् ॥ १ ॥  
 अर्थमनर्थं भावय नित्यं नास्ति ततः सुखलेशः सत्यम् ।  
 पुत्रादपि धनभाजां भीतिः सर्वत्रैषा विहिता नीतिः ॥ २ ॥  
 का ते कान्ता कस्ते पुत्रः संसारोऽयमतीव विचित्रः ।  
 कस्य त्वं कः कुत आयातस्तत्त्वं चिन्तय यदिदं भ्रातः ॥ ३ ॥  
 मा कुरु जनधनयौवनगर्वं हरति निमेषात्कालः सर्वम् ।  
 मायामयमिदमखिलं हित्वा ब्रह्मपदं त्वं प्रविश विदिवा ॥ ४ ॥  
 कामं क्रोधं मोहं लोभं त्यक्त्वात्मानं भावय कोऽहम् ।  
 आत्मज्ञानविहीना मूढास्ते पच्यन्ते नरकनिगूढाः ॥ ५ ॥  
 सुरमंदिरतरुमूलनिवासः शय्या भूतलमजिनं वासः ।  
 सर्वपरिग्रहभोगत्यागः कस्य सुखं न करोति विरागः ॥ ६ ॥  
 शत्रौ मित्रे पुत्रे बन्धौ मा कुरु यत्नं विग्रहसंधौ ।  
 भव समचित्तः सर्वत्र त्वं वाञ्छस्यचिराद्यदि विष्णुत्वम् ॥ ७ ॥  
 त्वयि मयि चान्यत्रैको विष्णुर्व्यर्थं कुप्यसि सर्वसहिष्णुः ।  
 सर्वस्मिन्नपि पश्यात्मानं सर्वत्रोत्सृज भेदाज्ञानम् ॥ ८ ॥  
 प्राणायामं प्रत्याहारं नित्यानित्यविवेकविचारम् ।  
 जाप्यसमेतसमाधिविधानं कुर्व्वधानं महदवधानम् ॥ ९ ॥  
 नलिनीदलगतसलिलं तरलं तद्वज्जीवितमतिशयचपलम् ।



विद्धि व्याध्यभिमानग्रस्तं लोकं शोकहतं च समस्तम् ॥१०॥  
 का तेऽष्टादशदेशे चिन्ता वातुल तव किं नास्ति नियन्ता ।  
 यस्त्रा हस्ते सुदृढनिबद्धं बोधयति प्रभवादिविरुद्धम् ॥११॥  
 गुरुचरणाम्बुजनिर्भरभक्तः संसारादाचिराद्भव मुक्तः ।  
 सेन्द्रियमानसनियमादेवं द्रक्ष्यसि निजहृदयस्थं देवम् ॥१२॥  
 द्वादशपञ्जरिकामय एषः शिष्याणां कथितो ह्युपदेशः ।  
 येषां चित्ते नैव विवेकस्ते पच्यन्ते नरकमनेकम् ॥ १३ ॥

### धन्याष्टकम् ।

तज्ज्ञानं प्रशमकरं यदिद्रियाणां  
 तज्ज्ञेयं यदुपनिषत्सु निश्चितार्थम् ।  
 ते धन्या भुवि परमार्थनिश्चितेहाः  
 शेषास्तु भ्रमनिलये परिभ्रमन्तः ॥१॥  
 आदौ विजित्य विषयान्मदमोहराग-  
 द्वेषादिशत्रुगणमाहृतयोगराज्याः ।  
 ज्ञात्वा मतं समनुभूय पराभविद्या-  
 कान्तासुखं वनगृहे त्रिचरन्ति धन्याः ॥२॥  
 त्यक्त्वा गृहे रतिमधोगतिहेतुभूता-  
 मात्मेच्छ्योपनिषदर्थरसं पिवन्तः ।  
 वीतस्पृहा विषयभोगपदे विरक्ता  
 धन्याश्चरन्ति विजनेषु विरक्तसंगाः ॥३॥  
 त्यक्त्वा ममाहमिति बंधकरे पदे द्वे  
 मानावमानसदृशाः समदर्शिनश्च ।  
 कर्तारमन्यमवगम्य तदर्पितानि  
 कुर्वन्ति कर्मपरिपाकफलानि धन्याः ॥४॥

त्यक्तवैषणात्रयमवेक्षितमोक्षमार्गा

भैक्षामृतेन परिकल्पितदेहयात्राः ।

ज्योतिः परात्परतरं परमात्मसंज्ञं

धन्या द्विजा रहसि हृद्यत्रलोकयान्ति ॥५॥

नासन्न सन्न सदसन्न महन्न चाणु

न स्त्री पुमान्न च नपुंसकमेकबीजम् ।

यैर्ब्रह्म तत्समनुपासितमेकाचितै-

र्धन्या विरेजुरितरे भवपाशबद्धाः ॥६॥

अज्ञानपंकपरिमग्नमपेतसारं

दुःखालयं मरणजन्मजरावसक्तम् ।

संसारबंधनमनित्यमवेक्ष्य धन्या

ज्ञानासिना तदवशीर्य विनिश्चयान्ति ॥७॥

शान्तैरनन्यमतिभिर्मधुरस्वभावै-

रेकत्वनिश्चितमनोभिरपेतमोहैः ।

साकं वनेषु विदितात्मपदस्वरूपं

तद्वस्तु सम्यगनिशं विमृशन्ति धन्याः ॥८॥

निर्गुणमानसपूजा ।

आराधयामि मणिसंन्निभमात्मलिंगं

मायापुरीं हृदयपंकजसंनिविष्टम् ।

श्रद्धानदीविमलचित्तजलभिषेकै

र्नित्यं समाधिकुसुमैरपुनर्भवाय ॥ १ ॥

अयमेकोऽवशिष्टोऽस्मीत्येव मावाहयेच्छिवम् ।

आसनं कल्पयेत्पश्चात्स्वप्रतिष्ठात्मचित्तनम् ॥ २ ॥

पुण्यपापरजःसंगो मम नास्तीति वेदनम् ।



पाद्यं समर्पयेद्विद्वान्सर्वकल्मषनाशनम् ॥ ३ ॥  
 अनादिकल्पसंवृद्धमूलज्ञानजलांजलिम् ।  
 विसृजेदात्मलिङ्गस्य तदेवार्घ्यसमर्पणम् ॥ ४ ॥  
 ब्रह्मानंदाब्धिकह्लोलकणकोटयंशलेशकम् ।  
 पिबन्तीन्द्रादय इति ध्यानमाचमनं मतम् ॥ ५ ॥  
 ब्रह्मानंदजलेनैव लोकाः सर्वे परिप्लुताः ।  
 अच्छेद्योऽयमिति ध्यानमभिषेचनमात्मनः ॥ ६ ॥  
 निरावरणचैतन्यं प्रकाशोऽस्मीति चिंतनम् ।  
 आत्मलिङ्गस्य सद्वस्त्रभित्तेवं चिंतयेन्मुनिः ॥ ७ ॥  
 त्रिगुणात्माशेषलोकमालिकासूत्रमस्म्यहम् ।  
 इति निश्चयमेवात्र ह्युपवीतं परं मतम् ॥ ८ ॥  
 अनेकघासनामिश्रप्रपंचोऽयं धृतो मया ।  
 नान्येनेत्यनुसंधानमात्मनश्चंदनं भवेत् ॥ ९ ॥  
 रजःसत्त्वतमोवृत्तिस्स्यागरूपैस्तिलाक्षतैः ।  
 आत्मलिङ्गं यजेन्नित्यं जीवन्मुक्तिप्रसिद्धये ॥ १० ॥  
 ईश्वरो गुरुरात्मेति भेदत्रयविवर्जितैः ।  
 विल्वपत्रैरद्वितीयैरात्मलिङ्गं यजेच्छिवम् ॥ ११ ॥  
 समस्तवासनात्यागं धूपं तस्य विचिंतयेत् ।  
 ज्योतिर्मयात्माविज्ञानं दीपं संदर्शयेद्बुधः ॥ १२ ॥  
 नैवेद्यमात्मलिङ्गस्य ब्रह्मांडाख्यं महोदनम् ।  
 पिबानंदरसं स्वादु मृत्युरस्योपसेचनम् ॥ १३ ॥  
 अज्ञानोच्छिष्टहस्तस्य क्षालनं ज्ञानवारिणा ।  
 विशुद्धस्यात्मलिङ्गस्य हस्तप्रक्षालनं स्मरेत् ॥ १४ ॥  
 रागादिगुणशून्यस्य शिवस्य परमात्मनः ।  
 सरागविषयाभ्यासत्यागस्तांबूलचर्वणम् ॥ १५ ॥

अज्ञानध्वातविध्वंसप्रचंडमतिभास्करम् ।  
 आत्मनो ब्रह्मताज्ञानं नीराजनमिहात्मनः ॥ १६ ॥  
 विविधब्रह्मसंदाष्टिर्मालिकाभिरलंकृतम् ।  
 पूर्णानंदात्मतादृष्टिं पुष्पांजलिमनुस्मरेत् ॥ १७ ॥  
 परिभ्रमन्ति ब्रह्मांडसहस्राणि मयीश्वरे ।  
 कूटस्थाचलरूपोऽहमिति ध्यानं प्रदक्षिणम् ॥ १८ ॥  
 विश्वबंधोऽहमेवास्मि नास्ति बंधो मदन्यतः ।  
 इत्यालोचनमेवात्र स्वात्मलिंगस्य वंदनम् ॥ १९ ॥  
 आत्मनः सत्क्रिया प्रोक्ता कर्तव्याभावभावना ।  
 नामरूपव्यतीतात्मचितनं नामकीर्तनम् ॥ २० ॥  
 श्रवणं तस्य देवस्य श्रोतव्याभावचितनम् ।  
 मननं त्वात्मलिंगस्य मंतव्याभावचितनम् ॥ २१ ॥  
 ध्यातव्याभावविज्ञानं निदिध्यासनमात्मनः ।  
 समस्तभ्रांतिविक्षेपरहिष्येनात्मनिष्ठता ॥ २२ ॥  
 समाधिरात्मनो नाम नान्यच्चित्तस्य विभ्रमः ।  
 तत्रैव ब्रह्माणि सदा चित्तविश्रांतिरिष्यते ॥ २३ ॥  
 एवं वेदांतकल्पोक्तस्वात्मलिंगप्रपूजनम् ।  
 कुर्वन्नामरणं वापि क्षणं वा सुसमाहितः ॥ २४ ॥  
 सर्वदुर्वासनाजालं पदपांसुमिव त्यजेत् ।  
 विधूयाज्ञानदुःखौघं मोक्षानंदं समश्नुते ॥ २५ ॥

### निर्वाणमंजरी ।

अहं नामरो नैव मर्त्यो न दैत्यो न गंधर्वयक्षः पिशाचप्रभेदः ।  
 पुमान्नैव न स्त्री तथा नैव षंडः प्रकृष्टप्रकाशस्वरूपः शिवोऽहम् ॥ १ ॥  
 अहं नैव वालो युवा नैव वृद्धो न वर्णी न च ब्रह्मचारी गृहस्थः ।



वनस्थोऽपि नाहं न संन्यस्तधर्मा जगज्जन्मनाशैकहेतुः शिवोऽहम् ॥ २ ॥  
 अहं नैव मन्ता न गन्ता न वक्ता न कर्ता न भोक्ता न मुक्ताश्रमस्थः ।  
 यथाहं मनोवृत्तिभेदस्वरूपस्तथा सर्ववृत्तिप्रदीपः शिवोऽहम् ॥ ४ ॥  
 यदंतर्बहिर्व्यापकं नित्यशुद्धं यदेकं सदा सच्चिदानंदकंदम् ।  
 यतः स्थूलसूक्ष्मप्रपंचस्य भानं यतस्तत्प्रभूतिस्तदेवाहमास्मि ॥ ४ ॥  
 यतः कालमृत्युर्विभेति प्रकामं यतश्चित्तबुद्धीन्द्रियाणां विलासः ।  
 हरिब्रह्मरुद्रेन्द्रचंद्रादि नाम प्रकाशो यतः स्यात्तदेवाहमास्मि ॥ ५ ॥  
 यदाकाशवत्सर्वगं शान्तरूपं परं ज्योतिराकारशून्यं वरेण्यम् ।  
 यदाद्यंतशून्यं परं शंकराख्यं यदंतर्विभाव्यं तदेवाहमास्मि ॥ ६ ॥

### परा पूजा ।

अखण्डे सच्चिदानंदे निर्विकल्पैकरूपिणि ।  
 स्थितेऽद्वितीयभावेऽस्मिन्कथं पूजा विधीयते ॥ १ ॥  
 पूर्णस्यावाहनं कुत्र सर्वाधारस्य चासनम् ।  
 स्वच्छस्य पाद्यमर्घ्यं च शुद्धस्याचमनं कुतः ॥ २ ॥  
 निर्मलस्य कुतः स्नानं वस्त्रं विश्वोदरस्य च ।  
 अगोत्रस्य त्ववर्णस्य कुतस्तस्योपवीतकम् ॥ ३ ॥  
 निर्लेपस्य कुतो गंधः पुष्पं निर्वासनस्य च ।  
 निर्विशेषस्य का भूषा कोऽलंकारो निराकृतेः ॥ ४ ॥  
 निरंजनस्य किं धूपैर्दीपैर्वा सर्वसाक्षिणः ।  
 निजानंदैकतृप्तस्य नैवेद्यं किं भवेदिह ॥ ५ ॥  
 विश्वानंदयितुस्तस्य किं तांबूलं प्रकल्प्यते ।  
 स्वयंप्रकाशचिद्भूषो योऽसावर्कादिभासकः ॥ ६ ॥  
 प्रदक्षिणा ह्यनन्तस्य ह्यद्वयस्य कुतो नतिः ।  
 वेदवाक्यैरवेद्यस्य कुतः स्तोत्रं विधीयते ॥ ७ ॥

स्वयंप्रकाशमानस्य कुतो नीराजनं विभोः ।

अन्तर्बहिश्च पूर्णस्य कथमुद्घासनं भवेत् ॥ ८ ॥

एवमेव परा पूजा सर्वावस्थासु सर्वदा ।

एकबुद्ध्या तु देवेशे विधेया ब्रह्मवित्तमैः ॥ ९ ॥

आत्मा त्वं गिरिजा मतिः सहचराः प्राणाः शरीरं गृहं

पूजा ते विविधोपभोगरचना निद्रा समाधिस्थितिः ।

संचारस्तु पदोः प्रदक्षिणवित्रिः स्तोत्राणि सर्वा गिरो

यद्यत्कर्म करोमि तत्तदखिलं शंभो तवाराधनम् ॥ १० ॥

### मनीषा-पंचकम् ।

जाग्रत्स्वप्नसुषुप्तिषु स्फुटतरा या संविदुज्जृम्भते

या ब्रह्मादिपिपीलिकान्ततनुषु प्रोता जगत्साक्षिणी ।

सैवाहं न च दृश्यवस्त्विति दृढप्रज्ञापि यस्यास्ति चे-

च्चांडालोस्तु स तु द्विजोऽस्तु गुरुग्नित्येषा मनीषा मम ॥ १ ॥

ब्रह्मैवाहमिदं जगच्च सकलं चिन्मात्रविस्तारितं

सर्वं चैतदविद्यया त्रिगुणयाऽशेषं मया कल्पितम् ।

इत्थं यस्य दृढा मतिः सुखतरे नित्ये परे निर्मले

चांडालोऽस्तु स तु द्विजोऽस्तु गुरुग्नित्येषा मनीषा मम ॥ २ ॥

शश्वन्नश्वरमेव विश्वमाखिलं निश्चित्य वाचा गुरो-

नित्यं ब्रह्म निरंतरं विमृशता निर्व्याजशान्तात्मना ।

भूतं भावि च दुष्कृतं प्रदहता संविन्मये पावके

प्रारब्धाय समर्पितं स्वप्नपुरित्येषा मनीषा मम ॥ ३ ॥

या तिर्यङ्नरदेवताभिरहमित्यंतः स्फुटा गृह्यते

यद्भासा हृदयाक्षदेहविषया भान्ति स्वतोऽचेतनाः ।

तां भास्यैः पिहितार्कमंडलनिभां स्फूर्तिं सदा भावयन्



योगी निर्वृतमानसो हि गुरुरित्येषा मनीषा मम ॥ ४ ॥  
 यत्सौख्याम्बुधिलेशलेशत इमे शक्तादयो निर्वृता  
 यच्चित्ते नितरां प्रशान्तकलने लब्ध्वा मुनिर्निर्वृतः ।  
 यस्मिन्नित्यमुखांबुधौ गलितधीर्ब्रह्मैव न ब्रह्मवि—  
 द्यः कश्चित्स सुरैर्द्रवदितपदो नूनं मनीषा मम ॥ ५ ॥

### विज्ञान-नौका ।

तपोयज्ञदानादिभिः शुद्धबुद्धिर्विरक्तो नृपादौ पदे तुच्छबुद्ध्या ।  
 परित्यज्य सर्वं यदाप्नोति तत्त्वं परं ब्रह्म नित्यं तदेवाहमस्मि ॥ १ ॥  
 दयालुं गुरुं ब्रह्मनिष्ठं प्रशान्तं समाराध्य भक्त्या विचार्य स्वरूपम् ।  
 यदाप्नोति तत्त्वं निदिध्यास्य विद्वान् परं ब्रह्म नित्यं तदेवाहमस्मि ॥ २ ॥  
 यदानंदरूपं प्रकाशस्वरूपं निरस्तप्रपञ्चं परिच्छेदशून्यम् ।  
 अहं ब्रह्मवृत्त्यैकगम्यं तुरीयं परं ब्रह्म नित्यं तदेवाहमस्मि ॥ ३ ॥  
 यदज्ञानतो भाति विश्वं समस्तं विनष्टं च सद्यो यदात्मप्रबोधे ।  
 मनोवागतीतं विशुद्धं विमुक्तं परं ब्रह्म नित्यं तदेवाहमस्मि ॥ ४ ॥  
 निषेधे कृते नेतिनेतीति वाक्यैः समाधिस्थितानां यदाभाति पूर्णम् ।  
 अवस्थात्रयातीतमद्वैतमेकं परं ब्रह्म नित्यं तदेवाहमस्मि ॥ ५ ॥  
 यदानंदलेशैः समानन्दि विश्वं यदाभाति सत्त्वे सदाभाति सर्वम् ।  
 यदालोचिते हेयमन्यत्समस्तं परं ब्रह्म नित्यं तदेवाहमस्मि ॥ ६ ॥  
 अनन्तं विभुं सर्वयोनिं निरीहं शिवं संगहीनं यदोकारगम्यम् ।  
 निराकारमत्युज्ज्वलं मृत्युहीनं परं ब्रह्म नित्यं तदेवाहमस्मि ॥ ७ ॥  
 यदानंदसिद्धौ निमग्नः पुमान्स्यादविद्याविलासः समस्तप्रपञ्चः ।  
 तदा न स्फुरत्यद्भुतं यन्निमित्तं परं ब्रह्म नित्यं तदेवाहमस्मि ॥ ८ ॥  
 स्वरूपानुसंधानरूपां स्तुतिं यः पठेदादराद्भक्तिभावो मनुष्यः ।  
 शृणोतीह वा नित्यमुद्युक्तचित्तो भवेद्विष्णुरत्रैव वेदप्रमाणात् ॥ ९ ॥

## षट्पदीस्तोत्रम् ।

अविनयमपनयः विष्णो दमय मनः शमय विषयमृगतृष्णाम् ।  
 भूतदयां विस्तारय तारय संसारसागरतः ॥१॥  
 दिव्यधुनीमकरंदे परिमलपरिभोगसच्चिदानंदे ।  
 श्रीपतिपदारविंदे भवभयखेदच्छिंदे वंदे ॥२॥  
 सत्यपि भेदापगमे नाथ तवाहं न मामक्रीनस्त्वम् ।  
 सामुद्रो हि तरंगः कचन समुद्रो न तरंगः ॥३॥  
 उद्धृतनग नगामिदनुज दनुजकुलामित्र मित्रशशिदृष्टे ।  
 दृष्टे भवति प्रभवति न भवति किं भवतिरस्कारः ॥४॥  
 मत्स्यादिभिरवतारैरवतारवताऽवता सदा वसुधाम् ।  
 परमेश्वर परिपाल्यो भवता भवतापभीतोऽहम् ॥५॥  
 दामोदर गुणमंदिर सुंदरवदनारविंद गोविंद ।  
 भवजलधिमथनमंदर परमं दरमपन्नय त्वं मे ॥६॥  
 नारायण करुणामय शरणं करवाणि तावकौ चरणौ ।  
 इति षट्पदी मदीये वदनसरोजे सदा वसतुं ॥७॥

## हरिमीडे ।

स्तोष्ये भक्त्या विष्णुमनादिं जगदादिं  
 यस्मिन्नेतत्संसृतिचक्रं भ्रमतीत्यम् ।  
 यस्मिन् दृष्टे नश्यति तत्संसृतिचक्रं  
 तं संसारध्वान्तविनाशं हरिमीडे ॥१॥  
 यस्यैकांशादित्यमशेषं जगदेत-  
 त्प्रादुर्भूतं येन पिनद्धंपुनरित्यम् ।  
 येन व्याप्तं येन विबुद्धं सुखदुःखै-  
 स्तं संसारध्वान्तविनाशं हरिमीडे ॥२॥



सर्वज्ञो यो यश्च हि सर्वस्सकलो यो  
 यश्चानंदोऽनंतगुणो यो गुणधामा ।  
 यश्चाव्यक्तो व्यक्तसमस्तः सदसद्य-  
 स्तं संसारध्वान्तविनाशं हरिमीडे ॥३॥  
 यस्मादन्यन्नास्त्यपि नैवं परमार्थं  
 दृश्यादन्यो निर्विषयज्ञानमयत्वात् ।  
 ज्ञातृज्ञानज्ञेयविहीनोऽपि सदा ज्ञ-  
 स्तं संसारध्वान्तविनाशं हरिमीडे ॥४॥  
 आचार्येभ्यो लब्धसुसूक्ष्माच्युततत्त्वा  
 धैराग्येणाभ्यासबलाच्चैव द्रढिम्ना ।  
 भक्त्यैकाग्रध्यानपरा यं विदुरीशं  
 तं संसारध्वान्तविनाशं हरिमीडे ॥५॥  
 प्राणानायम्योभिति चित्तं हृदि रुध्वा  
 नान्यत्स्मृत्वा तत्पुनरत्रैव विलाप्य ।  
 क्षीणे चित्ते भादृशिरस्मीति विदुर्यं  
 तं संसारध्वान्तविनाशं हरिमीडे ॥६॥  
 यं ब्रह्माख्यं देवमनन्यं परिपूर्णं  
 हृत्स्थं भक्तैर्लभ्यमजं सूक्ष्ममतर्क्यम् ।  
 ध्यात्वाऽऽत्मस्थं ब्रह्मविदो यं विदुरीशं  
 तं संसारध्वान्तविनाशं हरिमीडे ॥७॥  
 मात्रातीतं स्वात्मविकाशात्मविबोधं  
 ज्ञेयातीतं ज्ञानमयं दृशुपलभ्यम् ।  
 भावप्राप्त्यानंदमनन्यं च विदुर्यं  
 तं संसारध्वान्तविनाशं हरिमीडे ॥८॥  
 यद्यद्वेद्यं वस्तु सतत्त्वं विषयाख्यं

तत्तदब्रह्मैवेति विदित्वा तदहं च ।  
 ध्यायन्त्येवं यं सनकाद्या मुनयोऽजं  
 तं संसारध्वान्तविनाशं हरिमीडे ॥९॥  
 यद्यद्वेद्यं तत्तदहं नेति विहाय  
 स्वात्मज्योतिर्ज्ञानमयानंदमवाप्य ।  
 तस्मिन्नस्मीत्यात्मविदो यं विदुरांशं  
 तं संसारध्वान्तविनाशं हरिमीडे ॥१०॥  
 हित्वा हित्वा दृश्यमशेषं सविकल्पं  
 मत्वा शिष्टं भादृशिमात्रं गगनामम् ।  
 त्यक्त्वा देहं यं प्रविशन्त्यच्युतभक्ता-  
 स्तं संसारध्वान्तविनाशं हरिमीडे ॥११॥  
 सर्वत्रास्ते सर्वशरीरी न च सर्वः ।  
 सर्वं वेत्येवेह न यं वेत्ति च सर्वः ।  
 सर्वत्रान्तर्यामितयेत्थं यमयन्य-  
 स्तं संसारध्वान्तविनाशं हरिमीडे ॥१२॥  
 सर्वं दृष्ट्वा स्वात्मानि युक्त्या जगदेतद्  
 दृष्ट्वात्मानं चैवमजं सर्वजनेषु ।  
 सर्वात्मैकोऽस्मीति विदुर्यं जनहृत्स्थं  
 तं संसारध्वान्तविनाशं हरिमीडे ॥१३॥  
 सर्वत्रैकः पश्यति जिघ्रत्यथ भुङ्क्ते  
 स्पृष्टा श्रोता बुध्यति चेत्याद्भुरिमं यम् ।  
 साक्षी चास्ते कर्तृषु पश्यन्निति चान्ये  
 तं संसारध्वान्तविनाशं हरिमीडे ॥१४॥  
 पश्यन् शृण्वन्नत्र विजानन् रसयन् सन्  
 जिघ्रन्बिभ्रद्देहमिमं जीवतयेत्यम् ।



इत्यात्मानं यं विदुरीशं विषयज्ञं  
 तं संसारध्वान्तविनाशं हरिमीडे ॥१५॥  
 जाग्रद् दृष्ट्वा स्थूलपदार्थानथ मायां  
 दृष्ट्वा स्वप्नेऽथापि सुषुप्तौ सुखनिद्राम् ।  
 इत्यात्मानं वीक्ष्य मुदाऽऽस्ते च तुरीये  
 तं संसारध्वान्तविनाशं हरिमीडे ॥१६॥  
 पश्यन् शुद्धोऽप्यक्षर एको गुणभेदा-  
 न्नानाकारान् स्फाटिकवद्भाति विचित्रः ।  
 भिन्नश्छिन्नश्चायमजः कर्मफलैर्य-  
 स्तं संसारध्वान्तविनाशं हरिमीडे ॥१७॥  
 ब्रह्मा विष्णु रुद्रहुताशौ रविचंद्रा-  
 विद्रो वायुर्यज्ञ इतीत्थं परिकल्प्य ।  
 एकं सन्तं यं बहुधाऽऽहुर्मतिभेदा-  
 त्तं संसारध्वान्तविनाशं हरिमीडे ॥१८॥  
 सत्यं ज्ञानं शुद्धमनंतं व्यतिरिक्तं  
 शान्तं गूढं निष्कलमानंदमनन्यम् ।  
 इत्याहादौ यं वरुणोऽसौ भृगवेऽजं  
 तं संसारध्वान्तविनाशं हरिमीडे ॥१९॥  
 कोशानेतान्पंच रसादीनतिहाय  
 ब्रह्मास्मीति स्वात्मानि निश्चित्य दृशिस्थः ।  
 पित्रा शिष्टो वेद भृगुर्यं यजुरंते  
 तं संसारध्वान्तविनाशं हरिमीडे ॥२०॥  
 येनाविष्टो यस्य च शक्त्या यदधीनः  
 क्षेत्रज्ञोऽयं कारयिता जंतुषु कर्तुः ।  
 कर्ता भोक्ताऽऽत्मात्र हि चिच्छक्त्यधिरूढ-

स्तं संसारध्वान्तविनाशं हरिमीडे ॥२१॥  
 सृष्ट्वा सर्वं स्वात्मतयैवेत्यमतर्क्यं  
 व्याप्याथांतः कृत्स्नमिदं सृष्टमशेषम् ।  
 सच्च त्यच्चाभूत्परमात्मा स य एक-  
 त्सं संसारध्वान्तविनाशं हरिमीडे ॥२२॥  
 वेदान्तैश्चाध्यात्मिकशास्त्रैश्च पुराणैः  
 शास्त्रैश्चान्यैः सात्त्वततत्रैश्च यमीशम् ।  
 दृष्ट्वाऽथान्तश्चेतसि बुद्ध्वा त्रिविशुध्यं  
 तं संसारध्वान्तविनाशं हरिमीडे ॥२३॥  
 श्रद्धाभक्तिध्यानशमाद्यैर्यतमानै-  
 र्ज्ञातुं शक्यो देव इहैवाशु य ईशः ।  
 दुर्विज्ञेयो जन्मशतैश्चापि विना तै-  
 स्तं संसारध्वान्तविनाशं हरिमीडे ॥२४॥  
 यस्यातर्क्यं स्वात्माविभूतेः परमार्थं  
 सर्वं खल्वित्यत्र निरुक्तं श्रुतिविद्धिः ।  
 तज्जादित्वादव्यधितरंगाभमभिन्नं  
 तं संसारध्वान्तविनाशं हरिमीडे ॥२५॥  
 दृष्ट्वा गीतास्वक्षरतत्त्वं विधिनाऽजं  
 भक्त्या गुर्व्या लभ्य हृदिस्थं दृशिमात्रम् ।  
 ध्यात्वा तस्मिन्नस्म्यहमित्यत्र विदुर्यं  
 तं संसारध्वान्तविनाशं हरिमीडे ॥ २६ ॥  
 क्षेत्रज्ञत्वं प्राप्य त्रिभुः पंचमुखैर्यो  
 भुंक्तेऽजस्रं भोग्यपदार्थान् प्रकृतिस्थः ।  
 क्षेत्रे क्षेत्रेऽपि स्वदुवेदको बहुधाऽऽस्ते  
 तं संसारध्वान्तविनाशं हरिमीडे ॥ २७ ॥



- युक्त्याऽऽलोडय व्यासवचांस्यत्र हि लभ्यः  
 क्षेत्रक्षेत्रज्ञान्तरविद्धिः पुरुषाख्यः ।  
 योऽहं सोऽसौ सोऽस्म्यहमेवेति विदुर्यं  
 तं संसारध्वांताविनाशं हरिमीडे ॥ २८ ॥
- एकीकृत्यानेकशरीरस्थामिमं ज्ञं  
 यं विज्ञायेहैव स एवाशु भवन्ति ।  
 यस्मिंल्लीना नेह पुनर्जन्म लभन्ते  
 तं संसारध्वान्ताविनाशं हरिमीडे ॥ २९ ॥
- द्वंद्वैकत्वं यच्च मधुब्राह्मणवाक्यैः  
 कृत्वा शक्तोपासनमासाद्य विभूत्या ।  
 योऽसौ सोऽहं सोऽस्म्यहमेवेति विदुर्यं  
 तं संसारध्वान्ताविनाशं हरिमीडे ॥ ३० ॥
- योऽयं देहे चेष्टयितान्तःकरणस्थः  
 सूर्ये चासौ तापयिता सोऽस्म्यहमेव ।  
 इत्यात्मैक्योपासनया यं विदुरीशं  
 तं संसारध्वान्ताविनाशं हरिमीडे ॥ ३१ ॥
- विज्ञानांशो यस्य सतः शक्त्यधिरूढो  
 बुद्धिर्बुध्यत्यत्र वहिर्बोध्यपदार्थान् ।  
 नैवान्तःस्थं बुध्यति यं बोधयितारं  
 तं संसारध्वान्ताविनाशं हरिमीडे ॥ ३२ ॥
- कोऽयं देहे देव इतीत्थं सुविचार्य  
 ज्ञाता श्रोताऽऽनन्दयिता चैष हि देवः ।  
 इत्यालोच्य ज्ञांश इहास्मीति विदुर्यं  
 तं संसारध्वान्ताविनाशं हरिमीडे ॥ ३३ ॥
- को ह्येवान्यादात्मनि न स्यादयमेव

ह्येवानन्दः प्राणिति चाप्रानिति चेति ।  
 इत्यस्तित्वं वक्त्युपपत्त्या श्रुतिरेषा  
 तं संसारध्वान्तविनाशं हरिमीडे ॥ ३४ ॥  
 प्राणो वाऽहं वाक्श्रवणादीनि मनो वा  
 बुद्धिर्वाऽहं व्यस्त उताहोऽपि समस्तः ।  
 इत्यालोच्य ज्ञप्तिरिहास्मांति विदुर्यं  
 तं संसारध्वान्तविनाशं हरिमीडे ॥ ३५ ॥  
 नाहं प्राणो नैव शरीरं न मनोऽहं  
 नाहं बुद्धिर्नाहमहंकारधियौ च ।  
 योऽत्र ज्ञांशः सोऽस्म्यहमेवेति विदुर्यं  
 तं संसारध्वान्तविनाशं हरिमीडे ॥ ३६ ॥  
 सत्तामात्रं केवलविज्ञानमजं सत्  
 सूक्ष्मं नित्यं तत्त्वमसीत्यात्मसुताय ।  
 साम्नामंते प्राह पिता यं विभुमाद्यं  
 तं संसारध्वान्तविनाशं हरिमीडे ॥ ३७ ॥  
 मूर्तामूर्ते पूर्वमपोह्याथ समाधौ  
 दृश्यं सर्वं नेति च नेतीति विहाय ।  
 चैतन्यांशे स्वात्मनि सन्तं च विदुर्यं  
 तं संसारध्वान्तविनाशं हरिमीडे ॥ ३८ ॥  
 ओतं प्रोतं यत्र च सर्वं गगनान्तं  
 योऽरथूलानण्वादिषु सिद्धोऽक्षरसंज्ञः ।  
 ज्ञाताऽतोऽन्यो नेत्युपलभ्यो न च वेद्य-  
 स्तं संसारध्वान्तविनाशं हरिमीडे ॥ ३९ ॥  
 तावत्सर्वं सत्यमिवाभाति यदेत-  
 द्वावत्सोऽस्मीत्यात्मनि यो ज्ञो नहि दृष्टः ।



दृष्टे तस्मिन्सर्वमसत्यं भवतीदं

तं संसारध्वान्तविनाशं हरिमीडे ॥ ४० ॥

रागामुक्तं लोहयुतं हेम यथाग्नौ ।

योगाष्टांगैरुज्ज्वलितज्ञानमयाग्नौ ।

दग्ध्वाऽऽत्मानं ज्ञं परिशिष्टं च विदुर्य

तं संसारध्वान्तविनाशं हरिमीडे ॥ ४१ ॥

यं विज्ञानज्योतिषमाद्यं सुविभान्तं

हृद्यकैर्द्वग्न्योक्तसमीड्यं तडिदाभम् ।

भक्त्याराध्येहैव विशन्त्यात्मनि सन्तं

तं संसारध्वान्तविनाशं हरिमीडे ॥ ४२ ॥

पायाद्भक्तं स्वात्मनि सन्तं पुरुषं यो

भक्त्या स्तौतीत्यांगिरसं विष्णुरिमं माम् ।

इत्यात्मानं स्वात्मनि संहृत्य सदैक-

स्तं संसारध्वान्तविनाशं हरिमीडे ॥ ४३ ॥

— — —

## भक्तिस्तोत्राणि ।



शिवभुजंगप्रयातस्तोत्रम् ।

गलदानगण्डं मिलद्भृङ्गखण्डं चलच्चारुशुण्डं जगन्त्राणशौण्डम् । लसद्दं-  
तकाण्डं विपद्भृङ्गचण्डं शिवप्रेमपिण्डं भजे वक्रतुण्डम् ॥१॥ अनाद्यन्तमाद्यं  
परं तत्त्वमर्थं चिदाकारमेकं तुरीयं त्वमेयम् । हरिब्रह्ममृग्यं परब्रह्मरूपं  
मनोवागतीतं महः शैवमीडे ॥ २ ॥ स्वशक्त्यादिशक्त्यन्तर्निहासनस्थं  
मनोहारिसर्वांगरत्नादिभूषम् । जटाह्रीदुगंगास्थिशय्यर्कमौलिं परं शक्तिमित्रं  
नुमः पञ्चवक्त्रम् ॥३॥ शिवेशानतत्पूरुषाघोरवामादिभिर्ब्रह्मभिर्हन्मुखैः षड्-  
भिरंगैः । अनौपम्यषट्त्रिंशतं तत्त्वविद्यामतीतं परं त्वां कथं वेत्ति को  
वा ॥४॥ प्रवालप्रवाहप्रभाशोणमर्धं मरुत्वन्मणिश्रीमहःश्याममर्धम् । गुण-  
स्यूतमेकं वपुश्चैकमन्तः स्मरामि स्मरापत्तिसंपत्तिहेतुम् ॥५॥ स्वसेवासमा-  
यातदेवासुरैर्द्रानमन्मौलिमन्दारमालाभिषिक्तम् । नमस्यामि शंभो पदांभोरुहं  
ते भवांभोधिपोतं भवानीविभाव्यम् ॥६॥ जगन्नाथ मन्नाथ गौरीसनाथ  
प्रपन्नानुर्कपिन्विपन्नातिहारिन् । महःस्तोममूर्ते समस्तैकबन्धो नमस्ते  
नमस्ते पुनस्ते नमोऽस्तु ॥७॥ महादेव देवेश देवादिदेव स्मरारे पुरारे  
यमारे हरेति । ब्रुवाणः स्मरिष्यामि भक्त्या भवन्तं ततो मे दयाशील देव  
प्रसीद ॥८॥ विरुपाक्ष विश्वेश विद्यादिकेश त्रयीमूल शंभो शिव त्र्यम्बक  
त्वम् । प्रसीद स्मर त्राहि पश्याव पुष्य क्षमस्वाप्नुहीति क्षपा हि क्षिपामः  
॥९॥ त्वदन्यः शरण्यः प्रपन्नस्य नेति प्रसीद स्मरन्नेव हन्यास्तु दैन्यम् ।  
न चेत्ते भवेद्भक्तवात्सल्यहानिस्ततो मे दयालो दयां संनिधेहि ॥१०॥  
अयं दानकालस्त्वहं दानपात्रं भवान्नाथ दाता त्वदन्यं न याचे । भवद्भ-  
क्तिमेव स्थिरां देहि मह्यं कृपाशील शंभो कृतार्थोऽस्मि तस्मात् ॥११॥ पशुं  
वेत्ति चेन्मां त्वमेवाधिरूढं कलंकीति वा मूर्ध्नि धत्से त्वमेव । द्विजिह्वः



पुनः सोपि ते कंठभूषा त्वदंगीकृताः सर्व सर्वेऽपि धन्याः ॥१२॥ न  
शक्नोमि कर्तुं परद्रोहलेशं कथं प्रीयसे त्वे न जाने गिरीश । तदा हि  
प्रसन्नोसि कस्यापि कान्तासुतद्रोहिणो वा पितृद्रोहिणो वा ॥१३॥ स्तुतिं  
ध्यानमर्चां यथावद्विधातुं भजनप्यजानन्महेशवलंबे । त्रसन्तं सुतं त्रातुमग्रे  
मृकंडोर्यमप्राणनिर्वापणं त्वत्पदाब्जम् ॥१४॥ अकंठे कलंकादनंगे भुजंगा-  
दपाणौ कपालादभालेऽनलाक्षात् । अमौलौ शशांकादवामे कलत्रादहं  
देवमन्यं न मन्ये न मन्ये ॥१५॥

### शिवपंचाक्षरस्तोत्रम् ।

नागेंद्रहाराय त्रिलोचनाय भस्मांगरागाय महेश्वराय । नित्याय शुद्धाय  
दिगंबराय तस्मै नकाराय नमः शिवाय ॥१॥ मंदाकिनीसलिलचंदनच-  
र्चिताय नंदीश्वरप्रमथनाथमहेश्वराय । मंदारपुष्पबहुपुष्पसुपूजिताय तस्मै  
मकाराय नमः शिवाय ॥२॥ शिवाय गौरीवदनाब्जवृंदसूर्याय दक्षाध्वर-  
नाशकाय । श्रीनीलकंठाय वृषध्वजाय तस्मै शिकाराय नमः शिवाय ॥३॥  
वसिष्ठकुंभोद्भवगौतमार्यमुनीन्द्रदेवार्चितशेखराय । चंद्रार्कवैश्वानरलोचनाय  
तस्मै वकाराय नमः शिवाय ॥४॥ यक्षस्वरूपाय जटाधराय पिनाकह-  
स्ताय सनातनाय । दिव्याय देवाय दिगंबराय तस्मै यकाराय नमः  
शिवाय ॥५॥ पंचाक्षरमिदं पुण्यं यः पठेच्छिवसंनिधौ । शिवलोकमवा-  
प्नोति शिवेन सह मोदते ॥६॥

### वेदसारशिवस्तवः ।

पशूनां पतिं पापनाशं परेशं गर्जेद्रस्य कृत्तिं वसानं वरेण्यम् । जटाजूट-  
मध्ये स्फुरद्वांगवारिं महादेवमेकं स्मरामि स्मरारिम् ॥१॥ महेशं सुरेशं सुरारति-  
नाशं विभुं विश्वनाथं विभूत्यंगभूषम् । विरूपाक्षमिद्वर्कवह्निनेत्रं सदानं-  
दमीडे प्रभुं पंचवक्त्रम् ॥२॥ गिरीशं गणेशं गले नीलवर्णं गर्वेद्रादिरुदं

गणातीतरूपम् । भवं भास्वरं भस्मना भूषितांगं भवानीकलत्रं भजे पञ्च-  
 कत्रम् ॥३॥ शिवाकान्त शंभो शशांकार्धमौले महेशान शूलिन् जटाजूटधा-  
 रिन् । त्वमेको जगद्व्यापको विश्वरूप प्रसीद प्रसीद प्रभो पूर्णरूप ॥४॥  
 परात्मानमेकं जगद्वीजमाद्यं निरीहं निराकारमोकारवेद्यम् । यतो जायते  
 पाल्यते येन विश्वं तर्माशं भजे लीयते यत्र विश्वम् ॥५॥ न भूमिर्न  
 चापो न वह्निर्न वायुर्न चाकाशमास्ते न तन्द्रा न निद्रा । न ग्रीष्मो न  
 शीतं न देशो न वेषो न यस्यास्ति मूर्तिस्त्रिमूर्ति तमीडे ॥६॥ अजं  
 शाश्वतं कारणं कारणानां शिवं केवलं भासकं भासकानाम् । तुरीयं तमः-  
 पारमाद्यंतहीनं प्रपद्ये परं पावनं द्वैतहीनम् ॥७॥ नमस्ते नमस्ते विभो  
 विश्वमूर्ते नमस्ते नमस्ते चिदानंदमूर्ते । नमस्ते नमस्ते तपोयोगगम्य  
 नमस्ते नमस्ते श्रुतिज्ञानगम्य ॥८॥ प्रभो शूलपाणे विभो विश्वनाथ महा-  
 देव शंभो महेश त्रिनेत्र । शिवाकान्त शान्त स्मरारे पुरारे त्वदन्यो वरेण्यो  
 न मान्यो न गण्यः ॥९॥ शंभो महेश करुणामय शूलपाणे गौरीपते पशु-  
 पते पशुपाशनाशिन् । काशीपते करुणाय । जगदेतदेकस्त्वं हंसि पासि  
 विदधासि महेश्वरोऽसि ॥१०॥ त्वत्तो जगद्भवति देव भव स्मरारे त्वय्येव  
 तिष्ठति जगन्मूढ विश्वनाथ । त्वय्येव गच्छति लयं जगदेतदीश लिंगा-  
 त्मकं हर चराचराविश्वरूपिन् ॥११॥

### कालभैरवाष्टकम् ।

देवराजसेव्यमानपावनांग्रिपंकजं व्यालयज्ञसूत्रमिदुशेखरं कृपाकरम् ।  
 नारदादियोगिवृंदवादिनं दिगंबरं काशिकापुराधिनाथकालभैरवं भजे ॥१॥  
 भानुकोटिभास्वरं भवाब्धितारकं परं नीलकंठभीषितार्थदायकं त्रिलोच-  
 नम् । कालकालमंशुजाक्षमक्षशूलमक्षरं काशिका ॥२॥ शूलटंकपाश-  
 दंडपाणिमादिकारणं श्यामकायमादिदेवमक्षरं निरामयम् । भीमविक्रमं प्रभुं  
 विचित्रतांडवाप्रियं काशिका ॥३॥ भुक्तिमुक्तिदायकं प्रशस्तचारुविग्रहं



भक्तवत्सलं स्थितं समस्तलोकविग्रहम् । विनिक्कणन्मनोज्ञहमर्किकिणीलसत्कीर्ति  
काशिका ० ॥ ४ ॥ धर्मसेतुपालकं त्वधर्ममार्गनाशकं कर्मपाशमोचकं सुशर्मदायकं  
विभुम् । स्वर्णवर्णशेषपाशशोभितांगमंडलं काशिका ० ॥ ५ ॥ रत्नपादुका-  
प्रभाभिरामपादयुग्मकं नित्यमद्वितीयमिष्टदैवतं निरंजनम् । मृत्युदर्पनाशनं  
करालदंष्ट्रमोक्षणं काशिका ० ॥ ६ ॥ अट्टहासभिन्नपद्मजांडकोशसंततिं दृष्टि-  
पातनष्टपापजालमुग्रशासनम् । अष्टसिद्धिदायकं कपालमालिकंधरं  
काशिका ० ॥ ७ ॥ भूतसंघनायकं विशालकीर्तिदायकं काशिवासलोकपुण्य-  
पापशोधकं विभुम् । नीतिमार्गकोविदं पुरातनं जगत्पतिं काशिका ० ॥ ८ ॥  
कालभैरवाष्टकं पठन्ति ये मनोहरं ज्ञानमुक्तिसाधनं विचित्रपुण्यवर्धनम् ।  
शोकमोहदैन्यलोमकोपतापनाशनं ते प्रयान्ति कालभैरवांग्रिसन्निधिं  
ध्रुवम् ॥ ९ ॥

### श्रीमदच्युताष्टकम् ।

अच्युताच्युत हरे परमात्मन् राम कृष्ण पुरुषोत्तम विष्णो । वासुदेव  
भगवन्ननिरुद्ध श्रीपते शमय दुःखमशेषम् ॥ १ ॥ विश्वमंगल विभो जग-  
दीश नन्दनदन नृसिंह नरेंद्र । मुक्तिदायक मुकुन्द मुरारे श्रीपते शमय  
दुःखमशेषम् ॥ २ ॥ रामचंद्र रघुनायक देव दीननाथ दुरितक्षयकारिन् ।  
यादवेन्द्र यदुभूषण यज्ञ श्रीपते शमय दुःखमशेषम् ॥ ३ ॥ देवकीतनय  
दुःखदवाग्ने राधिकारमण रम्यसुमूर्ते । दुःखमोचन दयार्णव नाथ श्रीपते  
शमय दुःखमशेषम् ॥ ४ ॥ गोपिकावदनचंद्रचकोर नित्य निर्गुण निरं-  
जन जिष्णो । पूर्णरूप जय शंकर शर्व श्रीपते शमय दुःखमशेषम् ॥ ५ ॥  
गोकुलेश गिरिधारण धीर यमुनाच्छतटलेखन वीर । नारदादिमुनिवन्दित-  
पाद श्रीपते शमय दुःखमशेषम् ॥ ६ ॥ द्वारकाधिप दुरंतगुणाब्धे  
प्राणनाथ परिपूर्ण भवारे । ज्ञानगम्य गुणसागर ब्रह्मन् श्रीमते शमय  
दुःखमशेषम् ॥ ७ ॥ दुष्टनिदर्शन देव दयालो पद्मनाभ घरणीधरधारिन्

रावणांतक रमेश मुरारे श्रीपते शयय दुःखमशेषम् ॥ ८ ॥ अच्युताष्टक  
मिदं रमणीयं निर्मितं भवभयं विनिहंतुम् ॥ । यः पठेद्विषयवृत्तिनिवृत्ति-  
र्जन्मदुःखमखिलं स जहाति ॥ ९ ॥

### अच्युताष्टकम् ।

अच्युतं केशवं रामनारायणं कृष्णदामोदरं वासुदेवं हरिम् । श्रीधरं माधवं  
गोपिकावल्लभं जानकीनायकं रामचंद्रं भजे ॥ १ ॥ अच्युतं केशवं सत्यभा-  
माधवं माधवं श्रीधरं राधिकाराधितं । इंदिरामंदिरं चेतसा सुंदरं देवकी-  
नंदनं नंदजं संदधे ॥ २ ॥ विष्णवे जिष्णवे शंखिने चक्रिणे रुक्मिणीरागिणे  
जानकीजानये । बलुव्रीवल्लभायार्चितायात्मने कंसविध्वंसिने वंशिने ते नमः  
॥ ३ ॥ कृष्ण गोविंद हे राम नारायण श्रीपते वासुदेवाजित श्रीनिधे । अ-  
च्युतानंत हे माधवाधोक्षज द्वारकानायक द्रौपदीरक्षक ॥ ४ ॥ राक्षसक्षोभितः  
सीतया शोभितो दंडकारण्यभूपुण्यताकारणः । लक्ष्मणेनान्वितो वानरैः  
सेवितोऽगस्त्यसंपूजितो राघवः पातु माम् ॥ ५ ॥ धेनुकारिष्टकोऽनिष्ट-  
कोऽनिष्टहृदद्वेषिणां केशिहा कंसहृद्वंशिकावादकः । पूतनाकोपकः  
सूरजाखेलनो बालगोपालकः पातु मां सर्वदा ॥ ६ ॥ विद्युदुद्दयोतवान्प्रस्फुरद्वाससं  
प्रावृडंभोदवत्प्रोल्लसद्विग्रहम् । वन्यया  
मालया शोभितोरःस्थलं लोहिताग्निद्वयं वारिजाक्षं भजे ॥ ७ ॥  
कुंचितैः कुंतलैर्भ्राजमानाननं रत्नमौलिं लसत्कुंडलं गंडयोः । हारकेयूरकं  
कंकणप्रोज्ज्वलं किंकिणीमंजुलं श्यामलं तं भजे ॥ ८ ॥ अच्युतस्याष्टकं यः  
पठेद्विष्टदं प्रेमतः प्रत्यहं पूरुषः सस्पृहम् । वृत्ततः सुंदरं कर्तुं विश्वंभरं  
तस्य वश्यो हरिर्जायते सत्वरम् ॥ ९ ॥

### नारायणस्तोत्रम् ।

॥ नारायण नारायण जय गोविंद हरे । नारायण नारायण जय



गोपाल हरे ॥ ध्रु० ॥ करुणापारावारा वरुणालयगंभीरा । नारायण० ॥  
 ॥ १ ॥ घननीरदसंकाशा कृतकलिकल्मषनाशा । नारायण० ॥ २ ॥  
 यमुनातीरविहारा धृतकौस्तुभमणिहारा । नारायण० ॥ ३ ॥ पीतांबर-  
 परिधाना सुरकल्याणनिधाना । नारायण० ॥ ४ ॥ मंजुलगुंजामूषा  
 मायामानुषवेष्टा । नारायण० ॥ ५ ॥ राधाऽधरमधुरसिका रजनीकर-  
 कुलतिलका । नारायण० ॥ ६ ॥ मुरलीगानविनोदा वेदस्तुतभूपादा ।  
 नारायण० ॥ ७ ॥ वह्निनिवर्हापीडा नटनाटकफणिक्रीडा । नारायण० ॥  
 ॥ ८ ॥ बारिजमूषाभरणा राजीवरुक्मिणीरमणा । नारायण० ॥ ९ ॥  
 जलरुहदलनिभनेत्रा जगदारंभकसूत्रा । नारायण० ॥ १० ॥ पातक-  
 रजनीसंहर करुणालय मामुद्धर । नारायण० ॥ ११ ॥ अघवकक्षय-  
 कंसारे केशव कृष्ण मुरारे । नारायण० ॥ १२ ॥ हाटकनिभपीतांबर  
 अभयं कुरु मे मावर । नारायण० ॥ १३ ॥ दशरथराजकुमारा दानव-  
 मदसंहारा । नारायण० ॥ १४ ॥ गोवर्धनगिरिरमणा गोपीमानसहरणा ।  
 नारायण० ॥ १५ ॥ शय्यतीरविहारा सज्जनऋषिमंदारा । नारायण० ॥  
 ॥ १६ ॥ विश्वामित्रमखत्रा विविधपरासुचरित्रा । नारायण० ॥ १७ ॥  
 ध्वजवज्राकुशपादा धरणीसुतसहमोदा । नारायण० ॥ १८ ॥ जनकसुता-  
 प्रतिपाला जय जय संस्पृतिलीला । नारायण० ॥ १९ ॥ दशरथवाग्धृ-  
 तिभारा दंडकवनसंचारा । नारायण० ॥ २० ॥ मुष्टिकचाणूरसंहारा  
 मुनिमानसविहारा । नारायण० ॥ २१ ॥ वालिविनिग्रहशौर्या वरसुग्री-  
 वहितार्या । नारायण० ॥ २२ ॥ मां मुरलीकरधीवर पालय पालय  
 श्रीधर । नारायण० ॥ २३ ॥ जलनिधिबंधनधीरा रावणकंठविदारा  
 । नारायण० ॥ २४ ॥ ताटीमददलनाढ्या नटगुणविविधधनाढ्या ।  
 नारायण० ॥ २५ ॥ गौतमपत्नीपूजन करुणाघनावलोकन । नारायण०  
 ॥ २६ ॥ संभ्रमसीताहारा साकेतपुरविहारा । नारायण० ॥ २७ ॥  
 अचलोद्धृतिचंचत्कर भक्तानुग्रहतत्पर । नारायण० ॥ २८ ॥ नैगमगान-

विनोदा रक्षःसुतप्रन्हादा । नारायण० ॥ २९ ॥ भारतियतिवरशंकर  
नामामृतमखिलान्तर । नारायण नारायण जय गोपाल हरे ॥ ३० ॥

### विष्णुपादादिकेशान्तवर्णनस्तोत्रम् ।

॥ लक्ष्मीभर्तुर्भुजाग्रे कृतवसति सितं यस्य रूपं विशालं नीलाद्रेस्तुंगशृंग-  
स्थितमिव रजनीनाथविंबं विभाति । पायान्नः पांचजन्यः स सकुलदिति-  
जत्रासनैः पूरयन्स्त्रैर्निध्वानैर्नारदौघध्वनिपरिभवदैरंबरं कम्बुराजः ॥ १ ॥  
आङ्गुर्यस्य स्वरूपं क्षणमुखमखिलं सूरयः कालमेतं ध्वातस्थैकांतमतं  
यदपि च परमं सर्वधाम्नां च धाम । चक्रं तच्चक्रपाणेर्दितेजतनुगल-  
द्रक्तधाराक्तधारं शश्वन्नो विश्ववन्द्यं वितरतु त्रिपुलं शर्म धर्मांशुशोभम् ॥ २ ॥  
अव्यान्निर्घातघोरो हरिभुजपवनामर्शनाध्मातमूर्तेरस्मान्विस्मेरनेत्रत्रिदशनु-  
तिवचःसाधुकारैः सुतारः । सर्वं संहर्तुमिच्छोररिकुलभुवनं स्फारविस्फार-  
नादः संयत्कल्पांतसिधौ शरसलिलघटात्रार्मुचः कार्मुकस्य ॥ ३ ॥ जीमू-  
तश्यामभासा मुहुरपि भगवद्बाहुना मोहयन्ती युद्धेषूदभूयमाना झटिति  
तडिदिवालय्यते यस्य मूर्तिः । सोऽसिस्त्रासाकुलाक्षत्रिदशवपुरिपुः शोणि-  
तास्वाददृष्टो नित्यानंदाय भूयान्मधुमथनमनोनंदको नंदको नः ॥ ४ ॥  
कम्प्राकारा मुरारेः करकमलतलेनानुरागाद्गृहीता सम्यगवृत्ता स्थिताग्रे  
सपदि न सहते दर्शनं या परेषाम् । राजन्ती दैत्यजीवासवमदमुदिता  
लोहितालेपनार्द्रा कामं दीप्तांशुकान्ता प्रदिशतु दयितेवास्य कौमोदकी  
नः ॥ ५ ॥ यो विश्वप्राणभूतस्तनुरपि च हरेर्योनकेतुस्वरूपो यं संचि-  
त्यैव सद्यः स्वयमुरगवधूर्वगर्भाः पतन्ति । चंचच्चंडोरुतुंडवृटितफणि-  
चसारक्तपंकांकितास्यं वंदे छंदोमयं तं खगपतिममलस्वर्णवर्णं सुपर्णम्  
॥ ६ ॥ विष्णोर्विश्वेश्वरस्य प्रवरशयनकृत्सर्वलोकैकधर्ता सोऽनंतः सर्व-  
भूतः पृथुविमलयशाः सर्ववेदैश्च वेद्यः । पाता विश्वस्य शश्वत्सकलसुर-  
रिपुध्वंसनः पापहन्ता सर्वज्ञः सर्वसाक्षी सकलविषमयात्पातु भोगीश्वरो



नः ॥ ७ ॥ वाम्भूगौर्यादिभेदैर्विदुरिह मुनयो यां यदीयैश्च पुंसां कारुण्याद्रैः  
 कटाक्षैः सकृदपि पतितैः संपदः स्युः समप्राः । कुन्देदुस्वच्छमंदस्मित-  
 मधुरमुखामोरुहां सुंदरांगीं वंदे वंद्यामशेषैरपि मुरभिदुरोमंदिरामिंदिरां ताम्  
 ॥ ८ ॥ या सूते सत्त्वजालं सकलमपि सदा संनिधानेन पुंसो धत्ते या  
 सत्त्वयोगाच्चरमचरमिदं भूतये भूतजातम् । धात्रीं स्थात्रीं जनित्रीं प्रकृ-  
 तिमविकृतिं विश्वशक्तिं विधात्रीं विष्णोर्विश्वात्मनस्तां विपुलगुणमयीं  
 प्राणनाथां प्रणौमि ॥ ९ ॥ येभ्योऽसूयद्विरुच्चैः सपदि पदमुरु त्यज्यते  
 दैत्यवर्गैर्येभ्यो धर्तुं च मूर्ध्ना स्पृहयति सततं सर्वगीर्वाणवर्गः । नित्यं  
 निर्मूलनेयुर्निचिततरममी भक्तिनिघ्नात्मनां नः पद्माक्षस्यांघ्रिपद्मद्वयतल-  
 निलयाः पांसवः पापपंकम् ॥ १० ॥ रेखा लेखाभिवंद्याश्चरणतलगताश्च-  
 क्रमत्स्यादिरूपाः स्निग्धाः सूक्ष्माः सुजाता मृदुललिततरक्षामसूत्राय-  
 मानाः । दशुर्नो मंगलानि भ्रमरभरजुषा कोमलेनाब्धिजायाः कप्रेणाप्रे-  
 ष्यमानाः किसलयमृदुना पाणिना चक्रपाणैः ॥ ११ ॥ यस्मादाक्रामतो-  
 द्यां गरुडमणिशिलाकेतुदंडायमानादाश्च्योतन्तां वभामे सुरसरिदमञ्ज-  
 वैजयन्तीव कान्ता । भूमिष्ठो यस्तथान्यो भुवनगृहवृहत्तंभशोभां दधानः  
 पातामेतौ पयोजोदरललिततलौ पंकजाक्षस्य पादौ ॥ १२ ॥ आक्रामद्भ्यां  
 त्रिलोकीमसुरसुरपती तत्क्षणादेव नीतौ याभ्यां वैरोचनाद्रौ युगपदपि  
 विपत्संपदोरेकधाम । ताभ्यां ताम्रोदराभ्यां मुहुरहमजितस्यांचिताभ्या-  
 मुभाभ्यां प्राञ्चैश्वर्यप्रदाभ्यां प्रणतिमुपगतः पादपंकेरुहाभ्याम् ॥ १३ ॥  
 येभ्यो वर्णश्चतुर्थश्चरणत उद्भूदादिसर्गे प्रजानां साहस्री चापि संख्या  
 प्रकटमभिहिता सर्ववेदेषु येषाम् । व्याप्ता विश्वंभरा यैरतिवितततनो-  
 विश्वमूर्तेर्विराजो विष्णोस्तेभ्यो महद्भयः सततमपि नमोऽस्त्वांघ्रिपंकेरुहेभ्यः  
 ॥ १४ ॥ विष्णोः पादद्वयाग्रे विमलनखमणिभ्राजिता राजते या राजी-  
 वस्येव रम्या हिमजलकणिकालंकृताप्रा दलाली । अस्माकं विस्मयार्हा-  
 ण्यखिलमुनिजनप्रार्थनीयानि सेयं दद्यादाद्यानवद्या ततिरतिरुचिरा मंग-

लान्यंगुलीनाम् ॥ १५ ॥ यस्यां दृष्टामलायां प्रतिकृतिममराः स्वां भव-  
 न्त्यानमंतः सेंद्राः सांद्रीकृतेर्ष्याः स्वपरसुरकुलाशंकयातंकवन्तः । सा  
 सद्यः सातिरेकां सकलसुखकरीं संपदं साधयेन्नश्चंचार्धशुचक्रा चरण-  
 नलिनयोश्चक्रपाणेर्नखाली ॥ १६ ॥ पादांभोजन्मसेवासमवनतसुरवातमा-  
 स्वकिरीटप्रत्युच्चोच्चावचाश्मप्रवरकरगणैश्चित्रितं यद्विभाति । नम्रांगाणां  
 हरेर्नो हरिदुपलमहाकूर्मसौंदर्यहारिच्छायं श्रेयःप्रदायि प्रपद्युगमिदं  
 प्रापयेत्पापमंतम् ॥ ७ ॥ श्रीमत्यौ चारुवृत्ते करपरिमलना-  
 नंददृष्टे रमायाः सौंदर्याढ्येन्द्रनीलोपलरचितमहादंडयोः कांतिचौरैः ।  
 सुरींद्रैः स्तूयमाने सुरकुलमुखदे सुदितारातिसंघे जंघे नारा-  
 यणीये मुहुरपि जयतामस्मदंहो हरन्त्यौ ॥ १८ ॥ सम्यक् साह्यं विधातुं  
 सममपि सततं जंघयोः खिन्नयोर्ये भारीभूतोरुदंडद्वयभरणकृतोत्तंभभावं  
 भजेते । चित्तादर्शं निधातुं महितमिव सतां ते समुद्गायमाने वृत्ताकारे  
 विधत्तां हृदि मुदमजितस्यानिशं जानुनी नः ॥ १९ ॥ देवो भीतिं विधातुः  
 सपदि विदधतौ कैटभाख्यं मधुं यावारोप्यारूढंगर्वाविधिजलाधि ययोरेव  
 दैत्यो जघान । वृत्तावन्योन्यतुल्यौ चतुरमुपचयं बिभ्रतावभ्रनीलावूरू चारू  
 हरेस्तौ मुदमतिशयिनीं मानसे नो विधत्ताम् ॥ २० ॥ पीतेन द्योतते  
 यच्चतुरपरिहितेनावरेणात्युदारं जातालंकारयोगं जलमिव जलधेर्वाडवा-  
 ग्निप्रभाभिः । एतत्पातित्यदान्नो जघनमतिघनादेनसो माननीयं सातत्ये-  
 नैव चेतो विषयमवतरत्पातु पीतांबरस्य ॥ २१ ॥ यस्या दाम्न्या विधात्रो  
 जघनकलितया आजर्तेऽगं यथाब्धेर्मध्यस्थो मंदराद्रिर्भुजगपतिमहाभोग-  
 संनद्धमध्यः । कांची सा कांचनाभा मणिवरकिरणैरुत्सद्भिः प्रदीप्ता  
 कल्यां कल्याणदात्री मम मातिमनिशं कम्ररूपां करोतु ॥ २२ ॥ उन्नम्रं  
 कम्रमुच्चैरुपचितमुदभूद्यत्र पत्रैर्विचित्रैः पूर्वं गीर्वाणपूज्यं कमलजमधुप-  
 स्यास्पदं तत्पयोजम् । तस्मिन्नीलाश्मनीलैस्तरलरुचिजलैः पूरिते केलि-  
 बुद्ध्या नालीकाक्षस्य नाभीसरसि वसतुं नश्चित्तहंसश्चिराय ॥ २३ ॥



पातालं यस्य नालं वलयमपि दिशं पत्रपांक्तिं नगैर्द्रान्विद्वांसः केसराली-  
विंदुरिह विपुलां कार्णिकां स्वर्णशैलम् । भूयाद्वायत्स्वयंभूमधुकरभवनं भूमयं  
कामदं नो नालीकं नाभिपद्माकरभवमुख तन्नागशब्दस्य शौरेः ॥२४॥  
कांत्यभः पूरपूर्णे लसदसितवलीभंगभास्वत्तरंगे गंभीराकारनाभीचतुरतर-  
महावर्तशोभिन्नुदारे । क्रीडत्वानद्धहेमोदरनलिनमहावाडवाग्निप्रभाढये कामं  
दामोदरीयोदरसलिलनिधौ चित्तमत्स्यश्चिरं नः ॥२५॥ नानानालीकमूला-  
दधिकपरिमलोन्मोहितानामलीनां माला नीलेव यान्ती स्फुरति रुचिमती  
वक्त्रपद्मान्मुखी या । रम्या सा रोमराजिर्महितरुचिमती मध्यभागस्य  
विष्णोश्चित्तस्था मा विरंसीच्चिरतरमुचितां साधयन्ती श्रियं नः ॥२६॥  
आदौ कल्पस्य यस्मात्प्रभवति विततं विश्वमेतद्विकल्पैः कल्पान्ते यस्य  
चान्तः प्रविशति सकलं स्थावरं जंगमं च । अत्यन्तार्चित्यमूर्तेश्चिरतरम-  
जितस्यांतरिक्षस्वरूपे तस्मिन्नस्माकमंतःकरणमतिमुदा क्रीडतात्क्रोड-  
भागे ॥२७॥ संस्तीर्णं कौस्तुभाशुप्रसरकिसलयैर्मुग्धमुक्ताफलाढयं श्रीव-  
त्सोल्लासिफुल्लप्रतिवनवनमालांशुराजद्भुजान्तम् । वक्षः श्रीवृक्षकान्तं मधु-  
करनिकरश्यामलं शार्ङ्गपाणेः संसाराध्वश्रमातैरुपवनमिव यत्सेवितं तत्प्र-  
पद्ये ॥२८॥ कांतं वक्षो नितान्तं विदधदिव गलं कालिमा कालशत्रोरि-  
दोर्विवं यथाको मधुप इव तरोर्भजरीं राजते यः । श्रीमान्नित्यं विधेया-  
दविरल मिलितः कौस्तुभश्रीप्रतानैः श्रीवत्सः श्रीपतेः स श्रिय इव दयितो  
वत्स उच्चैः श्रियं नः ॥२९॥ संभूयांभोधिमध्यात्सपदि सहजया यः  
श्रिया संनिधत्ते नीले नारायणोरःस्थलगगनतले हारतारोपसेव्ये । आशाः  
सर्वाः प्रकाशा विदधदपि दधच्चात्मभासान्यतेजांस्याश्चर्यस्याकरो नो  
बुभाणिरिव मणिः कौस्तुभः सोऽस्तु भूत्यै ॥३०॥ या वायावानुकूल्यात्स-  
रति मणिरुचा भासमाना समाना साकं सा कंपमंसे वसति विदधती  
वासुभद्रं सुभद्रम् । सारं सारंगसंगैर्मुखरितकुसुमा मेचकान्ता च कान्ता  
माला मालालितास्मान्न विरमतु सुखैर्योजयन्ती जयन्ती ॥३१॥ हार-

स्योरुप्रभाभिः प्रतिवनवनमालांशुभिः प्रांशुभिर्यच्छ्रीभिश्चाप्यंगदानां शब-  
 लितरुचिभिर्निष्कभाभिश्च भाति । बाहुव्येनैव बद्धांजलिपुटमजितस्या-  
 भियाचामहे तद्वंधार्तं बाधतां नो बहुविहितकरीं बंधुरं बाहुमूलम् ॥३२॥  
 विश्वत्राणैकदीक्षारतनुभुण्गणक्षत्रनिर्माणदक्षाः कर्तारो दुर्निरूपाः स्फुट-  
 गुर्यशसां कर्मणामद्भुतानाम् । शार्ङ्गं बाणं कृपाणं फलकमरिगदे पद्म-  
 शंखौ सहस्रं विभ्राणाः शस्त्रजालं मम ददतु हरेर्बाहवो मोहहानिम् ॥३३॥  
 कंठाकल्पोद्गतैर्यः कनकमयलसकुण्डलोत्तरुदारैरुदयोतैः कौस्तुभस्याप्युरुभि-  
 रुपाचितश्चित्रवर्णो विभाति । कंठाश्लेषे रमायाः करवलयपदैर्मुद्रिते भद्ररूपे  
 वैकुण्ठीयेऽत्र कंठे वसतु मम मतिः कुंठभावं विहाय ॥३४॥ पद्मानंदप्र-  
 दाता परिलसदरुणश्रीपरीताग्रभागः काले काले च कम्बुप्रवरशशधरापू-  
 रणे यः प्रवीणः । वक्त्राकाशान्तरस्थस्तिरयति नितरां दंततारौघशोभां  
 श्रीभर्तुर्दंतवासोद्युमणिरघतमोनाशनायास्त्वसौ नः ॥३५॥ निधं स्नेहाति-  
 रेकान्निजकमितुरलं विप्रयोगाक्षमाया वक्त्रेदोरंतराले कृतवसतिरिवाभाति  
 नक्षत्रराजिः । लक्ष्मीकांतस्य कांताकृतिरतिविलसन्मुग्धमुक्ताफलश्रीदंतार्त्त-  
 संततं सा नतिनुतिनिरतान्क्षतादक्षता नः ॥३६॥ ब्रह्म ब्रह्मण्यजिह्वां  
 मतिमपि कुरुषे देव संभावये त्वां शंभो शक्र त्रिलोकीमवासि किममरेर्नो  
 रदाद्याः सुखं वः । इत्थं सेवावनम्रं सुरमुनिनिकरं वीक्ष्य दिष्णोः  
 प्रसन्नस्यास्येदोरास्त्रवन्ती वरवचनमुधा ह्लादयेन्मानसं नः ॥३७॥ कर्ण-  
 स्थस्वर्णकम्रोज्ज्वलमकरमहाकुण्डलप्रोतदीप्यन्माणिक्यश्रीप्रतानैः परिमिलि-  
 तमलिद्यामलं कोमलं यत् । प्रोद्यत्सूर्याशुराजन्मरकतमुकुराकारचोरं मुरा-  
 रेर्गाढामागामिनीं नो गमयतु विपर्दं गण्डयोर्मण्डलं तत् ॥३८॥ वक्त्रांभोजे  
 लसन्तं मुहुरधरमणिं पद्मबिंबाभिरामं दृष्ट्वा दष्टुं शुकस्य स्फुटमवतरत-  
 स्तुण्डदंडायते नः । घोणः श्रोणीकृतात्मा श्रवणयुगलसत्कुण्डलोत्तरुदारेः  
 प्राणाख्यस्यानिलस्य प्रसरणसरणिः प्राणदानाय नः स्यात् ॥३९॥ दिक्कालौ  
 वेदयन्तौ जगति मुहुरिमौ संचरन्तौ रवीन्दूत्रैलोक्यालोकदीपावभिदधति ययो-



रेव रूपं मुनीन्द्राः । अस्मानब्जप्रभे ते प्रचुरतरङ्गपानिर्भरं प्रेक्षमाणे पातामाता-  
 म्रशुक्लसितरुचिरुचिरे पद्मनेत्रस्य नेत्रे ॥४०॥ लक्ष्माकारालकालिस्फुरदलिक-  
 शशांकार्धसंदर्शनीलनेत्रांभोजप्रबोधोत्सुकानिभृततरालीनभृगच्छदाभे । लक्ष्मी-  
 नाथस्य लक्ष्मीकृतविबुधगणापांगवाणासनार्धच्छाये नो भूतिभू-  
 रिप्रसवकुलशते भ्रूलते पालयेताम् ॥४१॥ पातात्पातालपातात्पतगपति-  
 गतेभूर्युगं भुग्नमध्यं येनेषचालितेन स्वपदनियमिताः सासुरा देवसंघाः ।  
 नृत्यलालाटरंगे रजनिकरतनोरर्धखंडावदाते कालव्यालद्वयं वा विलसति  
 समया बालिका मातरं नः ॥४२॥ लक्ष्मस्मारेक्षुचापच्युतशरनिकरक्षीण-  
 लक्ष्मीकटाक्षप्रोत्फुल्लपद्ममालाविलसितमहितस्फाटिकेशानलिंगम् । भूयाद्-  
 भूयो विभूत्यै मम भुवनपतेभ्रूलताद्वंद्वमध्यादुत्थं तत्पुंड्रमूर्ध्वं जनिमरणतमः-  
 खंडनं मंडनं च ॥४३॥ पीठीभूतालकान्ते कृतमुकुटमहादेवलिंगप्रतिष्ठे  
 लालाटे नाटयरंगे विकटतरतटे कैटमारोश्चिराय । प्रोद्घाटयैवात्मतंद्रीप्रक-  
 टपटकुटीं प्रस्फुरन्तीं स्फुटांगं पट्नीयं भावनाख्यां चटुलमतिनटी नाटिकां  
 नाटयेन्नः ॥४४॥ मालालीवालिधाम्नः कुवलयकलिता श्रीपतेः कुंतलाली  
 कालिन्धारुह्य मूर्ध्नो गलति हरशिरःस्वर्धुनीस्पर्धया नु । राहुर्वा याति वक्त्रं  
 सकलशशिकलाभ्रान्तिलोलान्तरात्मा लोकैरालोच्यते या प्रदिशतु सकलैः  
 साखिलं मंगलं नः ॥४५॥ सुसाकाराः प्रसुप्ते भगवति विबुधैरप्यदृष्टस्व-  
 रूपा व्यासव्योमांतरालास्तरलरुचिजलारंजिताः स्पष्टभासः । देहच्छायोद्ग-  
 माभा रिपुवपुरगुरुग्लोषरोषाग्निधूम्याः केशाः केशिद्विषो नो विदधतु विपुल-  
 क्लेशपाशप्रणाशम् ॥४६॥ यत्र प्रयुत्तरत्नप्रवरपरिलसद्भूरिरोचिः प्रतान-  
 स्फूर्त्या मूर्तिर्मुखरोद्युमणिशतचितव्योमवददुर्निरीक्ष्या । कुर्वत्पारेपयोधिज्वल-  
 दकृतमहाभास्वदौर्वाग्निशंकां शश्वन्नः शर्म दिश्यात्कलिकलुपतमःपाटनं  
 तत्किरीटम् ॥४७॥ भ्रान्त्वा भ्रान्त्वा यदंतस्त्रिभुवनगुरुरप्यदकोटारनेका गन्तुं  
 नान्तं समर्थो भ्रमर इव पुनर्नाभिनालीकनालात् । उन्मज्जन् नूजितश्रीस्त्रिभुवनम-  
 परं निर्ममे तत्सदृक्षं देहांभोभिः स देयान्निरवाधिरमृतं दैत्यविद्वेषिणां नः

॥ ४८ ॥ मत्स्यः कूर्मो वराहो नरहरिणपतिर्बामनो जामदग्न्यः काकुत्स्थः  
 कंसघाती मनसिजविजयी यश्च कल्की भविष्यन् । विष्णोरंशावतारा भुव-  
 नहितकरा धर्मसंस्थापनार्थाः पायासुर्मा त एते गुरुतरकरुणाभारखिन्ना-  
 शया ये ॥ ४९ ॥ यस्माद्वाचो निवृत्ताः सममपि मनसा लक्षणाभीक्ष्णमाणाः  
 स्वार्थालाभात्परार्थव्यपगमकथनश्लाघिनो वेदवादाः । नित्यानन्दं स्वसंवि-  
 निरवधिममृतं स्वान्तसंक्रांतविबुद्धायापत्यापि नित्यं सुखयति यमिनो  
 यत्तदव्यान्महो नः ॥ ५० ॥ आ पादादा च शीर्ष्णो वपुरिदमनघं वैष्णवं  
 यः स चित्ते धत्ते नित्यं निरस्ताखिलकलिकलुषे संततांतः प्रमोदः ।  
 जुह्वज्जिह्वाकृशानौ हरिचरितहविःस्तोत्रमंत्रानुपाठैस्तत्पादांभोरुहाभ्यां सतता  
 मपि नमस्कुर्महे निर्मलाभ्याम् ॥ ५१ ॥

### आनन्दलहरी ।

भवानि स्तोतुं त्वां प्रभवति चतुर्भिर्न वदनैः प्रजानामीशानस्त्रिपुर-  
 मथनः पंचभिरपि ! न षड्भिः सेनानीर्दशशतमुखैरप्यहिपतिस्तदान्येषां  
 केषां कथय कथमस्मिन्नवसरः ॥१॥ घृतक्षारद्राक्षामधुमधुरिमा कैरपि  
 पदैर्विशिष्यानाख्येयो भवति रसनामात्रविषयः । तथा ते सौंदर्यं परमशिव-  
 दृष्टमात्रविषयः कथंकारं ब्रूमः सकलनिगमागोचरगुणे ॥२॥ मुखे ते तांबूलं  
 नयनयुगुले कज्जलकला ललाटे काश्मीरं विलसति गले मौक्तिकलता ।  
 स्फुरत्कांची शाटी पृथुकटितटे हाटकमयी भजामस्त्वां गौरीं नगपतिकि-  
 शोरीमविरतम् ॥३॥ विराजन्मंदारद्वमकुसुमहारस्तनतटी नदद्वीणानाद-  
 श्रवणविलसत्कुण्डलगुणा । नतांगी मातंगी रुचिरगतिभंगी भगवती  
 सती शंभोरभोरुहचटुलचक्षुर्विजयते ॥४॥ नवीनार्कभ्राजन्मणिकनकभूषा-  
 परिकरैर्वृतांगी सारंगीरुचिरनयनांगीकृतशिवा । तडित्पीता पीताम्बरल-  
 लितमंजीरसुभगा ममापर्णा पूर्णा निरवधिसुखैरस्तु सुमुखी ॥५॥ हिमाद्रिः  
 संभूता सुललितकरैः पल्लवयुता सुपुष्पा मुक्ताभिर्भ्रमरकलिता चालक्रमरैः ।



कृतस्थाणुस्थाना कुचफलनता सूक्तिसरसा रुजां हंत्री गंत्री विलसति  
चिदानंदलतिका ॥६॥ सपर्णामाकीर्णा कतिपयगुणैः सादरमिह श्रयन्त्यन्ये  
वह्नीं मम तु मतिरेवं विलसति । अपर्णैका सेव्या जगति सकलैर्यत्परिवृतः  
पुराणोऽपि स्थाणुः फलति किल कैवल्यपदवीम् ॥७॥ विधात्री धर्माणां  
त्वमसि सकलाम्नायजननी त्वमर्थानां मूलं धनदनमनीयाधिकमले त्वमादिः  
कामानां जननि कृतकंदर्पाविजये सतां भक्तेर्बीजं त्वमसि परमब्रह्ममहिषी  
॥८॥ प्रभूता भक्तिस्ते यदपि न ममालोलमनसस्त्वया तु श्रीमत्या सदय-  
मवलोक्योऽहमधुना । पयोदः पानीयं दिशति मधुरं चातकमुखे शुश-  
शंके कैर्वा विधिभिरनुनीता मम मतिः ॥९॥ कृपापांगालोकं वितर तरसा  
साधुचरिते न ते युक्तेपेक्षा मयि शरणदीक्षामुपगते । न चेदिष्टं दद्यादनुपद-  
महो कल्पलतिका विशेषः सामान्यैः कथमितरवह्नीपरिकरैः ॥१०॥ महान्तं त्रि-  
श्वासं तव चरणपंकेरुहयुगे निधायान्यन्नैवाश्रितमिह मया दैवतमुमे । तथापि  
त्वच्चेतो यदि मयि न जायेत सदयं निरालंबो लंबोदरजननि कं यामि  
शरणम् ॥११॥ अयः स्पर्शे लग्नं सपदि लग्नते हेमपदवीं यथा रथ्यापाथः  
शुचि भवति गंगौघामिलितम् । तथा तत्तत्पापैरतिमलिनमंतर्मम यदि  
त्वयि प्रेम्णा सक्तं कथामिव न जायेत विमलम् ॥१२॥ त्वदन्यस्मादिच्छा-  
विषयफललाभेन नियमस्त्वमर्थानामिच्छाधिकमपि समर्था वितरणे । इति  
प्राहुः प्रांचः कमलभवनाद्यास्त्वयि मनस्त्वदासक्तं नक्तंदिवमुचितमीशानि  
कुरु तत् ॥१३॥ स्फुरन्नानारत्नस्फटिकमयमिच्छिप्रतिफलत्वदाकारं चंच-  
च्छशधरविलांसौघशिखरम् । मुकुंदब्रह्मेन्द्रप्रभृतिपरिवारं विजयते तवागारं  
रम्यं त्रिभुवनमहाराजगृहिणि ॥१४॥ निवासः कैलासे विधिशतमखाद्याः  
स्तुतिकराः कुटुंबं त्रैलोक्यं कृतकरपुटः सिद्धिनिकरः । महेशः प्राणेशरत-  
द्वनिधराधीशतनये न ते सौभाग्यस्य कच्चिदपि मनागस्ति तुलना ॥१५॥  
वृषो वृद्धो यानं विषमशनमाशा निवसनं श्मशानं क्रीडामूर्मुजगानिवहो  
भूषणनिधिः । समग्रा सामग्री जगति विदितैव स्मररिपोर्यदेतस्यैश्वर्यं तव

जननि सौभाग्यमहिमा ॥ १६ ॥ अशेषब्रह्मांडप्रलयविधिनैसर्गिकमति-  
 श्मशानेष्वासीनः कृतभसितलेपः पशुपतिः । दधौ कंठे हालाहलमखिल-  
 भूगोलकृपया भवत्याः संगत्याः फलमिति च कल्याणि कलये ॥ १७ ॥  
 त्वदीयं सौंदर्यं निरतिशयमालोक्य परया भियैवासीद्वंगा जलमयतनुः शैल-  
 तनये । तदेतस्यास्ताम्यद्वदनकमलं वीक्ष्य कृपया प्रतिष्ठामातेने निज-  
 शिरसि वासेन गिरिशः ॥ १८ ॥ विशालश्रीखंडद्रवमृगमदाकीर्णघुसृणप्रसू-  
 नव्यामिश्रं भगवति तवाम्यंगसलिलम् । समादाय स्रष्टा चलितपदपांसू-  
 न्निःकरैः समाधत्ते सृष्टिं विबुधपुरपंकेरुहदृशाम् ॥ १९ ॥ वसन्ते सानंदे  
 कुसुमितलताभिः परिवृते स्फुरन्नानापद्मे सरसि कलहंसालिसुभगे । सखी-  
 भिः खेलन्ती मलयपवनांदोलितजलैः स्मरेद्यस्वां तस्य ज्वरजनितपीडाऽ-  
 पसरति ॥ २० ॥

### त्रिपुरसुंदरीस्तोत्रम् ।

कदंबवनचारिणीं मुनिकदंबकादंबिनीं नितंबजितभूधरां सुरनितंबिनीं-  
 सेविताम् । नवांबुरुहलोचनामभिनवांबुदश्यामलां त्रिलोचनकुटुंबिनीं त्रिपुर-  
 सुंदरीमाश्रये ॥ १ ॥ कदंबवनवासिनीं कनकवल्हकीधारिणीं महार्हमणिहारिणीं  
 मुखसमुल्लसद्वासिनीम् । दयाविभवचारिणीं विशदलोचनीं चारिणीं त्रिलो-  
 चनकुटुंबिनीं त्रिपुरसुंदरीमाश्रये ॥ २ ॥ कदंबवनशालया कुचभरोल्लसन्मालया  
 कुचोपमितशैलया गुरुकृपालसद्वलया । मदारुणकपोलया मधुरगीतवाचालया  
 कयापि घननीलया कवचिता वयं लीलया ॥ ३ ॥ कदंबवनमध्यगां कनक-  
 मंडलोपस्थितां षडंबुरुहवासिनीं सततसिद्धसौदामिनीम् । विडंबितजपा-  
 रुचिं विकचचंद्रचूडामाणिं त्रिलोचनकुटुंबिनीं त्रिपुरसुंदरीमाश्रये ॥ ४ ॥  
 कुचांचिताविपंचिकां कुटिलकुंचताललंकृतां कुशेशयनिवासिनीं कुटिल-  
 चित्तविद्वेषिणाम् । मदारुणविलोचनां मनसिजारिसंमोहिनीं मत्तंगमुनि-  
 कन्यकां मधुरभाषिणीमाश्रये ॥ ५ ॥ स्मरेत्प्रथमपुष्पिणीं रुधिरबिंदुनीलांबर-



गृहीतमधुपात्रिकां मधुविघूर्णनेत्रांचलाम् । घनस्तनभरोन्नतां गलितचू-  
लिकां श्यामलां त्रिलोचनकुटुंबिनीं त्रिपुरसुंदरीमाश्रये ॥६॥ सकुंकुम-  
विलेपनामलकचुंबिकस्तूरिकां समंदहसितेक्षणां सशरचापपाशांकुशाम् ।  
अशेषजनमोहिनीमरुणमाल्यभूषांवरं जपाकुसुमभासुरां जपविधौ स्मराम्यं-  
विकाम् ॥७॥ पुरंदरपुरंध्रिकाचिकुरबंधसैरंध्रिकां पितामहपतित्रतां पटुपटी-  
रचर्चरताम् । मुकुंदरमणीं मणीलसदलंक्रियाकारिणीं भजामि भुवनांबिकां  
सुरवधूटिकाचेटिकाम् ॥८॥

### अन्नपूर्णास्तोत्रम् ।

नित्यानंदकरी वराभयकरी सौंदर्यरत्नाकरी निर्धूताखिलवोरपावन-  
करी प्रत्यक्षमाहेश्वरी । प्रालेयाचलव्रंशपावनकरी काशीपुराधीश्वरी भिक्षां  
देहि कृपावलंबनकरी मातान्नपूर्णेश्वरी ॥१॥ नानारत्नविचित्रभूषणकरी  
हेमांबराडंबरी मुक्ताहारविलंबमानत्रिलसद्वक्षोजकुम्भांतरी । काश्मीरागु-  
रुवासिता रुचिकरी काशीपुराधीश्वरी भिक्षां देहि ॥२॥ योगानंदकरी  
रिपुक्षयकरी धर्मार्थनिष्ठाकरी चंद्रार्कानलभासमानलहरी त्रैलोक्यपरक्षाकरी ।  
सर्वैश्वर्यसमस्तवाञ्छितकरी काशीपुराधीश्वरी भिक्षां देहि ॥३॥ कैलासा-  
चलकंदरालयकरी गौरी उमा शंकरी कौमारी निगमार्थगोचरकरी ओंका-  
रबीजाक्षरी । मोक्षद्वारकपाटघाटनकरी काशीपुराधीश्वरी भिक्षां देहि ॥४॥  
दृश्यादृश्यप्रभूतवाहनकरी ब्रह्मांडभांडोदरी लीलानाटकसूत्रमेदनकरी  
विज्ञानदीपांकुरी । श्रीविश्वेशमनःप्रसादनकरी काशीपुराधीश्वरी भिक्षां  
देहि ॥५॥ उर्वी सर्वजनेश्वरी भगवती मातान्नपूर्णेश्वरी वेगीनीलसमा-  
नकुंतलहरी नित्यानन्दानेश्वरी । सर्वानंदकरी दशशुभकरी काशीपुराधी-  
श्वरी भिक्षां देहि ॥६॥ आदिक्षान्तसमस्तवर्णनकरी शंभोस्त्रिभावाकरी  
काश्मीरा त्रिजलेश्वरी त्रिलहरी नित्यांकुरा शर्वरी । कामाकांक्षकरी जने-  
न्द्रियकरी काशीपुराधीश्वरी भिक्षां देहि ॥७॥ देवी सर्वविचित्रस्त्वरचित्रा

दाक्षायणी सुंदरी वामं स्वादुपयोधरप्रियकरी सौभाग्यमाहेश्वरी । भक्ता-  
भीष्टकरी दशाशुभकरी काशीनुराधीश्वरी भिक्षां देहि० ॥८॥ चंद्रार्कानल-  
कोटिकोटिसदृशा चंद्रांशुविवाधरी चंद्रार्काग्निसमानकुंतलधरी चंद्रार्कव-  
र्णेश्वरी । मालापुस्तकपाशसांकुशधरी काशीपुराधीश्वरी भिक्षां देहि॥९॥  
क्षत्रत्राणकरी महाऽभयकरी माता कृपासागरी साक्षान्मोक्षकरी सदा-  
शिवकरी विश्वेश्वरश्रीधरी । दक्षाक्रंदकरी निरामयकरी काशीपुराधीश्वरी  
भिक्षां देहि० ॥१०॥ अन्नपूर्णे सदापूर्णे शंकरप्राणवल्लभे । ज्ञानवैराग्य-  
सिद्धयर्थं भिक्षां देहि च पार्वती ॥११॥ माता च पार्वती देवी पिता  
देवो महेश्वरः । बांधवाः शिवभक्ताश्च स्वदेशो भुवनत्रयम् ॥१२॥

### अंवाष्टकम् ।

चेटीभवन्निखिलखेटीकदंबतरुवाटीषु नाकिपटलीकोटीरचारुतरकोटी-  
मणोकिरणकोटीकरंबितपदा । पाटीरगंधकुचशाटी कवित्वपरिपाटीमगा-  
धिपसुता घोटी कुलादधिकधाटीमुदारमुखवीटीरसेन तनुताम् ॥१॥ कूला-  
तिगामिभयतूलावलिज्वलनकीला निजस्तुतिविधाकोलाहलक्षपितकाला-  
मरी कुशलकीलालपोषणनभाः । स्थूला कुचे जलदनीला कचे कालित-  
लीला कदंबविपिने शूलायुधप्रणतिशीला विभातु हृदि शैलाधिराजत-  
नया ॥२॥ यत्राशयो लंगांत तत्रागजा वसतु कुत्रापि निस्तुलशुका सुत्रा-  
मकालमुखसत्राशनप्रकारसुत्राणकारिचरणा । छत्रानिलातिरयपत्राभिरामगु-  
णमित्रामरीसमवधूः कुत्रासहन्मणिविचित्राकृतिः स्फुरितपुत्रादिदाननिपुणा ३-  
द्वैपायनप्रभृतिशापायुधत्रिदिवसोपानधूलिचरणा पापापहस्वमनुजांपानुली-  
नजनतापापनोदनिपुणा । नीपालया सुरभिधूपालका दुरितकूपादुदंचयतु-  
मां रूपाभिका शिखरिभूपालवंशमणिदीपायिता भगवती ॥४॥ यालीभि-  
रात्मतनुताली सकृत्प्रियकपालीषु खेलति मयव्यालीनकुल्यसितचूलीमरा-  
चरणधूलीलसन्मुनिवरा । बालीभृति श्रवासिं तालीदलं वहति यालीकशो-



भित्तिलका सालीकरोतु मम काली मनः स्वपदनालीकसेवनविधौ ॥५॥  
 न्यंकारे वपुषि कंकादिरक्तपुषि कंकादिपक्षिविषये त्वं कामनामयसि किं  
 करणं हृदयपंकारिमेहि गिरिजाम् । शंकाशिलानिशितटंकायमानपदसका-  
 शमानसुमनोश्कारिमानततिमंकानुपेतशशिसंकाशिवक्त्रकमलाम् ॥६॥ कुंवा-  
 वतीसमविडंबा गलेन नवतुंबाभवीणसविधा शं बाहुलेयशविवाभिराममु-  
 खसंबाधितस्तनभरा । अंबा कुरंगमदजंबालरोचिरिह लंबालका दिशतु  
 मे बिंबाधरा विनतशंबायुधादिनकुरंबा कदंबविपिने ॥७॥ इंधानकीरम-  
 णिबंधा भवे हृदयबंधावतीव रसिका संधावती भुवनसंधारणेऽप्यमृतसिं-  
 धावुदारनिलया । गंधानुभानमुद्गरंधालिवीतकचबंधा समर्पयतु मे शंधाम  
 भानुमपि संधानमाशु पदसंधानमप्यगसुता ॥८॥

### कृष्णाष्टकम् ।

श्रियाश्लिष्टो विष्णुः स्थिरचरवपुर्वेदविषयो धियां साक्षी शुद्धो हरिसुर-  
 हंताब्जनयनः । गदी शंखी चक्री विमलवनमाली स्थिररुचिः शरण्यो  
 लोकेशो मम भवतु कृष्णोऽक्षिविषयः ॥ १ ॥ यतः सर्वं जातं वियदनिल-  
 मुख्यं जगदिदं स्थितौ निःशेषं योऽवति निजसुखांशेन मधुहा । लये सर्वं  
 स्वस्मिन् हरति कलया यस्तु स विभुः शरण्यो लोकेशो मम भवतु कृष्णोऽ-  
 क्षिविषयः ॥ २ ॥ असूनायम्यादौ यमनियममुख्यैः सुकरणैर्निरुध्येदं चित्तं  
 हृदि विलयमानीय सकलम् । यमीड्यं पश्यन्ति प्रवरमतयो मायिनमसौ  
 शरण्यो लोकेशो मम ॥ ३ ॥ पृथिव्यां तिष्ठन्त्यो यमयति महीं वेद न धरा  
 यमित्यादौ वेदो वदति जगतामीशममलम् । नियन्तारं ध्येयं मुनिसुरनृणां  
 मोक्षदमसौ शरण्यो लोकेशो मम ॥ ४ ॥ महेंद्रादिर्देवो जयति दितिजा-  
 न्यस्य बलतो न कस्य स्वातंत्र्यं कचिदपि कृतौ यत्कृतिमृते । कवित्वा-  
 देर्गत्र परिहरति योऽसौ विजयिनः शरण्यो लोकेशो मम ॥ ५ ॥ विना  
 यस्य ध्यानं व्रजति पशुतां सूकरसुखां विना यस्य ज्ञानं जनिमृतिभयं

याति जनता । विना यस्य स्मृत्या कृमिशतजर्नि याति स विभुः शरण्यो  
 लोकेशो मम० ॥६॥ नरातंकोत्तंकः शरणशरणो भ्रांतिहरणो घनश्यामो वामो  
 व्रजशिशुत्रयस्योऽर्जुनसखः । स्वयंभूर्भूतानां जनक उचिताचारमुखदः शरण्यो  
 लोकेशो मम० ॥७॥ यदा धर्मग्लानिर्भवति जगतां क्षोभकरणी तदा  
 लोकस्वामी प्रकटितवपुः सेऽध्वगजः । सतां धाता स्वच्छो निगमगुणगीतो  
 व्रजपतिः शरण्यो लोकेशो मम० ॥८॥ इति हरेरखिलात्माराधितः शंकरेण  
 श्रुतिविशदगुणोऽसौ मातृमोक्षार्थमाद्यः । इति वरनिकटे श्रीयुक्त  
 आविर्बभूव स्वगुणवृत उदारः शंखचक्राब्जहस्तः ॥९॥

### श्रीगोविंदाष्टकम् ।

सत्यं ज्ञानमनंतं नित्यमनाकाशं परमाकाशं गोष्ठप्रांगणरिंगणलोलमना-  
 यासं परमायासम् । मायाकल्पितनानाकारमनाकारं भुवनाकारं क्षणमा-  
 नाथमनाथं प्रणमत गोविंदं परमानंदम् ॥१॥ मृस्त्रामत्सीहेति यशोदा-  
 ताडनशैशवसंज्ञासं व्यादितत्रकत्रालोकितलोकालोकचतुर्दशलोकालम् । लोक-  
 त्रयपुरमूलस्तंभं लोकालोकमनालोकं लोकेशं परमेशं प्रणमत गोविंदं  
 परमानंदम् ॥ २ ॥ त्रैविष्टपरिपुर्वीरघ्नं क्षितिभारं भवरोगघ्नं कैवल्यं  
 नवनीताहारमनाहारं भुवनाहारम् । वैमल्यस्फुटचेतोवृत्तिविशेषाभा-  
 समनाभासं शैवं केवलशान्तं प्रणमत गोविंदं परमानंदम् ॥ ३ ॥  
 गोपालं भृङ्गीलाविग्रहगोपालं कुलगोपालं गोपीखेलनगोवर्धनधृ-  
 तिलीलालितगोपालम् । गोभिर्निगदितगोविंदस्फुटनामानं बहुनाम्नं  
 गोपीगोचरदूरं प्रणमत गोविंदं परमानंदम् ॥ ४ ॥ गोपीमंडल-  
 गोष्ठीभेदं भेदावस्थमभेदाभं शश्वद्गोखुरनिर्धूतोत्कृतधूलीधूसरसौभाग्यम् ।  
 श्रद्धाभक्तिगृहीतानंदमचित्यं चिंतितसद्भावं चितामणिमहिमानं प्रणमत  
 गोविंदं परमानंदम् ॥५॥ स्नानव्याकुलयोषिद्वस्त्रमुपादायागमुपाखंडं व्यादि-  
 त्संतीरथ दिग्बस्त्राद्युपदातुमुपाकर्षन्तम् । निर्धूतद्वयशोकविमोहं बुद्धं बुद्धे-



रप्यंतस्थं सत्तामात्रशरीरं प्रणमत गोविंदं परमानंदम् ॥६॥ कांतं कारण-  
 कारणमादिमनादि कालमनाभासं कालिदीगतकालियशिरसि मुहुर्नृत्यन्तं  
 सुनृत्यन्तम् । कालं कालकलातीतं कलिताशेषं कलिदोषघ्नं कालत्रयगति-  
 हेतुं प्रणमत गोविंदं परमानंदम् ॥७॥ वृंदावनभुवि वृंदारकगणवृंदाराधित  
 वन्देऽहं कुंदाभामलमंदस्मेरसुधानंदं सुहृदानंदम् । वंदाशेषमहामुनिमानस-  
 वंदानंदपदद्वंद्वं वंदाशेषगुणाब्धिं प्रणमत गोविंदं परमानंदम् ॥८॥ गोविं-  
 दाष्टकमेतदधीते गोविंदार्पितचंता यो गोविंदाच्युत माधव विष्णो गोकुल-  
 नायक कृष्णेति । गोविंदांघ्रिसरोजध्यानसुधाजलधौतसमस्ताघो गोविंदं  
 परमानंदामृतमंतस्थं स समभ्येति ॥९॥

### कृष्णाष्टकम् ।

भजे ब्रजैकमंडनं समस्तपापखंडनं स्वभक्तचित्तरंजनं सदैव नंदनंदनम् ।  
 सुपिच्छगुच्छमस्तकं सुनादवेणुहस्तकं अनंगरंगसागरं नमामि कृष्णनाग-  
 रम् ॥१॥ मनोजगर्वमोचनं विशाललोललोचनं विधूतगोपशोचनं नमामि  
 पद्मलोचनम् । करारविंदभूवरं स्मितावलोकसुंदरं महेंद्रमानदारणं नमामि  
 कृष्णवारणम् ॥२॥ कंदंबूनकुंडलं सुचारुगंडमंडलं ब्रजामनैकवल्लभं  
 नमामि कृष्णदुर्लभम् । यशोदया समोदया सगोपया सनंदया युतं सुखै-  
 कदायकं नमामि गोपनायकम् ॥ ३ ॥ सदैव पादपंकजं मदीयमानसे  
 निजं दधानमुत्तमालकं नमामि नंदबालकम् । समस्तदोषशोषणं समस्त-  
 लोकपोषणं समस्तगोपमानसं नमामि कृष्णलालसम् ॥४॥ भुवो भराव-  
 तारकं भवाब्धिकर्णधारकं यशोमतीकिशोरकं नमामि दुग्धचोरकम् ।  
 दृगन्तकान्तभांगिनं सदासदालसंगिनं दिने दिने नवं नवं नमामि नंदसं-  
 भवम् ॥५॥ गुणाकरं सुखाकरं कृपाकरं कृपावरं सुरद्विषलिकंदनं नमामि  
 गोपनंदनम् । नवीनगोपनागरं नवीनकेलिलंपटं नमामि मेघसुंदरं तडि-  
 तप्रमालसत्पटम् ॥६॥ समस्तगोपनंदनं हृदंबुजैकमोहनं नमामि कुंजमध्यगं

प्रसन्नमानुशोभनम् । निकामकामदायकं दृगन्तचारुसायकं रसालवेणु-  
गायकं नमामि कुंजनायकम् ॥७॥ विदग्धगोपिकामनोमनोज्ञतल्पशायिनं  
नमामि कुंजकानने प्रवृद्धबह्निपायिनम् । यदा तदा यथा तथा तथैव  
कृष्णसत्कथा मया सदैव गीयतां तथा कृपा विधीयताम् । प्रमाणिकाष्टक-  
द्वयं जपत्यर्धात्य यः पुमान्भवेत्स नन्दनन्दने भवे भवे भवे सुभक्तिमान् ॥८॥

### पांडुरंगाष्टकम् ।

महायोगपीठे तटे भीमरथ्यां वरं पुंडरीकाय दातुं मुनीन्द्रैः । समागत्य  
तिष्ठन्तमानन्दकंदं परब्रह्मलिंगं भजे पांडुरंगम् ॥१॥ तडिद्वाससं नीलमेघा-  
वभासं रमामंदिरं सुंदरं चित्प्रकाशम् । वरं त्विष्टिकायां समन्यस्तपादं पर०  
॥२॥ प्रमाणं भवाब्धेरिदं मामकानां नितंबः कराभ्यां धृतो येन तस्मात् । विधा-  
तुर्वसत्यै धृतोनाभिकोशः पर० ॥३॥ स्फुरत्कौस्तुभालंकृतं कंठदेशे श्रिया  
जुष्टकेयूरकं श्रीनिवासम् । शिवं शान्तमीडयं वरं लोकपालं पर० ॥४॥ शरच्चंद्र-  
बिबाननं चारुहासं लसत्कुंडलक्रान्तगंडस्थलांगम् । जपारागबिबाधरं कंज-  
नेत्रं पर० ॥५॥ किरीटोज्ज्वलत्सर्वदिक्प्रान्तभागं सुरैरर्चितं दिव्यरत्नैरनर्घ्यैः ।  
त्रिभंगाकृतिं बर्हमाल्यावतंसं पर० ॥६॥ विभुं वेणुनादं चरन्तं दुरन्तं  
स्वयं लीलया गोपवेषं दधानम् । गवां वृंदकानन्दनं चारुहासं पर० ॥७॥  
अजं रुक्मिणीप्राणसंजीवनं तं परं धाम कैवल्यमेकं तुरीयम् । प्रसन्नं  
प्रसन्नार्तिहं देवदेवं परब्रह्मलिंगं भजे पांडुरंगम् ॥८॥ स्तवं पांडुरंगस्य कै-  
पुण्यदं ये पठन्त्येकचित्तेन भक्त्या च नित्यम् । भवांभोनिधिं तेऽपि  
तीर्त्वाऽन्तकाले हरेरालयं शाश्वतं प्राप्नुवन्ति ॥९॥

### गंगाष्टकम् ।

ब्रह्मांडं खण्डयन्ती हरशिरसि जटावलिमुल्लासयन्ती स्वर्लोकादापतन्ती  
कनकगिरिगुहागंडशैलात्स्वलन्ती । क्षोणीपृष्ठे लुठन्ती दुरितचयचमूनिर्भस्त्रं



भर्त्सयन्ती पाथोधिं पूरयन्ती सुरनगरसरित्शायनी नः पुनातु ॥१॥ आ-  
दावादिपितामहस्य नियमव्यापारमात्रे जलं पश्चात्पन्नगशायिनो भगवतः  
पाशेदकं पावनम् । भूयः शंभुजटाविभूषणमणिर्जहोर्महर्षेरियं कन्या कल्मष-  
नाशिनी भगवती भागीरथी दृश्यते ॥ २ ॥ शैलेंद्रादवतारिणी नि-  
जजले मज्जज्जनोत्तारिणी पारावारविहारिणी भवभयश्रेणीसमुत्सा-  
रिणी । शेषाहेरनुकारिणी हरशिरोवल्लीदलाकारिणी काशीप्रांतविहारिणी  
विजयते गंगा मनोहारिणी ॥ ३ ॥ कुतो वीचिर्वीचिस्तत्र यदि  
गता लोचनपथं त्वमापीता पीतांबरपुरनिवासं त्रितरसि । त्वदुत्संगे गंगे  
पतति यदिःकायस्तनुभृतां तदा मातः शातक्रतवपदलाभोऽप्यतिलघुः ॥४॥  
गंगे त्रैलोक्यसारे सकलसुरवधूधौतविस्तीर्णतोये पूर्णब्रह्मस्वरूपे हरिचरण-  
रजोहारिणि स्वर्गमार्गे । प्रायश्चित्तं यदि स्यात्तत्र जलकणिका ब्रह्महत्या-  
दिपापे कस्त्वां स्तोतुं समर्थस्त्रिजगदघहरे देवि गंगे प्रसीद ॥५॥ मातर्जा-  
ह्मवि शंभुसंगवलिते भौलौ निधायान्जलिं त्वत्तीरे वपुषोऽवसानसमये नारा-  
यणांघ्रिद्वयम् । सानन्दं स्मरतो भविष्यति मम प्राणप्रयाणोत्सवे भूयाद्भ-  
क्तिरविच्युता हरिहराद्वैतात्मिका शाश्वती ।६॥

### यमुनाष्टकम् ।

कृपापारावारां तपनतनयां तापशमनीं मुरारिप्रेयस्यां भवभयदवां भक्ति-  
वरदाम् । वियज्जालान्मुक्तां श्रियमपि सुखासेः परिदिनं सदा धीरो नूनं  
भजति यमुनां नित्यफलदाम् ॥१॥ मधुवनचारिणि भास्करवाहिनि जाल-  
विसंगिनि सिंधुसुते मधुरिपुभूषिणि माधवतोषिणि गोकुलभीतिविनाशकृते ।  
जगदघमोचनि मानसदायिनि केशवकेलिनिदानगते जय यमुने जय  
भीतिनिवारिणि संकटनाशिनि पावय माम् ॥२॥ अयि मधुरे मधुमोदवि-  
लसिनि शैलविहारिणि वेगभरे परिजनपालिनि दुष्टनिषूदिनि वाञ्छितकाम-  
विलासधरे । ब्रजपुरवासिजनार्जितपातकहारिणि विश्वजनोद्धरिके जय

यमुने० ॥३॥ अतिविपदंबुधिमग्नजनं भवतापशताकुलमान्सकं गतिमति-  
 हीनमशेषभयाकुलमागतपादसरोजयुगम् । ऋणभयभीतिमनिष्कृतिपातक-  
 कोटिशतायुतपुंजतरं जय यमुने० ॥४॥ नवजलदद्यतिकोटिलसत्तनुहेमम-  
 याभरंरजितके तडिदवहेलिपदांचलचंचलशोभितपीतसुचैलधरे । मणिमय-  
 भूषणचित्रपटासनरंजितगंजितभानुकरे जय यमुने० ॥५॥ शुभपुलिने मधुम-  
 त्तयदूद्वरासमहोत्सवकेलिभरे उच्चकुलाचलराजितमौक्तिकहारमयाभररो-  
 दसिके । नवमणिकोटिकभास्करकंचुकिशोभिततारकहारयुते जय यमुने० ॥  
 करिवरमौक्तिकनासिकभूषणवातचमत्कृतचंचलके मुखकमलामलसौरभचं-  
 चलमत्तमधुव्रतलोचनिके । मणिगणकुंडललोलपरिस्फुरदाकुलगंडयुगाम-  
 लके जय यमुने० ॥७॥ कलरवनूपुरहेममयांचितपादसारुरुहसारुणिके  
 धिमिधिमिधिमिधिमितालविनोदितमानसमंजुलपादगते । तव पदपंकज-  
 माश्रितमानवचित्तसदाखिलतापहरे जय यमुने० ॥८॥

### नर्मदाष्टकम् ।

सविंदुसिंधुरस्खलत्तरंगभंगरंजितं द्विषत्सु पापजातजातकारिवारिसिं-  
 युतम् । कृतांतदूतकालभूतभीतिहारिवर्मदे त्वदीयपादपंकजं नमामि  
 देवि नर्मदे ॥१॥ त्वदंबुलीनदीनमीनदिव्यसंप्रदायकं कलौ मलौघभार-  
 हारि सर्वतीर्थनायकम् । सुमत्स्यकच्छनक्रचक्रचक्रवाकशर्मदे त्वदीय-  
 पाद० ॥२॥ महागभीरनीरपूरपापधूतभूतलं ध्वनत्समस्तपातकारिदारिता-  
 पदाजलम् । जगल्लये महाभये मृकंडुसूनुहर्म्यदे त्वदीयपाद० ॥३॥ गतं  
 तदैव मे भयं त्वदंबु वीक्षितं यदा मृकंडुसूनुशौनकासुरारिसेवि सर्वदा ।  
 पुनर्भवाब्धिजन्मजं भवाब्धिदुःखवर्मदे त्वदीयपाद० ॥४॥ अलक्ष-  
 लक्षकिन्नरामरासुरादिपूजितं सुलक्षनीरतीरधीरपक्षिलक्षकूजितम् । वसि-  
 ष्ठीशिष्टपिप्पलादिकर्दमादिशर्मदे त्वदीयपाद० ॥५॥ सनत्कुमारनाचि-  
 केतकरूपपात्रिषट्पदैर्घृतं स्वकीयमानसेषु नारदादिषट्पदैः । रवींदुरंतिदेव-



देवराजकर्मशर्मदे त्वदीयपाद० ॥६॥ अलक्षलक्षलक्षपापलक्षसारसायुधं  
ततस्तु जीवजंतुतंतुमुक्तिमुक्तिदायकम् । विरिंचिविष्णुशंकरस्वकीयधामव-  
र्मदे त्वदीयपाद० ॥७॥ अहो मृतं स्वनं श्रुतं महेशकेशजातटे किरातसू-  
तवाह्वेषु पंडिते शठे नटे । दुरंतपापतापहारिसर्वजंतुशर्मदे त्वदीपाद॥८॥  
इदं तु नर्मदाष्टकं त्रिकालमेव ये सदा पठन्ति ते निरंतरं न यान्ति  
दुर्गतिं कदा । सुलभ्य देहदुर्लभं महेशधामगौरवं पुनर्भवा नरा न वै  
विलोकयन्ति रौरवम् ॥९॥

### श्रीमणिकर्णिकाष्टकम् ।

त्वत्तीरे मणिकर्णिके हरिहरौ सायुज्यमुक्तिप्रदौ वादं तौ कुरुतः पर-  
स्परमुभौ जन्तोः प्रयाणोत्सवे । मद्रूपो मनुजोऽयमस्तु हरिणा प्रोक्तः  
शिवस्तत्क्षणात्तन्मध्याद्भृगुलांछनो गरुडगः पीतांबरो निर्गतः ॥१॥  
इंद्राद्यास्त्रिदशाः पतन्ति नियतं भोगक्षये ते पुनर्जायन्ते मनुजास्ततोऽपि  
पशवः कीटाः पतंगादयः । ये मातर्मणिकर्णिके तत्र जले मज्जन्ति निष्क-  
ल्मषाः सायुज्येऽपि किरीटकौस्तुभधरा नारायणाः स्युर्नराः ॥२॥ काशी  
धन्यतमा विमुक्तिनगरी सालंकृता गंगया तत्रेयं मणिकर्णिका सुखकरी  
मुक्तिर्हि तत्तिकरी । स्वर्लोकस्तुलितः सहैव विबुधैः काश्या समं ब्रह्मणा  
काशी क्षोणितले स्थिता गुरुतरा स्वर्गो लघुः खे गतः ॥३॥ गंगाती-  
रमनुत्तमं हि सकलं तत्रापि काश्युत्तमा तस्यां सा मणिकर्णिकोत्तमतमा  
यत्रेश्वरो मुक्तिदः । देवानामपि दुर्लभं स्थलमिदं पापौघनाशक्षमं पूर्वो-  
पार्जितपुण्यपुंजगमकं पुण्यैर्जनैः प्राप्यते ॥४॥ दुःखांभोनिधिमग्नजंतुनि-  
वहास्तेषां कथं निष्कृतिर्ज्ञात्वैतद्धि विरंचिना विरचिता वाराणसी शर्मदा ।  
लोकाः स्वर्गमुखास्ततोऽपि लघवो भोगांतपातप्रदाः कशी मुक्तिपुरी  
सदा शिवकरी धर्मार्थकामोत्तरा ॥५॥ एको वेणुधरो धराधरधरः श्रीवं-  
त्सभूषाधरो योऽप्येकः किल शंकरो विषधरो गंगाधरो माधरः । ये

मातर्माणिकार्णिके तव जले मञ्जन्ति ते मानवा रुद्रा वा हरयो भवन्ति  
 बहवस्तेषां बहुत्वं कथम् ॥६॥ त्वत्तीरे मरणं तु मंगलकरं देवैरपि  
 श्लाघ्यते शक्रस्तं मनुजं सहस्रनयनैर्द्रष्टुं सदा तत्परः । आयान्तं सधिता  
 सहस्रकिरणैः प्रत्युद्गतोऽभूत्सदा पुण्योऽसौ वृषगोऽथवा गरुडगः किं  
 मंदिरं यास्यति ॥७॥ मध्याह्ने मणिकर्णिकासन्नपनजं पुण्यं न वक्तुं क्षमः  
 स्वीयैरब्दशतैश्चतुर्मुखसुरो वेदार्थदीक्षागुरुः । योगाभ्यासबलेन चंद्रशि-  
 खरस्तपुण्यपारं गतस्त्वत्तीरे प्रकरोति सप्तपुरुषं नारायणं वा शिवम् ॥७॥  
 कृच्छ्रैः कोटिशतैः स्वपापनिधनं यच्चाश्वमेधैः फलं तत्सर्वं मणिकर्णिका-  
 सन्नपनजे पुण्ये प्रविष्टं भवेत् । स्नात्वा स्तोत्रभिर्दं नरः पठति चैत्संसारपा-  
 थोनिधिं तीर्त्वा पल्लववत्प्रयाति सदनं तेजोमयं ब्रह्मणः ॥९॥

### दक्षिणामूर्तिस्तोत्रम् ।

उपासकानां यदुपासनीयमुपात्तवासं वटशाखिमूले । तद्धाम दक्षिण्य-  
 जुषा स्वमूर्त्या जागर्तु चित्ते मम बोधरूपम् ॥१॥ अद्राक्षमक्षीणदयानि-  
 धानमाचार्यमाद्यं वटमूलभागे । मौनेन मंदस्मितभूषितेन महर्षिलोकस्य  
 तमो नुदन्तम् ॥२॥ विद्राविताशेषतमोगणेन मुद्राविशेषेण मुहुर्मुनीनाम् ।  
 निरस्य मायां दयया विधत्ते देवो महांस्तत्त्वमसीति बोधम् ॥३॥ अपा-  
 रकारुण्यमुधातरंगैरपांगपातैरवलोकयन्तम् । कठोरसंसारनिदाघतता-  
 न्मुनीनहं नौमि गुरुं गुरुणाम् ॥४॥ ममाद्य देवो वटमूलवासी कृपावि-  
 शेषात्कृतसंनिधानः । ओंकाररूपामुपादिश्य त्रिद्यामाविद्यकध्वान्तमपाक-  
 रोतु ॥५॥ कलाभिरिंदोरिव कल्पितांगं मुक्ताकलापैरिव बद्धमूर्तिम् ।  
 आलोकये देशिकमप्रमेयमनाद्यविद्यातिमिरप्रभातम् ॥६॥ स्वदक्षजानुस्थि-  
 तवामपादं पादोदरालंकृतयोगपट्टम् । अपस्मृतेराहितपादमंगं प्रणौमि देवं  
 प्रणिधानवन्तम् ॥७॥ तत्त्वार्थमंते वसतामृषीणां युवपि यः सन्नुपदेष्टु-  
 मीष्टे । प्रणौमि तं प्राक्तनपुण्यजालैराचार्यमाश्चर्यगुणाधिवासम् ॥८॥



एकेन मुद्रां परशुं करेण करेण चान्येन मृगं दधानः । स्वजानुविन्यस्त-  
 करः पुरस्तादाचार्यचूडामणिराविरस्तु ॥९॥ आलेपवन्तं मदनांगभूत्या  
 शार्दूलकृत्या परिधानवन्तम् । आलोकये कंचन देशिकेन्द्रमज्ञानवाराक-  
 रवाडवाग्निम् ॥१०॥ चारु स्थितं सोमकलावतंसं वीणाधरं व्यक्तजटा-  
 कलापम् । उपासते केचन योगिनस्वामुपात्तनादानुभवप्रमोदम् ॥११॥  
 उपासते यं मुनयः शुकाद्या निराशिषो निर्ममताधिवासाः । तं दक्षिणा-  
 मूर्तितनुं महेशमुपास्महे मोहमहार्तिशान्त्यै ॥१२॥ कान्त्या निन्देतकंदकं-  
 दलवपुर्न्यग्रोधमूले वसन्कारुण्यामृतवारिभिर्मुनिजनं संभावयन्वीक्षितैः ।  
 मोहध्वान्तविभेदनं विरचयन्बोधेन तत्तादृशा देवस्तत्त्वमसीति बोधयतु  
 मां मुद्रावता पाणिना ॥१३॥ अगौरनेत्रैरललाटेनेत्रैरशान्तवपैरभुंजग-  
 भूषैः । अवोधमुद्रैरनपास्तनिद्रैरपूरकामैरमरैरलं नः ॥१४॥ दैवतानि  
 कति सन्ति चावनौ नैव तानि मनसो मतानि मे । दीक्षितं जडधिया-  
 मनुग्रहे दक्षिणाभिमुखमेव दैवतम् ॥१५॥ मुदिताय मुग्धशशिनावतं-  
 सिने भसितावलेपरमणीयमूर्तये । जगदिन्द्रजालरचनापटायसे महसे नमो-  
 ऽस्तु वटमूलवासिने ॥१६॥ व्यालम्बिनीभिः परितो जटाभिः कलाव-  
 शेषेण कलाधरेण । पश्यँललाटेन मुखेन्दुना च प्रकाशसे चेतसि निर्म-  
 लानाम् ॥१७॥ उपासकानां त्वमुपासहायः पूर्णेन्दुभावं प्रकटीकरोषि ।  
 यदद्य ते दर्शनमात्रतो मे द्रवत्यहो मानसचंद्रकांतः ॥१८॥ यस्ते प्रस-  
 न्नामनुसंधानो मूर्तिं मुदा मुग्धशशांकमौलेः । ऐश्वर्यमायुर्लभते च विद्या-  
 मन्ते च वेदान्तमहारहस्यम् ॥१९॥

### द्वादशज्योतिर्लिंगस्तोत्रम् ।

सौराष्ट्रदेशे विशदेऽतिरम्ये ज्योतिर्मयं चंद्रकलावतंसम् । भक्तिप्रदा-  
 नाय कृपावतीर्णं तं सोमनाथं शरणं प्रपद्ये ॥ १ ॥ श्रीशैलसंगे विबुधा-  
 तिसंगे तुलाद्रितुंगेऽपि मुदा वसन्तम् । तमर्जुनं मल्लिकपूर्वमेकं नमामि

संसारसमुद्रसेतुम् ॥ २ ॥ अवंतिकायां विहितावतारं मुक्तिप्रदानाय च  
 सज्जनानाम् । अकालमृत्योः परिरक्षणार्थं वन्दे महाकालमहासुरेशम् ॥ ३ ॥  
 कावेरिकानर्मदयोः पवित्रे समागमे सज्जनतारणाय । सदैव मान्धातृपुरे  
 वसन्तमोकारमीशं शिवमेकमीडे ॥ ४ ॥ पूर्वोत्तरे प्रज्वलिकानिधाने सदा  
 वसन्तं गिरिजासमेतम् । सुरासुराराधितपादपद्मं श्रीवैजनाथं तमहं नमामि  
 ॥ ५ ॥ याम्ये सदंगे नगरेऽतिरम्ये विभूषितांगं विविधैश्च भोगैः । सद्भ-  
 क्तिमुक्तिप्रदमीशमेकं श्रीनागनाथं शरणं प्रपद्ये ॥ ६ ॥ महाऽद्रि-  
 पार्श्वे च तटे रमन्तं संपूज्यमानं सततं मुनीन्द्रैः । सुरासुरैर्यक्षमहोरगाद्यैः  
 केदारमीशं शिवमेकमीडे ॥ ७ ॥ सहाद्रिशीर्षे विमले वसन्तं गोदावरीती-  
 रपवित्रदेशे । यद्दर्शनात्पातकमाशु नाशं प्रयाति तं त्र्यम्बकमीशमीडे ॥ ८ ॥  
 सुताम्रपर्णीजलराशियोगे निबध्य सेतुं विशिखैरसंख्यैः । श्रीरामचंद्रेण  
 समर्पितं तं रामेश्वराख्यं नियतं नमामि ॥ ९ ॥ यं डाकिनीशाकिनिका-  
 समाजे निषेव्यमाणं पिशिताशनैश्च । सदैव भीमादिपदप्रसिद्धं तं शंकरं  
 भक्तहितं नमामि ॥ १० ॥ सानन्दमानन्दवने वसन्तमानन्दकंदं हतपापवृन्दम् ।  
 वाराणसीनाथमनाथनाथं श्रीविश्वनाथं शरणं प्रपद्ये ॥ ११ ॥ इलापुरे  
 रम्यविशालकेऽस्मिन्समुल्लसन्तं च जगद्वरेण्यम् । वन्दे महोदारतरस्वभावं  
 घृष्णेश्वराख्यं शरणं प्रदद्ये ॥ १२ ॥ ज्योतिर्मयद्वादशलिंगकानां शिवा-  
 त्मनां प्रोक्तमिदं क्रमेण । स्तोत्रं पठित्वा मनुजोऽतिभक्त्या फलं तदालोक्य  
 निजं भजेच्च ॥ १३ ॥

### ललितापंचकम् ।

प्रातः स्मरामि ललितावदनारविदं विवाधरं पृथुलमौक्तिकशोभिनासम् ।  
 आकर्णदीर्घनयनं मणिकुण्डलाढ्यं मंदस्मितं मृगमदोज्ज्वलफालदेशम् ॥ १ ॥  
 प्रातर्भजामि ललिताभुजकल्पवल्लीं रक्तागुलीयलसदंगुलिपल्लवाढ्याम् ।  
 माणिक्यहमवलयांगदशोभमानां पुण्ड्रेक्षुचापकुसुमेषुसृणीर्दधानाम् ॥ २ ॥



प्रातर्नमामि ललिताचरणारविंदं भक्तेष्टदाननिरतं भवसिंधुभोतम् । पद्मास-  
नादिसुरनायकपूजनीयं पद्मांकुशध्वजमुदर्शनलालनाढ्यम् ॥ ३ ॥ प्रातः  
स्तुवे परशिवां ललितां भवानीं त्रयंतवेद्यविभवां करुणानवद्याम् । विश्वस्य  
सृष्टिविलयस्थितिहेतुभूतां विद्येश्वरीं निगमवाङ्मनसातिदूराम् ॥ ४ ॥  
प्रातर्बदामि ललिते तव पुण्यनाम कामेश्वरीति कमलेति महेश्वरीति ।  
श्रीशांभवीति जगतां जननी परेति वाग्देवतेति वचसा त्रिपुरेश्वरीति ॥ ५ ॥  
यः श्लोकपंचकमिदं ललितांविधायाः सौभाग्यदं सुललितं पठति प्रभाते ।  
तस्मै ददाति ललिता झटिति प्रसन्ना विद्यां श्रियं दिमलसौख्यमनंत-  
कीर्तिम् ॥ ६ ॥

### भ्रमरांवाष्टकम् ।

चांचल्यारुणलोचनाञ्चितकृपाचंद्रार्कचूडामणिं चारुस्मेरमुखं चग-  
चरजगत्संरक्षणीं तत्पदाम् । चंचच्चंपकनासिकाग्रविलसन्मुक्तामणीरंजि-  
तां श्रीशैलस्थलवासिनीं भगवतीं श्रीमातरं भावये ॥ १ ॥ कर्तूरीतिलकां-  
चित्तेन्दुविलसत्प्रोद्धासिफालस्थलीं कर्पूद्रवमिश्रचूर्णखदिरामोदोलुमद्वीटि-  
काम् । लोलापांगतरंगितैरधिहृत्पासारैर्नतानंदिनीं श्रीशैलस्थलवासिनीं  
भगवतीं श्रीमातरं भावये ॥ २ ॥ राजन्मतमरालमंदगमनां राजीवपत्रेक्षणां  
राजीवप्रभवादिदेवमुकुटै राजत्पदांभोरुहाम् । राजीवायतमंदमंडितकुचां  
राजाधिराजेश्वरीं श्रीशैलस्थलवासिनीं भगवतीं श्रीमातरं भावये ॥ ३ ॥  
षट्तरां गणदीपिकां शिवसतीं षड्वैरिर्गापहां षट्चक्रान्तरसंस्थितां  
वरसुधां षड्योगिनीवेष्टिताम् । षट्चक्रांचितपादुकांचितपदां षड्भावगां  
षोडशीं श्रीशैलस्थलवासिनीं भगवतीं श्रीमातरं भावये ॥ ४ ॥ श्रीनाथा-  
दत्तपालितत्रिभुवनां । श्रीचक्रसंसारिणीं ज्ञानासक्तमनोजयौवनलसद्गंधर्व-  
कन्याद्रिताम् दीनानामतिवेलभान्यजननीं दिव्यांवरालंकृतां श्रीशैलस्थल-  
वासिनीं भगवतीं श्रीमातरं भावये ॥ ५ ॥ लावण्याधिकभूषितांगतिलकां

लाक्षालसद्रागिणीं सेवायातसमस्तदेववनितां सीमन्तभूषान्विताम् । भावो-  
 ल्लासवशीकृतप्रियतमां भंडासुरच्छेदिनीं श्रीशैलस्थलवासिनीं भगवतीं  
 श्रीमातरं भावये ॥६॥ धन्यां सोमविभावनीयचरितां धाराधरश्यामलां  
 मुन्याराधनमेधिनीं सुमवतां मुक्तिप्रदानव्रताम् । कन्यापूजनसुप्रसन्न-  
 हृदयां कांचीलसन्मध्यमां श्रीशैलस्थलवासिनीं भगवतीं श्रीमातरं भावये ॥  
 ॥७॥ कर्पूरागरकुंकुमांकितकुचां कर्पूरवर्णस्थितां कृष्टोत्कृष्टमुकृष्टकर्म-  
 दहनां कामेश्वरीं कामिनीम् । कामाक्षीं करुणारसार्द्रहृदयां कल्पान्तरस्था-  
 यिनीं श्रीशैलस्थलवाहिनीं भगवतीं श्रीमातरं भावये ॥८॥ गायत्रीं गरुड-  
 ध्वजां गगनगां गन्धर्वगानप्रियां गंभीरां गजगामिनीं गिरिसुतां गंधाक्षता-  
 लंकृताम् । गंगागौतमगर्गसंनुतपदां गां गौतमीं गोमतीं श्रीशैलस्थलवा-  
 सिनीं भगवतीं श्रीमातरं भावये ॥९॥











